

ສະໜັບສະໜູນການສ້າງຕັ້ງສະບັບໂດຍງົບປະມານລັດ  
 ສະໜັບສະໜູນການພິມໂດຍທະນະຄານພັດທະນາອາຊີ  
 ພິມທີ່ໂຮງພິມ: Eastern Printing Public Co., Ltd (ປະເທດໄທ)  
 ຕາມທບ 164/ພຈ06052016  
 ຂະໜາດ 18 x 25 ຊມ ຈຳນວນພິມ 34,922 ຫົວ

ສະຫງວນລິຂະສິດ



# ແບບຮຽນ

## ປະຫວັດສາດ ຊຸມມວນຢູນິບສິກສາ ປີທີ 7



ກະຊວງສຶກສາທິການ ແລະ ກິລາ  
 ສະຖາບັນຄົ້ນຄວ້າວິທະຍາສາດການສຶກສາ  
 2016

ຫ້າມຂາຍ

ແບບຮຽນ

# ປະຫວັດສາດ

ຊັ້ນມັດທະຍົມສຶກສາ ປີທີ 7

ຮຽບຮຽງໂດຍ:

ສະເໜີມສັກ ພາບຸດຕິ, ມ.ຊ

ເດຊານຸລາດ ແສນດວງເດດ, ມ.ຊ

ແພງສີ ຄຳມຸງຄຸນ, ມ.ຊ

ລັດດາວັນ ຈິດຕະວົງ, ສ.ວ.ສ

ກວດແກ້ໂດຍ:

ອ່ອນແກ້ວ ນວນນະວົງ, ສ.ວ.ສ

ເດຊານຸລາດ ແສນດວງເດດ, ມ.ຊ

ພິມເຂົ້າໜ້າໂດຍ:

ລັດດາວັນ ຈິດຕະວົງ, ສ.ວ.ສ

ໂດຍການຮ່ວມມືຈາກ:

ລັດສະໝີ ວັນແກ້ວມະນີແສງ ມ.ສ ກະປ໋ີ ແຂວງເຊກອງ

ທອງສະໝຸດ ຈັນທະລາດ ມ.ສ ຂົວຕະພາບ ແຂວງຈຳປາສັກ

ກິ່ງແກ້ວ ແກ້ວມະນີວັນ ມ.ສ ປາກຫຼີ່ງ ແຂວງຫຼວງພະບາງ

ສອນສຸພັນ ໝາຍສະອວນ ມ.ສ ທ່າໂທມ ແຂວງໄຊສົມບູນ

ກະຊວງສຶກສາທິການ ແລະ ກິລາ

ສະຖາບັນຄົ້ນຄວ້າວິທະຍາສາດການສຶກສາ

2016

## ຄຳນຳ

ປຶ້ມແບບຮຽນວິຊາປະຫວັດສາດ ຊັ້ນມັດທະຍົມສຶກສາ ປີທີ 7 ໄດ້ຮັບການຄົ້ນຄວ້າຮຽບຮຽງ ຂຶ້ນຕາມທິດທາງຍຸດທະສາດການພັດທະນາການສຶກສາແຫ່ງຊາດ ກໍຄືມະຕິກ່ຽວກັບການພັດທະນາຊັບພະຍາກອນມະນຸດ ທີ່ພັກ ແລະ ລັດຖະບານໄດ້ວາງອອກ. ສະຖາບັນຄົ້ນຄວ້າວິທະຍາສາດ ການສຶກສາ ໄດ້ດຳເນີນການຮຽບຮຽງປຶ້ມຄູ່ມືຄູ ວິຊາປະຫວັດສາດຊັ້ນມັດທະຍົມສຶກສາ ປີທີ 7 ຄືນໃໝ່ເພື່ອໃຫ້ສອດຄ່ອງກັບການຂະຫຍາຍຕົວ ແລະ ຄວາມຕ້ອງການຂອງສັງຄົມອອກມາຮັບໃຊ້ການຮຽນ-ການສອນ ໂຮງຮຽນສາມັນໃນຂອບເຂດທົ່ວປະເທດ.

ປຶ້ມແບບຮຽນເຫຼົ່ານີ້ ໄດ້ຮັບການຄົ້ນຄວ້າ ແລະ ຮຽບຮຽງຂຶ້ນບົນພື້ນຖານຫຼັກສູດໃໝ່ ທີ່ກະຊວງສຶກສາທິການ ແລະ ກິລາ ໄດ້ຮັບຮອງ ແລະ ປະກາດນຳໃຊ້. ນອກນັ້ນ, ຍັງໄດ້ອີງໃສ່ຂໍ້ມູນມາຈາກອີກຫຼາຍແຫຼ່ງທັງພາຍໃນ ແລະ ຕ່າງປະເທດ.

ເນື້ອໃນປຶ້ມເຫຼົ່ານີ້ປະກອບດ້ວຍ V ພາກຕົ້ນຕໍຄື: ພາກທີ I ສະພາບການຂອງໂລກໄລຍະສົງຄາມໂລກຄັ້ງທີ I ແລະ II, ພາກທີ II ສະພາບການຂອງໂລກພາຍຫຼັງສົງຄາມໂລກຄັ້ງທີ II, ພາກທີ III ປະຫວັດສາດລາວສະໄໝໃໝ່ຕອນທ້າຍ, ພາກທີ IV ປະຫວັດສາດລາວສະໄໝປັດຈຸບັນ, ພາກທີ V ປະຫວັດສາດທ່ອງທ່ຽວ.

ເນື່ອງຈາກຄວາມຮຽກຮ້ອງຕ້ອງການອັນຮີບດ່ວນຂອງວຽກງານພັດທະນາການສຶກສາ ແລະ ຂອບເຂດເວລາໃນການຮຽບຮຽງມີລັກສະນະຈຳກັດ. ດັ່ງນັ້ນ, ເຊື່ອວ່າເນື້ອໃນທີ່ບັນຈຸເຂົ້າໃນປຶ້ມເຫຼົ່ານີ້ອາດຈະຍັງມີຄວາມຂາດຕົກບົກພ່ອງ. ຫາກວ່າຄູ, ອາຈານ ແລະ ທ່ານຜູ້ຊົມໃຊ້ທັງຫຼາຍອ່ານພົບ ແລະ ມີຂໍ້ຄິດເຫັນທີ່ມີລັກສະນະສ້າງສັນໃດໆ ຂໍຄວາມກະລຸນາສົ່ງຂ່າວໄປຍັງ ສະຖາບັນຄົ້ນຄວ້າວິທະຍາສາດການສຶກສາ ກະຊວງສຶກສາທິການ ແລະ ກິລາ ເພື່ອຄະນະຮຽບຮຽງຈະໄດ້ນຳໄປດັດແປງແກ້ໄຂໃຫ້ມີຄວາມຖືກຕ້ອງຊັດເຈນ ແລະ ສົມບູນຍິ່ງຂຶ້ນໃນການຈັດພິມຄັ້ງຕໍ່ໄປ.

ສະຖາບັນຄົ້ນຄວ້າວິທະຍາສາດການສຶກສາ

## ສາລະບານ

|           |                                                                                          |     |
|-----------|------------------------------------------------------------------------------------------|-----|
| ພາກທີ I   | ສະພາບການຂອງໂລກໄລຍະສົງຄາມໂລກຄັ້ງທີ I ແລະ II .....                                         | 1   |
| ບົດທີ 1:  | ສົງຄາມໂລກຄັ້ງທີ I .....                                                                  | 1   |
| ບົດທີ 2   | ການປະຕິວັດເດືອນ 10 ຮັດເຊຍ ຄ.ສ 1917 .....                                                 | 10  |
| ບົດທີ 3   | ສົງຄາມກາງເມືອງ ແລະ ການກໍ່ສ້າງສັງຄົມນິຍົມ (1918-1941) .....                               | 19  |
| ບົດທີ 4   | ສົງຄາມໂລກຄັ້ງທີ II .....                                                                 | 28  |
| ພາກທີ II  | ສະພາບການຂອງໂລກຫຼັງສົງຄາມໂລກຄັ້ງທີ II .....                                               | 40  |
| ບົດທີ 5   | ສະຫະພາບໂຊວຽດ ແລະ ເອີຣົບຕາເວັນອອກຫຼັງສົງຄາມໂລກຄັ້ງທີ II .....                             | 40  |
| ບົດທີ 6   | ສະຫະລັດອາເມຣິກາ, ຍີ່ປຸ່ນ ແລະ ເອີຣົບຕາເວັນຕົກ<br>ແຕ່ປີ ຄ.ສ 1945 ຮອດປັດຈຸບັນ .....         | 52  |
| ບົດທີ 7   | ບັນດາປະເທດໃນອາຟຣິກາ, ອາເມຣິກາລາຕິນ ແລະ ອາຊີ<br>ແຕ່ປີ 1945 ຫາປັດຈຸບັນ .....               | 64  |
| ບົດທີ 8   | ອົງການສະຫະປະຊາຊາດກັບການສ້າງສັນຕິພາບ .....                                                | 73  |
| ບົດທີ 9   | ໂລກກັບສົງຄາມເຢັນ .....                                                                   | 79  |
| ບົດທີ 10  | ການລົ້ມລະລາຍຂອງສະຫະພາບໂຊວຽດ ແລະ ເອີຣົບຕາເວັນອອກ .....                                    | 85  |
| ບົດທີ 11  | ຂະບວນການປົດປ່ອຍຊາດ ແລະ ກຸ່ມໂລກທີສາມ .....                                                | 94  |
| ບົດທີ 12  | ການພັດທະນາສັງຄົມນິຍົມຢູ່ຈີນ, ສ.ສ ຫວຽດນາມ ແລະ ສະພາບການຂອງໂລກ<br>ແຕ່ປີ 1991-ປັດຈຸບັນ ..... | 103 |
| ພາກທີ III | ປະຫວັດສາດລາວສະໄໝໃໝ່ຕອນທ້າຍ .....                                                         | 115 |
| ບົດທີ 13  | ຈັກກະພັດລ່າເມືອງຂຶ້ນຝຣັ່ງກັບການຍຶດຄອງລາວຄັ້ງທີ II<br>ແລະ ການກໍ່ສ້າງກຳລັງປະຕິວັດ .....    | 115 |
| ບົດທີ 14  | ໄຊຊະນະຂອງກຳລັງປະຕິວັດ ແລະ ສັນຍາເຊີແນວປີ 1954 .....                                       | 126 |
| ບົດທີ 15  | ການຕໍ່ຕ້ານຈັກກະພັດອາເມຣິກາ ແລະ ການສ້າງຕັ້ງ<br>ລັດຖະບານປະສົມຄັ້ງທີ I .....                | 135 |

|          |                                                                                           |     |
|----------|-------------------------------------------------------------------------------------------|-----|
| ບົດທີ 16 | ການຫັນທິດຕໍ່ສູ້ ແລະ ການລວມລາວຄັ້ງທີ 2 .....                                               | 147 |
| ບົດທີ 17 | ການກໍ່ສ້າງຄາມພິເສດ ແລະ ສົງຄາມພິເສດເພີ່ມທະວີຂອງຈັກກະພັດ .....                              | 153 |
|          | ອາເມຣິກາ ແລະ ການຕໍ່ສູ້ຂອງປະຊາຊົນລາວ .....                                                 | 153 |
| ບົດທີ 18 | ການຮວມລາວຄັ້ງທີ III ແລະ ການສະຖາປະນາ ສາທາລະນະລັດ<br>ປະຊາທິປະໄຕປະຊາຊົນລາວ (1973-1975) ..... | 165 |
| ພາກທີ IV | ປະຫວັດສາດລາວສະໄໝປັດຈຸບັນ .....                                                            | 176 |
| ບົດທີ 19 | ການກໍ່ສ້າງ ປັບປຸງ ແລະ ພັດທະນາປະເທດ (1975-1985) .....                                      | 176 |
| ບົດທີ 20 | ການປ່ຽນແປງໃໝ່ຢ່າງຮອບດ້ານໃນໄລຍະປີ 1986-2015 .....                                          | 185 |
| ພາກທີ V  | ປະຫວັດສາດທ້ອງຖິ່ນ .....                                                                   | 197 |
| ບົດທີ 21 | ປະຫວັດສາດການທ້ອງຖິ່ນລາວ .....                                                             | 197 |

# ພາກທີ I ສະພາບການຂອງໂລກໄລຍະສົງຄາມໂລກຄັ້ງທີ I

## ແລະ II

### ບົດທີ 1: ສົງຄາມໂລກຄັ້ງທີ I

#### 1. ສະພາບການຂອງໂລກກ່ອນສົງຄາມໂລກຄັ້ງທີ I

ສັງຄົມມະນຸດໃນໄລຍະກ່ອນສົງຄາມໂລກຄັ້ງທີ I ເປັນສັງຄົມແຫ່ງການແຂ່ງຂັນເພື່ອຂະຫຍາຍອຳນາດໃນການຄອບຄອງດິນແດນຕ່າງໆຂອງຊາດມະຫາອຳນາດ ໂດຍສະເພາະນັບຕັ້ງແຕ່ອິຕາລີ ແລະ ເຢຍຣະມັນປະສົບຄວາມສຳເລັດໃນການລວມປະເທດໃນປີ ຄ.ສ 1821 ແລະ ຄ.ສ 1870 ເຮັດໃຫ້ປະເທດທັງສອງມີກຳລັງທີ່ເຂັ້ມແຂງເທົ່າທຽມກັບມະຫາອຳນາດອື່ນໃນຂະນະນັ້ນ. ແຕ່ທັງສອງປະເທດຍັງບໍ່ມີອານານິຄົມເປັນຂອງຕົນເອງ. ດັ່ງນັ້ນ, ຈຶ່ງພາກັນສະແຫວງຫາອານານິຄົມໃນດິນແດນທະວີບອາຟຣິກາ ແລະ ມະຫາສະໝຸດປາຊີຟິກ ແລະ ແຂ່ງຂັນກັບມະຫາອຳນາດອື່ນຢ່າງຈິງຈັງເຊັ່ນ: ປະເທດອັງກິດ, ຝຣັ່ງ, ເຢຍຣະມັນ, ອິຕາລີ, ຍີ່ປຸ່ນ, ສະຫະລັດອາເມຣິກາ

ສັງລວມແລ້ວ ເຫດການຂອງໂລກໃນຊ່ວງກ່ອນເກີດສົງຄາມໂລກຄັ້ງທີ I ນັ້ນແມ່ນຂະບວນການແຂ່ງຂັນກັນຂະຫຍາຍອິດທິພົນ ເພື່ອສະແຫວງຫາອານານິຄົມຂອງປະເທດມະຫາອຳນາດເຊິ່ງສົ່ງຜົນເຮັດໃຫ້ສະຖານະການຂອງໂລກຕົກຢູ່ໃນສະພາບ “ອະນາທິປະໄຕລະຫວ່າງຊາດ” ໂດຍທີ່ກົດໝາຍລະຫວ່າງຊາດ ບໍ່ສາມາດຢືບຢັ້ງການໃຊ້ສົງຄາມເປັນເຄື່ອງມືໃນການຂະຫຍາຍດິນແດນ ແລະ ອິດທິພົນ ຈຶ່ງກ້າວໄປສູ່ການຈັດຕັ້ງກຸ່ມຮ່ວມກັນຂຶ້ນເພື່ອຜັນປະໂຫຍດທາງການເມືອງ-ການທະຫານ ແລະ ເພື່ອບໍ່ໃຫ້ຕົນເອງຢູ່ຢ່າງໂດດດ່ຽວໃນການປະເຊີນກັບຄູ່ແຂ່ງ ເຊັ່ນ: ໃນປີ ຄ.ສ 1882 ເຢຍຣະມັນ, ໂອຕຣິດ-ຮົງກາຣີ ແລະ ອິຕາລີໄດ້ຈັດຕັ້ງກຸ່ມສຳພັນ 3 ປະເທດຂຶ້ນເອີ້ນວ່າ: “ກຸ່ມສົນທິສັນຍາໂຕຣິມິດ” (Triple Alliance) ແລະ ປີ ຄ.ສ 1907 ອັງກິດ, ຝຣັ່ງ ແລະ ຣັດເຊຍ ໄດ້ຈັດຕັ້ງກຸ່ມສັນຍາ 3 ປະເທດເອີ້ນວ່າ: “ກຸ່ມສົນທິສັນຍາຕຣິມິດ” (Triple Entente). ການສ້າງຕັ້ງກຸ່ມການເມືອງ-ການທະຫານນີ້ ໄດ້ກໍ່ໃຫ້ເກີດຄວາມເຄັ່ງຕຶງລະຫວ່າງປະເທດຂຶ້ນໃນເອີຣົບ ທີ່ມີລັກສະນະກຽມພ້ອມກ້າວເຂົ້າສູ່ສົງຄາມ.

#### 2. ສົງຄາມໂລກຄັ້ງທີ I

ສົງຄາມໂລກຄັ້ງທີ I ເລີ່ມເກີດຂຶ້ນໃນວັນທີ 1 ເດືອນ ສິງຫາ ປີ ຄ.ສ 1914 ຈາກຄວາມຂັດແຍ່ງຂອງປະເທດໃນທະວີບເອີຣົບ. ຈາກນັ້ນ, ກໍ່ແຜ່ລາມໄປສູ່ດິນແດນຂອງປະເທດອື່ນໃນໂລກ.

## 2.1 ສາເຫດຂອງສົງຄາມ

### ກ. ສົງຄາມລະຫວ່າງຝຣັ່ງ-ເຢຍຣະມັນ

ສົງຄາມລະຫວ່າງຝຣັ່ງ-ເຢຍຣະມັນ ເຮັດໃຫ້ຝຣັ່ງເປັນຜູ້ປະລາໄຊ ຈຶ່ງໄດ້ຍົກແຄວ້ນອານາຈັກ-ລໍຣເນ (Alsace-Lorraine) ໃຫ້ແກ່ເຢຍຣະມັນ. ເຫດການນີ້ເຮັດໃຫ້ຝຣັ່ງເກີດຄວາມບໍ່ພໍໃຈ ແລະ ພະຍາຍາມຊອກທຸກວິທີທາງທີ່ຈະເອົາດິນແດນນີ້ກັບຄືນມາ. ສ່ວນເຢຍຣະມັນເຫັນວ່າການໄດ້ຮັບໄຊຊະນະໃນສົງຄາມຄັ້ງນີ້ ເປັນການຍົກຖານະບົດບາດ ແລະ ກຽດສັກສີໃຫ້ແກ່ເຢຍຣະມັນ ໂດຍສະເພາະ ບົດສະມາກ (Bi smark) ເຊິ່ງເປັນນາຍົກລັດຖະມົນຕີຂອງເຢຍຣະມັນໃນສະໄໝນັ້ນເກີດຄວາມພູມໃຈ ແລະ ເຊື່ອວ່າເຢຍຣະມັນກໍເປັນຊາດໜຶ່ງທີ່ມີຄວາມເຂັ້ມແຂງທາງດ້ານເສດຖະກິດ, ການເມືອງ ແລະ ການທະຫານທີ່ເທົ່າທຽມກັບມະຫາອຳນາດອື່ນ ຈຶ່ງອອກແຮງປັບປຸງກອງທັບໃຫ້ມີກຳລັງເຖິງ 4 ແສນຄົນທີ່ມີລັກສະນະກຽມພ້ອມຢູ່ສະເໝີ. ໃນຂະນະດຽວກັນລັດຖະບານເຢຍຣະມັນກໍໄດ້ເຮັດສົນທິສັນຍາສຳພັນທະໄມຕີກັບປະເທດໃກ້ຄຽງຫຼາຍປະເທດ ເພື່ອສ້າງຄວາມໂດດດ່ຽວ ແລະ ກົດກັນບໍ່ໃຫ້ຝຣັ່ງມີການພົວພັນກັບປະເທດເຫຼົ່ານັ້ນ.

### ຂ. ການແຂ່ງຂັນກັນສະແຫວງຫາອານານິຄົມຂອງຊາດມະຫາອຳນາດ

ການປະຕິວັດອຸດສາຫະກຳໃນທະວີບເອີຣົບ ໄດ້ສົ່ງຜົນໃຫ້ຫຼາຍປະເທດໃນໂລກສະແຫວງຫາທິວເມືອງຂຶ້ນ ເພື່ອເປັນແຫຼ່ງຕອບສະໜອງວັດຖຸດິບ ທີ່ຈະນຳມາປັ່ນໂຮງງານອຸດສາຫະກຳ ແລະ ເປັນຕະຫຼາດເພື່ອຈຳໜ່າຍສິນຄ້າ. ສະພາບການຊອກດິນແດນໃນພາກສ່ວນຕ່າງໆຂອງຊາດມະຫາອຳນາດໄດ້ມີການແຂ່ງຂັນກັນສູງໃນທ້າຍສະຕະວັດທີ XIX ຫາຕົ້ນສະຕະວັດທີ XX ຈົນມີການໃຊ້ກຳລັງທາງທະຫານເຂົ້າຊ່ວຍ ໃນການຍຶດຄອງດິນແດນບ່ອນທີ່ມີຊັບພະຍາກອນທຳມະຊາດທີ່ຕົນຕ້ອງການ ເຊັ່ນ: ແຮ່ກີ້ວໃນມາເລເຊຍ. ນອກຈາກນີ້, ຍັງຕັ້ງກຳແພງພາສີໃຫ້ສູງຂຶ້ນເພື່ອປ້ອງກັນບໍ່ໃຫ້ສິນຄ້າຈາກປະເທດທີ່ເປັນຄູ່ແຂ່ງເຂົ້າມາຕິຕະຫຼາດ ໃນປະເທດທີ່ເປັນບໍລິວານຂອງຕົນ ເຊັ່ນ: ໃນລະຫວ່າງປີ ຄ.ສ 1879-1902 ເຢຍຣະມັນໄດ້ຕັ້ງກຳແພງພາສີຂຶ້ນຫຼາຍຄັ້ງຈົນພາໃຫ້ເກີດການແຂ່ງຂັນກັບອັງກິດໃນດ້ານອຸດສາຫະກຳໜັກ, ອຸດສາຫະກຳເຄມີ ແລະ ໄຟຟ້າ.

ການແຂ່ງຂັນສະແຫວງຫາອານານິຄົມຂອງຊາດມະຫາອຳນາດ ນຳໄປສູ່ການເກີດຄວາມຂັດແຍ່ງລະຫວ່າງປະເທດຈັກກະພັດດ້ວຍກັນ ໂດຍສະເພາະການຂັດແຍ່ງລະຫວ່າງປະເທດຈັກກະພັດເກົ່າກັບປະເທດຈັກກະພັດໃໝ່. ໃນບັນດາຈັກກະພັດເກົ່າທີ່ມີທິວເມືອງຂຶ້ນຫຼາຍປະກອບມີອັງກິດ ແລະ ຝຣັ່ງ. ໃນນັ້ນ, ອັງກິດ ເປັນປະເທດທີ່ມີທິວເມືອງຂຶ້ນຫຼາຍເປັນອັນດັບໜຶ່ງຂອງໂລກ

ເຊິ່ງມີຢູ່ອາຟຣິກາ, ອາຊີ ແລະ ມະຫາສະໝຸດປາຊີຟິກ. ສ່ວນຝຣັ່ງ ເປັນອັນດັບທີສອງ ໂດຍສ່ວນ ຫຼາຍແມ່ນຢູ່ອາຟຣິກາ, ອາຊີ ແລະ ບັນດາເກາະດອນໃນມະຫາສະໝຸດປາຊີຟິກເຊັ່ນກັນ.

ສ່ວນບັນດາປະເທດນາຍທຶນທີ່ພັດທະນາຂຶ້ນມາຕາມຫຼັງມີ ປະເທດເຢຍຣະມັນ, ອິຕາລີ, ຍີ່ປຸ່ນ, ສະຫະລັດອາເມຣິກາ ແລະ ອື່ນໆ. ບັນດາປະເທດເຫຼົ່ານີ້ ເນື່ອງຈາກພັດທະນາລັດທິທຶນນີ້ ຍືມຕາມຫຼັງ ຈຶ່ງບໍ່ມີລະບົບຫົວເມືອງຂຶ້ນເທົ່າທຽມກັບຈັກກະພັດຝຣັ່ງ ແລະ ອັງກິດ. ສະນັ້ນ, ບັນດາປະເທດເຫຼົ່ານີ້ ຈຶ່ງແຂ່ງຂັນກັນສະແຫວງຫາອານານິຄົມ.

### **ຄ. ຄວາມບໍ່ພົ້ນຄົງທາງການເມືອງໃນແຫຼມບານກັງ**

ດິນແດນທາງພາກໃຕ້ຂອງທະວີບເອີຣົບ ຄື: ບໍລິເວນເຂດແຫຼມບານກັງ ເປັນດິນແດນທີ່ມີ ບັນຫາຂັດແຍ່ງລະຫວ່າງປະເທດມະຫາອຳນາດອີກແຫ່ງໜຶ່ງໃນຕົ້ນສະຕະວັດທີ XX. ຕົ້ນເຫດຂອງຄວາມຂັດແຍ່ງໃນແຫຼມບານກັງມີສອງປະການ ຄື: ປະການທີໜຶ່ງແມ່ນຄວາມເປັນຊາດນິຍົມໃນໝູ່ປະຊາກອນຊາວສະລາວ ທີ່ຢູ່ໃຕ້ການປົກຄອງຂອງພວກຕວກກີແລ້ວພ້ອມພາກັນເຄື່ອນໄຫວເພື່ອແຍກຕົວອອກເປັນອິດສະຫຼະ ແຕ່ມີອຸປະສັກຫຼາຍຢ່າງ ຍ້ອນຖືສາສະໜາແຕກຕ່າງກັນ. ສິ່ງທີ່ສຳຄັນທີ່ສຸດແມ່ນມີຊາຍແດນຕິດກັບປະເທດມະຫາອຳນາດ ເຊັ່ນ: ໂອຕຣິດ-ຮົງກາຣີ, ຣັດເຊຍ ແລະ ອິຕາລີ ເຊິ່ງປະເທດເຫຼົ່ານີ້ຕ່າງກໍພະຍາຍາມຈະຮັກສາອຳນາດ ແລະ ອິດທິພົນຂອງຕົນໄວ້ດ້ວຍຜົນປະໂຫຍດທີ່ແຕກຕ່າງກັນ ຄື:

- ໂອຕຣິດ-ຮົງກາຣີ ໄດ້ຮັບການສະໜັບສະໜູນຈາກເຢຍຣະມັນ ເຊິ່ງຕ້ອງການໃຫ້ຮັກສາແຫຼມບານກັງເປັນຕະຫຼາດການຄ້າ ແລະ ເຂດອິດທິພົນທາງການເມືອງ.
- ອິຕາລີ ພັດບໍ່ຕ້ອງການໃຫ້ ໂອຕຣິດ-ຮົງກາຣີ ຂະຫຍາຍອິດທິພົນອອກໄປອີກ
- ຣັດເຊຍ ຕ້ອງການເຂດນີ້ ເປັນທາງອອກໄປສູ່ທະເລເມດີແຕຣາເນ
- ສ່ວນອັງກິດ ແລະ ຝຣັ່ງ ໃນຖານະມະຫາອຳນາດມີຄວາມຕ້ອງການກຳຈັດອິດທິພົນທັງຣັດເຊຍ ແລະ ໂອຕຣິດ-ຮົງກາຣີ.

ປະການທີສອງມາຈາກການຕໍ່ຕ້ານໂອຕຣິດ-ຮົງກາຣີ ຂອງຊາວແຊກບີ ດ້ວຍການລອບຄາດຕະກຳອົງມຸງກຸດລາຊະກຸມມານ ແຫ່ງຈັກກະພັດໂອຕຣິດ-ຮົງກາຣີ ໃນວັນທີ 28 ມິຖຸນາ ປີ ຄ.ສ 1914 ທີ່ ຊາຣາເຈໂວ (Sarajevo) ນະຄອນຫຼວງຂອງແຄວ້ນບົດສະນີ (Bosnie). ເຫດການນີ້ເອີ້ນວ່າ “ວິກິດການທີ່ເລີ່ມຕົ້ນຊາຣາເຈໂວ”. ຕໍ່ສະພາບການນີ້ ໂອຕຣິດ-ຮົງກາຣີ ໄດ້ຍື່ນຄຳຂາດໃຫ້ແຊກບີ ຕອບແກ້ໄຂພາຍໃນ 24 ຊົ່ວໂມງ ແຕ່ຖືກແຊກບີປະຕິເສດ. ສະນັ້ນ, ຈັກກະພັດໂອຕຣິດ-ຮົງກາຣີ ຈຶ່ງປະກາດສົງຄາມກັບແຊກບີ ໃນວັນທີ 28 ກໍລະກົດ ປີ ຄ.ສ 1914. ຂະນະດຽວກັນ ຣັດ



ເຊຍ ທີ່ເປັນພັນທະມິດກັບແຊກບີ ກໍໄດ້ລະດົມພົນເປັນການໃຫຍ່ເພື່ອຊ່ວຍເຫຼືອແຊກບີ ໂດຍບໍ່ສົນໃຈຕໍ່ຄຳຮ້ອງຂໍຂອງເຢຍຣະມັນແຕ່ປະການໃດ. ດັ່ງນັ້ນ, ມາໃນວັນທີ 1 ສິງຫາ ປີ ຄ.ສ 1914 ເຢຍຣະມັນກໍໄດ້ປະກາດສົງຄາມກັບຣັດເຊຍ, ອີກສອງວັນຕໍ່ມາກໍປະກາດສົງຄາມກັບຝຣັ່ງ. ມາໃນວັນທີ 4 ສິງຫາ ປີ ຄ.ສ 1914 ອັງກິດ ເຊິ່ງເປັນພັນທະມິດກັບຝຣັ່ງກໍໄດ້ປະກາດສົງຄາມກັບເຢຍຣະມັນ. ການປະກາດສົງຄາມຂອງປະເທດດັ່ງກ່າວນັ້ນ ຕໍ່ມາໄດ້ແກ່ດຶງເອົາປະເທດທີ່ເປັນພັນທະມິດໃນແຕ່ລະກຸ່ມເຂົ້າຮ່ວມສົງຄາມ ເຮັດໃຫ້ສົງຄາມພາກສ່ວນກາຍມາເປັນສົງຄາມໂລກ.

## 2.2 ການດຳເນີນຂອງສົງຄາມ

ການປະກາດສົງຄາມຂອງບັນດາຈັກກະພັດ ເປັນການດຶງເອົາຫຼາຍປະເທດທີ່ເປັນພັນທະມິດ ແລະ ອານານິຄົມເຂົ້າຮ່ວມສົງຄາມ ຈຶ່ງເຮັດໃຫ້ສົງຄາມຄັ້ງນີ້ມີຂອບເຂດກວ້າງຂວາງໄປທົ່ວໂລກ. ເຊິ່ງສະໜາມຮົບທີ່ສຳຄັນໃນສົງຄາມໂລກຄັ້ງທີ I ໄດ້ແກ່ :

### ກ. ສະໜາມຮົບຕາເວັນຕົກ

ສະໜາມຮົບຕາເວັນຕົກ ເປັນສະໜາມຮົບທີ່ມີການຕໍ່ສູ້ກັນຢ່າງດູເດືອດ ເຊິ່ງຕ່າງຝ່າຍຕ່າງກໍບໍ່ສາມາດເອົາຊະນະກັນໄດ້ຢ່າງເດັດຂາດ ຈຳຕ້ອງຊຸດຊຸມຄອງທີ່ມີຄວາມຍາວກວ່າ 400 ກິໂລແມັດ ປະເຊີນໜ້າກັນນານກວ່າ 4 ປີ ໂດຍມີການບຸກຂ້າມສະໜາມຮົບນີ້ເປັນບາງຄັ້ງ.

### ຂ. ສະໜາມຮົບຕາເວັນອອກ

ສະໜາມຮົບຕາເວັນອອກ ກໍເປັນສະໜາມຮົບທີ່ດູເດືອດອີກສະໜາມໜຶ່ງ ລະຫວ່າງເຢຍຣະມັນ ແລະ ໂອຕຣິດ-ຮົງກາຣີກັບຣັດເຊຍ. ໃນສະໜາມຮົບແຫ່ງນີ້ ກອງທັບຣັດເຊຍສາມາດຕໍ່ສູ້ຕ້ານກອງທັບເຢຍຣະມັນໄດ້ເປັນເວລານານຫຼາຍກວ່າ 3 ປີ. ແຕ່ຫຼັງຈາກເກີດການປະຕິວັດພາຍໃນທີ່ນຳພາໂດຍພັກໂບນເຊວິກໃນເດືອນຕຸລາ ຄ.ສ 1917 ລັດຖະບານໃໝ່ທີ່ນຳພາໂດຍທ່ານເລນິນ ໄດ້ປະກາດຢຸດຕິສົງຄາມ ແລະ ເຊັນສັນຍາສະຫງົບເສີກກັບເຢຍຣະມັນທີ່ເມືອງ ບະເຣສ-ລິຕ໌ອບ ໃນເດືອນມີນາ ຄ.ສ 1918.

ນອກຈາກນີ້, ຍັງມີອີກຫຼາຍສະໜາມຮົບອື່ນໆອີກທີ່ສຳຄັນ ເຊັ່ນ: ສະໜາມຮົບທີ່ຊ່ອງແຄບດາກດາແນນໃນປີ ຄ.ສ 1915 ແລະ ການຮົບທາງທະເລທີ່ແຫຼມຈຸດແລນ. ແຕ່ການສູ້ຮົບບໍ່ດູເດືອດຮຸນແຮງຄືກັບສະໜາມຮົບຕາເວັນຕົກ ແລະ ຕາເວັນອອກ. ສ່ວນເຢຍຣະມັນເມື່ອບໍ່ສາມາດເອົາຊະນະກອງທັບເຮືອອັງກິດເທິງໜ້ານ້ຳກໍຫັນມາໃຊ້ຍຸດທະວິທີບຸກໂຈມຕີທາງໃຕ້ນ້ຳ ໂດຍໃຊ້ເຮືອດຳນ້ຳເປັນພາຫະນະ. ການເປີດສາກບຸກໂຈມຕີແບບບໍ່ມີຂອບເຂດຂອງກອງທັບເຮືອດຳນ້ຳເຢຍຣະມັນເຮັດໃຫ້ເຮືອໂດຍສານ, ເຮືອສົນຄ້າຂອງປະເທດອັງກິດ ຕະຫຼອດຮອດເຮືອຂອງສະຫະລັດ

ອາເມຣິກາໄດ້ຮັບຄວາມເສຍຫາຍຢ່າງໜັກໜ່ວງ. ສະນັ້ນ, ສະຫະລັດອາເມຣິກາຈຶ່ງປະກາດສົງຄາມກັບເຢຍຣະມັນ ໃນວັນທີ 6 ເມສາ ປີ ຄ.ສ 1917.

ໃນວັນທີ 8 ສິງຫາ ປີ ຄ.ສ 1918 ກອງທັບຝ່າຍສັນຍາກໍສາມາດເອົາຊະນະກອງທັບເຢຍຣະມັນຢູ່ອາມຽງ (A miens) ເຮັດໃຫ້ກອງທັບເຢຍຣະມັນຈຳຕ້ອງຖອຍລຽນຕິດ. ໃນຂະນະດຽວກັນ ກຸ່ມສຳພັນທີ່ເປັນພັນທະມິດຂອງເຢຍຣະມັນກໍຖືກຕີຖອຍ ແລະ ຍອມຈຳນົນຕາມລຳດັບ ເຊັ່ນ: ໃນວັນທີ 29 ກັນຍາ ປີ ຄ.ສ 1918 ບຸນກາຣີໄດ້ຍອມເຊັນສັນຍາຢຸດຕິສົງຄາມ ແລະ ມາໃນວັນທີ 30 ກັນຍາ ປີ ຄ.ສ 1918 ຕວກກີກໍປະກາດຍອມຈຳນົນຕໍ່ຝ່າຍສັນຍາຢ່າງບໍ່ມີເງື່ອນໄຂເຊັ່ນກັນ.

ສ່ວນກອງທັບເຢຍຣະມັນ ພາຍຫຼັງທີ່ປະລາໄຊຢູ່ສະໜາມຮົບຕາເວັນຕົກ ກໍຖືກຕີຖອຍຢ່າງລຽນຕິດຈົນຮອດຊາຍແດນຂອງຕົນເອງ. ໃນທີ່ສຸດ, ເຢຍຣະມັນກໍຫາວິທີການຢຸດຕິສົງຄາມຢ່າງບໍ່ມີເງື່ອນໄຂດ້ວຍການສົ່ງຄຳຮ້ອງໄປຍັງປະທານາທິບໍດີວູດໂຣວິນສັນ (Woodrow Wilson) ຂອງສະຫະລັດອາເມຣິກາເພື່ອຂໍສະຫງົບເສິກ. ມາຮອດວັນທີ 11 ພະຈິກ ຄ.ສ 1918 ສັນຍາສະຫງົບເສິກເຊິ່ງເອີ້ນວ່າ “ສັນຍາກອມປີແອນ” ກໍໄດ້ຮັບການລົງນາມຢູ່ປະເທດຝຣັ່ງ. ໃນສັນຍານີ້ເຢຍຣະມັນຈຳຕ້ອງຍອມຮັບຫຼັກການທີ່ຝ່າຍສັນຍາວາງອອກຢ່າງບໍ່ມີເງື່ອນໄຂ ແລະ ການເຊັນສັນຍານີ້ໄດ້ເປັນຂີດໝາຍສິ້ນສຸດສົງຄາມໂລກຄັ້ງທີ I.

## 2.3 ຜົນຂອງສົງຄາມ

### ກ. ດ້ານເສດຖະກິດ

ສົງຄາມໂລກຄັ້ງທີ I ມີຜົນກະທົບຢ່າງຫຼວງຫຼາຍຕໍ່ດ້ານເສດຖະກິດນັບທັງປະເທດທີ່ໄດ້ຮັບໄຊຊະນະ ແລະ ປະລາໄຊ ເຊິ່ງລວມເປັນເງິນແລ້ວປະມານຫຼາຍກວ່າ 400.000 ລ້ານໂດລາສະຫະລັດອາເມຣິກາ. ສົງຄາມຄັ້ງນີ້ ໄດ້ເຮັດໃຫ້ປະເທດທີ່ໄດ້ຮັບໄຊຊະນະຕ້ອງຕິດໜີ້ຕ່າງປະເທດເປັນຈຳນວນເງິນຫຼວງຫຼາຍແລ້ວພະຍາຍາມບີບບັງຄັບໃຫ້ປະເທດທີ່ປະລາໄຊຊຶດໃຊ້ຄ່າເສຍຫາຍຈາກສົງຄາມໃຫ້ຕົນເປັນຈຳນວນເງິນມະຫາສານ. ຄຽງຄູ່ກັນນີ້ກໍເຮັດໃຫ້ປະເທດທີ່ປະລາໄຊຕ້ອງມີໜີ້ສິນອັນໜັກໜ່ວງເພີ່ມຂຶ້ນອີກ ດ້ວຍການກູ້ຢືມເງິນຈາກຕ່າງປະເທດ ເພື່ອນຳມາຟື້ນຟູເສດຖະກິດຂອງປະເທດ ແລະ ໃຊ້ໜີ້ສົງຄາມໃຫ້ແກ່ປະເທດທີ່ໄດ້ຮັບໄຊຊະນະ.

### ຂ. ດ້ານສັງຄົມ

ເຮັດໃຫ້ເກີດຄວາມປັນປ່ວນທາງດ້ານສັງຄົມໃນບັນດາປະເທດທີ່ຖືກປະລາໄຊ ເຊັ່ນ: ປະຊາຊົນເຢຍຣະມັນ ຕົກຢູ່ໃນສະພາບເໝືອນດັ່ງຄົນໝົດຫວັງ, ຂາດເຄື່ອງອຸປະໂພກ ແລະ ບໍລິໂພກຢ່າງຫຼວງຫຼາຍ. ສັງຄົມມີຄວາມປັນປ່ວນ ຈົນເຮັດໃຫ້ລັດຖະບານຖືກປະຊາຊົນກ່າວຂວັນວ່າ ເປັນ

ລັດຖະບານທີ່ອ່ອນແອ ແລະ ຂາດຄວາມສາມາດ ເພາະບໍ່ສາມາດຮັກສາຄວາມສະຫງົບຮຽບຮ້ອຍຂອງສັງຄົມໄດ້. ແຕ່ໃນຂະນະດຽວກັນກໍເຮັດໃຫ້ຊົນເຜົ່າກຸ່ມນ້ອຍຫຼາຍກຸ່ມ ທີ່ເຄີຍຢູ່ໃຕ້ການປົກຄອງຂອງປະເທດມະຫາອຳນາດໃນເອີຣົບທີ່ປະລາໄຊໃນສົງຄາມ ໄດ້ຮັບສິດທິໃນການປົກຄອງຕົນເອງ, ມີປະເທດເປັນຂອງຕົນເອງ ຫຼື ຮວມເຂົ້າກັບຊົນກຸ່ມອື່ນແລ້ວສ້າງຕັ້ງປະເທດໃໝ່ຂຶ້ນ. ນອກຈາກນີ້, ຍັງມີໂອກາດທີ່ຈະພັດທະນາຕົນເອງໄປສູ່ຄວາມເປັນເອກະລາດ ເຊັ່ນ: ຊາວໂປນ (Pol), ຊາວເຊີບ (Serbe), ສະໂລເວນ (Sloven), ໂຄຣທ໌ (Groth) ແລະ ຊາວອາຣັບ (Arabia)...

### ຄ. ດ້ານການເມືອງ

ສົງຄາມໂລກຄັ້ງທີ I ສົ່ງຜົນກະທົບທາງດ້ານການເມືອງຕໍ່ສັງຄົມໂລກຫຼາຍປະການ ຄື: ຜົນຂອງສົງຄາມໄດ້ກໍ່ໃຫ້ເກີດການປ່ຽນແປງທາງການເມືອງ ແລະ ການປົກຄອງໃນປະເທດທີ່ປະລາໄຊສົງຄາມ ເຊັ່ນ: ເຢຍຣະມັນ, ຕວກກີ, ໂອຕຣິດ ແລະ ອິຣາກຣີ. ບັນດາປະເທດດັ່ງກ່າວນີ້ໄດ້ມີການປ່ຽນແປງທາງດ້ານການເມືອງ-ການປົກຄອງຈາກລະບົບສົມບູນສິດທິລາດມາເປັນລະບົບສາທາລະນະລັດທີ່ມີປະທານາທິບໍດີເປັນປະມຸກລັດ. ສ່ວນຮັດເຊຍປ່ຽນຈາກລະບົບລາຊາທິປະໄຕໄປເປັນລະບົບສັງຄົມນິຍົມມີພັກໂບນເຊວິກເປັນແກນນຳໃນການປົກຄອງ.

ປະຊາຊົນໃນດິນແດນອານານິຄົມຂອງປະເທດຜູ້ຊະນະຕ່າງກໍຮຽກຮ້ອງຂໍສິດ ເພື່ອກຳນົດເສັ້ນທາງເດີນຂອງຕົນເອງຄືກັນກັບປະຊາຊົນ ທີ່ເຄີຍຢູ່ໃຕ້ການປົກຄອງຂອງໂອຕຣິດ-ອິຣາກຣີ ແລະ ຕວກກີ ເຊັ່ນ: ອິນເດຍ ທີ່ເຄີຍຢູ່ໃຕ້ການປົກຄອງຂອງອັງກິດກໍປະສົບຄວາມສຳເລັດໃນການຮຽກຮ້ອງຂໍມີສ່ວນຮ່ວມໃນການປົກຄອງຕົນເອງຫຼາຍຂຶ້ນ ໂດຍທີ່ອັງກິດພະຍາຍາມປາບປາມຂະບວນການຮຽກຮ້ອງອິດສະຫຼະພາບຂອງຊາວອິນເດຍຢ່າງຮຸນແຮງ ແຕ່ສຸດທ້າຍອັງກິດກໍຕ້ອງຍອມຕອບສະໜອງການຮຽກຮ້ອງຂອງຊາວອິນເດຍ.

### ງ. ດ້ານຈິດຕະວິທະຍາ

ສົງຄາມເຮັດໃຫ້ເກີດຄວາມຫວັງໃໝ່ໃນປະຊາຊົນຂອງປະເທດຜູ້ຊະນະວ່າ ສົງຄາມສິ້ນສຸດລົງແລ້ວ ຈະບໍ່ເຮັດໃຫ້ເກີດມີສົງຄາມກັນອີກໃນອະນາຄົດ ແລະ ຈະເຮັດໃຫ້ສັງຄົມໂລກມີແຕ່ຄວາມສັນຕິ ໂດຍນາໆປະເທດຈະມີການດຳເນີນຄວາມສຳພັນຕໍ່ກັນຢ່າງເປີດເຜີຍ.

ສົງຄາມກໍ່ໃຫ້ເກີດຄວາມຫວັງໃໝ່ໃນໝູ່ປະຊາຊົນຂອງດິນແດນອານານິຄົມວ່າ ພວກຕົນສົມຄວນທີ່ຈະໄດ້ຮັບສິດໃນການປົກຄອງຕົນເອງ. ແຕ່ເມື່ອບໍ່ເປັນໄປຕາມຄວາມຕ້ອງການແລ້ວ ພວກເຂົາຈຶ່ງພາກັນຮຽກຮ້ອງ ແຕ່ກໍຖືກປາບປາມຢ່າງຮຸນແຮງຈາກລັດຖະບານ.

ສົງຄາມກໍ່ໃຫ້ເກີດຄວາມຂົມຂຶ້ນ ແລະ ຄຽດແຄ້ນໃນປະຊາຊົນຂອງປະເທດທີ່ປະລາໄຊສົງຄາມ ເພາະວ່າປະເທດທີ່ຊະນະປະຕິບັດຕໍ່ຜູ້ປະລາໄຊຢ່າງຮຸນແຮງ ແລະ ບໍ່ເປັນທຳເຊັ່ນ: ປະຊາຊົນເຢຍຣະມັນ ມີຄວາມຄຽດແຄ້ນຕໍ່ເນື້ອໃນສົນທິສັນຍາແວກໄຊ ທີ່ປະເທດຜູ້ຊະນະສົງຄາມເປັນຜູ້ຮ່າງຂຶ້ນ ແລ້ວບັງຄັບໃຫ້ລັດຖະບານເຢຍຣະມັນ ຍອມຮັບໂດຍບໍ່ມີສິດອອກຄຳເຫັນຕໍ່ລອງ ແລະ ປ່ຽນແປງເລີຍ. ດັ່ງນັ້ນ, ຕໍ່ມາປະຊາຊົນເຢຍຣະມັນຈຶ່ງມີຈິດໃຈພ້ອມທີ່ຈະສະໜັບສະໜູນແນວທາງລັດຖະບານຂອງຕົນໃຫ້ເລິກລົ້ມສົນທິສັນຍາດັ່ງກ່າວເມື່ອມີໂອກາດອຳນວຍ.

ສົງຄາມໂລກຄັ້ງທີ I ສິ້ນສຸດລົງໃນເດືອນພະຈິກ ປີ ຄ.ສ 1918 ດ້ວຍການປະລາໄຊຂອງຝ່າຍສຳພັນທະມິດທີ່ມີເຢຍຣະມັນເປັນແກນນຳ. ສົງຄາມຄັ້ງນີ້ໃຊ້ເວລາສູ້ຮົບເຖິງ 4 ປີ ກັບ 3 ເດືອນ, ມີທະຫານເຂົ້າຮ່ວມ 65 ລ້ານຄົນ, ທະຫານຕ້ອງເສຍຊີວິດຫຼາຍກວ່າ 8 ລ້ານຄົນ, ບາດເຈັບຈົນເຖິງຂັ້ນພິການຫຼາຍກວ່າ 7 ລ້ານຄົນ ແລະ ບາດເຈັບຫຼາຍກວ່າ 22 ລ້ານຄົນ. ໂດຍສະເພາະການຮົບທີ່ແມ່ນ້ຳຊອມ (Battle of the Somme River) ໃນປີ ຄ.ສ 1916 ຄືພຽງແຕ່ໃນວັນດຽວກັນນັ້ນ ທະຫານອັງກິດຕ້ອງເສຍຊີວິດເຖິງ 60,000 ຄົນ. ໃນນີ້ຍັງບໍ່ນັບພວກທີ່ຕ້ອງກາຍເປັນຄົນພິການຕະຫຼອດຊີວິດ ແລະ ຂາດທີ່ພັກພາອາໄສ ເຊິ່ງລວມຄ່າເສຍຫາຍທັງໝົດຄິດເປັນເງິນຫຼາຍກວ່າ 600 ຕື້ໂດລາສະຫະລັດອາເມຣິກາ. ແຕ່ພວກເຮົາບໍ່ສາມາດປະເມີນຄ່າເສຍຫາຍອັນແທ້ຈິງທີ່ມະນຸດໄດ້ຮັບຈາກສົງຄາມ. ຄວາມເສຍຫາຍທີ່ແທ້ຈິງນັ້ນຄືຈິດໃຈຂອງມະນຸດ ແລະ ອາຣະຍະທຳຂອງໂລກທີ່ໄດ້ຮັບຜົນກະທົບຈາກສົງຄາມ ເຊັ່ນ: ຄວາມໂສກເສົ້າເສຍໃຈຢ່າງໃຫຍ່ຫຼວງທີ່ຕ້ອງສູນເສຍພັນລະຍາ-ສາມີ, ລູກ, ບິດາ ແລະ ມານດາ. ຄົນທີ່ມີຊີວິດຢູ່ຕ້ອງປະສົບກັບຄວາມທຸກຍາກລຳບາກໃນການດຳລົງຊີວິດທີ່ກຳລັງເຕີບໂຕໃນປັດຈຸບັນ. ບໍ່ພຽງເທົ່ານັ້ນ, ປະເທດຜູ້ທີ່ປະລາໄຊສົງຄາມຕ້ອງຊົດໃຊ້ຄ່າເສຍຫາຍສົງຄາມຕາມສົນທິສັນຍາ ແລະ ປະເທດທີ່ຮັບໄຊຊະນະກໍຕ້ອງໄດ້ຮັບຜົດຊອບລ້ຽງດູເບິ່ງແຍງຜູ້ປະສົບໄພພິບັດສົງຄາມ ເຊິ່ງສະພາບດັ່ງກ່າວໄດ້ສົ່ງຜົນເຮັດໃຫ້ເກີດສະພາວະເສດຖະກິດຕົກຕ່ຳໃນໂລກຕາມມາ.

### 3. ການປະສານຜົນປະໂຫຍດຫຼັງສົງຄາມ

ສົງຄາມໂລກຄັ້ງທີ I ນຳຄວາມເສຍຫາຍມາໃຫ້ທັງຜູ້ປະລາໄຊ ແລະ ຜູ້ຊະນະທັງໃນດ້ານຊີວິດ ແລະ ຊັບສິນ. ນອກຈາກນີ້, ຍັງສົ່ງຜົນສະທ້ອນຕໍ່ດ້ານສັງຄົມ, ເສດຖະກິດ ແລະ ການເມືອງ. ເພື່ອຊອກຫາວິທີທາງແກ້ໄຂປະເທດທີ່ມີບົດບາດສຳຄັນໃນສົງຄາມຄັ້ງນີ້ຄື: ສະຫະລັດອາເມຣິກາໄດ້ມີແນວຄວາມຄິດທີ່ຈະສ້າງລະບຽບການພົວພັນລະຫວ່າງປະເທດຄືນໃໝ່ ໂດຍກຳນົດໃຫ້ມີອົງກອນລະຫວ່າງປະເທດເຂົ້າມາເຮັດໜ້າທີ່ໃນການປະສານງານ, ມີໜ້າທີ່ໃນການເຈລະຈາ

ຢ່າງສັນຕິ ແລະ ໃຊ້ກຳລັງອຳນາດລົງໂທດຕໍ່ກັບປະເທດທີ່ກະທຳຜິດ ຫຼື ຮຸກຮານປະເທດອື່ນ. ເວົ້າລວມແລ້ວ, ສະພາບຂອງສັງຄົມໂລກຫຼັງສົງຄາມໂລກຄັ້ງທີ I ໂດຍສະເພາະແຕ່ປີ ຄ.ສ 1919-1929 ສັງຄົມໂລກໄດ້ກ້າວເຂົ້າສູ່ສັນຕິ, ສົງຄາມຄວາມຂັດແຍ່ງລະຫວ່າງປະເທດສາມາດແກ້ໄຂໄດ້ຢ່າງສັນ ຕິວິທີໂດຍຜ່ານການເຄື່ອນໄຫວທາງການທູດ.

### 3.1 ກອງປະຊຸມປາຣີ

ຫຼັງຈາກສົງຄາມສິ້ນສຸດລົງບັນດາປະເທດທີ່ຊະນະສົງຄາມ ເຊັ່ນ: ອັງກິດ, ຝຣັ່ງ, ອິຕາລີ ແລະ ສະຫະລັດອາເມຣິກາ ໄດ້ເປີດກອງປະຊຸມຂຶ້ນທີ່ປາຣີໃນວັນທີ 18 ມັງກອນ ປີ ຄ.ສ 1919. ຈຸດປະສົງແມ່ນເພື່ອກະກຽມຮ່າງສົນທິສັນຍາສັນຕິພາບ ທີ່ຈະເຊັນກັນກັບບັນດາປະເທດທີ່ປະລາໄຊໃນສົງຄາມໂລກຄັ້ງທີ I. ເນື້ອໃນການປະຊຸມໄດ້ອີງໃສ່ຫຼັກການ 14 ຂໍ້ ຂອງປະທານາທິບໍດີ ວູດໂຣວິນສັນ (Woodrow Wilson) ແຫ່ງສະຫະລັດອາເມຣິກາ ມາໃຊ້ເປັນຫຼັກການໃນການເຈລະຈາ ແລະ ເຮັດສົນທິສັນຍາສັນຕິພາບຕ່າງໆ ເຊິ່ງຖະແຫຼງການ 14 ຂໍ້ ມີຄວາມຕ້ອງການທີ່ຈະໃຫ້ຄວາມເປັນທຳແກ່ທຸກໆປະເທດບໍ່ວ່າປະເທດປະລາໄຊ ຫຼື ໄຊຊະນະກໍຕາມ. ຜູ້ເຂົ້າຮ່ວມໃນກອງປະຊຸມນີ້ມີ 27 ປະເທດຈາກທະວີບເອີຣົບ, ອາເມຣິກາ ແລະ ອົດສະຕຣາລີ ແຕ່ໃນຕົວຈິງແລ້ວຜູ້ມີບົດບາດດຳເນີນກອງປະຊຸມມີພຽງແຕ່ຜູ້ນຳ 4 ປະເທດມະຫາອຳນາດ ຄື: ຝຣັ່ງ, ອາເມຣິກາ, ອັງກິດ ແລະ ອິຕາລີ.

### 3.2 ການສ້າງຕັ້ງອົງການສັນນິບາດຊາດ

ອົງການສັນນິບາດຊາດສ້າງຕັ້ງຂຶ້ນໃນວັນທີ 28 ເມສາ ຄ.ສ 1919 ຕາມສົນທິສັນຍາສະບັບຕ່າງໆ ໂດຍສະເພາະສົນທິສັນຍາແວກໄຊທີ່ກຳນົດໃຫ້ມີສັນນິບາດຊາດ. ຈຸດປະສົງຂອງການສ້າງຕັ້ງອົງການສັນນິບາດຊາດແມ່ນເພື່ອປະຕິບັດພາລະກິດສຳຄັນດັ່ງນີ້:

- ເພື່ອປ້ອງກັນບໍ່ໃຫ້ເກີດສົງຄາມລະຫວ່າງປະເທດ.
- ເພື່ອເຮັດໃຫ້ສັງຄົມໂລກມີສັນຕິພາບທີ່ຖາວອນ.
- ເພື່ອປະຕິບັດໜ້າທີ່ຕ່າງໆທີ່ກຳນົດໄວ້ໃນສົນທິສັນຍາສັນຕິພາບຫຼັງສົງຄາມໂລກ.
- ສົ່ງເສີມຄວາມຮ່ວມມືລະຫວ່າງປະເທດ ເພື່ອເປີດກ້ວາງສາຍສຳພັນທາງການທູດ.

ມາດຕະການອັນສຳຄັນຂອງອົງການສັນນິບາດຊາດ ແມ່ນແນໃສ່ກ່ຽວກັບການປ້ອງກັນບໍ່ໃຫ້ເກີດສົງຄາມ ແລະ ການກຳນົດໃຫ້ປະເທດສະມາຊິກທຸກໆປະເທດຕ້ອງເຄົາລົບນັບຖືອະທິປະໄຕເຂດນ້ຳດິນແດນອັນຄົບຖ້ວນຂອງກັນ ແລະ ກັນ ແລະ ບໍ່ໃຫ້ໃຊ້ກຳລັງເຂົ້າແກ້ໄຂບັນຫາພ້ອມກັນປົກປ້ອງອິດສະຫຼະພາບຂອງບັນດາປະເທດສະມາຊິກ. ອົງການດັ່ງກ່າວນີ້ ມີສູນກາງຕັ້ງຢູ່ນະ

ຄອນເຊີແນວ (Geneva) ປະເທດສະວິດເຊີແລນ (Switzerland). ການດຳເນີນງານຂອງອົງການສັນນິບາດຊາດມີອົງການຕ່າງໆເຮັດໜ້າທີ່ ແລະ ຮັບຜິດຊອບດັ່ງນີ້:

**ສະມັດຊາ:** ແມ່ນສະຖານທີ່ປະຊຸມໃຫຍ່ຂອງອົງການສັນນິບາດຊາດ, ທຸກປະເທດສະມາຊິກຂອງອົງການນີ້ຕ້ອງສົ່ງຜູ້ແທນໄປປະຈຳການບໍ່ກາຍ 3 ທ່ານ ແຕ່ວ່າສາມາດອອກຄະແນນສູງໄດ້ພຽງແຕ່ສອງຄົນ ແລະ ມີວາລະການປະຊຸມປີລະຄັ້ງ.

**ຄະນະມົນຕີ:** ເຮັດໜ້າທີ່ເປັນຜູ້ບໍລິຫານອົງກອນປະກອບມີສະມາຊິກຖາວອນ 4 ປະເທດຄື: ຝຣັ່ງ, ອັງກິດ, ອິຕາລີ ແລະ ຍີ່ປຸ່ນ. ຄະນະມົນຕີຄວາມໝັ້ນຄົງຈະປະຊຸມກັນປີລະຄັ້ງ ເພື່ອພິຈາລະນາເລື່ອງຕ່າງໆທີ່ເປັນໄພຄຸກຄາມຕໍ່ສັນຕິພາບຂອງໂລກ ແລະ ປະຕິບັດຕາມຂໍສະເໜີແນະຂອງສະມັດຊາ.

**ສຳນັກງານເລຂາທິການ:** ເລຂາທິການສັນນິບາດຊາດໄດ້ຮັບການຄັດເລືອກຈາກຄະນະມົນຕີມີໜ້າທີ່ເປັນສຳນັກງານຈັດທຳລາຍງານ, ຮັກສາເອກະສານຫຼັກຖານ, ອຳນວຍການວິໄຈ ແລະ ປະສານງານກັບຝ່າຍຕ່າງໆ.

**ຄະນະກຳມາທິການ:** ປະກອບມີຄະນະກຳມາທິການຝ່າຍຕ່າງໆເຮັດໜ້າທີ່ກ່ຽວກັບກິດຈະກຳທາງດ້ານເສດຖະກິດ ແລະ ສັງຄົມໄດ້ແກ່ ອົງການອະນາໄມລະຫວ່າງປະເທດ, ສຳນັກແຮງງານສາກົນ ແລະ ຄະນະກຳມາທິການຝ່າຍດິນແດນທີ່ຢູ່ໃນການຄຸ້ມຄອງ.

**ສານຢຸດຕິທຳລະຫວ່າງປະເທດ:** ມີໜ້າທີ່ກ່ຽວກັບການຮັກສາກົດໝາຍລະຫວ່າງຊາດໃນການພິຈາລະນາຄະດີຕ່າງໆ ແລະ ກໍລະນີພິພາດກ່ຽວກັບເຂດນ້ຳແດນດິນ. ສານຢຸດຕິທຳລະຫວ່າງປະເທດປະກອບດ້ວຍຜູ້ພິພາກສາ 15 ຄົນ.

**ຄຳຖາມ:**

1. ສະພາບຂອງສັງຄົມໂລກກ່ອນການເກີດສົງຄາມໂລກຄັ້ງທີ I ເປັນຄືແນວໃດ?
2. ຈິ່ງບອກສາເຫດທີ່ພາໃຫ້ເກີດສົງຄາມໂລກຄັ້ງທີ I ?
3. ສົງຄາມໂລກຄັ້ງທີ I ເຮັດໃຫ້ປະເທດຕ່າງໆໃນໂລກຕ້ອງການຮ່ວມມືກັນ ຫຼື ກຽດຊັງກັນ ເພາະເຫດໃດ?
4. ຂົງເຂດໃດຂອງໂລກທີ່ໄດ້ຮັບຜົນກະທົບຈາກສົງຄາມໂລກຄັ້ງທີ I ຫຼາຍທີ່ສຸດ? ຍ້ອນຫຍັງ?
5. ການໃຊ້ສົງຄາມເປັນເຄື່ອງມືໃນການແກ້ໄຂບັນຫາມີຜົນດີ ແລະ ຜົນເສຍແນວໃດຕໍ່ກັບສັງຄົມໂລກ?

## ບົດທີ 2

### ການປະຕິວັດເດືອນ 10 ຮັດເຊຍ ຄ.ສ 1917

#### 1. ຮັດເຊຍກ່ອນການປະຕິວັດເດືອນຕຸລາ

ຮັດເຊຍເປັນປະເທດໜຶ່ງໃນໂລກ ທີ່ມີດິນແດນກວ້າງໃຫຍ່ໄພສານກວມເອົາສອງທະວີບ ຄື: ທະວີບອາຊີ ແລະ ເອີຣົບ. ການທີ່ຮັດເຊຍມີເຂດແດນຄວບຄຸມສອງທະວີບນັ້ນ ມີຜົນສືບເນື່ອງມາຈາກປະຫວັດສາດຂອງຮັດເຊຍເອງ ເພາະພວກມົງໂກນເຄີຍເຂົ້າໄປມີອຳນາດປົກຄອງດິນແດນທີ່ເປັນຮັດເຊຍໃນປັດຈຸບັນນີ້. ຕໍ່ມາຊາວຮັດເຊຍໄດ້ຕໍ່ສູ້ຂັບໄລ່ສັກດິນາມົງໂກນອອກຈາກດິນແດນດັ່ງກ່າວແລ້ວປົກຄອງຕົນເອງສືບຕໍ່ມາ. ສ່ວນດິນແດນທາງເອີຣົບນັ້ນໄດ້ຂະຫຍາຍຕົວກວ້າງອອກ ໃນສະໄໝປະຕິຮູບການປົກຄອງຂອງພະເຈົ້າປີເຕີມະຫາລາດ ໃນປີ ຄ.ສ 1689-1725. ປະຊາກອນທີ່ອາໄສຢູ່ໃນດິນແດນແຫ່ງນີ້ ມາຈາກຫຼາຍຊົນເຜົ່າທີ່ແຕກຕ່າງກັນ; ສ່ວນຫຼາຍເປັນຊົນເຜົ່າສະລາວເຊິ່ງກວມອັດຕາສ່ວນ 70% ຂອງປະຊາກອນທັງໝົດ, ນອກຈາກນີ້ແມ່ນຊົນເຜົ່າອື່ນໆ. ເວົ້າລວມແລ້ວໂຄງສ້າງປະຊາກອນຂອງຮັດເຊຍ ແມ່ນກຳເນີດມາຈາກຫຼາຍຊົນເຜົ່າປະກອບເຂົ້າ ກັນເປັນປະຊາກອນຮັດເຊຍ ດັ່ງຄຳທີ່ເວົ້າວ່າ: “ການທີ່ຮັດເຊຍມີອຳນາດກວ້າງໃຫຍ່ໄພສານກວມເອົາສອງທະວີບນີ້ ກໍບໍ່ເປັນສິ່ງທີ່ແປກປະຫຼາດຫຍັງ ທີ່ຮັດເຊຍຈະມີຊົນຊາດຊົນເຜົ່າທີ່ມີສີຜິວແຕກຕ່າງກັນ 160 ກວ່າເຜົ່າ”.

ກ່ອນການປະຕິວັດເດືອນຕຸລາ ປີ ຄ.ສ 1917 ຮັດເຊຍເປັນປະເທດທີ່ປົກຄອງດ້ວຍລະບອບລາຊາທິປະໄຕສົມບູນສົດ ມາເປັນເວລາຫຼາຍສະຕະວັດ ແລະ ກໍມີພື້ນຖານອະລິຍະທຳເປັນຂອງຕົນເອງນັບແຕ່ລາຊະວົງ ໂຣມານອບໄດ້ຂຶ້ນປົກຄອງຮັດເຊຍໃນຕົ້ນສະຕະວັດທີ XVII ແລະ ກໍໄດ້ມີກະສັດຫຼາຍອົງທີ່ໄດ້ມີສ່ວນສ້າງຮັດເຊຍໃຫ້ເປັນຊາດທີ່ໝັ້ນຄົງຫຼາຍດ້ານ ຈົນຮັດເຊຍໄດ້ກາຍເປັນປະເທດມະຫາອຳນາດເທົ່າທຽມກັບມະຫາອຳນາດອື່ນ. ໃນຕອນຕົ້ນສະຕະວັດທີ XIX ກະສັດທີ່ປົກຄອງຮັດເຊຍທຳອິດຄື ພະເຈົ້າ ອີແວນ III (Ivan III ຄ.ສ 1482 -1505) ເປັນກະສັດອົງທຳອິດທີ່ນຳໃຊ້ອຳນາດອະພິສິດຢ່າງເດັດຂາດ ຈົນເຮັດໃຫ້ອຳນາດສູນກາງມີຄວາມເຂັ້ມແຂງຂຶ້ນ. ອຳນາດນີ້ໄດ້ຂະຫຍາຍຕົວມາເປັນລຳດັບຈົນຮອດການປົກຄອງຂອງພະເຈົ້ານິໂກລາຍ II ຈຶ່ງເຖິງຈຸດອະວະສານຂອງລະບົບການປົກຄອງຂອງພະເຈົ້າຊາ.

ຕະຫຼອດໄລຍະແຫ່ງການປົກຄອງຂອງພະເຈົ້າຊາ ຕັ້ງແຕ່ລາຊາວົງ ໂຣມານອບ ຈົນຮອດກະສັດອົງສຸດທ້າຍຄື ພະເຈົ້ານິໂກລາຍທີ II ປະຊາຊົນຮັດເຊຍລ້ວນແຕ່ມີຄວາມທຸກຍາກ ແລະ

ຖືກກົດຂີ່ຊູດຮີດຢ່າງໜັກໜ່ວງ. ເຖິງແມ່ນວ່າຈະມີການປັບປຸງແກ້ໄຂໃນບາງຊ່ວງເວລາດ້ວຍການນຳເອົາວິທີການປົກຄອງ ແລະ ເຕັກນິກການຜະລິດແບບທຶນນິຍົມມານຳໃຊ້ກໍຕາມແຕ່ຊີວິດການເປັນຢູ່ຂອງປະຊາ ຊົນຮັດເຊຍກໍຍັງທຸກຍາກ ແລະ ຖືກກົດຂີ່ຄືເກົ່າ. ດ້ວຍເຫດນັ້ນ, ໃນຕອນຕົ້ນຂອງສະຕະວັດທີ XX ສະພາບຂອງການຖືກກົດຂີ່ຊູດຮີດເຫຼົ່ານັ້ນ ຈຶ່ງກາຍເປັນປັດໄຈໜຶ່ງໃນຫຼາຍໆປັດໄຈທີ່ມີຜົນເຮັດໃຫ້ ການປະຕິວັດຮັດເຊຍກຳເນີດຂຶ້ນ.

## **2. ການປະຕິວັດເດືອນ 10 ຮັດເຊຍ**

### **2.1 ສາເຫດຂອງການປະຕິວັດ**

ການປະຕິວັດເດືອນຕຸລາ ຄ.ສ 1917 ກຳເນີດຂຶ້ນມາຈາກຫຼາຍປັດໄຈດັ່ງນີ້:

#### **ກ. ຮັດເຊຍເປັນຄຸກຄຸມຂັງບັນດາຊົນຊາດ ແລະເຕົ້າໂຮມຂີ້ຂັດແຍ່ງ**

ໃນທ້າຍສະຕະວັດທີ XIX ຫາຕົ້ນສະຕະວັດທີ XX ເນື່ອງມາຈາກປະເທດຮັດເຊຍມີຕອນດິນອັນກວ້າງຂວາງ, ປະຊາກອນຮັດເຊຍປະກອບດ້ວຍຫຼາຍເຜົ່າຊົນທີ່ແຕກຕ່າງກັນພາຍໃຕ້ການປົກຄອງຂອງລະບອບພະເຈົ້າຊາ, ບັນດາຊົນຊາດໄດ້ຖືກກົດຂີ່ຢ່າງໜັກໜ່ວງ ໂດຍສະເພາະກຸ່ມຄົນທີ່ບໍ່ແມ່ນຊົນຊາດຮັດເຊຍ. ລັດຖະບານຮັດເຊຍໄດ້ດຳເນີນການປາບປາມຊົນຊາດຊົນເຜົ່າເຫຼົ່ານີ້ຕາມລຳພັງໃຈ ພ້ອມທັງບັງຄັບໃຫ້ພວກເຂົາເຈົ້າເສຍສ່ວຍ ຫຼື ອອກແຮງງານໃຫ້ພວກຂຸນນາງເຈົ້າຖິ່ນ ໂດຍບໍ່ມີຄ່າຕອບແທນໃດໆ. ອາຊີບສ່ວນໃຫຍ່ຂອງປະຊາກອນຮັດເຊຍເວລານັ້ນແມ່ນກະສິກຳ. ໃນນັ້ນ, ເຄິ່ງໜຶ່ງເປັນຂອງພະເຈົ້າຊາ ສ່ວນເຫຼືອເປັນຂອງຂຸນນາງ, ເຈົ້າທີ່ດິນ, ຈາກສະພາບຄວາມເປັນຢູ່ແບບນີ້ ຈຶ່ງເຮັດໃຫ້ຊາວນາໃນຮັດເຊຍມີຄວາມຂັດແຍ່ງກັບຊົນຊັ້ນປົກຄອງເພາະພວກເຂົາບໍ່ມີສິດໃດໆທີ່ຈະຕໍ່ຕ້ານກັບກົດຂີ່ບັງຄັບທີ່ເຈົ້າທີ່ດິນເປັນຜູ້ກຳນົດຂຶ້ນ.

ອີກປະການໜຶ່ງການທີ່ພະເຈົ້າຊານີໂກລາຍ II ໄດ້ດຳເນີນການປະຕິຮູບການປົກຄອງ ແລະ ເສດຖະກິດໄປຕາມຮູບແບບຕາເວັນຕົກໄດ້ເຮັດໃຫ້ພວກຂຸນນາງເຈົ້າຖິ່ນຈຳນວນໜຶ່ງເກີດຄວາມຂັດແຍ່ງກັບພະເຈົ້າຊາ. ເຫດຜົນກໍເພາະວ່າພວກຂຸນນາງເຈົ້າທີ່ດິນເຫຼົ່ານີ້ໄດ້ສູນເສຍກຳລັງແຮງງານ ຈຶ່ງໄດ້ສະແດງຄວາມບໍ່ພໍໃຈຕໍ່ພະເຈົ້າຊາໂດຍສະເພາະຕໍ່ກັບປະເດັນທີ່ພະເຈົ້າຊາໄດ້ປະກາດເລີກລົ້ມລະບອບທາດກະສິກອນໃນປີ ຄ.ສ 1861 ເພື່ອປະຕິຮູບສັງຄົມຮັດເຊຍໃຫ້ທຽບເທົ່າກັບຈັກກະພັດອື່ນໆໃນເອີຣົບຕາເວັນຕົກ. ຈາກເຫດຜົນນີ້ເຮັດໃຫ້ຂຸນນາງເຈົ້າທີ່ດິນຂັດແຍ່ງກັບພວກຊົນຊັ້ນເທິງ, ເພາະວ່າການທີ່ຈະໄດ້ກຳລັງມາທົດແທນໃນການດຳເນີນກິດຈະການຕາມແບບໃໝ່ຈະຕ້ອງມີການໃຊ້ຈ່າຍ ແລະ ລົງທຶນສູງ.



ດ້ວຍຄວາມບໍ່ພໍໃຈຂອງຊາວນາ, ຄວາມອາຄາດບາດໝາງກັນລະຫວ່າງຊົນຊາດຊົນເຜົ່າຕ່າງໆພາຍໃນ ແລະ ຄວາມບໍ່ພໍໃຈຂອງສັກດີນາເຈົ້າຖິ່ນ ຈຶ່ງເຮັດໃຫ້ສັງຄົມຂອງຣັດເຊຍກາຍເປັນບ່ອນເຕົ້າໂຮມຄວາມຂັດແຍ່ງຢ່າງຫຼວງຫຼາຍໃນຕົ້ນສະຕະວັດທີ XX. ບັນດາຄວາມຂັດແຍ່ງດັ່ງກ່າວປະກອບມີຄວາມຂັດແຍ່ງລະຫວ່າງພະເຈົ້າຊາກັບປະຊາຊົນຣັດເຊຍ, ຄວາມຂັດແຍ່ງລະຫວ່າງຈັກກະພັດຣັດເຊຍກັບຊົນເຜົ່າຕ່າງໆທີ່ບໍ່ແມ່ນຣັດເຊຍ, ຈັກກະພັດຣັດເຊຍກັບສັກດີນາເຈົ້າຖິ່ນ ແລະ ຈັກກະພັດຣັດເຊຍຂັດແຍ່ງກັບຈັກກະພັດຕາເວັນຕົກ. ທັງໝົດເຫຼົ່ານີ້ໄດ້ນຳໄປສູ່ການປະຕິວັດປ່ຽນແປງການປົກຄອງໃນຣັດເຊຍ.

## **ຂ. ຣັດເຊຍຄືຂອດອ່ອນກວ່າໝູ່ໃນລະບົບຈັກກະພັດ**

ໃນສະຕະວັດທີ XIX ຫາຕົ້ນສະຕະວັດທີ XX ຖ້າຫາກເບິ່ງແບບຜິວເຜີນກໍເຫັນວ່າ ສັງຄົມຂອງຣັດເຊຍກ້າວໜ້າພັດທະນາໄປໄກ ແຕ່ຖ້າເບິ່ງແບບເລິກເຊິ່ງແລ້ວ ຣັດເຊຍຍັງມີຄວາມຫຼ້າຫຼັງ ແລະ ຂາດຫຼາຍປັດໄຈທີ່ບໍ່ທັນພ້ອມກັບການຂະຫຍາຍເສດຖະກິດໃນລະບົບອຸດສາຫະກຳ ໂດຍສະເພາະການຄ້າ, ການຄົມມະນາຄົມ ແລະ ອື່ນໆອີກ ທີ່ຍັງຢູ່ໃນລະດັບຕໍ່າຖ້າປຽບທຽບກັບຝຣັ່ງ, ອັງກິດ ແລະ ເຢຍຣະມັນ. ເຫດຜົນທີ່ພາໃຫ້ເປັນດັ່ງນີ້ມາຈາກພື້ນຖານເສດຖະກິດຂອງຣັດເຊຍຍັງຮັກສາຮູບແບບເກົ່າ ຄື ລະບົບການກະສິກຳທີ່ຫຼ້າສະໄໝ ຈຶ່ງກາຍເປັນການກົດຂວາງການຂະຫຍາຍເສດຖະກິດ, ສັງຄົມຂອງຣັດເຊຍ.

**ຕົວຢ່າງ:** ການປະກອບເຄື່ອງກົນຈັກເຂົ້າໃນກະສິກຳຂອງຣັດເຊຍຫຼຸດອັງກິດ ເຖິງ 4 ເທື່ອ, ຫຼຸດສະຫະລັດອາເມຣິກາ 10 ເທື່ອ ແລະ ຫຼຸດເຢຍຣະມັນ 5 ເທື່ອ. ສັງລວມແລ້ວສິ່ງທີ່ຍັງຢືນໃຫ້ເຫັນວ່າ ຣັດເຊຍເປັນຂອດອ່ອນກວ່າໝູ່ໝົດໃນລະບົບຈັກກະພັດນັ້ນ ແມ່ນລາຍໄດ້ແຫ່ງຊາດ ທີ່ໄດ້ຈາກອຸດສາຫະກຳກວມເອົາ 1/3 ຂອງລາຍໄດ້ແຫ່ງຊາດ. ຖ້າປຽບທຽບໃສ່ກັບປະເທດຈັກກະພັດແລ້ວໃນປີ ຄ.ສ 1913 ປະລິມານການຜະລິດອຸດສາຫະກຳກວມເອົາ 5% ຂອງການຜະລິດອຸດສາຫະກຳໂລກ. ການຜະລິດສ່ວນໃຫຍ່ຍັງຂຶ້ນກັບຕ່າງປະເທດ. ດັ່ງນັ້ນ, ເຮັດໃຫ້ຣັດເຊຍຕິດໜີ້ຕ່າງປະເທດ ໃນປີ ຄ.ສ 1914 ເຖິງ 4.229 ລ້ານຮູບ. ອີກຢ່າງໜຶ່ງຍ້ອນການເຂົ້າຮ່ວມໃນສົງຄາມໂລກຄັ້ງທີ I ຂອງພະເຈົ້າຊາ ອັນໄດ້ສົ່ງຜົນສະທ້ອນໃຫ້ເສດຖະກິດອ່ອນເພຍ, ຊຸດໂຊມ, ການຜະລິດບໍ່ສາມາດຕອບສະໜອງຕາມຄວາມຕ້ອງການຂອງສັງຄົມ.

## **ຄ. ການປະຕິວັດເດືອນກຸມພາ**

ການປະຕິວັດເດືອນຕຸລາ ຣັດເຊຍກຳເນີດຂຶ້ນ ກໍເນື່ອງມາຈາກການປະຕິວັດເດືອນກຸມພາທີ່ເລີ່ມຕົ້ນຂຶ້ນໃນວັນທີ 9 ມັງກອນ ຄ.ສ 1917 ເພື່ອລະນຶກ “ວັນອາທິດນອງເລືອດ” ກຳມະກອນຢູ່

ເມືອງເປໂຕກຣາດ ໄດ້ພາກັນແຫ່ຂະບວນປະທ້ວງຂັດຄ້ານສົງຄາມ. ມາໃນວັນທີ 23 ກຸມພາ ກຳມະກອນຍິງຈຳນວນ 90.000 ຄົນ ໃຕ້ການນຳພາຂອງພັກໂບນເຊວິກ ກໍພາກັນເດີນຂະບວນສະເຫຼີມສະຫຼອງວັນແມ່ຍິງສາກົນ ໂດຍໃຊ້ຄຳຂວັນ “ຕ້ານຄວາມອຶດຢາກ, ຕ້ານສົງຄາມ, ຕ້ານພະເຈົ້າຊາ”. ຂະບວນການໄດ້ຂະຫຍາຍຕົວໂດຍມີສາລະວັດທະຫານໄດ້ເຂົ້າຮ່ວມ, ຫຼັງຈາກນັ້ນ, ຂະບວນການໄດ້ດຳເນີນການບຸກທຳລາຍຄູກ, ປົດປ່ອຍເອົານັກຮົບປະຕິວັດທີ່ຖືກຄຸມຂັງ, ຍຶດເອົາສຳນັກງານອົງການຕ່າງໆຂອງພະເຈົ້າຊາ. ນີ້ໄດ້ກາຍເປັນຈຸດເລີ່ມຕົ້ນໃນການຍຶດອຳນາດຈາກລະບອບພະເຈົ້າຊາ ແລ້ວຈັດຕັ້ງລະບອບໃໝ່ຂຶ້ນເອີ້ນວ່າ: “ລັດຖະບານຊົ່ວຄາວ” ນັບແຕ່ນັ້ນມາລະບອບລາຊາທິປະໄຕໄດ້ສິ້ນສຸດລົງ.

## 2.2 ການເປັນໄປຂອງການປະຕິວັດເດືອນຕຸລາ

ຫຼັງຈາກການປະຕິວັດເດືອນກຸມພາ ປີ ຄ.ສ 1917 ລະບົບອຳນາດໃນຣັດເຊຍມີສອງລະບົບທີ່ຄົງຕົວໄປພ້ອມໆກັນ ຄື:

- ອຳນາດລັດຖະບານຊົ່ວຄາວ ທີ່ປະກອບດ້ວຍກຸ່ມຄົນຊົນຊັ້ນກາງເປັນສ່ວນຫຼາຍ ແມ່ນອຳນາດຂອງພວກນາຍທຶນ.

- ອຳນາດໜຶ່ງ ຄືອຳນາດສະພາໂຊວຽດເຊິ່ງເປັນຕົວແທນຂອງກຳມາຊີບທົ່ວໄປ.

ໃນເວລາປະກອບການຈັດຕັ້ງລັດຖະບານ ອຳນາດໂຊວຽດບໍ່ໄດ້ເຂົ້າຮ່ວມ ແຕ່ກໍສະໜັບສະໜູນລັດຖະບານຊົ່ວຄາວ. ເຫດຜົນກໍເພາະວ່າໃນເບື້ອງຕົ້ນລັດຖະບານດັ່ງກ່າວບໍ່ດຳເນີນນະໂຍບາຍການປົກຄອງທີ່ຂັດກັບສິດຜົນປະໂຫຍດຂອງປະຊາຊົນ. ແຕ່ຕໍ່ມາລັດຖະບານຊົ່ວຄາວໄດ້ຖືກອຳນາດສະພາໂຊວຽດບໍ່ໄວ້ວາງໃຈ ເພາະເປັນລັດຖະບານທີ່ເອົາລັດເອົາປຸງປຸງຊາວນາ ແລະ ກຳມະກອນ. ນອກນີ້, ຍັງສືບຕໍ່ດຳເນີນນະໂຍບາຍເຮັດສົງຄາມໂລກຄັ້ງທີ I ຮ່ວມກັບກຸ່ມຕຣິນິດ.

ຕໍ່ໜ້າສະພາບການດັ່ງກ່າວນີ້ ອຳນາດສະພາໂຊວຽດໄດ້ສືບຕໍ່ດຳເນີນການຕໍ່ສູ້ ແລະ ຂັດຄ້ານການກະທຳຂອງລັດຖະບານຊົ່ວຄາວ ດ້ວຍການຈັດຕັ້ງການໂຮມຊຸມນຸມແຫ່ຂະບວນປະທ້ວງ, ຈັດຕັ້ງຄະນະກຳມະການທີ່ດິນ ແລະ ຄະນະກຳມະການທະຫານຂຶ້ນ ເພື່ອປະຕິບັດຫຼັກປະຊາທິປະໄຕ ແລະ ອະທິບາຍໃຫ້ມະຫາຊົນເຂົ້າໃຈແຈ້ງກ່ຽວກັບເສັ້ນທາງເດີນຂອງປະເທດຊາດ. ມາຮອດເວລານີ້ພັກໂບນເຊວິກ ໄດ້ອອກແຮງດຳເນີນການເຄື່ອນໄຫວຢ່າງເປີດເຜີຍ, ໂດຍສະເພາະ ພາຍຫຼັງການກັບມາຂອງສະຕາລິນໃນເດືອນມີນາ ແລະ ເລນິນໃນເດືອນເມສາ ທີ່ກັບມາຈາກປະເທດສະວິດເພື່ອນຳພາການປະຕິວັດພາຍໃນ. ວັນທີ 16 ເມສາ 1917 ເລນິນ ໄດ້ກ່າວໂຈມຕີລັດຖະບານຊົ່ວຄາວດ້ວຍເອກະສານທີ່ວ່າ “ຂໍ້ສະເໜີເມສາ ຫຼື ໂຄງການເດືອນເມສາ” ເຊິ່ງ

ໄດ້ວາງທິດທາງການຕໍ່ສູ້ປະຕິວັດ ແລະ ໄດ້ຮຽກຮ້ອງອຳນາດທັງໝົດຕ້ອງຢູ່ໃຕ້ອຳນາດໂຊວຽດ ແລະ ຮຽກຮ້ອງໃຫ້ໂອນເອົາດິນນາ, ເສດຖະກິດການເງິນມາເປັນຂອງລັດ ແລະ ຕ້ອງຢຸດຕິການເຂົ້າຮ່ວມສົງຄາມໂລກ. ສະພາບການນີ້ໄດ້ເຮັດໃຫ້ລັດຖະບານຊົ່ວຄາວຖືກກ່າວໂຈມຕີຈາກມະຫາຊົນຢ່າງໜັກໜ່ວງ, ຈົນໃນທີ່ສຸດກໍເກີດມີການປະຕິວັດຂຶ້ນໃນເດືອນ ກໍລະກົດ ປີ ຄ.ສ 1917, ລັດຖະບານຊົ່ວຄາວຈຳຕ້ອງຮຽກຮ້ອງເອົາທະຫານຈາກແນວໜ້າກັບຄືນມາຮັກສາສະຖານະການໃນເມືອງເປໂຕກຣາດ. ເກເຣັນສະກີ (Keren sky) ລັດຖະມົນຕີກະຊວງປ້ອງກັນຊາດໄດ້ສົ່ງໃຫ້ທະຫານບຸກໂຈມຕີເຂົ້າບ່ອນເຮັດວຽກຂອງພັກໂບນເຊວິກ ເຮັດໃຫ້ທຣອດສະກີ (Trosky) ຖືກຈັບ, ສ່ວນທ່ານເລນິນໄດ້ໜີຂ້າມໄປປະເທດແຟງລັງ. ຈາກນັ້ນກໍໄດ້ມີການຈັດຕັ້ງລັດຖະບານໃໝ່ຂຶ້ນ ໂດຍແມ່ນ ເກເຣັນສະກີ ເປັນນາຍົກ ແລະ ແຕ່ງຕັ້ງນາຍພົນກອກນິບ (General L.G. Komov) ເຂົ້າດຳລົງຕຳແໜ່ງເປັນຜູ້ບັນຊາການທະຫານສູງສຸດ, ໂດຍມີຈຸດປະສົງເພື່ອປາບປາມຂະບວນການປະຕິວັດ.

ມາຮອດເດືອນກັນຍາ ຄ.ສ 1917 ຣັດເຊຍໄດ້ສູນເສຍຕົວເມືອງຮີກາ (Ri ga) ໃຫ້ແກ່ເຢຍລະມັນ, ນາຍພົນກອກນິບໄດ້ຖອນຕົວອອກຈາກລັດຖະບານແລ້ວສົ່ງໃຫ້ທະຫານເຂົ້າຍຶດເອົາກຸງເປໂຕກຣາດດ້ວຍການເຮັດລັດຖະປະຫານ. ສະພາບການນີ້ໄດ້ເຮັດໃຫ້ລັດຖະບານຂອງເກເຣັນສະກີ ຈຳຕ້ອງປ່ຽນທ່າທິຜົນມາສົນໃຈພັກໂບນເຊວິກ ແລະ ຮຽກຮ້ອງໃຫ້ປະຊາຊົນຊ່ວຍກັນປ້ອງກັນນະຄອນຫຼວງ ພ້ອມທັງມີການປົດປ່ອຍນັກໂທດການເມືອງຂອງພັກໂບນເຊວິກທີ່ຖືກຈັບກຸມໃນຄາວກ່ອນ ເພື່ອສຳພັນກັນຕໍ່ສູ້ຕ້ານກັບກອງທັບຂອງນາຍພົນກອກນິບ.

ໃນຂະນະດຽວກັນ, ຄະນະພັກໂບນເຊວິກທີ່ເປໂຕກຣາດ ກໍໄດ້ຈັດຕັ້ງກອງທະຫານປ້ອງກັນຂຶ້ນໂດຍມີກຳລັງພົນເຖີງ 20.000 ຄົນ ດຳເນີນການເຄື່ອນໄຫວໂຄສະນາປຸກລຸກໃນຖິ່ນແຄວກອງທະຫານຂອງກອກນິບ ອັນໄດ້ເຮັດໃຫ້ແຜນການລັດຖະປະຫານນັ້ນຖືກລົ້ມລະລາຍ. ຈາກເຫດການຄັ້ງນີ້ ໄດ້ສະແດງໃຫ້ເຫັນວ່າພາຍໃນກົງຈັກການປົກຄອງມີການຂັດແຍ່ງກັນ ເຮັດໃຫ້ອຳນາດຂອງລັດຖະບານອ່ອນເພຍລົງ ແລະ ຂາດການເຊື່ອຖືຈາກມະຫາຊົນ. ໃນຂະນະດຽວກັນພັກໂບນເຊວິກໄດ້ຮັບການເຊື່ອຖືຈາກມະຫາຊົນນັບມື້ນັບຫຼາຍຂຶ້ນ. ນະຄອນຫຼວງເປໂຕກຣາດ ແລະ ມົດສະກູໄດ້ກາຍມາເປັນໃຈກາງຂອງກະແສຟອງປະຕິວັດຣັດເຊຍ. ຕໍ່ກັບສະພາບການດັ່ງກ່າວນີ້ ພັກໄດ້ວາງທິດທາງໃໝ່ອອກຄື “ໂຄ່ນລົ້ມລັດຖະບານຊົ່ວຄາວ ແລະ ນຳເອົາອຳນາດທັງໝົດມາເປັນຂອງໂຊວຽດ”.

ໃນຂະນະທີ່ເກຣັນສະກີເປັນນາຍົກລັດຖະມົນຕີຢູ່ນັ້ນ ທ່ານເລນິນທີ່ຢູ່ແຟງລັງກໍໄດ້ຕິດຕາມສະພາບການພາຍໃນຂອງຣັດເຊຍຢ່າງຕັ້ງໜ້າ ແລະ ໄດ້ພະຍາຍາມຕິດຕໍ່ກັບຄະນະກຳມະການຂອງພັກໂບນເຊວິກໃນຣັດເຊຍຕະຫຼອດມາ. ທ່ານໄດ້ຂຽນຈົດໝາຍເຖິງສູນກາງພັກ, ອອກຄຳສັ່ງ ແລະ ວາງແຜນເພື່ອປຸກລະດົມຍາດແຍ່ງເອົາກຳລັງປະກອບອາວຸດເພື່ອເຂົ້າຮ່ວມໃນການຍຶດອຳນາດ. ການເຄື່ອນໄຫວຂອງທ່ານເລນິນ ແລະ ສະມາຊິກພັກໂບນເຊວິກໄດ້ເຮັດໃຫ້ປະຊາຊົນ, ທະຫານ ແລະ ຕຳຫຼວດ ເປັນຈຳນວນຫຼວງຫຼາຍໄດ້ຫັນມານິຍົມພັກໂບນເຊວິກ ເພີ່ມຂຶ້ນຈາກ 30.000 ຄົນ ໃນເດືອນກຸມພາ ປີຄ.ສ 1917 ມາເປັນ 240.000 ຄົນ ໃນເດືອນກໍລະກົດປີດຽວກັນ ແລະ ໄດ້ຮັບສຽງສ່ວນຫຼາຍໃນການເລືອກຕັ້ງສະພາໂຊວຽດແຫ່ງເປໂຕກຣາດ.

ຈາກນັ້ນຕໍ່ມາອຳນາດສະພາໂຊວຽດທີ່ຢູ່ຕາມຫົວເມືອງອຸດສາຫະກຳຕ່າງໆກໍໄດ້ຖືກສ້າງຕັ້ງຂຶ້ນ ແລະ ໃຫ້ການຮ່ວມມືກັບພັກໂບນເຊວິກ. ໃນເດືອນຕຸລາ ປີ ຄ.ສ 1917 ພັກໂບນເຊວິກກໍໄດ້ແຕ່ງຕັ້ງຄະນະກຳມະການປະຕິວັດຂຶ້ນໂດຍທ່ານ ທຣອດສະກີ ເປັນຫົວໜ້າກຳມະການຝ່າຍທະຫານ. ມາຮອດເດືອນຕຸລາ ປີຄ.ສ 1917 ພາຍຫຼັງການກັບມາຢ່າງລັບງຽບຂອງທ່ານເລນິນ ຄະນະກຳມະການຂອງພັກໂບນເຊວິກຈຶ່ງໄດ້ເປີດກອງປະຊຸມ ແລະ ລົງມະຕິເພື່ອຍຶດອຳນາດ, ເພາະເຫັນວ່າສະພາບການສຳລັບການລຸກຮືຂຶ້ນໄດ້ສຸກງອມແລ້ວ ແລະ ໄດ້ວາງແຜນການວ່າຈະຍຶດອຳນາດໃນວັນທີ 10 ຕຸລາ ປີຄ.ສ 1917. ແຕ່ແຜນການຍຶດອຳນາດຄັ້ງນີ້ຖືກເສຍລັບຍ້ອນສະມາຊິກພັກຈຳນວນໜຶ່ງ ຄື ກາເມແຍບ ແລະ ຊີໂນວີແຍບ ໄດ້ທຳລະຍຶດຕໍ່ພັກນຳເອົາແຜນການນີ້ ໄປບອກແກ່ສັດຕູ ສຸດທ້າຍພວກເຂົາກໍໄດ້ຖືກຂັບໄລ່ອອກຈາກພັກ. ຫຼັງຈາກນັ້ນທ່ານ ເລນິນ ຈຶ່ງເວົ້າໄດ້ວ່າ “ພວກເຮົາບໍ່ອາດປະອຳນາດຢູ່ໃນກຳມີລັດຖະບານຊົ່ວຄາວຮອດວັນທີ 25 ຕຸລາ 1917 ໄດ້ອີກແລ້ວ”.

ໃນຕອນທ່ຽງຄືນຂອງວັນທີ 24 ຕຸລາ ປີຄ.ສ 1917 ທ່ານເລນິນໄດ້ອອກຄຳສັ່ງໃຫ້ກອງທະຫານແດງໂຊວຽດເຂົ້າໄປຍຶດເອົາຈຸດຍຸດທະສາດອື່ນໆເຊັ່ນ: ສະຖານີລົດໄຟ, ສະຖານີໂທລະເລກ, ເຄຫາສະຖານຂອງລັດຖະບານ, ທະນາຄານຂອງລັດ. ຕອນເຊົ້າຂອງວັນທີ 25 ຕຸລາ ປີຄ.ສ 1917 ໂດຍໄດ້ຮັບການສົມທົບຈາກທະຫານເຮືອບານຕິກ “ອັບໂລລາ” ພະລາຊະວັງລະດູໜາວ ໄດ້ຖືກປົດລ້ອມ ແລະ ໃນເວລາ 10 ໂມງເຊົ້າຂອງວັນດຽວກັນນັ້ນທ່ານ ເລນິນ ໄດ້ຂຽນຄຳປະກາດກ່ຽວກັບການຍົກເລີກອຳນາດຂອງລັດຖະບານຊົ່ວຄາວ ແລ້ວມອບອຳນາດໃຫ້ແກ່ຄະນະກຳມະການປະຕິວັດ. ຫຼັງຈາກນັ້ນໃນຕອນແລງຂອງວັນທີ 25 ຕຸລາ ປີຄ.ສ 1917 ທ່ານ ເລນິນ ໄດ້ອອກຄຳສັ່ງຍຶດເອົາພະລາຊະວັງລະດູໜາວເຊິ່ງແມ່ນບ້ອມທີ່ພົ້ນອັນສຸດທ້າຍຂອງລັດຖະບານຊົ່ວຄາວ. ການ

ຕໍ່ສູ້ໄດ້ດໍາເນີນໄປຮອດຕອນເຊົ້າຂອງວັນທີ 26 ຕຸລາ ປີ ຄ.ສ 1917 ຈຶ່ງໄດ້ສິ້ນສຸດລົງ ບັນດາລັດຖະມົນຕີຂອງລັດຖະບານຊົ່ວຄາວໄດ້ຖືກຈັບໝົດ, ມີພຽງແຕ່ ເກເຣັນສະກີ ທີ່ລັກໝິໄດ້ໂດຍອາໄສລົດການທູດຂອງສະຫະລັດອາເມຣິກາໜີອອກໄປຕັ້ງແຕ່ຕອນເຊົ້າຂອງວັນທີ 25 ຕຸລາ.

ໄປພ້ອມໆກັບການຕໍ່ສູ້ຍຶດອຳນາດຢູ່ນັ້ນ ກອງປະຊຸມໃຫຍ່ສະພາໂຊວຽດກໍໄດ້ໄຂຂຶ້ນຢ່າງເປັນທາງການ ເພື່ອຜ່ານມະຕິ 3 ຢ່າງ ຄື ຮຽກຮ້ອງໃຫ້ທຸກປະເທດທີ່ເຂົ້າຮ່ວມສົງຄາມຕ້ອງຢຸດຕິສົງຄາມ ແລະ ປັບປຸງສັນຕິພາບ, ລົບລ້າງລະບອບຍຶດດິນນາຂອງເຈົ້າທີ່ດິນຢ່າງສິ້ນເຊີງ ແລະ ສ້າງຕັ້ງລັດຖະບານໂຊວຽດຊຸດທຳອິດຂຶ້ນເອີ້ນວ່າ: “ຄະນະກຳມະການປະຊາຊົນ” ໂດຍແມ່ນທ່ານເລນິນເປັນຫົວໜ້າ. ຈາກນັ້ນມາອີກໜຶ່ງອາທິດຂະບວນການຕໍ່ສູ້ຂອງປະຊາຊົນຢູ່ໃນຕົວເມືອງມົດສະກູກໍໄດ້ຮັບໄຊຊະນະ ສາມາດຍຶດເອົາວັງກະແຮມແລ້ງ ແລະ ຈັດຕັ້ງສະພາໂຊວຽດຂຶ້ນໃນວັນທີ 2 ພະຈິກ ປີ ຄ.ສ 1917.

### 3. ສາເຫດທີ່ພາໃຫ້ໄດ້ຮັບໄຊຊະນະ

ການຕໍ່ສູ້ຂອງຊາວຜູ້ອອກແຮງງານໃນໂລກ ເພື່ອປົດປ່ອຍຕົນເອງອອກຈາກການກົດຂີ່ຂູດຮີດຂອງພວກສັກດິນາ ແລະ ພວກນາຍທຶນ ໄດ້ເກີດຂຶ້ນໃນໂລກມາແລ້ວຫຼາຍຄັ້ງ ແຕ່ກໍບໍ່ເປັນຜົນສຳເລັດອັນເນື່ອງມາຈາກສະພາບເງື່ອນໄຂທາງດ້ານກາລະເທສະ ແລະ ສະພາບແວດລ້ອມທີ່ແຕກຕ່າງກັນ. ສຳລັບການປະຕິວັດເດືອນຕຸລາ ຂອງປະຊາຊົນຣັດເຊຍ ທີ່ປະສົບຜົນສຳເລັດນັ້ນ ແມ່ນມາຈາກບັນດາສາເຫດດັ່ງຕໍ່ໄປນີ້ຄື:

- ການປະຕິວັດໄດ້ຮັບໄຊຊະນະ ເພາະວ່າ ປະຊາຊົນໄດ້ຖືກນຳພາໂດຍຊົນຊັ້ນກຳມະກອນປະຕິວັດ ທີ່ມີພັນທະພາບອັນສະໝິດແທ້ນັບຊາວນາຜູ້ທຸກຍາກ.
- ການປະຕິວັດ ໄດ້ຮັບໄຊຊະນະ ເພາະວ່າ ການຕໍ່ສູ້ຂອງຊາວຜູ້ອອກແຮງງານໄດ້ຖືກນຳພາໂດຍ ພັກຂອງຊາວໂບນເຊວິກ ເຊິ່ງນຳພາໂດຍທ່ານ ເລນິນ ເປັນຫົວໜ້າ.
- ສະພາບການພາຍໃນປະເທດຣັດເຊຍໄດ້ສຸກງອມເຖິງຈຸດສູງສຸດ ແລະ ໄດ້ກາຍເປັນເງື່ອນໄຂທີ່ເໝາະສົມໃຫ້ແກ່ການປະຕິວັດ.

### 4. ຄວາມພາຍຂອງການປະຕິວັດ

ການປະຕິວັດເດືອນຕຸລາ ປີ ຄ.ສ 1917 ຢູ່ຣັດເຊຍ ໄດ້ມີຄວາມສຳຄັນຢ່າງໃຫຍ່ຫຼວງໃນປະຫວັດສາດຂອງມວນມະນຸດ, ເພາະມັນເປັນການໄຂສັງກາດໃໝ່ຂອງລະບອບການເມືອງໃໝ່ໃນໂລກ ເຊິ່ງເປັນລະບອບການເມືອງທີ່ມີຄວາມແຕກຕ່າງກັບລະບອບທຶນນິຍົມນັ້ນແມ່ນລະບອບສັງຄົມນິຍົມທີ່ມີຊົນຊັ້ນກຳມາຊີບເປັນຜູ້ນຳພາ.

ການປະຕິວັດເດືອນຕຸລາຮັດເຊຍເປັນການທັບມ້າງ ແລະ ຍົກເລີກທິດສະດີແຫ່ງການແບ່ງແຍກຮັດເຊຍໃຫ້ກາຍເປັນເກມຫຼິ້ນຂອງບັນດາປະເທດຈັກກະພັດນັ້ນໃຫ້ພັງທະລາຍລົງ. ພ້ອມນັ້ນຍັງເປັນການທຳລາຍຄຸກຄຸມຂັງບັນດາຊົນຊາດໃນຮັດເຊຍຢ່າງສິ້ນເຊີງ.

ການປະຕິວັດເດືອນຕຸລາຍັງໄດ້ສ້າງເງື່ອນໄຂ ເພື່ອລົບລ້າງຄວາມຫຼ້າຫຼັງທາງດ້ານສດຖະກິດໃນຮັດເຊຍທີ່ຄົງຕົວມາເປັນໄລຍະເວລາຫຼາຍສະຕະວັດລົງ ເພື່ອພັດທະນາຕົນເອງກ້າວຂຶ້ນສູ່ລະດັບທີ່ເທົ່າທຽມກັບປະຊາຊາດຕ່າງໆທີ່ກ້າວໜ້າໃນໂລກ.

ການປະຕິວັດເດືອນຕຸລາຮັດເຊຍຍັງປູພື້ນຖານແນວຄິດສັງຄົມໃໝ່ ທີ່ຈະຕ້ອງດຳເນີນໄປຕາມຂັ້ນຕອນຂອງທິດສະດີມາກ-ເລນິນສູ່ເສັ້ນທາງສັງຄົມນິຍົມເຊິ່ງເສັ້ນທາງນີ້ບໍ່ເຄີຍມີຜູ້ໃດ, ບຸກຄົນໃດບຸກເບີກມາກ່ອນ. ຜົນສຳເລັດຂອງການປະຕິວັດຄັ້ງນີ້ມັນເປັນພຽງຜົນສຳເລັດໃນເບື້ອງຕົ້ນຂອງຊາວກຳມາຊີບ ທີ່ສາມາດຈັດຕັ້ງອຳນາດການປົກຄອງຂອງຕົນເອງຂຶ້ນ. ໄຊຊະນະຂອງການປະຕິວັດສັງຄົມນິຍົມເດືອນຕຸລາຮັດເຊຍ ແມ່ນເປັນການໂຫ່ງບາດຄ້ອນອັນໜັກໃສ່ພັນທະມິດຂອງມັນໃນສົງຄາມຄື: ອັງກິດ ແລະ ຝຣັ່ງ ແລະ ພວກນາຍທຶນ ໃນທົ່ວໂລກ.

ນອກຈາກນີ້ແລ້ວ ການປະຕິວັດເດືອນຕຸລາ ຮັດເຊຍຍັງໄດ້ສົ່ງຜົນສະທ້ອນໃຫ້ແກ່ຂະບວນການຕໍ່ສູ້ເພື່ອປະຊາທິປະໄຕ ແລະ ຂະບວນການປົດປ່ອຍຊາດໃນໂລກ ໄດ້ຖອດຖອນເອົາເປັນບົດຮຽນຄື: ໃນການຍຶດອຳນາດຈຳເປັນຕ້ອງມີການນຳພາທີ່ເປັນເອກະພາບ, ມີຄວາມສາມັກຄີກັນຢ່າງແໜ້ນແຟ້ນ, ມີຈຸດປະສົງເປົ້າໝາຍຢ່າງຈະແຈ້ງ ແລະ ຮູ້ໝູນໃຊ້ກາລະໂອກາດທີ່ເໝາະສົມຂອງການປະຕິວັດ.

## 5. ການສ້າງຕັ້ງສາກົນທີ III

ເຖິງແມ່ນວ່າສາກົນທີ II ໄດ້ລົ້ມລະລາຍລົງ ໃນເວລາທີ່ສົງຄາມໂລກຄັ້ງທີ I ໄດ້ລະເບີດຂຶ້ນກໍຕາມ ແຕ່ຂະບວນການປະຕິວັດຂອງຊົນຊັ້ນກຳມາຊີບໃນທົ່ວໂລກກໍຍັງສືບຕໍ່ ແລະ ນັບມື້ເພີ່ມທະວີຄວາມຮຸນແຮງຂຶ້ນຢ່າງລຽນຕິດ ອັນເນື່ອງມາຈາກພັກກອມມູນິດໄດ້ຮັບການສ້າງຕັ້ງຂຶ້ນຢູ່ບັນດາປະເທດນາຍທຶນ, ເມືອງຂຶ້ນ ແລະ ເຄິ່ງເມືອງຂຶ້ນ. ເຖິງຢ່າງໃດກໍຕາມ, ຂະບວນການປະຕິວັດຂອງຊົນຊັ້ນກຳມາຊີບໃນທົ່ວໂລກ ກໍຍັງຮຽກຮ້ອງໃຫ້ມີອົງການຈັດຕັ້ງສາກົນເພື່ອນຳພາການປະຕິວັດໃຫ້ໄປເຖິງຈຸດໝາຍ ຫຼື ໄຊຊະນະໃນຂັ້ນສຸດທ້າຍ.

ວັນທີ 2 ມີນາ ປີ ຄ.ສ 1919 ກອງປະຊຸມໃຫຍ່ສາກົນກອມມູນິດ ໄດ້ໄຂຂຶ້ນທີ່ນະຄອນຫຼວງມົດສະກູ ປະເທດຮັດເຊຍ ເຊິ່ງມີຜູ້ແທນພັກກອມມູນິດທີ່ມາຈາກປະເທດຕ່າງໆເຂົ້າຮ່ວມເປັນຈຳ

ນວນຫຼວງຫຼາຍ ໄດ້ຮ່ວມກັນສ້າງຕັ້ງສາກົນທີ III ເຊິ່ງແມ່ນອົງການຈັດຕັ້ງຂອງຊົນຊັ້ນກຳມາຊີບ ແລະ ຊາວຜູ້ອອກແຮງງານໃນທົ່ວໂລກຂຶ້ນ.

ສາກົນທີ III ຄົງຕົວໄດ້ເຖິງ ປີ ຄ.ສ 1949 ຕະຫຼອດໄລຍະເວລາດັ່ງກ່າວ ສາກົນທີ III ໄດ້ດຳເນີນກອງປະຊຸມເຖິງ 7 ຄັ້ງ ເພື່ອວາງແນວທາງການປະຕິບັດໃຫ້ເໝາະກັບແຕ່ລະໄລຍະແຫ່ງການຂະຫຍາຍຕົວຂອງການປະຕິວັດໂລກ. ກອງປະຊຸມຄັ້ງທີ 2 ຂອງສາກົນທີ III ໄດ້ຈັດຕັ້ງຂຶ້ນໃນປີ ຄ.ສ 1920 ໄດ້ຜ່ານໂຄງການ ແລະ ແກ້ໄຂບັນຫາຊົນຊາດ ແລະ ທົວເມືອງຂຶ້ນຕ່າງໆ ໂດຍແມ່ນທ່ານເລນິນເປັນຜູ້ວາງອອກ.

ພາຍໃຕ້ການນຳພາຂອງສາກົນກອມມູນິດ ຂະບວນການປະຕິວັດໂລກໄດ້ມີບາດກ້າວຂະຫຍາຍຕົວທີ່ເຂັ້ມແຂງ ແລະ ມີຄວາມເປັນເອກະພາບໃນການຕໍ່ຕ້ານລັດທິຈັກກະພັດ ແລະ ກຳລັງປະຕິການສາກົນ. ເນື່ອງຈາກການຂະຫຍາຍຕົວຂອງຊົນຊັ້ນກຳມາຊີບ ແລະ ພັກກອມມູນິດຂອງບັນດາປະເທດຕ່າງໆໃນທົ່ວໂລກໄດ້ມີຄວາມເຕີບໃຫຍ່ເຂັ້ມແຂງຢ່າງພຽງພໍ ແລະ ມີຄວາມສາມາດເພິ່ງຕົນເອງໄດ້ໃນການດຳເນີນງານຕໍ່ສູ້ຕ້ານພວກນາຍທຶນ. ດັ່ງນັ້ນ, ການຄົງຕົວ ແລະ ການເຄື່ອນໄຫວຂອງສາກົນທີ III ເຖິງເວລານີ້ເຫັນວ່າບໍ່ມີຄວາມແທດເໝາະກັບສະພາບການປ່ຽນແປງໃໝ່ຂອງໂລກ. ມາເຖິງເດືອນພຶດສະພາ ປີ ຄ.ສ 1943 ສາກົນທີ III ຈຶ່ງໄດ້ປະກາດຍຸບເລີກຕົນເອງ.

ຄຳຖາມ :

1. ໃຫ້ນັກຮຽນສັງລວມກ່ຽວກັບຮັດເຊຍກ່ອນການປະຕິວັດໂດຍຫຍໍ້
2. ການປະຕິວັດເດືອນ 10 ຮັດເຊຍກຳເນີດຂຶ້ນດ້ວຍສາເຫດໃດແດ່ ?
3. ວິທີການຕໍ່ສູ້ ແລະ ຂັດຄ້ານລັດຖະບານຊົ່ວຄາວຂອງອຳນາດສະພາໂຊວຽດສະແດງອອກແນວໃດ?
4. ຈົ່ງບອກຄວາມໝາຍຂອງການປະຕິວັດເດືອນ 10 ຮັດເຊຍ.
5. ຈົ່ງອະທິບາຍເຖິງການສ້າງຕັ້ງສາກົນທີ III

## ບົດທີ 3

### ສົງຄາມກາງເມືອງ ແລະ ການກໍ່ສ້າງສັງຄົມນິຍົມ (1918-1941)

#### 1. ສົງຄາມກາງເມືອງ (1918-1922)

##### 1.1 ສະຫະພາບໂຊວຽດກ່ອນເກີດສົງຄາມກາງເມືອງ

ພາຍຫຼັງການລົ້ມລະລາຍຂອງລະບອບພະເຈົ້າຊາ, ເຖິງວ່າ ທ່ານເລນິນ ແລະ ພັກໂບນເຊວິກ ຈະສາມາດຕໍ່ສູ້ຍຶດເອົາອຳນາດການປົກຄອງມາໄດ້ ແຕ່ກໍພົບກັບບັນຫາຫຼາຍດ້ານທັງພາຍໃນ ພັກ, ດ້ານເສດຖະກິດ ແລະ ການດຳເນີນນະໂຍບາຍຕ່າງໆທີ່ກ່ຽວກັບສົງຄາມໂລກຄັ້ງທີ I.

ຫຼັງຈາກການປະຕິວັດເດືອນຕຸລາ ປີ ຄ.ສ 1917 ລັດຖະບານໂຊວຽດໄດ້ຮຽກຮ້ອງໄປຍັງລັດຖະບານຂອງປະເທດທີ່ເຂົ້າຮ່ວມສົງຄາມ ໃຫ້ເຮັດສັນຍາສັນຕິພາບທີ່ມີຄວາມຍຸຕິທຳ ແຕ່ລັດຖະບານຝຣັ່ງ, ອັງກິດບໍ່ຕອບຮັບຂໍສະເໜີນີ້. ສ່ວນເຢຍຣະມັນໄດ້ຕົກລົງເຮັດສັນຍາສັນຕິພາບ ແຕ່ໄດ້ຮຽກຮ້ອງໃຫ້ໂຮມເອົາດິນແດນ ທີ່ກອງທະຫານເຢຍຣະມັນຍຶດໄດ້ຈາກຣັດເຊຍໃນລະຫວ່າງສົງຄາມໃຫ້ເຢຍຣະມັນ. ຕຣອດສະກີ (Leon Trotsky) ທົວໜ້າຄະນະຜູ້ແທນໂຊວຽດໃນການເຈລະຈານັ້ນໄດ້ລະເມີດຄຳຊີ້ນຳຂອງເລນິນ ແລະ ໄດ້ປະກາດວ່າ ສາທາລະນະລັດໂຊວຽດປະຕິເສດທີ່ຈະລົງນາມສັນຍາສັນຕິພາບ ຕາມເງື່ອນໄຂຂອງເຢຍຣະມັນທີ່ໄດ້ສະເໜີມາ ເຊິ່ງເປັນເຫດເຮັດໃຫ້ເກີດມີສົງຄາມໄລຍະຕໍ່ມາ.

##### 1.2 ການເປັນໄປຂອງສົງຄາມກາງເມືອງ

ສົງຄາມກາງເມືອງເກີດຂຶ້ນ ໂດຍເຢຍຣະມັນໄດ້ສວຍໃຊ້ເອົາການຫັກຫຼັງຂອງ ທຣອດສະກີ ຕໍ່ກັບເລນິນ ບຸກໂຈມຕີໂຊວຽດຕາມແນວຮີບທັງໝົດ. ພວກເຂົາໄດ້ເຄື່ອນກອງທະຫານໄປສູ່ເມືອງເປໂຕຣກຣາດ ແລະ ຍຶດເອົາເມືອງປາສະກົບ. ໂຊວຽດໃນເວລານັ້ນແມ່ນມີກອງທັບເກົ່າທີ່ບໍ່ທັນເຂັ້ມແຂງ ແລະ ກອງທັບໃໝ່ກໍຍັງບໍ່ທັນໄດ້ຮັບການຈັດຕັ້ງເທື່ອ. ສະນັ້ນ, ທ່ານ ເລນິນ ໄດ້ຮຽກຮ້ອງໃຫ້ຊາວຜູ້ອອກແຮງງານທັງໝົດທຳການປ້ອງກັນປົດຕຸພູມສັງຄົມນິຍົມໄວ້. ພ້ອມນັ້ນ, ພັກໂບເຊວິກ ແລະ ລັດຖະບານໂຊວຽດ ໄດ້ສ້າງກອງທັບແດງປະຕິວັດຂຶ້ນມາຢ່າງຮີບດ່ວນ, ມີການວາງແຜນໃນການສູ້ຮົບ ໂດຍການຊ່ວຍເຫຼືອ ແລະ ຮ່ວມມືຂອງຊາວຜູ້ອອກແຮງງານ.

ວັນທີ 23 ກຸມພາ ປີ ຄ.ສ 1918 ການຕໍ່ສູ້ຄັ້ງທຳອິດໄດ້ເກີດຂຶ້ນຢູ່ໄກ້ໆກັບເມືອງປາສະກົບ ແລະ ນາລະວາ. ກອງທັບແດງໄດ້ຕ້ານຄືນເພື່ອບັງຄັບໃຫ້ລັດຖະບານເຢຍຣະມັນເຊັນສັນຍາສັນຕິພາບຄືນໃໝ່. ໃນວັນທີ 3 ມີນາ ປົດງວກັນສິນທິສັນຍາດັ່ງກ່າວກໍໄດ້ເຊັນກັນຢູ່ທີ່ເມືອງບະເລັດ



ເຮັດໃຫ້ສາທາລະນະລັດໂຊວຽດເສຍດິນແດນເຂດບານຕິກ, ບາງສ່ວນຂອງເບລາລຸດເຊຍ ແລະ ອູກະຣາອິນ. ຈາກນັ້ນ, ສາທາລະນະລັດໂຊວຽດໄດ້ຖອນຕົວອອກຈາກສົງຄາມໂລກຄັ້ງທີ I ຢ່າງ ເປັນທາງການເພື່ອເຮັດໃຫ້ລັດໂຊວຽດ ແລະ ກອງທັບແດງມີຄວາມເຂັ້ມແຂງ.

ລະດູໃບໄມ້ປີ ປີ ຄ.ສ 1918 ເຮືອຮີບອາເມຣິກາ ແລະ ອັງກິດ ໄດ້ມຸ່ງໜ້າເຂົ້າສູ່ຝັ່ງທະເລ ໂຊວຽດທາງພາກເໜືອ, ຍຶດເອົາທ່າເຮືອອາລະຄັງແກນສະກະ ແລະ ມູລານະລະກະ; ສ່ວນພວກ ເຢຍຣະມັນກໍລະເມີດສັນຍາສັນຕິພາບບະເລັດເຂົ້າຍຶດເອົາເຂດກະຣິມເມ ແລະ ເຂດແມ່ນ້ຳດານຸບ; ກອງທະຫານອັງກິດໄດ້ບຸກເຂົ້າຕິເຂດພູໂກກາດ (Caucasus) ແລະ ອາຊີກາງ ພ້ອມທັງໃຫ້ ການຊ່ວຍເຫຼືອພວກນາຍທຶນທ້ອງຖິ່ນໃນການໂຄ່ນລົ້ມອຳນາດໂຊວຽດໃນອາແຊກໄບຊານລົງ.

ພາຍໃຕ້ການຊ່ວຍເຫຼືອຂອງພວກຈັກກະພັດຕ່າງດ້າວ ພວກນາຍທຶນ ແລະ ເຈົ້າທີ່ດິນເກົ່າ ໄດ້ສ້າງຕັ້ງກອງທັບຂຶ້ນເອີ້ນວ່າ ໜ່ວຍປ້ອງກັນຂາວ ບັນຊາໂດຍນາຍພົນຂອງພະເຈົ້າຊາ ພວກ ເຂົາສາມາດຍຶດຄອງດິນແດນສ່ວນຫຼາຍຂອງປະເທດ. ຈາກນັ້ນ, ກໍຈັດຕັ້ງລະບອບການປົກຄອງ ເກົ່າຂຶ້ນໃນເຂດທີ່ຍຶດຄອງ; ຄົນອຳນາດ, ທີ່ດິນ ແລະ ໂຮງຈັກໂຮງງານຕ່າງໆໃຫ້ແກ່ເຈົ້າທີ່ດິນ ແລະ ພວກນາຍທຶນ. ສ່ວນພວກເຈົ້າທີ່ດິນ ແລະ ນາຍທຶນກໍຕອບແທນໂດຍການໃຫ້ລົດໄຟບັນທຸກ ເອົາເຂົ້າ, ນ້ຳຕານ, ນ້ຳມັນເບີ ແລະ ຖ່ານທຶນຈາກອູກະລາອິນ ໄປເຢຍຣະມັນ; ສ່ວນຢູ່ທາງພາກ ເໜືອ ແລະ ເຂດຕາເວັນອອກໄກກໍຖືກກອງທະຫານອາເມຣິກາ, ອັງກິດ ແລະ ຍີ່ປຸ່ນຕັດເອົາໄມ້, ຂົນເອົາຄຳ ແລະ ຂົນສັດທີ່ມີລາຄາແພງໜີໄປ.

ນອກຈາກນັ້ນ, ພວກເຂົາຍັງໄດ້ຮ່ວມມືກັນປາບປາມຊາວຜູ້ອອກແຮງງານຢ່າງໂຫດຮ້າຍ ປ່າເຖື່ອນ, ຄຸກເຕັມໄປດ້ວຍຜູ້ຄົນທີ່ຖືກກັກຂັງ, ຊາວນາ ແລະ ກຳມະກອນຫຼາຍພັນຄົນຖືກປະ ຫານຊີວິດ; ພວກເຂົາໄດ້ທໍລະມານຊາວກອມມູນິດດ້ວຍການປາດໜ້າເອົາອອກເປັນດາວຫ້າແຈ, ເຈາະຕາທັງສອງເບື້ອງ, ຕັດລິ້ນອອກ, ທຸບຕີ ແລະ ເອົາໄປເຜົາໃນເຕົາລົດໄຟ. ນອກນັ້ນ, ຍັງມີບັນ ດາຜູ້ນຳຂອງອຳນາດໂຊວຽດໃນອາແຊກໄບຊານ ແລະ ຊາວກອມມູນິດຈຳນວນໜຶ່ງຖືກຍິງເບົ້າ ໂດຍບໍ່ມີການຕັດສິນຂອງສານ. ເດືອນສິງຫາ ປີ ຄ.ສ 1918 ພວກແອແສເລີ<sup>1</sup> ໄດ້ລອບສັງຫານ ທ່ານເລນິນ ຫຼາຍຄັ້ງເຖິງຈະບໍ່ສຳເລັດ ແຕ່ກໍຖືກບາດເຈັບຢ່າງສາຫັດ. ດັ່ງນັ້ນ, ດະເຊລະຊິນສະກີ ໄດ້ຈັດຕັ້ງໜ່ວຍກອງຫຼອນຂຶ້ນຢູ່ເຂດຍຶດຄອງຂອງສັດຕູ ເຊິ່ງມີຊາວຜູ້ອອກແຮງງານເຂົ້າຮ່ວມປາບ ປາມການກໍ່ຄວາມບໍ່ສະຫງົບຂອງພວກແອແສເລີ ຢູ່ໃນມົດສະກູ ແລະ ຢາໂລສະລາບໄດ້

<sup>1</sup> ພັກພວກຂອງກອງທະຫານຂາວ ເປັນພວກທີ່ຝ່າຜົນຕໍ່ການປະຕິວັດ, ກໍ່ຄວາມວຸນວາຍ, ຄິດກະບົດຕໍ່ຊາດ

ພ້ອມນັ້ນ, ພັກກອມມູນິດໄດ້ຮຽກຮ້ອງໃຫ້ຊາວກຳມະກອນ ແລະ ຊາວນາຈົ່ງພ້ອມກັນລຸກຮືຂຶ້ນເພື່ອປ້ອງກັນອຳນາດໂຊວຽດໄວ້. ສ່ວນພາຍໃນກອງທັບກໍມີການສ້າງຕັ້ງກອງພັນ ແລະ ກອງພົນໃຫຍ່ຂຶ້ນ. ຄະນະກຳມະການສູນກາງພັກກອມມູນິດທີ່ມີທ່ານເລນິນເປັນຫົວໜ້ານັ້ນ ໄດ້ຊີ້ນຳການປະຕິບັດການທະຫານທຸກຢ່າງ. ພັກໄດ້ແຕ່ງຕັ້ງຫົວໜ້າຝ່າຍການເມືອງປະຈຳກອງທັບສົ່ງໄປກອງພັນ ແລະ ກອງພົນຕ່າງໆ ເພື່ອຊ່ວຍຜູ້ບັງຄັບບັນຊາສ້າງຄວາມສາມັກຄີ ແລະ ອົບຮົມທະຫານແດງ. ຄຽງຄູ່ກັບຊາວໝູ່ມືມໂຊໂມນທີ່ຕໍ່ສູ້ຢູ່ໃນແຖວໜ້າຄຽງບ່າຄຽງໄຫຼ່ກັບຊາວກອມມູນິດ.

ຂະນະດຽວກັນ ຊາວກອມມູນິດຢູ່ປະເທດອັງກິດ, ຝຣັ່ງ, ເຢຍຣະມັນ ແລະ ປະເທດທຶນນິຍົມຕ່າງໆ ກໍໄດ້ທຳການຕໍ່ສູ້ເພື່ອປ້ອງກັນລັດຂອງຊາວກຳມະກອນ ແລະ ຊາວນາທຳອິດໃນໂລກເຊັ່ນກັນ, ພວກເຂົາຮຽກຮ້ອງໃຫ້ລັດຖະບານຂອງຕົນໃຫ້ວາງມືຈາກຮັດເຊຍໂຊວຽດ, ປະຕິເສດທີ່ຈະຜະລິດອາວຸດໃຫ້ແກ່ທະຫານຂາວ; ບໍ່ຂົນອາວຸດຂຶ້ນໃສ່ກຳປັ່ນ; ປະຕິເສດທີ່ຈະເດີນເຮືອທີ່ມີອຸປະກອນສົງຄາມໄປໃຫ້ແກ່ລັດຖະບານຂອງປະເທດໂຊວຽດ; ທະຫານບົກ ແລະ ທະຫານເຮືອກໍປະຕິເສດທີ່ຈະເຮັດການຕໍ່ສູ້ຕາມກັບປະເທດໂຊວຽດ.

ລະດູໃບໄມ້ຫຼົ່ນ ປີ ຄ.ສ 1918 ອັງກິດ, ຝຣັ່ງ ແລະ ອາເມຣິກາສາມາດເອົາຊະນະເຢຍຣະມັນໃນສະໜາມຮົບດ້ານຕາເວັນຕົກ. ເດືອນພະຈິກ ປີ ຄ.ສ 1918 ໄດ້ມີການປະຕິວັດເກີດຂຶ້ນຢູ່ເຢຍຣະມັນສິ່ງຜິດເຮັດໃຫ້ລະບອບລາຊາທິປະໄຕຖືກໂຄ່ນລົ້ມລົງ ເຢຍຣະມັນຕ້ອງຟ້າວຖອນຕົວອອກຈາກຮັດເຊຍ. ການຖອນຕົວດັ່ງກ່າວເປີດໂອກາດໃຫ້ທະຫານອັງກິດ ແລະ ຝຣັ່ງໄດ້ເຂົ້າມາຄອບຄອງສະຖານທີ່ຂອງເຢຍຣະມັນໃນອູກະລາອີນ ແລະ ເຂດພູໂກກາດ. ໃນເດືອນພະຈິກ-ທັນວາ ປີ ຄ.ສ 1918 ພວກເຂົາໄດ້ຍົກກອງທະຫານຂຶ້ນບົກທີ່ໄອເດັດຊາ, ເຊວາລະໂຕໂປນ ແລະ ທ່າເຮືອທາງໃຕ້ອື່ນໆອີກ. ສ່ວນອັງກິດ ແລະ ອາເມຣິກາໄດ້ຍົກພົນຂຶ້ນບົກຢູ່ ມູລານະລະກະ ແລະ ອາລະຄັງແກນສະກະ; ພ້ອມກັນກັບທະຫານອາເມຣິກາ ແລະ ຍີ່ປຸ່ນຢູ່ທາງພາກຕາເວັນອອກໄກ.

ລະດູໃບໄມ້ປົ່ງ ປີ ຄ.ສ 1919 ໂດຍອີງໃສ່ໝັດໄຟປະຕິວັດ, ກອງທະຫານທີ່ບໍ່ຕ້ອງການຈະຕໍ່ສູ້ກັບປະຊາຊົນໂຊວຽດ ເຮັດໃຫ້ພວກແຊກແຊງຖືກບັງຄັບໃຫ້ຍ້າຍອອກໄປຈາກເຂດຕ່າງໆຫຼາຍແຫ່ງ; ແຕ່ພວກເຂົາຍັງບໍ່ຢຸດເຊົາການຕໍ່ສູ້ຈຶ່ງທັນປ່ຽນມາໃຫ້ການສະໜັບສະໜູນພວກປ້ອງກັນຂາວຢູ່ໃນແນວຫຼັງ. ພ້ອມທັງສ້າງຕັ້ງໜ່ວຍປ້ອງກັນຂາວຂຶ້ນຢູ່ຊີເບຣີ ໂດຍມີ ໂກລະຈາກ ເປັນຫົວໜ້ານຳພາທະຫານບຸກເຂົ້າໄກ້ແມ່ນ້ຳໂວນກາ ແຕ່ກໍຖືກກອງທັບແດງທີ່ນຳໂດຍຟະລຸນເຊຕ້ານຄືນຈົນຖອຍໄປຕັ້ງພື້ນຢູ່ເມືອງ ອູຟາເກີງຝັ່ງອັນຊັນຂອງແມ່ນ້ຳເບລາຢາ. ເຖິງແມ່ນວ່າທະຫານແດງ

ບາງໜ່ວຍຈະຖືກພວກທະຫານຂາວໝູນໜີບກໍຕາມ ແຕ່ພະລຸນເຊກໍຍັງສືບຕໍ່ບຸກໜ້າໄປໂດຍບໍ່ເອົາຫົວຊາຕໍ່ສັດຕູຈົນສາມາດຂ້າມແມ່ນ້ຳໄດ້ສຳເລັດ ແລະ ມຸ່ງໜ້າສູ່ເມືອງອູຟາ.

ພວກທະຫານຂາວໄດ້ບຸກຕີອີກຄັ້ງໃໝ່ຈາກທາງດ້ານໃຕ້ ແລະ ແຫຼມກະຣິມເມ; ເຂົ້າຄອບຄອງອູກະລາອິນ, ມຸ່ງໜ້າສູ່ນະຄອນມິດສະກູຢ່າງໄວວາ ໂດຍມີພວກນາຍທຶນອັງກິດ, ອາເມຣິກາ ແລະ ປະເທດອື່ນໆ ສະໜັບສະໜູນອາວຸດ, ອຸປະກອນສົງຄາມ, ລົດຖັງ... ນອກນັ້ນ, ຍັງມີກອງທະຫານຂອງນາຍພົນຢູເດນິດ, ພວກກຳອຳນາດປົກຄອງໂປໂລຍທີ່ເປັນສັດຕູກັບໂຊວຽດກຽມພ້ອມທີ່ຈະໃຫ້ການຊ່ວຍເຫຼືອ ແລະ ບຸກໂຈມຕີ.

ຕໍ່ໜ້າສະພາບການນັ້ນ, ຄະນະກຳມະການສູນກາງພັກກອມມູນິດ ໄດ້ຮຽກຮ້ອງໃຫ້ຊາວຜູ້ອອກແຮງງານລະດົມທຸກກຳລັງເຂົ້າຕໍ່ສູ້ຕ້ານສັດຕູ. ດັ່ງນັ້ນ, ສາທາລະນະລັດໂຊວຽດຈຶ່ງໄດ້ທັນໄປເປັນຄ້າຍທະຫານອັນໜຶ່ງອັນດຽວກັນ; ອາສາສະໝັກໄດ້ຫຼັ່ງໄຫຼເຂົ້າສູ່ກອງທັບແດງ ເຮັດໃຫ້ຈຳນວນພົນເພີ່ມຂຶ້ນເປັນສອງເທົ່າ. ໃນນັ້ນ, ກຳລັງບຸກໂຈມຕີທີ່ມີບົດບາດແມ່ນກອງທັບມ້າໜ່ວຍທີ 1 ທີ່ໄດ້ແຊກຊຶມຢູ່ໃນແນວຫຼັງຂອງພວກທະຫານຂາວ ໄດ້ທຳລາຍກອງທະຫານຂອງເດນິກິນ. ກຳລັງສ່ວນຫຼາຍໃນແນວຮີບດ້ານໃຕ້ກໍໄດ້ບຸກໂຈມຕີທະຫານຂາວດ້ານເມືອງໂອລຽນ ແລະ ໄປຈອດກັບທະຫານມ້າ ເຮັດໃຫ້ກອງທະຫານຂາວຈຳນວນຫຼາຍຖືກປົດລ້ອມ ແລະ ຖືກທຳລາຍ; ສ່ວນທີ່ເຫຼືອກໍຫຼົບໜີໄປສູ່ແຫຼມກະຣິມເມ ການບຸກໂຈມຕີຄັ້ງນີ້ສາມາດປົດປ່ອຍອູກະລາອິນ; ເຂດພູໂກກາດ ເຮັດໃຫ້ກອງກຳລັງຂອງທະຫານຂາວຢູ່ໃກ້ເມືອງເປໂຕກະລາດຖືກທະລາຍລົງ.

ປີ ຄ.ສ 1920 ພວກນາຍທຶນ ແລະ ເຈົ້າທີ່ດິນໂປໂລຍໄດ້ເຄື່ອນກຳລັງທະຫານຂອງຕົນເຂົ້າສູ່ປະເທດໂຊວຽດສາມາດຍຶດເອົາມົນສະກະ ແລະ ກີເຢບ ໄດ້. ສ່ວນພວກທະຫານຂາວກໍໄດ້ບຸກໂຈມຕີແຫຼມກະຣິມເມໄປຮອດແມ່ນ້ຳດານຸບ ແລ້ວເຄື່ອນໄປຈອດກັບທະຫານຂາວໂປໂລຍ. ລະດູໃບໄມ້ຫຼົ້ນ ປີ ຄ.ສ 1920 ກອງທັບແດງໄດ້ດຳເນີນການຕໍ່ສູ້ຕ້ານພວກທະຫານຂາວຢູ່ເມືອງກາໂຄວະກາ ບໍລິເວນແມ່ນ້ຳດານຸບ ເຮັດໃຫ້ພວກທະຫານຂາວຕ້ອງຖອຍຄືນໄປຮອດແຫຼມກະຣິມເມ ພວກເຂົາປັບປຸງກຳລັງຢູ່ຊ່ອງແຄບຂອງແຫຼມເປເລກົບ ແລະ ສ້າງປ້ອມຄ້າຍຢູ່ທີ່ນັ້ນ. ສະນັ້ນ, ກອງທັບແດງຈຶ່ງນຳກຳລັງເຂົ້າປົດລ້ອມ ແລະ ບຸກຕີເຂົ້າແຫຼມກະຣິມເມ ເຮັດໃຫ້ພວກທະຫານຂາວຖືກທຳລາຍສ່ວນພວກທີ່ຍັງເຫຼືອກໍຂຶ້ນເຮືອໜີໄປ.

ປີ ຄ.ສ 1920 ກອງທັບທະຫານຂາວກອງສຸດທ້າຍຢູ່ໃນຮັດເຊຍໄດ້ຖືກທັບມ້າໆ ແຕ່ວ່າຊາວຜູ້ອອກແຮງງານອາຊີກາງ ແລະ ຫຼັງພູໂກກາດຍັງຕິກຢູ່ໃຕ້ການກົດຂີ່ຂູດຮີດຂອງເຈົ້າທີ່ດິນ ແລະ ພວກນາຍທຶນ. ສະນັ້ນ, ທ່ານເລນິນຈຶ່ງສົ່ງກຳລັງກອງທັບແດງໄປໃຫ້ການຊ່ວຍເຫຼືອ ຈົນສາມາດ

ທັບມ້າງການກົດຂີ່ຊູດຮີດຂອງພວກເຂົາລົງໄດ້ ເຮັດໃຫ້ອຳນາດການປົກຄອງໂຊວຽດມີໄຊໃນອາຊີກາງອີກ. ຕັ້ງແຕ່ປີ ຄ.ສ 1920 ຊາວຜູ້ອອກແຮງງານກໍໄດ້ລຸກຮືຂຶ້ນຕຳນາຍຊົນຊັ້ນນາຍທຶນທ້ອງຖິ່ນ ຢູ່ເຂດພູໂກກາດ ໂດຍໄດ້ຮັບການຊ່ວຍເຫຼືອຈາກກອງທັງໂຊວຽດຈຶ່ງເຮັດໃຫ້ຊົນຊາດຕ່າງໆໃນເຂດດັ່ງກ່າວສາມາດໂຄ່ນລົ້ມອຳນາດຂອງຊົນຊັ້ນນາຍທຶນ ແລະ ຈັດຕັ້ງອຳນາດໂຊວຽດຂອງຕົນຂຶ້ນແທນ. ປີ ຄ.ສ 1922 ພວກຮຸກຮານຍີ່ປຸ່ນ ແລະ ກອງບັນທະບານຂາວ ກໍຖືກທັບມ້າງ ແລະ ຂັບໄລ່ອອກຈາກເຂດຕາເວັນອອກໄກ. ມາຮອດນີ້, ດິນແດນໂຊວຽດທັງໝົດໄດ້ຮັບການປົດປ່ອຍອອກຈາກພວກຮຸກຮານຕ່າງດ້າວ ແລະ ພວກທະຫານຂາວ.

### 1.3 ຄວາມໝາຍປະຫວັດສາດ

ເຖິງແມ່ນວ່າການຕໍ່ສູ້ຂອງປະຊາຊົນໂຊວຽດຈະດຳເນີນໄປໃນເງື່ອນໄຂທີ່ຫຍຸ້ງຍາກທີ່ສຸດກໍຕາມ ແຕ່ກໍບໍ່ມີກຳລັງໃດທີ່ຈະສາມາດຍາດເອົາອຳນາດໄປຈາກຊາວກຳມະກອນໄດ້. ພວກກອງທັບແດງໄດ້ຕໍ່ສູ້ດ້ວຍຄວາມພິລະອາດຫານ. ສ່ວນຢູ່ໃນເຂດຍຶດຄອງຊົ່ວຄາວ ຊາວກຳມະກອນ ແລະ ຊາວນາກໍໄດ້ຈັດຕັ້ງໜ່ວຍກອງໜູນຂຶ້ນຕໍ່ສູ້ຕ້ານພວກເຈົ້າທີ່ດິນ, ນາຍທຶນ ແລະ ພວກຮຸກຮານຕ່າງດ້າວ. ທັງໝົດນັ້ນ, ໄດ້ສະແດງໃຫ້ເຫັນເຖິງຄວາມເສຍສະຫຼະອັນສູງສົ່ງຂອງພວກເຂົາເຈົ້າເພື່ອປ້ອງກັນໝາກຜົນແຫ່ງມະຫາປະຕິວັດສັງຄົມນິຍົມເດືອນຕຸລາໄວ້.

ໃຕ້ການຊີ້ນຳຂອງທ່ານເລນິນ ຊາວກອມມູນິດ ແລະ ກຳລັງມວນຊົນທຸກພາກສ່ວນ ໄດ້ຖືກແບ່ງເບົາແບກທາບອັນໜັກໜ່ວງ ແລະ ວຽກງານຢູ່ສະເໝີ. ຊາວກອມມູນິດປະຈຳສາງສາຍທາງມີດສະກຸໄດ້ສ້ອມແປງຫົວລົດໄຟໃນວັນເສົາ ໂດຍບໍ່ຄິດຄ່າແຮງງານ ເຊິ່ງໄດ້ເຮັດໃຫ້ຊາວກຳມະກອນເມືອງຕ່າງໆເອົາເປັນແບບຢ່າງ. ໄຊຊະນະລົງຄາມກາງເມືອງໄດ້ສະແດງໃຫ້ເຫັນເຖິງຄວາມສາມັກຄີຂອງປະຊາຊົນໂຊວຽດທີ່ພ້ອມໃຈກັນຕໍ່ສູ້ ເພື່ອປົກປ້ອງໝາກຜົນຂອງການປະຕິວັດກໍຄືປະຖູພູມຂອງຕົນພາຍໃຕ້ການນຳພາທີ່ເປັນອັນໜຶ່ງອັນດຽວກັນຂອງພັກກອມມູນິດ, ເປັນການເປີດສາກໃຫ້ແກ່ການປະຕິວັດຂອງຊາວກອມມູນິດຢູ່ປະເທດທຶນນິຍົມຕ່າງໆໃນການຕໍ່ສູ້ເພື່ອປ້ອງກັນລັດຂອງຊາວກຳມະກອນ ແລະ ຊາວນາທຳອິດໃນໂລກ, ເປັນການຊ່ວຍເຫຼືອຊົນຊາດຕ່າງໆໃຫ້ສາມາດໂຄ່ນລົ້ມອຳນາດຂອງຊົນຊັ້ນນາຍທຶນ ພ້ອມທັງເປັນການທັບມ້າງ ແລະ ຂັບໄລ່ພວກຮຸກຮານຍີ່ປຸ່ນ ແລະ ກອງບັນທະບານຂາວ ອອກຈາກເຂດຕາເວັນອອກໄກອີກດ້ວຍ.

## 2. ການກໍ່ສ້າງສັງຄົມນິຍົມ

### 2.1 ການຟື້ນຟູສະຫະພາບໂຊວຽດພາຍຫຼັງສົງຄາມກາງເມືອງ

#### 1) ດ້ານເສດຖະກິດ

ສົງຄາມກາງເມືອງຢູ່ໂຊວຽດ ໄດ້ເຮັດໃຫ້ອຸດສາຫະກຳ ແລະ ກະສິກຳຂອງປະເທດຕົກຕ່ຳ; ຊັບສົມບັດທີ່ມີຄ່າຈຳນວນຫຼວງຫຼາຍຖືກປຸ້ນສະດົມ ແລະ ຂົນໜີໄປຕ່າງປະເທດ. ແຕ່ພາຍຫຼັງທີ່ພວກສັດຕູປະລາໄຊທາງດ້ານກຳລັງປະກອບອາວຸດແລ້ວ ພວກເຂົາກໍ່ຫັນມາບີບຮັດສະຫະພາບໂຊວຽດທາງດ້ານເສດຖະກິດ. ໃນປີ ຄ.ສ 1920 ການຜະລິດຖ່ານຫີນພາຍໃນປະເທດຫຼຸດລົງເຖິງ 3 ເທົ່າ ແລະ ການຜະລິດນ້ຳມັນຫຼຸດລົງ 5 ເທົ່າ ທຽບໃສ່ປີ ຄ.ສ 1913. ສ່ວນຢູ່ຊົນນະບົດຈຳນວນດິນທີ່ຄາດໄຖ ແລະ ສັດລ້ຽງກໍ່ຫຼຸດໜ້ອຍລົງ; ຜະລິດຕະພັນຫຼຸດລົງ 2 ເທົ່າທຽບໃສ່ໄລຍະກ່ອນສົງຄາມ.

ປີ ຄ.ສ 1921 ສະພາບພາຍໃນຂອງສາທາລະນະລັດໂຊວຽດຍິ່ງເພີ່ມຄວາມເຄັ່ງຕຶງ; ການເກັບກູ້ງວບໄດ້ຮັບຜົນ, ເກີດໄພອຶດຫິວຢ່າງຮ້າຍແຮງ ແລະ ກວ້າງຂວາງ; ການຂົນສົ່ງ ແລະ ອຸດສາຫະກຳເປັນອຳມະພາດຍ້ອນຂາດນ້ຳມັນເຊື້ອໄຟ ແລະ ວັດຖຸດິບ; ສະເພາະເມືອງເປໂຕກະຣາດມີວິສາຫະກິດປົດຕົວລົງເຖິງ 64 ແຫ່ງ. ໃນເດືອນກຸມພາ ປີ ຄ.ສ 1921 ລັດຖະບານໂຊວຽດໄດ້ລົງມະຕິກ່ຽວກັບການຫຼຸດອັດຕາແບ່ງປັນສະບຽງອາຫານ ເຮັດໃຫ້ຊາວນາເກີດຄວາມບໍ່ພໍໃຈ. ສະນັ້ນ, ພວກສັດຕູໄດ້ສວຍໂອກາດນີ້ປຸກລະດົມໃຫ້ພວກຊາວນາລຸກຂຶ້ນຕ້ານອຳນາດໂຊວຽດ; ສ້າງຄວາມຂັດແຍ່ງລະຫວ່າງຊາວນາ ແລະ ກຳມະກອນ.

ເພື່ອປັບປຸງຊີວິດຂອງຊາວນາໃຫ້ດີຂຶ້ນ, ທ່ານເລນິນໄດ້ສະເໜີນະໂຍບາຍເສດຖະກິດແຜນໃໝ່ຄື: ໃຫ້ປ່ຽນຈາກການເກນເອົາສະບຽງອາຫານຢູ່ຊົນນະບົດມາເປັນການເສຍພາສີສະບຽງອາຫານ; ພາຍຫຼັງທີ່ເສຍພາສີແລ້ວຊາວນາມີສິດຂາຍສະບຽງອາຫານທີ່ຍັງເຫຼືອໃນທ້ອງຕະຫຼາດໄດ້. ການປ່ຽນແປງດັ່ງກ່າວໄດ້ເຮັດໃຫ້ຊາວນາຫັນມາພັດທະນາກະສິກຳ ແລະ ສະພາບການຢູ່ໃນຊົນນະບົດກໍ່ດີຂຶ້ນ; ເອກະຊົນກໍ່ໄດ້ຮັບອະນຸຍາດໃຫ້ເປີດໂຮງງານ ແລະ ດຳເນີນການຄ້າຂາຍໄດ້.

ການນຳໃຊ້ເສດຖະກິດແຜນໃໝ່ ໄດ້ເຮັດໃຫ້ການຈັດສັນສະບຽງອາຫານແກ່ຕົວເມືອງເປັນປົກກະຕິ; ເສດຖະກິດຊາວນາມີຄວາມເຂັ້ມແຂງ; ພັນທະພາບລະຫວ່າງຊາວນາ ແລະ ກຳມະກອນກໍ່ແໜ້ນແຟ້ນຢູ່ຂຶ້ນ; ບັນດາໂຮງຈັກໂຮງງານໄດ້ມີການເປີດຄືນ; ລົດໄຟກໍ່ແລ່ນໄດ້ເປັນປົກກະຕິ; ຮ້ານຄ້າຫຼາຍແຫ່ງເປີດຂຶ້ນ ແລະ ການຄ້າຂາຍສ່ວນຕົວຫຼຸດລົງ. ນະໂຍບາຍດັ່ງກ່າວ ເປັນພື້ນຖານເສດຖະກິດໃຫ້ແກ່ພັນທະພາບຂອງຊາວນາ ແລະ ຊາວກຳມະກອນໃຫ້ມີຄວາມເຂັ້ມແຂງເພື່ອສ້າງສັງຄົມນິຍົມໃຫ້ປະສົບຜົນສຳເລັດ.

ທ່ານເລນິນ ໄດ້ສະເໜີໃຫ້ສ້າງໂຮງໄຟຟ້າຂຶ້ນ 10 ແຫ່ງ ສິ່ງຜົນເຮັດໃຫ້ການຜະລິດເຫຼັກເພີ່ມຂຶ້ນ 8,2 ລ້ານໂຕນຕໍ່ປີ; ການຂຸດຄົ້ນຖ່ານຫີນ ແລະ ສ້າງທາງລົດໄຟໃໝ່ໄດ້ເພີ່ມຂຶ້ນຢ່າງຫຼວງຫຼາຍ; ໂຮງຈັກໂຮງງານໄດ້ຜະລິດວັດຖຸສິ່ງຂອງເພີ່ມຂຶ້ນເກືອບ 6 ເທົ່າ; ສະຖານີໄຟຟ້າຂະໜາດ

ນ້ອຍແຫ່ງທຳອິດໄດ້ປາກົດຂຶ້ນໃນຊົນນະບົດ. ປີ ຄ.ສ 1925 ການຜະລິດໄຟຟ້າເພີ່ມຂຶ້ນ 1 ເທົ່າ ເຄິ່ງ ທຽບໃສ່ປີ ຄ.ສ 1913.

ໃນໄລຍະພື້ນຟູເສດຖະກິດຫຼັງສົງຄາມ ການຜະລິດກະສິກຳໄດ້ຂະຫຍາຍຕົວເກືອບເທົ່າ ກັບໄລຍະກ່ອນສົງຄາມ; ບັນດາໂຮງຈັກໂຮງງານ, ບໍ່ແຮ່, ທາງລົດໄຟ ແລະ ກິດຈະການການ ກໍ່ສ້າງຕ່າງໆທີ່ພວກນາຍທຶນປະໄວ້ລ້ວນແຕ່ໄດ້ຮັບການປັບປຸງ ແລະ ສ້ອມແປງຄືນແຕ່ກໍຍັງບໍ່ ພຽງພໍກັບຄວາມຕ້ອງການ. ສະນັ້ນ, ລັດຖະບານໂຊວຽດຈຶ່ງໄດ້ສ້າງ ແລະ ປະຕິບັດແຜນການ 5 ປີ ຄັ້ງທີ 1 (1928-1933) ຂຶ້ນ ໂດຍມີເປົ້າໝາຍເລັ່ງໃສ່ການກໍ່ສ້າງໂຮງງານຫຼອມເຫຼັກ, ຂຸດຄົ້ນຖ່ານ ທຶນ, ສ້າງທາງລົດໄຟ, ເຂື່ອນໄຟຟ້ານ້ຳຕົກ ແລະ ໂຮງງານຜະລິດກົນຈັກສຳລັບກະສິກຳ. ພາຍ ຫຼັງປະຕິບັດແຜນການດັ່ງກ່າວ; ກິດຈະການຕ່າງໆລ້ວນແຕ່ໄດ້ຮັບການສ້າງຂຶ້ນເຊັ່ນ: ໂຮງງານ ຫຼອມເຫຼັກ ແລະ ເຫຼັກກ້າ ເປັນໂຮງງານທຳອິດ ແລະ ໃຫຍ່ສຸດຢູ່ສາຍພູອູຮານ, ໂຮງງານທອງແດງ ແລະ ບໍ່ຖ່ານທຶນຢູ່ກາຊັກສະຖານ, ເສັ້ນທາງລົດໄຟທີ່ມີຄວາມຍາວ 1.500 ກິໂລແມັດເຊື່ອມຕໍ່ ລະຫວ່າງຊີເບຣີ ກັບສາທາລະນະລັດໃນອາຊີກາງ, ໂຮງງານຜະລິດກົນຈັກສຳລັບກະສິກຳ, ໂຮງ ງານຜະລິດລົດຍົນແຫ່ງທຳອິດຂອງປະເທດໄດ້ສ້າງຂຶ້ນຢູ່ນະຄອນມິດສະກູ. ແຜນການ 5 ປີຄັ້ງທີ 1 ເຮັດໃຫ້ວິສາຫະກິດໃໝ່ຫຼາຍກວ່າ 1.500 ແຫ່ງໄດ້ຮັບການສ້າງຕັ້ງຂຶ້ນ ແລະ ດຳເນີນການຜະ ລິດເຊັ່ນ: ເຮືອບິນ, ລົດຍົນ, ລົດໂຖນາ, ລົດຖີງ, ລົດກຸ່ງວເຂົ້າ, ຫົວລົດໄຟແລ່ນດ້ວຍໄຟຟ້າ ແລະ ອຸປະ ກອນເຄື່ອງຈັກຕ່າງໆ. ໃນປີ 1932 ສະຫະພາບໂຊວຽດຜະລິດເຄື່ອງກົນຈັກໄດ້ຫຼາຍກວ່າສະ ໄໝພະເຈົ້າຊາເຖິງ 10 ເທົ່າ. ສະຖານີໄຟຟ້າໃຫຍ່ທີ່ມີຄວາມແຮງສູງໄດ້ສ້າງຂຶ້ນໃນແມ່ນ້ຳດານຸບ (ອູແກຣນ) ແລະ ຍັງມີການກໍ່ສ້າງຢູ່ບັນດາລັດຕ່າງໆອີກເປັນຈຳນວນຫຼວງຫຼາຍ.

ປີ ຄ.ສ 1933 ແຜນການ 5 ປີ ຄັ້ງທີ 2 ໄດ້ຖືກຮັບຮອງ (1933-1938) ໂດຍມີເປົ້າໝາຍເພື່ອ ກໍ່ສ້າງໂຮງງານໃໝ່ໃຫ້ຫຼາຍຂຶ້ນກວ່າເກົ່າ ແລະ ເລັ່ງໃສ່ການກໍ່ສ້າງໂຮງງານລົດໂຖນາສຳລັບການ ກະສິກຳ ແລະ ດຳເນີນການຜະລິດສິນຄ້າທີ່ມີຄວາມຈຳເປັນແກ່ພົນລະເມືອງໃຫ້ຫຼາຍຂຶ້ນ. ແຜນ ການ 5 ປີ ຄັ້ງທີ 2 ເຮັດໃຫ້ໂຮງງານໃໝ່ໄດ້ຮັບການສ້າງຂຶ້ນເປັນຈຳນວນຫຼວງຫຼາຍເຊັ່ນ: ໂຮງງານ ກົນຈັກ, ໂຮງງານລົດໂຖນາ, ໂຮງງານຫົວລົດໄຟ ແລະ ອື່ນໆ. ເສັ້ນທາງຄົມມະນາຄົມທາງນ້ຳມີ ການເຊື່ອມຕໍ່ຫຼາຍເຂດແຄວ້ນ; ທາງລົດໄຟໃຕ້ດິນກໍໄດ້ຮັບການກໍ່ສ້າງຂຶ້ນເປັນຄັ້ງທຳອິດ. ສະຫະ ກອນກະເສດທົ່ວປະເທດໄດ້ຮັບລົດຂົນສົ່ງ 150.000 ຄັນ, ລົດກຸ່ງວເຂົ້າ 33.000 ຄັນ, ລົດໂຖນາ ຫຼາຍພັນຄັນ. ປີ ຄ.ສ 1934 ການແຈກຢາຍເຂົ້າຈີ່, ນ້ຳມັນເບີ ແລະ ຜະລິດຕະພັນອື່ນໆໃຫ້ແກ່ ພົນລະເມືອງຕາມໃບບັງໄດ້ຖືກຍົກເລີກ. ປີ ຄ.ສ 1936 ການຜະລິດເຄື່ອງອຸປະໂພກ, ບໍລິໂພກທີ່

ຈຳເປັນ, ອັດຕາເງິນເດືອນຂອງກຳມະກອນ ແລະ ພະນັກງານເພີ່ມຂຶ້ນເປັນ 2 ເທົ່າ; ລາຍໄດ້ຂອງສະມາຊິກສະຫະກອນເພີ່ມຂຶ້ນເກືອບ 3 ເທົ່າ. ບັນດາຖະໜົນຫົນທາງ, ອາຄານສະຖານທີ່ໄດ້ຖືກສ້າງຂຶ້ນຢ່າງຫຼວງຫຼາຍ; ນະຄອນມົດສະກູໄດ້ຮັບການຟື້ນຟູກາຍເປັນນະຄອນຫຼວງທີ່ສວຍງາມ ແລະ ທັນສະໄໝທີ່ສຸດແຫ່ງໜຶ່ງຂອງໂລກ.

ປີ ຄ.ສ 1937 ສະຫະພາບໂຊວຽດໄດ້ວາງແຜນການ 5 ປີ ຄັ້ງທີ 3 (1938-1943) ເພື່ອພັດທະນາເສດຖະກິດໃຫ້ຂະຫຍາຍຕົວລື່ນນາຍຫຼີນ. ແຕ່ມາຮອດເດືອນ ມິຖຸນາ ປີ ຄ.ສ 1941 ຟາຊິດເຢຍຣະມັນໄດ້ເປີດສາກບຸກໂຈມຕີສະຫະພາບໂຊວຽດຢ່າງຂະໜາດໃຫຍ່. ສະນັ້ນ, ປະຊາຊົນໂຊວຽດຈຳຕ້ອງຢຸດຕິການສ້າງສາປະເທດຊາດ ແລ້ວຫັນມາດຳເນີນການຕໍ່ສູ້ຕ້ານຜູ້ຮຸກຮານເພື່ອປົກປັກຮັກສາປະເທດ.

## 2) ດ້ານວັດທະນະທຳ

ນັບແຕ່ມີກຳເນີດຂຶ້ນມາ ລັດໂຊວຽດ ແລະ ພັກກອມມູນິດ ໄດ້ມີຄວາມເປັນຫ່ວງກ່ຽວກັບການຂະຫຍາຍວັດທະນະທຳໃຫ້ແກ່ຊາວກຳມະກອນ ແລະ ຊາວນາຢ່າງບໍ່ລົດລະ. ທົ່ວປະເທດໄດ້ດຳເນີນການສິດສອນໃຫ້ພົນລະເມືອງຮູ້ໜັງສື. ສະນັ້ນ, ພະແນກກຳມະກອນ ເຊິ່ງເປັນບ່ອນອຳຮຽນຂອງກຳມະກອນ ແລະ ຊາວນາຜູ້ທຸກຍາກກໍໄດ້ຮັບການສ້າງຕັ້ງຂຶ້ນຢູ່ສະຖາບັນການສຶກສາຂັ້ນສູງ ທີ່ໃຊ້ເວລາຮຽນເຖິງ 3 ປີ ຈຶ່ງຈະສາມາດຮຽນຕໍ່ສະຖາບັນດັ່ງກ່າວໄດ້. ນຳໃຊ້ການສຶກສາພາກບັງຄັບແກ່ເດັກນ້ອຍທີ່ມີເກນອາຍຸເຂົ້າຮຽນ; ຈຳນວນໂຮງຮຽນຊັ້ນຕົ້ນ ແລະ ຊັ້ນກາງກໍໄດ້ເພີ່ມຂຶ້ນຫຼາຍເທົ່າ ແລະ ເປັນຄັ້ງທຳອິດໃນປະຫວັດສາດທີ່ຊາວຜູ້ອອກແຮງງານໄດ້ເຂົ້າຮຽນລະດັບສູງ. ບັນດາໂຮງງານ, ຫໍພິພິຕະພັນ, ຫໍສະໝຸດ ໄດ້ກາຍເປັນຊັບສົມບັດຂອງປະຊາຊົນ. ມາຮອດນັ້ນໜັງສືພິມໄດ້ຮັບການຕິພິມເຖິງ 1.120 ສະບັບ; ວາລະສານ 1.749 ສະບັບ; ປຶ້ມອ່ານໂຊວຽດທີ່ໜຸ່ມນ້ອຍໄດ້ແຜ່ຂະຫຍາຍຢ່າງກວ້າງຂວາງ; ເກີດມີນັກຊຽນ, ນັກກະວີ ແລະ ນັກວັນນະຄະດີຢ່າງແຜ່ຫຼາຍ. ສ່ວນສະຫວັດດີພາບທາງດ້ານວັດຖຸ ແລະ ລະດັບວັດທະນະທຳຂອງພົນລະເມືອງກໍໄດ້ເພີ່ມຂຶ້ນຢ່າງຫຼວງຫຼາຍ.

ປີ ຄ.ສ 1936 ການກຶກໜັງສືຖືກລົບລ້າງ, ຕາໜ່າງການສຶກສາຂະຫຍາຍກວ້າງອອກ, ຈຳນວນນັກຮຽນເພີ່ມຂຶ້ນ, ແບບແຜນການດຳລົງຊີວິດຂອງປະຊາຊົນດີຂຶ້ນ. ບັນດານັກຊຽນທີ່ມີຊື່ສຽງໄດ້ແຕ່ງປຶ້ມສິລະປະອັນດີເດັ່ນ, ໂຮງລະຄອນ, ໂຮງຮູບເງົາ, ຫໍພິພິຕະພັນຫຼາຍຮ້ອຍແຫ່ງໄດ້ຮັບການກໍ່ສ້າງຂຶ້ນ, ນັກວິທະຍາສາດກໍປະສົບຜົນສຳເລັດໃນການຄົ້ນຄວ້າ.

## 2.2 ການສ້າງສັງຄົມນິຍົມໃນສະຫະພາບໂຊວຽດ

ໃນໄລຍະສົງຄາມກາງເມືອງ ຊາວຜູ້ອອກແຮງງານຂອງສາທາລະນະລັດໂຊວຽດທັງໝົດ ໄດ້ພ້ອມກັນຕໍ່ສູ້ຕ້ານກັບພວກຈັກກະພັດຕ່າງໆດ້ວຍ ແລະ ພວກທະຫານຂາວ ອັນໄດ້ເຮັດໃຫ້ມີດ ຕະພາບລະຫວ່າງສາທາລະນະລັດໂຊວຽດເຂັ້ມແຂງຂຶ້ນ; ບັນດາລັດຕ່າງໆມີການຊ່ວຍເຫຼືອເຊິ່ງ ກັນ ແລະ ກັນ; ແນວຄິດກ່ຽວກັບການໂຮມລັດເຂົ້າກັນໄດ້ມີຄວາມເຂັ້ມແຂງຂຶ້ນ. ພ້ອມກັນນັ້ນ, ພັກກອມມູນິດກໍໄດ້ສະໜັບສະໜູນຂໍ້ສະເໜີຂອງຊາວອູກະລາອິນ, ຊາວເບລາລຸດຊີ ແລະ ເຂດ ໃຕ້ຂອງພູໂກກາດກ່ຽວກັບການສ້າງຕັ້ງສະຫະພັນສາທາລະນະລັດສັງຄົມນິຍົມໂຊວຽດຂຶ້ນ.

ໃນວັນທີ 20 ທັນວາ ປີ ຄ.ສ 1922 ຄະນະຜູ້ແທນຈາກສາທາລະນະລັດໂຊວຽດທັງໝົດ ໄດ້ ເຂົ້າມາຮ່ວມກອງປະຊຸມໃຫຍ່ສະພາໂຊວຽດທີ່ວຣັດເຊຍ ຄັ້ງທີ 1 ທີ່ນະຄອນມົດສະກູ. ໃນກອງປະ ຊຸມໄດ້ສະເໜີ ແລະ ຮັບຮອງເອົາມະຕິການເຕົ້າໂຮມສາທາລະນະລັດທັງໝົດເຂົ້າເປັນສະຫະ ພາບອັນດຽວກັນ ຄື: ສະຫະພາບສາທາລະນະລັດສັງຄົມນິຍົມໂຊວຽດ (ສ.ສ.ສ.ຊ) ເຊິ່ງເປັນການ ສ້າງລັດທິສັງຄົມນິຍົມທຳອິດຂອງໂລກ.

ພາຍຫຼັງການເສຍຊີວິດຂອງທ່ານເລນິນ ໃນວັນທີ 21 ເດືອນມັງກອນ ປີ ຄ.ສ 1924 ເສດຖະ ກິດຂອງສະຫະພາບໂຊວຽດຍັງສືບຕໍ່ດຳເນີນໄປຢ່າງມີຜົນສຳເລັດ ຍ້ອນແນວຄິດ ແລະ ແຜນ ການທີ່ທ່ານໄດ້ວາງໄວ້ລ່ວງໜ້າ. ຢ່າງໃດກໍຕາມ, ລັດຖະບານອັງກິດ, ຝຣັ່ງ ແລະ ປະເທດທຶນນິ ຍົມຕ່າງໆຍັງສືບຕໍ່ວາງແຜນເກາະຜິດກັບສະຫະພາບໂຊວຽດຕະຫຼອດມາ. ປີ ຄ.ສ 1923 ນັກການ ທູດໂຊວຽດ 2 ຄົນໄດ້ຖືກລອບສັງຫານ. ນອກນັ້ນ, ພວກນາຍທຶນອັງກິດ, ຝຣັ່ງ ແລະ ປະເທດທຶນ ນິຍົມອື່ນໆໄດ້ນາບຊູ່, ບັງຄັບ, ປະຕິເສດທີ່ຈະຄ້າຂາຍ ແລະ ຍື່ນຂໍ້ສະເໜີຕ່າງໆເພື່ອເປັນການທຳ ລາຍຕໍ່ກັບ ສ.ສ.ສ.ຊ. ພ້ອມນັ້ນ, ລັດຕູພາຍໃນປະເທດກໍພະຍາຍາມທຳລາຍດ້ວຍວິທີການຕ່າງໆ. ແຕ່ລັດຖະບານໂຊວຽດໄດ້ປະຕິເສດຢ່າງເດັດດ່ຽວ ແລະ ອົງໃສ່ການຊ່ວຍເຫຼືອ ແລະ ສະໜັບສະ ໜູນຈາກປະຊາຊົນຈຶ່ງສາມາດທັບມ້າງການດຳເນີນການຂອງພວກສັດຕູໄດ້ຢ່າງຮາບກຽງ. ຈາກ ນັ້ນ, ກໍມີການເຕົ້າໂຮມເຂົ້າກັນເປັນສະຫະພາບສາທາລະນະລັດສັງຄົມນິຍົມໂຊວຽດ ໃນຫຼາຍຄັ້ງ ແລະ ລວມມີ 15 ລັດ.

#### ຄຳຖາມ:

1. ຈົ່ງບອກກິນອຸປະຍາຂອງພວກຈັກກະພັດ ແລະ ພວກຝຸ່ນປະຕິວັດທີ່ຫວັງມ້າງເພື່ອໂຄ່ນລົ້ມໂຊວຽດ
2. ຈົ່ງທົບປາຍໄຊຊະນະຂອງສົງຄາມກາງ ເມືອງ ປີ ຄ.ສ 1918-1922 ແລະ ຄວາມໝາຍ ປະ ຫວັດສາດ
3. ການກໍ່ສ້າງສະຫະພາບໂຊວຽດປີ ຄ.ສ 1917-1941 ໄດ້ດຳເນີນໄປຄືແນວໃດ?



## ບົດທີ 4

### ສົງຄາມໂລກຄັ້ງທີ II

#### 1. ການພົວພັນສາກົນກ່ອນສົງຄາມໂລກຄັ້ງທີ II

##### 1.1 ການພົວພັນສາກົນ ປີ ຄ.ສ 1919-1929

ສະພາບການໂລກໄລຍະປີ ຄ.ສ 1919-1929 ເປັນໄລຍະແຫ່ງສັນຕິພາບ, ຄວາມຂັດແຍ່ງລະຫວ່າງປະເທດສາມາດຕົກລົງກັນໄດ້ໂດຍສັນຕິວິທີ. ນອກນັ້ນ, ສັນຕິພາບທີ່ມີຢູ່ ກໍຍັງເກີດມາຈາກການາງຊາດຈຳຕ້ອງຍອມຮັບພາລະເດີມທັງໆທີ່ບໍ່ພໍໃຈ, ທັງນີ້ກໍເພາະວ່າບໍ່ສາມາດປ່ຽນແປງສະພາບການຕ່າງໆໄດ້. ການດຳເນີນງານຂອງບັນດາປະຊາຊາດໃນໂລກ ເພື່ອສະແຫວງຫາສະຫງົບລະພາບ ແລະ ສັນຕິພາບ ໄລຍະນີ້ໄດ້ດຳເນີນໄປຕາມ 5 ຮູບແບບຄື:

##### 1) ການລະງັບຂໍ້ຂັດແຍ່ງຕ່າງໆຜ່ານທາງອົງການສັນນິບາດຊາດ

ເພື່ອຮັກສາໄວ້ເຊິ່ງສັນຕິພາບ ແລະ ຄວາມໝັ້ນຄົງລະຫວ່າງປະເທດໃນຊ່ວງປີ ຄ.ສ 1920-1929 ອົງການສັນນິບາດຊາດໄດ້ດຳເນີນການພິຈາລະນາແກ້ໄຂບັນຫາຕ່າງໆເຊັ່ນ: ກໍລະນີພິພາດລະຫວ່າງ ຊູແອດ ກັບ ແຟງລັງເມື່ອ ປີ ຄ.ສ 1920-1921 ກ່ຽວກັບອະທິປະໄຕຂອງໝູ່ເກາະອິສະລັງ (Islande); ຂໍ້ພິພາດລະຫວ່າງຊາດໂປໂລຍ ກັບລີໂທນີ ໃນປີ ຄ.ສ 1920-1922, ຂໍ້ພິພາດລະຫວ່າງອັງກິດ ກັບ ຕວກກີ ກ່ຽວກັບບັນຫາອີຣັກ ເມື່ອປີ ຄ.ສ 1924 ແລະ ສາມາດຢຸດຕິສົງຄາມລະຫວ່າງ ບູນກາຣີ ກັບກະເຣັກ ໃນປີ ຄ.ສ 1925-1926.

##### 2) ການຮວມຕົວເປັນພັນທະມິດທາງການທະຫານ

ໃນການຮວມເປັນພັນທະມິດທາງການທະຫານນັ້ນ, ເລີ່ມຕົ້ນດ້ວຍການເຮັດສັນຍາຊ່ວຍເຫຼືອກັນທາງທະຫານລະຫວ່າງຝຣັ່ງ ກັບແບນຊິກ ແລະ ໂປໂລຍ ເພື່ອປ້ອງກັນຕົວໃນກໍລະນີຖືກຮຸກຮານ ເພາະວ່າຝຣັ່ງມີຄວາມຢ້ານກົວເຢຍຣະມັນ. ໃນຂະນະດຽວກັນ ຣູມານີ, ຢູໂກສະລາວີ, ເຊັກໂກສະໂລວາກີ ແລະ ໂປໂລຍ ກໍໄດ້ຕົກລົງເຮັດສັນຍາເປັນພັນທະມິດທາງການທະຫານ; ເພາະຢ້ານການແຜ່ອຳນາດຂອງໂອຕຣິດ-ຮົງກາຣີ ຈະມາຍຶດເອົາດິນແດນທີ່ຕົນເອງຍຶດໄດ້ກັບຄືນໄປ. ຕໍ່ມາຝຣັ່ງ ກໍເຂົ້າສັງກັດໃນກຸ່ມນີ້ອີກດ້ວຍ. ສ່ວນສະຫະພາບໂຊວຽດ ແລະ ອິຕາລີ ກໍໄດ້ເຮັດສັນຍາເປັນມິດ ແລະ ຕົກລົງວ່າຈະບໍ່ເຮັດສົງຄາມຮຸກຮານຫຼາຍປະເທດ.

### 3) ການເຊັນສັນຍາຄ້າປະກັນຊາຍແດນ ແລະ ດິນແດນໄວ້ໃນຄອບຄອງ

ໃນປີ ຄ.ສ 1925 ເຢຍຣະມັນ, ອັງກິດ, ຝຣັ່ງ, ແບນຊິກ, ອິຕາລີ, ເຊັກໂກສະໂລວາກີ ແລະ ໂປໂລຍ ກໍໄດ້ພ້ອມກັນຕົກລົງເຊັນສັນຍາໂລຄາໂນ (Locarno) ຮ່ວມກັນເຖິງ 7 ສະບັບ ເພື່ອໃຫ້ ຊາຍແດນດ້ານຕາເວັນຕົກລະຫວ່າງເຢຍຣະມັນ ກັບແບນຊິກ ແລະ ຝຣັ່ງ ເປັນໄປຕາມສິນທິ ສັນຍາແວກໄຊ ແລະ ໃຫ້ເຂດຣິນແລນ (Rhenland) ຂອງເຢຍຣະມັນເປັນເຂດປອດທະຫານ ແລະ ຕົກລົງແກ້ໄຂຂໍ້ພິພາດດ້ວຍສັນຕິວິທີ; ຈະເຂົ້າຮ່ວມສົງຄາມສະເພາະໃນກໍລະນີປ້ອງກັນຕົວ, ຈະຊ່ວຍ ເຫຼືອເຊິ່ງກັນ ແລະ ກັນ ເມື່ອມີການລະເມີດສັນຍາ ແລະ ອື່ນໆ ທີ່ບໍ່ໃຊ້ກຳລັງ.

### 4) ການຕົກລົງບໍ່ໃຊ້ສົງຄາມເປັນເຄື່ອງມືໃນການຕັດສິນຂໍ້ພິພາດລະຫວ່າງປະເທດ

ໃນປີ ຄ.ສ 1928 ໄດ້ມີການເຊັນສັນຍາເຄນລອກ ບຣີອັງ (Kellogg Briand ) ໃຫ້ນາໆຊາດ 15 ປະເທດເຂົ້າຮ່ວມຕົກລົງເຊັນສັນຍາ; ບໍ່ໃຊ້ສົງຄາມເປັນເຄື່ອງມືໃນການດຳເນີນນະໂຍບາຍ ຂອງຊາດ; ຈະພາກັນແກ້ໄຂກໍລະນີພິພາດກັນໂດຍສັນຕິ. ຕໍ່ມາກໍມີປະເທດອື່ນໆເຂົ້າມາລົງນາມ ໃນສັນຍາຮ່ວມເປັນສະມາຊິກທັງໝົດ 64 ປະເທດ.

### 5) ການຫຼຸດຜ່ອນກຳລັງປະກອບອາວຸດ

ຕະຫຼອດເວລາລະຫວ່າງປີ ຄ.ສ 1919-1929 ນີ້, ບັນດາປະຊາຊາດໄດ້ສະເໜີໂຄງການດຳເນີນງານຜ່ານອົງການສັນນິບາດຊາດ ທີ່ຈະໃຫ້ມີການຫຼຸດຜ່ອນອາວຸດໂດຍທົ່ວໄປ, ແຕ່ບໍ່ປະສົບຜົນສຳເລັດເພາະຍັງມີຫຼາຍຊາດທີ່ຍັງຮັກສາກຳລັງໄວ້ໂດຍອ້າງເຫດຜົນວ່າ ກອງທັບທີ່ເຂັ້ມແຂງ ເປັນສິ່ງຈຳເປັນສຳລັບຄວາມປອດໄພແຫ່ງຊາດ. ເຖິງຢ່າງໃດກໍຕາມຄວາມພະຍາຍາມທີ່ຈະຫຼຸດຜ່ອນກຳລັງທາງເຮືອ ເຊິ່ງດຳເນີນໄປໂດຍບໍ່ຜ່ານອົງການສັນນິບາດຊາດ ກໍໄດ້ປະສົບຜົນສຳເລັດ ໃນກອງປະຊຸມວໍຊິງຕັນເຊິ່ງປະກອບມີ 5 ຊາດເຂົ້າຮ່ວມ ເຊັ່ນ: ອັງກິດ, ຝຣັ່ງ, ຢີ່ປຸ່ນ, ອິຕາລີ ແລະ ສະຫະລັດອາເມຣິກາ.

## 1.2 ການພົວພັນສາກົນ ປີ ຄ.ສ 1929-1939

ສະພາບການໂລກໃນຊ່ວງໄລຍະແຕ່ປີ ຄ.ສ 1929-1939 ເປັນຊ່ວງແຫ່ງການປ່ຽນແປງທີ່ ນຳໄປສູ່ການເກີດສົງຄາມໂລກຄັ້ງທີ II. ເຫດການດັ່ງກ່າວປະກອບມີ:

#### ກ. ວິກິດການທາງດ້ານເສດຖະກິດ

ບັນຫາທີ່ນຳພາໄປສູ່ການເກີດວິກິດການທາງເສດຖະກິດນັ້ນ ມາຈາກບັນດາໂຮງງານອຸດສາຫະກຳ ແລະ ການກະສິກຳຂອງປະເທດມະຫາອຳນາດຢູ່ຕາມພາກສ່ວນຕ່າງໆຂອງໂລກໃນປີ ຄ.ສ 1929 ຕ່າງກໍແຂ່ງຂັນກັນຜະລິດເພື່ອໃຫ້ໄດ້ຫຼາຍຈົນເກີນຄວາມຕ້ອງການໃນການຊົມໃຊ້

ຂອງປະຊາກອນ ເຮັດໃຫ້ລາຄາສິນຄ້າຕົກຕໍ່າ ແລະ ຕ້ອງໄດ້ທຳລາຍຜົນຜະລິດຖິ້ມເພາະຂາຍບໍ່ອອກເຮັດໃຫ້ໂຮງງານ ແລະ ກິດຈະການຫຼາຍແຫ່ງຖືກປິດ, ກຳມະກອນຖືກວ່າງງານ, ທະນາຄານຫຼາຍແຫ່ງຕ້ອງຖືກຍຶດ ແລະ ຫຼາຍປະເທດຕ້ອງພົບກັບການລົ້ມລະລາຍ.

## ຂ. ວິກິດການທາງດ້ານການເມືອງ

ພາຍຫຼັງກອງປະຊຸມແວກໄຊສິ້ນສຸດລົງ ສັງຄົມໂລກໄດ້ແບ່ງອອກໄປຕາມຄວາມມັກຂອງພວກນາຍທຶນຊາດມະຫາອຳນາດຜູ້ຊະນະສົງຄາມ. ຜົນຂອງສົນທິສັນຍານີ້ໄດ້ເຮັດໃຫ້ພາຍໃນຈັກກະພັດມີຄວາມຂັດແຍ່ງກັນຢ່າງຮຸນແຮງ ມີທັງຄວາມຂັດແຍ່ງລະຫວ່າງຈັກກະພັດທີ່ໄດ້ຮັບໄຊຊະນະສົງຄາມດ້ວຍກັນ ແລະ ຈັກກະພັດທີ່ໄດ້ຮັບໄຊຊະນະກັບຈັກກະພັດທີ່ປະລາໄຊໃນສົງຄາມ.

ເພື່ອແກ້ໄຂຂໍ້ຂັດແຍ່ງດັ່ງກ່າວນັ້ນ, ໃນເດືອນພະຈິກ ປີ ຄ.ສ 1921 ສະຫະລັດອາເມຣິກາ ໄດ້ສະເໜີໃຫ້ບັນດາປະເທດຈັກກະພັດເປີດກອງປະຊຸມຂຶ້ນເອີ້ນວ່າ “ກອງປະຊຸມວໍຊິງຕັນ”; ຜົນຂອງການປະຊຸມຄັ້ງນີ້ ໄດ້ເຮັດໃຫ້ມີການແບ່ງໂລກຄືນໃໝ່ໄປຕາມຄວາມຕ້ອງການຂອງສະຫະລັດອາເມຣິກາ ເຊິ່ງເຮັດໃຫ້ຈັກກະພັດອື່ນໆສູນເສຍສິດຜົນປະໂຫຍດ ໂດຍສະເພາະແມ່ນປະເທດອິຕາລີ, ຍີ່ປຸ່ນ ແລະ ເຢຍຣະມັນ ພາຍຫຼັງທີ່ມີການຟື້ນຟູເສດຖະກິດໃຫ້ມີການຂະຫຍາຍຕົວ ແລະ ຖືກຈຳກັດໃນຫຼາຍດ້ານ. ບັນດາປະເທດດັ່ງກ່າວນັ້ນຈຳຕ້ອງໄດ້ລະເມີດສັນຍາ ແລະ ກິດລະບຽບຂອງອົງການສັນນິບາດຊາດ ດ້ວຍການໃຊ້ກຳລັງເຂົ້າບຽດຍຶດເອົາດິນແດນຂອງປະເທດຕ່າງໆຕາມເປົ້າໝາຍທີ່ຕ້ອງການເຊັ່ນ:

- ວິກິດການຢູ່ອາຊີຕາເວັນອອກ ເກີດຂຶ້ນດ້ວຍການຕັ້ງໃຈຂອງຍີ່ປຸ່ນກໍ່ຂຶ້ນ ເພື່ອເປັນຂໍ້ອ້າງໃນການຂະຫຍາຍອິດທິພົນເຂົ້າປະເທດຈີນ ດ້ວຍການສ້າງທາງລົດໄຟແມ່ນຈູຣີ ແລະ ຕໍ່ມາຮອດວັນທີ 8 ກໍລະກົດ ປີ ຄ.ສ 1937 ກໍ່ບຽດຍຶດເອົາພາກເໜືອ, ພາກຕາເວັນອອກຂອງຈີນ ແລ້ວສືບຕໍ່ແຜ່ອິດທິພົນລົງສູ່ອາຊີອາຄະເນ.

- ວິກິດການຢູ່ປະເທດເອທິໂອປີ ດ້ວຍການຂະຫຍາຍອິດທິພົນຂອງອິຕາລີ ໃນປີ ຄ.ສ 1934 ແລະ ຍຶດເອົາເອທິໂອປີໄດ້ສຳເລັດ ໃນວັນທີ 5 ພຶດສະພາ ຄ.ສ 1936.

- ວິກິດການຢູ່ໂປໂລຍ ເຊິ່ງແມ່ນເຢຍຣະມັນເປັນຜູ້ກໍ່ຂຶ້ນໃນເດືອນ ສິງຫາ ປີ ຄ.ສ 1939 ເພື່ອທຳລາຍໂຄງສ້າງຂອງສັງຄົມເອີຣົບ ຕາມທີ່ເຂົາໄດ້ວາງແຜນໄວ້. ແຕ່ເນື່ອງຈາກໂປໂລຍທີ່ໄດ້ຮັບການສະໜັບສະໜູນຈາກອັງກິດ ແລະ ຝຣັ່ງບໍ່ຍອມເຈລະຈາກັບເຢຍຣະມັນ ພ້ອມທັງປະຕິເສດຂໍສະເໜີຂອງເຢຍຣະມັນ. ດັ່ງນັ້ນ, ຈຶ່ງເປັນສາເຫດໜຶ່ງເຮັດໃຫ້ເຢຍຣະມັນໃຊ້ກຳລັງບຽດຍຶດເອົາ

ປະເທດໂປໂລຍ ໃນວັນທີ 1 ກັນຍາ ຄ.ສ 1939 ແລະ ກາຍເປັນປັດໄຈໜຶ່ງນຳໄປສູ່ການເກີດສົງຄາມໂລກຄັ້ງໃໝ່.

ນອກຈາກການພົວພັນສາກົນ ປີ ຄ.ສ 1919-1929 ແລະ ການພົວພັນສາກົນ ປີ ຄ.ສ 1929-1939 ແລ້ວໃນໄລຍະກ່ອນສົງຄາມໂລກຄັ້ງທີ II ຍັງມີລັດທິຟາຊິດກຳເນີດຂຶ້ນ ເຊັ່ນ: ຟາຊິດອິຕາລີ, ຟາຊິດເຢຍຣະມັນ ແລະ ຟາຊິດຢີ່ປຸ່ນຈົນນຳໄປສູ່ການກຳເນີດສົງຄາມໂລກຄັ້ງທີ II.

## 2. ສົງຄາມໂລກຄັ້ງທີ II

### 2.1 ສາເຫດຂອງສົງຄາມ

ນັບແຕ່ ປີ ຄ.ສ 1929 ເປັນຕົ້ນມາສະພາບການຂອງໂລກໄດ້ມີການຜັນແປຢ່າງສັບສົນເກີດມີວິກິດການທາງດ້ານເສດຖະກິດຢ່າງຮ້າຍແຮງ ແລະ ຕາມມາດ້ວຍວິກິດການທາງດ້ານການເມືອງຢູ່ພາຍໃນປະເທດ ແລະ ລະຫວ່າງປະເທດ ເຊິ່ງເປັນການລະເມີດກົດບັນຍັດຂອງອົງການສັນນິບາດຊາດເຮັດໃຫ້ການພົວພັນສາກົນຖືກແຕກມ້າງ ແລະ ຫັນໄປໃຊ້ສົງຄາມເປັນເຄື່ອງມືໃນການແກ້ໄຂບັນຫາ ເຊິ່ງເປັນການນຳເອົາໂລກເຂົ້າສູ່ສົງຄາມຄັ້ງໃຫຍ່ອີກຄັ້ງໜຶ່ງທີ່ເອີ້ນກັນວ່າ: “ສົງຄາມໂລກຄັ້ງທີ II”. ປັດໄຈທີ່ຟາໃຫ້ເກີດສົງຄາມໂລກຄັ້ງທີ II ມີສາເຫດມາຈາກປັດໄຈດັ່ງຕໍ່ໄປນີ້:

ສົນທິສັນຍາແວກໄຊ-ວໍຊິງຕັນທີ່ມີຜົນເຮັດໃຫ້ການແບ່ງໂລກໃນເມື່ອກ່ອນມາຮອດເວລານີ້ບໍ່ເໝາະສົມອີກແລ້ວ. ທັງນີ້ກໍເພາະວ່າບັນດາປະເທດທີ່ປະລາໄຊໃນສົງຄາມໂລກຄັ້ງທີ I ໄດ້ມີການພັດທະນາຂະຫຍາຍຕົວຢ່າງວ່ອງໄວ ສົມທົບກັບການເຕີບໂຕໃໝ່ຂອງບັນດາປະເທດທຶນນິຍົມ ເຊັ່ນ: ອິຕາລີ ແລະ ຢີ່ປຸ່ນ. ປະເທດດັ່ງກ່າວນີ້ມີດິນແດນສຳລັບເປັນຫົວເມືອງຂຶ້ນ ແລະ ແຫຼ່ງຊັບພະຍາກອນໜ້ອຍກວ່າບັນດາປະເທດມະຫາອຳນາດອື່ນໆ ຈຶ່ງຈຳເປັນທີ່ຈະຍົກຖານະອິດທິພົນຂອງຕົນໃຫ້ສູງຂຶ້ນເພື່ອຂະຫຍາຍອານານິຄົມ, ແຫຼ່ງວັດຖຸດິບ ແລະ ຕະຫຼາດຈຳໜ່າຍສິນຄ້າ. ດ້ວຍເຫດນີ້ ເພື່ອແບ່ງໂລກຄືນໃໝ່ຕາມແບບຟາຊິດ, ກຸ່ມນີ້ຈຶ່ງສຳພັນກັນເຂົ້າເພື່ອທັບມ້າງລະບົບສັນຍາແວກໄຊ-ວໍຊິງຕັນຂອງຈັກກະພັດດ້ວຍການໃຊ້ສົງຄາມເປັນເຄື່ອງມື.

ຄວາມອ່ອນແອ ແລະ ຂາດປະສິດທິພາບຂອງອົງການສັນນິບາດຊາດທີ່ບໍ່ສາມາດເຮັດໜ້າທີ່ຄ້ຳປະກັນດິນແດນ ແລະ ເອກະລາດທາງການເມືອງຂອງບັນດາປະເທດຕ່າງໆທີ່ເປັນສະມາຊິກ. ດັ່ງນັ້ນ, ກຸ່ມຟາຊິດທີ່ບໍ່ທັນມີລະບົບຫົວເມືອງຂຶ້ນຈຶ່ງສວຍໂອກາດດຳເນີນນະໂຍບາຍຂະຫຍາຍອານາເຂດ ດ້ວຍການຮຸກຮານເອົາດິນແດນຕ່າງໆຕາມຄວາມຕ້ອງການ ແລະ ນັບມື້ຂະຫຍາຍຕົວອອກ. ບັນຫານີ້ຈຶ່ງເປັນສາເຫດນຳໄປສູ່ການເກີດຄວາມຂັດແຍ່ງ ເຊິ່ງເປັນຄວາມຂັດ

A world map illustrating the distribution of different types of land cover or vegetation across major regions. The map uses various shading patterns to represent different categories, which are defined in the legend at the bottom.

|  |        |  |         |  |           |
|--|--------|--|---------|--|-----------|
|  | ອົງກິດ |  | ຝັຊັງ   |  | ຕາເວລີກາ  |
|  | ສີມັນ  |  | ປ່ອງ    |  | ປະເທດພານາ |
|  | ໂຄນລັງ |  | ໄຫວນາກາ |  | ແປກເຊຍ    |

■ ເຂດພາສິດ  
 ■ ດິນແດນທີ່ຟາສິດເປັນລະມັນຍຶດອງ ຄ.ສ 1935-39  
 ■ ເຂດເປັນກາງ  
 ■ ເຂດກັບຊັບຂອງເປັນລະມັນ ຄ.ສ 1939  
 ■ ເຂດຄອບຄອງຂອງຟາສິດອີຕາລີ ຄ.ສ 1939

ແຜນທີ່ ການເມືອງຢູຣົບ ຄ.ສ 1939

ການກຳເນີດລັດທິຊາດນິຍົມ ອັນເປັນຜົນນຳໄປສູ່ການເລີ່ມຕົ້ນປົກຄອງດ້ວຍລະບອບຜະເດັດການໃນບັນດາປະເທດທີ່ຂະຫຍາຍຕົວໃໝ່ເຊັ່ນ: ອິຕາລີ “ຕ້ອງການຄວາມເປັນໄຫຍ່” ແລະ ສ້າງອິຕາລີໃຫ້ເໝືອນກັບຈັກກະພັດໂຮແມັງໃນສະໄໝບູຮານ ເພື່ອຂະຫຍາຍອຳນາດຄວບຄຸມໃນແຖບທະເລເມດີແຕຣາເນ. ສ່ວນເຢຍຣະມັນເນື່ອງຈາກມີຄວາມຄຽດແຄ້ນໃນສິນທິສັນຍາແວກໄຊ ເຊິ່ງຊາວເຢຍຣະມັນຖືວ່າບໍ່ມີຄວາມຍຸຕິທຳຈຶ່ງພາໃຫ້ເກີດມີທິດສະດີຊາດນິຍົມ: “ດ້ວຍຄວາມເໝືອກວ່າທາງດ້ານເຜົ່າພັນ” ແລະ ຄວາມນິຍົມຊາດຢ່າງຮຸນແຮງຂອງຢີ່ປຸ່ນຈຶ່ງພາໃຫ້ເກີດຄວາມເຊື່ອວ່າ: “ສົງຄາມຄືເຄື່ອງມືໃນການສ້າງຄວາມຍິ່ງໃຫຍ່ໃຫ້ແກ່ປະເທດຊາດ ເປັນສິ່ງທີ່ຖືກຕ້ອງ” ແລະ ທິດສະດີທີ່ວ່າ “ສ້າງວົງໄພບູນແຫ່ງອາຊີ ຫຼື ອາຊີສຳລັບຄົນອາຊີ” ບັນຫານີ້ໄດ້ນຳໄປສູ່ການເກີດສົງຄາມໂລກຄັ້ງໃໝ່.

## 2.2 ການດຳເນີນສົງຄາມ

ສົງຄາມໂລກຄັ້ງທີ II ເປັນສົງຄາມທີ່ຍິ່ງໃຫຍ່, ດຸເດືອດ ແລະ ກວ້າງຂວາງແຜ່ລາມໄປຫຼາຍພາກສ່ວນຂອງໂລກ ແລະ ມີສະໜາມຮົບທີ່ດຸເດືອດຢູ່ສາມເຂດໃຫຍ່ຄື:

### ກ. ສະໜາມຮົບເອີຣົບ

ໃນວັນທີ 1 ກັນຍາ ປີ ຄ.ສ 1939 ກອງທັບຟາຊິດເຢຍຣະມັນ 57 ກອງພັນ ພ້ອມຍົນສູ້ຮົບ 3.000 ລຳ ແລະ ລົດຖັງບຸກຕີເຂົ້າດິນແດນໂປໂລຍແບບສາຍຟ້າແມບ; ເປັນການເປີດສາກສົງຄາມຢູ່ສະໜາມຮົບເອີຣົບທັງເປັນການເປີດສາກຈູດຊະນວນສົງຄາມໂລກຄັ້ງທີ II. ຕໍ່ມາວັນທີ 3 ກັນຍາ ຝຣັ່ງ ແລະ ອັງກິດທີ່ເປັນພັນທະມິດຂອງໂປໂລຍ ກໍໄດ້ປະກາດສົງຄາມກັບເຢຍຣະມັນ ແຜນການຮົບແບບສາຍຟ້າແມບຂອງເຢຍຣະມັນດຳເນີນຢ່າງວ່ອງໄວ. ຮອດເດືອນເມສາ ປີ ຄ.ສ 1940 ສາມາດຍຶດໄດ້ ແດນມາກ, ນອກແວ, ໂຮນລັງ, ແບນຊິກ ບັງຄັບໃຫ້ຝຣັ່ງທີ່ຢູ່ໃຕ້ການບັງຄັບ ບັນຊາຂອງນາຍພົນເປແຕງ (Petain) ຍອມຈຳນົນໃນວັນທີ 22 ມິຖຸນາ ປີ ຄ.ສ 1940. ວັນທີ 10 ມິຖຸນາ ຄ.ສ 1940 ມຸດໂຊລິນີຜູ້ນຳອິຕາລີກໍປະກາດສົງຄາມກັບຝຣັ່ງ ແລະ ອັງກິດ. ມາໃນວັນທີ 21 ກໍລະກົດ ຄ.ສ ປີ 1940 ຟາຊິດເຢຍຣະມັນກໍໃຊ້ກອງທັບອາກາດບຸກໂຈມຕີອັງກິດໃຊ້ເວລານານເຖິງ 5 ເດືອນກໍບໍ່ສາມາດທຳລາຍກອງ ທັບອັງກິດໄດ້. ດັ່ງນັ້ນ, ເຢຍຣະມັນ ຈຶ່ງຍົກເລີກແຜນການດັ່ງກ່າວ ແລ້ວຫັນທິດບຸກໂຈມຕີໄປທາງພາກຕາເວັນອອກ.

ວັນທີ 22 ມີນາ ປີ ຄ.ສ 1941 ຟາຊິດເຢຍຣະມັນໄດ້ເປີດສາກສະໜາມຮົບທາງພາກຕາເວັນອອກບຸກໂຈມຕີເຂົ້າສະຫະພາບໂຊວຽດ ໂດຍບໍ່ໄດ້ປະກາດສົງຄາມຕາມແຜນການບາກບາຣິດຊາ (Barbarossa) ໃຊ້ກຳລັງພົນ 190 ກອງພົນ, ແບ່ງອອກເປັນ 3 ປົກ ຄື:

- ພາກເໜືອບຸກເຂົ້າຕົວເມືອງເລນິນກຣາດ (Leningrad)
- ພາກກາງບຸກເຂົ້າມິດສະກູ (Moscow).
- ພາກໃຕ້ບຸກເຂົ້າກີແອບ (Kiev).

ຮອດທ້າຍ ປີ ຄ.ສ 1941 ເຢຍຣະມັນສາມາດບຸກເຂົ້າຮອດໃຈກາງຂອງສະຫະພາບໂຊວຽດ ດຳເນີນການປິດລ້ອມເລນິນກຣາດ ແລະ ເຄື່ອນເຂົ້າໄປຍັງອີກປະມານ 20 ກິໂລແມັດຈະເຖິງມິດສະກູ. ແຕ່ແຜນການຂອງຮີດເລີ ທີ່ຈະໄປເດີນສວນສະໜາມຢູ່ຈະຕຸລັດແດງແຫ່ງກຸງມິດສະກູໄດ້ ພັງທະລາຍລົງ ເພາະກອງທັບແດງໂຊວຽດໄດ້ຕໍ່ຕ້ານຢ່າງອາດຫານ ແລະ ແຂງແຮງ. ນັບແຕ່ເດືອນກຸມພາ ປີ ຄ.ສ 1942 ເປັນຕົ້ນມາກອງທັບເຢຍຣະມັນໄດ້ຖືກຕິຖອຍຄືນໂດຍສະເພາະແມ່ນ ບັນຮີບລະດູໜາວ ປີ ຄ.ສ 1941-1942 ກອງທັບຟາຊິດເຢຍຣະມັນໄດ້ຖືກດັບສູນເຖິງ 50 ກອງພັນ ເຊິ່ງເປັນການປະລາໄຊຄັ້ງທຳອິດຂອງເຢຍຣະມັນ. ແຕ່ມາຮອດລະດູຮ້ອນປີ ຄ.ສ 1942 ຟາຊິດເຢຍຣະມັນ ໄດ້ເປີດສາກບຸກໂຈມຕີສະຫະພາບໂຊວຽດອີກ ໂດຍຍຶດເອົາເຂດເຊບາດໂຕຣໂປນ (Sebastopol) ແລະ ບຸກເຂົ້າເຂດສະຕາລິນກຣາດ ໂດຍໃຊ້ກຳລັງພົນເຖິງ 240 ກອງພັນ, ແຕ່ພາຍຫຼັງ 90 ວັນ ທີ່ປິດລ້ອມເມືອງສະຕາລິນກຣາດ ກອງທັບເຢຍຣະມັນກໍຖືກຕິຕອບໂຕ້ຄືນຢ່າງແຂງແຮງ. ໃນທີ່ສຸດກອງທັບເຢຍຣະມັນຈຳນວນ 330.000 ຄົນໄດ້ຖືກທຳລາຍໃນເດືອນກຸມພາ 1943. ນັບຕັ້ງແຕ່ເດືອນພະຈິກ ປີ ຄ.ສ 1942 ຫາເດືອນທັນວາ ປີ ຄ.ສ 1943 ກອງທັບຟາຊິດເຢຍຣະມັນໄດ້ຖືກປັດເຂຍອອກຈາກວົງສູ້ຮີບເຖິງ 112 ກອງພັນ, ຖືກດັບສູນປະມານ 800.000 ຄົນ ແລະ ລົດຂົນສົ່ງ 70.000 ຄັນ. ການສູນເສຍຄັ້ງນີ້ເຮັດໃຫ້ກອງທັບເຢຍຣະມັນອ່ອນເພຍລົງ.

ສະໜາມຮີບເອີຣົບໄດ້ດູເດືອດຂຶ້ນອີກພາຍຫຼັງທີ່ສະຫະລັດອາເມຣິກາໄດ້ເຂົ້າຮ່ວມສົງຄາມ ໂດຍໄດ້ຍົກພົນຂຶ້ນບົກທີ່ນອກມັງດີ (Normandie) ຂອງຝຣັ່ງ. ໃນວັນທີ 6 ມິຖຸນາ ປີ ຄ.ສ 1944 ຜ່ານການສູ້ຮີບກອງສຳພັນທະມິດກໍສາມາດປິດປ່ອຍຕົວເມືອງປາຣີສຳເລັດໃນ ວັນທີ 19 ສິງຫາ ປີ ຄ.ສ 1944. ວັນທີ 25 ເດືອນດຽວກັນກອງທັບພັນທະມິດກໍຍົກພົນຂຶ້ນບົກທີ່ໂປຣວັງ (Provence) ພາກໃຕ້ຂອງຝຣັ່ງ; ຂັບໄລ່ເຢຍຣະມັນຈົນຮອດຊາຍແດນເຢຍຣະມັນ.

ວັນທີ 23 ມິຖຸນາ ປີ ຄ.ສ 1944 ກອງທັບແດງໂຊວຽດກໍເປີດສາກບຸກໂຈມຕີກອງທັບຟາຊິດ ຢ່າງແຂງແຮງຢູ່ສະໜາມຮີບໄກ້ຕົວເມືອງວາກໂຊວີ ດຳເນີນການປິດປ່ອຍໂປໂລຍ ແລະ ສືບຕໍ່ປິດປ່ອຍບູນກາລີ, ຣູມານີ, ແຟງລັງ, ເຊັກໂກ, ໂອຕຣິດ. ການບຸກຕີຂອງກອງທັບແດງໂຊວຽດ ໄດ້ເຮັດໃຫ້ກອງທັບເຢຍຣະມັນຖືກຕິຖອຍຈົນຮອດດ່ານສຸດທ້າຍທີ່ແບັກແລັງ. ໃນຂະນະທີ່ທ່າແຮງທາງສະໜາມຮີບພວມມີຜົນດີແກ່ຝ່າຍສຳພັນທະມິດນັ້ນອັງກິດ, ຈີນ, ໂຊວຽດ ແລະ ອາເມຣິກາ

ໄດ້ເປີດກອງປະຊຸມຂຶ້ນທີ່ ດຳບາຕັນໂອກ (Dambatan Oaks) ນອກກຸງວໍຊິງຕັນ ໃນເດືອນສິງຫາປີ ຄ.ສ 1944 ເພື່ອປຶກສາຫາລືກ່ຽວກັບການເຮັດໃຫ້ສົງຄາມສິ້ນສຸດລົງ ແລະ ການສ້າງຕັ້ງອົງການຈັດຕັ້ງສາກົນ ຄື: ອົງການສະຫະປະຊາຊາດ. ວັນທີ 11 ກຸມພາ ປີ ຄ.ສ 1945 ຜູ້ນຳ 3 ມະຫາອຳນາດ ຄື: ສະຕາລິນ (Staline) ນາຍົກລັດຖະມົນຕີໂຊວຽດ; ຣູດສະເວວ (Rousvelt) ປະທານາທິບໍດີສະຫະລັດອາເມຣິກາ ແລະ ເຊີຊິນ (Churchill) ນາຍົກລັດຖະມົນຕີອັງກິດ ໄດ້ປະຊຸມກັນຢູ່ທີ່ ຢັນຕາ (Yalta) ສະຫະພາບໂຊວຽດເພື່ອລົງມະຕິດັບສູນຟາຊິດ.

ວັນທີ 19 ເມສາ ປີ ຄ.ສ 1945 ກອງທັບແດງໂຊວຽດໄດ້ບຸກໂຈມຕີເຂົ້າຕົວເມືອງແບັກແລ້ງ ທີ່ພື້ນສຸດທ້າຍຂອງຟາຊິດຮີດເລີ ແລະ ສາມາດຍຶດກຸງແບັກແລ້ງໄດ້ໃນວັນທີ 2 ພຶດສະພາ ປີ ຄ.ສ 1945. ວັນທີ 8 ພຶດສະພາ ປີ ຄ.ສ 1945 ນາຍພົນເຮືອກາກໂດນິກແຫ່ງເຢຍຣະມັນໄດ້ປະກາດຍອມຈຳນົນຢ່າງບໍ່ມີເງື່ອນໄຂຕໍ່ຝ່າຍສຳພັນທະມິດ ເຮັດໃຫ້ສົງຄາມໂລກຄັ້ງທີ II ຢູ່ສະໜາມຮົບເອີຣົບສິ້ນສຸດລົງ.

## **ຂ. ສະໜາມຮົບອາຟຣິກາເໜືອ-ເອີຣົບໃຕ້**

ພາຍຫຼັງທີ່ອິຕາລີໄດ້ປະກາດສົງຄາມກັບອັງກິດ ແລະ ຝຣັ່ງ ໃນວັນທີ 10 ມິຖຸນາ ປີ ຄ.ສ 1940 ກອງທັບອິຕາລີກໍ່ບຸກຍຶດເອົາປະເທດໂຊມາລີ ແລະ ເມື່ອບຸກໂຈມຕີທະຫານອັງກິດທີ່ທະເລແດງສຳເລັດແລ້ວກໍ່ສືບຕໍ່ບຸກຍຶດປະເທດເອຢິບ ແລະ ສາມາດຍາດເອົາໄຊຊະນະໄດ້ໃນເດືອນກັນຍາ ປີ ຄ.ສ 1940; ແຕ່ມາຮອດເດືອນພະຈິກ ປີ ຄ.ສ 1940 ກອງທັບເຮືອອັງກິດໄດ້ເປັນເຈົ້າການບຸກໂຈມ ຕີອິຕາລີໂດຍໄດ້ຮັບການຊ່ວຍເຫຼືອຈາກອິນເດຍຕີມອີກໃນເດືອນທັນວາ. ສະນັ້ນ, ມາຮອດເດືອນກຸມພາ ປີ ຄ.ສ 1941 ອັງກິດກໍ່ຍຶດເອົາໂຊມາລີ ແລະ ເດືອນເມສາ ປີ ຄ.ສ 1941 ກໍ່ຍຶດເອົາເອຢິບໄດ້ຄືນ.

ໄປພ້ອມກັບການຍຶດອາຟຣິກາຕາເວັນອອກ ອິຕາລີຍັງເປີດບັນຮົບຢູ່ເທິງແຫຼມບານກັງດ້ວຍການບຸກຍຶດເຂົ້າປະເທດກະເຣັກໃນເດືອນຕຸລາ ປີ ຄ.ສ 1940 ໂດຍໃຊ້ ອານບານີເປັນຖານທັບ ແລະ ໄດ້ຮັບການຊ່ວຍໝູນຈາກກອງທັບເຢຍຣະມັນ. ເຖິງແມ່ນວ່າ ກະເຣັກໄດ້ດຳເນີນການຕໍ່ຕ້ານຢ່າງອາດທານປານໃດກໍ່ຕາມ ແຕ່ກໍ່ໄດ້ສູນເສຍດິນແດນຂອງຕົນ. ສ່ວນກອງທັບເຢຍຣະມັນພາຍຫຼັງທີ່ເຂົ້າຍຶດຄອງຮົງກາລີ, ບູນກາຣີ ແລະ ຣູມານີ ໃນປີ ຄ.ສ 1941 ກໍ່ໄດ້ສືບຕໍ່ບຸກຍຶດຢູ່ໂກສະລາວີ ແຕ່ຖືກກອງທັບຢູໂກສະລາວີຕ້ານຢ່າງແຂງແຮງ. ສະນັ້ນ, ຮີດເລີໄດ້ໃຊ້ເຮືອບິນສູ້ຮົບມາຖິ້ມລະເບີດຖະຫຼົ່ມຕົວເມືອງແບນກຣາດ ສົມທົບກັບການເຄື່ອນທັບທາງໜ້າດິນອີກ 20 ກອງພົນ ໃນທີ່ສຸດກໍ່ສາມາດຍຶດຄອງ ຢູໂກສະລາວີ ໄດ້ຕາມແຜນການ.



ໃນວັນທີ 8 ພະຈິກປີ ຄ.ສ 1942 ກອງທັບອັງກິດ, ກອງທັບອາເມຣິກາ ແລະ ກຳລັງຝຣັ່ງ ເສລີໄດ້ຍົກທັບຂຶ້ນບົກທີ່ ເມືອງກາຊາບຣັງກາປະເທດມາຣິກເປັນຜົນສຳເລັດ. ຈາກນັ້ນ, ກຳບຸກໂຈມຕີກຳລັງຟາຊິດໃຫ້ປະລາໄຊລຽນຕິດ. ຮອດເດືອນພຶດສະພາ ປີ ຄ.ສ 1943 ນາຍພົນ ຮອມແມນຂອງເຢຍຣະມັນພ້ອມກຳລັງ 300.000 ຄົນໄດ້ຍອມຈຳນົນ, ເຮັດໃຫ້ສະໜາມຮົບອາຟຣິກາ ສິ້ນສຸດລົງ. ຫຼັງຈາກນັ້ນ, ກອງທັບຝ່າຍສຳພັນທະມິດໄດ້ຂ້າມທະເລເມດີເຕຣາເນ ຍຶດເອົາເກາະຊີຊີລີ (Sicily) ຂອງອິຕາລີ ແລະ ໂຈມຕີອິຕາລີທາງບົກ ແລະ ທາງອາກາດ ໂດຍສະເພາະແມ່ນກຸງໂຣມ. ຈາກສະພາບດັ່ງກ່າວນີ້ ປະຊາຊົນອິຕາລີໄດ້ໂຄ່ນລົ້ມລັດຖະບານຜະເດັດການຟາຊິດ ມຸດໂຊລີນີລົງ ແລ້ວສ້າງຕັ້ງລັດຖະບານໃໝ່ຂຶ້ນແທນ ຈາກນັ້ນກໍໄດ້ເຈລະຈາສະຫງົບເສີກກັບຝ່າຍສຳພັນທະມິດ ໃນວັນທີ 3 ກັນຍາ ປີ ຄ.ສ 1943. ສະນັ້ນສະໜາມຮົບເອີຣົບໃຕ້ກໍສິ້ນສຸດລົງ.

### **ຄ. ສະໜາມຮົບອາຊີຕາເວັນອອກ ແລະ ມະຫາສະໝຸດປາຊີຟິກ**

ເມື່ອສົງຄາມໂລກໄດ້ລະເບີດ ແລະ ແຜ່ລາມຢູ່ເອີຣົບ, ຍີ່ປຸ່ນເຊິ່ງຍຶດຄອງພາກຕາເວັນອອກສຽງເໜືອ ແລະ ເມືອງແຄມຝັ່ງທະເລຂອງຈີນມາຕັ້ງແຕ່ ປີ ຄ.ສ 1938 ນັ້ນ ກໍໄດ້ພະຍາຍາມແຜ່ອິດທິພົນເຂົ້າສູ່ອາຊີຕາເວັນອອກສຽງໃຕ້ ແລະ ບຸກຍຶດເກາະດອນຕ່າງໆໃນມະຫາສະໝຸດປາຊີຟິກ. ໃນເດືອນມິຖຸນາ ປີ ຄ.ສ 1940 ຍີ່ປຸ່ນປະກາດເຂົ້າຮ່ວມສົງຄາມກັບເຢຍຣະມັນ ແລະ ອິຕາລີ ໂດຍມີເນື້ອໃນວ່າຈະຊ່ວຍເຫຼືອເຊິ່ງກັນ ແລະ ກັນທາງດ້ານການເມືອງ, ເສດຖະກິດ ແລະ ການທະຫານຖ້າຫາກປະເທດໃດໜຶ່ງຖືກຮຸກຮານຈາກພາຍນອກ.

ໃນຂະນະທີ່ສົງຄາມພວມລະເບີດຂຶ້ນນັ້ນ ຝຣັ່ງ, ອັງກິດ ແລະ ໂຮນລັງໄດ້ສຸມກຳລັງໃສ່ເອີຣົບ ເຊິ່ງເປັນການປະປ່ອຍຫົວເມືອງຂຶ້ນຢູ່ອາຊີຕາເວັນອອກສຽງໃຕ້. ສະນັ້ນ, ເປັນໂອກາດດີໃຫ້ແກ່ຟາຊິດຍີ່ປຸ່ນໃນການຂະຫຍາຍອຳນາດໃນຂົງເຂດນີ້ ຄື: ໃນເດືອນກໍລະກົດ ປີ ຄ.ສ 1941 ກອງທັບຍີ່ປຸ່ນໄດ້ບຸກຍຶດເຂົ້າອິນດູຈີນ, ໄທ, ພະມ້າ, ອິນໂດເນເຊຍ ແລະ ຖານທັບອັງກິດ ທີ່ປະເທດສິງກະໂປ. ແຕ່ເຫດການເຫຼົ່ານີ້ຖືກສະຫະລັດອາເມຣິກາກົດຂວາງ. ສະນັ້ນ, ໃນວັນທີ 7 ທັນວາ ປີ ຄ.ສ 1941 ຍີ່ປຸ່ນບຸກໂຈມຕີກອງທັບເຮືອຂອງສະຫະລັດອາເມຣິກາຢູ່ອ່າວເພີນ (Pearl Harbor) ບໍລິເວນເກາະຮາວາຍ (Hawaii) ແລະ ເກາະໂຮໂນລູລູ (Honolulu) ເຮັດໃຫ້ກອງທັບເຮືອຂອງອາເມຣິກາເສຍຫາຍໜັກໜ່ວງ; ທະຫານຕາຍ 2.343 ຄົນ, ບາດເຈັບ 1.200 ຄົນ. ຫຼັງຈາກນັ້ນໃນເດືອນທັນວາ ປີ ຄ.ສ 1941 ຍີ່ປຸ່ນກໍຍຶດເອົາບັນດາເກາະໃນມະຫາສະໝຸດປາຊີຟິກ ເຊັ່ນ ເກາະກວມ (Guam), ເກາະເວກ ແລະ ຟິລິບປິນ. ໃນເດືອນກຸມພາ ປີ 1942 ຍຶດສິງກະໂປຈາກອັງກິດສຳເລັດແລ້ວກໍກຽມຍຶດເອົາອົດສະຕຣາລີ.



ຮູບ ການບຸກໂຈມຕີອ່າວເຟີນ (Pearl Harbor) ຂອງກອງທັບຍີ່ປຸ່ນ

ກອງທັບເຮືອຂອງຍີ່ປຸ່ນສາມາດຄວບຄຸມມະຫາສະໝຸດປາຊີຟິກໄດ້ພຽງແຕ່ 6 ເດືອນກ່ອນ ກຳລັງລົງ ໂດຍສະເພາະນັບຕັ້ງແຕ່ປະລາໄຊໃນສະໜາມຮົບທີ່ທະເລກໍຣານ (Coral) ຢູ່ລະຫວ່າງ ອົດສະຕຣາລີກັບໝູ່ເກາະໂຊໂລມອນ (Solomon). ໃນເດືອນເມສາ ປີ ຄ.ສ 1942 ກອງທັບອາ ກາດອາເມຣິກາໄດ້ທຳລາຍກອງທັບເຮືອຂອງຍີ່ປຸ່ນຢ່າງໜັກໜ່ວງ. ຍີ່ປຸ່ນສູນເສຍກຳປັ່ນບັນທຸກ ເຮືອບິນ 1 ລຳ, ເຮືອບິນສູ້ຮົບ 322 ລຳ... ຈາກນັ້ນມາ, ກອງທັບຍີ່ປຸ່ນໄດ້ຕົກຢູ່ໃນທ່າຕັ້ງຮັບ. ຕົ້ນປີ ຄ.ສ 1944 ກອງທັບອາເມຣິກາໄດ້ບຸກຍຶດເອົາບັນດາເກາະມາກຊານ (Marshall), ເກາະກາໂຣ ຣິນ (Caroline), ໝູ່ເກາະມາຣິອານ (Mariane) ຈາກຍີ່ປຸ່ນຄືນມາ ແລະ ໃນເດືອນຕຸລາ ປີ ຄ.ສ 1944 ກໍຍຶດເອົາຟິລິບປິນ.

ຕົ້ນປີ ຄ.ສ 1945 ອາເມຣິກາໄດ້ໂຈມຕີບັນດາເກາະຂອງຍີ່ປຸ່ນເຮັດໃຫ້ຍີ່ປຸ່ນເສຍຫາຍຢ່າງ ໜັກໜ່ວງ, ວັນທີ 6 ສິງຫາ 1945 ອາເມຣິກາໄດ້ຖິ້ມປະລາມະນູໃສ່ເກາະນິໂຮຊິມາ. ວັນທີ 9 ສິງ ຫາ ອາເມຣິກາກໍຖິ້ມລະເບີດປະລາມະນູອີກລູກໜຶ່ງໃສ່ເກາະນາກາຊະກິ ເຮັດໃຫ້ຍີ່ປຸ່ນສູນເສຍ ຊີວິດ ແລະ ຊັບສິນຢ່າງຫຼວງຫຼາຍ. ມື້ດຽວກັນນີ້ສະຫະພາບໂຊວຽດກໍໄດ້ປະກາດສົງຄາມກັບຍີ່ປຸ່ນ ແລະ ເປີດສາກບຸກໂຈມຕີກອງທັບຍີ່ປຸ່ນຢູ່ມານຈູຣີ ເຂດກວາງຕຸງຂອງຈີນ. ສາມາດບົດບ່ອຍພາກ ຕາ ເວັນອອກສຽງເໜືອຂອງຈີນ, ເກົາຫຼີ, ຊາຄາຣິນ ແລະ ເກາະກູຣິນ.

ຍ້ອນການສູນເສຍຢ່າງໜັກໜ່ວງທັງຊີວິດ ແລະ ຊັບສິນເຊິ່ງເກີດຈາກອຳນາດຂອງປະລາມະນູ ແລະ ການປະລາໄຊຢ່າງໜັກໜ່ວງຂອງກອງທັບຊຸນເສີກຍີ່ປຸ່ນທີ່ກວາງຕຸງ ເຮັດໃຫ້ລັດຖະບານຍີ່ປຸ່ນຍອມຈຳນົນຕໍ່ຝ່າຍພັນທະມິດ ໃນວັນທີ 2 ກັນຍາ ປີ ຄ.ສ 1945 ເຊິ່ງເປັນຂີດໝາຍສິ້ນສຸດ ສົງຄາມໂລກຄັ້ງທີ II .

### 2.3 ຜົນຂອງສົງຄາມ

ສົງຄາມໂລກຄັ້ງທີ II ເປັນສົງຄາມທີ່ມີຂອບເຂດອັນກວ້າງຂວາງ ແລະ ມີຄວາມຮຸນແຮງກວ່າສົງຄາມໃດໆທັງໝົດທີ່ກຳເນີດມາກ່ອນໜ້ານີ້. ຍ້ອນວ່າ ສົງຄາມຄັ້ງນີ້ໄດ້ນຳເອົາອາວຸດທີ່ມີອານຸພາບຮ້າຍແຮງ ແລະ ມີປະສິດທິພາບໃນການທຳລາຍສູງມານຳໃຊ້ຢູ່ໃນແຕ່ລະສະໜາມຮົບ ໂດຍສະເພາະຢູ່ຮີໂຣຊິມາ ແລະ ນາກາຊະກີ. ນອກຈາກນີ້, ໃນພາກປະຕິບັດຂອງການຮົບແຕ່ລະຄັ້ງ ແຕ່ລະຝ່າຍໄດ້ໃຊ້ກອງກຳລັງອາກາດເປັນຕົ້ນຕໍໃນການຍິງທຳລາຍຈຸດຍຸດທະສາດ ແລະ ຕົວເມືອງສຳຄັນຕ່າງໆຂອງປະເທດຄູ່ສົງຄາມ.

ເມື່ອສັງລວມແລ້ວ ສົງຄາມຄັ້ງນີ້ໄດ້ນຳຜົນເສຍຫາຍອັນໃຫຍ່ຫຼວງມາສູ່ມວນມະນຸດຄື: ມີທະຫານເສຍຊີວິດເຖິງ 32.000.000 0 ຄົນ, ປະຊາຊົນເສຍຊີວິດ 26.000.000 ຄົນ, ເສຍອົງຄະ 30.000.000 ຄົນ ແລະ ອີກຫຼາຍລ້ານຄົນຂາດທີ່ພັກພາອາໄສ. ໃນບັນດາຜູ້ທີ່ໄດ້ຮັບເຄາະຮ້າຍນັ້ນຫຼາຍກວ່າໝູ່ແມ່ນສະຫະພາບໂຊວຽດເຊິ່ງມີຜູ້ເສຍຊີວິດເຖິງ 17.000.000 ຄົນ. ໃນນັ້ນມີທະຫານ 6.115.000 ຄົນ, ຕົວເມືອງ 17.000 ແຫ່ງຖືກທຳລາຍ. ສົງຄາມນີ້ແກ່ຍາວແຕ່ ປີ ຄ.ສ 1939 ເຖິງ ປີ ຄ.ສ 1945 ຈຶ່ງສິ້ນສຸດລົງ

ການຖິ້ມລະເບີດປະລາມະນູ



ລູກລະເບີດປະລະມານູ ໃນສົງຄາມໂລກຄັ້ງທີ II



ຕາຕະລາງສົມທຽບສົງຄາມໂລກຄັ້ງທີ I ແລະ ຄັ້ງທີ II.

| ລາຍການ                       | ສົງຄາມໂລກຄັ້ງທີ I    | ສົງຄາມໂລກຄັ້ງທີ II     |
|------------------------------|----------------------|------------------------|
| ໄລຍະເວລາ                     | 4 ປີ 3 ເດືອນ 6       | ປີ                     |
| ຈຳນວນປະເທດທີ່ເຂົ້າຮ່ວມສົງຄາມ | 36 ປະເທດ 61          | ປະເທດ                  |
| ຈຳນວນພົນທີ່ເຂົ້າຮ່ວມສົງຄາມ   | 1 ຕື້ ຄົນ 1,         | 7 ຕື້ຄົນ               |
| ທຶນທີ່ນຳໃຊ້                  | 388 ຕື້ໂດລາ (US \$ ) | 4.000 ຕື້ໂດລາ (US \$ ) |
| ຈຳນວນພົນເສຍຊີວິດ             | 10.000.000 ຄົນ 5     | 8.000.000 ຄົນ          |

**ຄໍາຖາມ:**

1. ສະພາບການພົວພັນສາກົນແຕ່ປີ ຄ.ສ 1919-1929 ເປັນແນວໃດ?
2. ຈົ່ງຍົກໃຫ້ເຫັນລັກສະນະເດັ່ນຂອງການພົວພັນສາກົນ ໃນຊ່ວງປີ ຄ.ສ 1929-1939 ສະແດງອອກແນວໃດ?
3. ສົງຄາມໂລກຄັ້ງທີ II ກຳເນີດຂຶ້ນມາຈາກສາເຫດໃດແດ່?
4. ລັກສະນະຂອບເຂດຂອງສົງຄາມໂລກຄັ້ງທີ II ມີຄວາມແຕກຕ່າງກັນແນວໃດກັບສົງຄາມໂລກຄັ້ງທີ I?
5. ຈົ່ງສະຫຼຸບກ່ຽວກັບລັກສະນະທີ່ບົ່ງບອກເຖິງຄວາມຮ້າຍແຮງຂອງສົງຄາມໂລກຄັ້ງທີ II ກັບສົງຄາມໂລກຄັ້ງທີ I?
6. ຜົນກະທົບດ້ານເສດຖະກິດຂອງສົງຄາມໂລກຄັ້ງທີ II ມີລັກສະນະແຕກຕ່າງກັບສົງຄາມໂລກຄັ້ງທີ I ແນວໃດ?

## ພາກທີ II ສະພາບການຂອງໂລກຫຼັງສົງຄາມໂລກຄັ້ງທີ II

### ບົດທີ 5 ສະຫະພາບໂຊວຽດ ແລະ ເອີຣົບຕາເວັນອອກຫຼັງສົງຄາມ ໂລກຄັ້ງທີ II

#### 1. ສາເຫດຂອງການແບ່ງໂລກອອກເປັນສອງຄ້າຍ

ຫຼັງຈາກທີ່ສົງຄາມເຢັນໄດ້ເລີ່ມເກີດຂຶ້ນຢ່າງເປັນທາງການໃນເດືອນກັນຍາ ປີ ຄ.ສ 1947 ແລ້ວ ສັງຄົມໂລກຈຶ່ງໄດ້ຖືກແບ່ງອອກເປັນສອງຂົ້ວ ລື ສອງຄ້າຍຕາມອຸດົມການຂອງສອງມະຫາອຳນາດ ຄື: ອຸດົມການເສລີປະຊາທິປະໄຕສະຫະລັດອາເມຣິກາ ແລະ ອຸດົມການແບບສັງຄົມນິຍົມກອມມູນິດຂອງສະຫະພາບໂຊວຽດ ເປັນສິ່ງຊີ້ນຳແນວທາງການເຄື່ອນໄຫວຂອງແຕ່ລະຄ້າຍ. ເຫດຜົນທີ່ພາໃຫ້ເກີດເປັນແບບນີ້ກໍເພາະວ່າ:

ສະຫະລັດອາເມຣິກາເປັນປະເທດໜຶ່ງທີ່ປະສົບຜົນສຳເລັດໃນການພັດທະນາປະເທດດ້ວຍການສ້າງອຸດົມການແບບເສລີນິຍົມ. ດ້ວຍເຫດນີ້, ສະຫະລັດອາເມຣິກາຈຶ່ງມີຄວາມເຊື່ອວ່າທາງປະເທດຕ່າງໆໃນໂລກເດີນຕາມແນວທາງຂອງຕົນ ທົ່ວໂລກກໍຈະເປັນປະຊາທິປະໄຕ. ດັ່ງນັ້ນ, ສະຫະລັດອາເມຣິກາ ຈຶ່ງພະຍາຍາມທີ່ຈະເຜີຍແຜ່ອຸດົມການແບບເສລີນິຍົມໄປຍັງປະເທດຕ່າງໆໃນໂລກ ປາກົດວ່າປະເທດຕ່າງໆໃນເອີຣົບຕາເວັນຕົກ ແລະ ຫຼາຍປະເທດໃນອາເມຣິກາລາຕິນ ແລະ ອາຊີ ເຫັນດີຮ່ວມມືກັບສະຫະລັດອາເມຣິກາຢ່າງໃກ້ຊິດ ທັງໃນດ້ານການເມືອງ, ການທະຫານ ແລະ ເສດຖະກິດ ແລ້ວສ້າງຕັ້ງກຸ່ມຂຶ້ນ ເອີ້ນວ່າ “ໂລກເສລີ”.

ສະຫະພາບໂຊວຽດ ມີຄວາມເຊື່ອໝັ້ນວ່າອຸດົມການຂອງຊົນຊັ້ນກຳມາຊີບ ແບບກອມມູນິດ ຈະຊ່ວຍໃຫ້ປະເທດຕ່າງໆໃນໂລກມີການພັດທະນາ ແລະ ສາມາດສ້າງຄວາມສຸກໃຫ້ແກ່ຄົນໃນສັງຄົມໂລກໄດ້. ດ້ວຍເຫດນີ້ ສະຫະພາບໂຊວຽດຈຶ່ງພະຍາຍາມເຜີຍແຜ່ອຸດົມການສັງຄົມນິຍົມກອມມູນິດໄປຍັງປະເທດຕ່າງໆໃນໂລກ ໂດຍສະເພາະມີຫຼາຍປະເທດໃນເອີຣົບຕາເວັນອອກ, ອາຊີຕາເວັນອອກສຽງໃຕ້ ແລະ ອາເມຣິກາລາຕິນ ມີຄວາມເຫັນພ້ອມແລ້ວຮ່ວມກັນສ້າງເປັນກຸ່ມໜຶ່ງຂຶ້ນເອີ້ນວ່າ “ໂລກສັງຄົມນິຍົມ”. ສາເຫດທີ່ພາໃຫ້ເກີດການແບ່ງສັງຄົມໂລກອອກເປັນສອງລະບົບ ຄື ສອງຄ້າຍ ຫຼື ສອງກຸ່ມນັ້ນ ມາຈາກຫຼາຍປັດໄຈດັ່ງນີ້:

#### 1.1 ສາເຫດທາງດ້ານເສດຖະກິດ ແລະ ສັງຄົມ

ຫຼັງຈາກສົງຄາມໂລກຄັ້ງທີສອງສິ້ນສຸດລົງ ບັນດາປະເທດທີ່ເຂົ້າຮ່ວມສົງຄາມທັງຝ່າຍປະລາໄຊ ແລະ ຝ່າຍໄດ້ຮັບໄຊຊະນະຕ່າງໆກໍໄດ້ຮັບການສູນເສຍຢ່າງມະຫາສານໄປຕາມໆກັນ. ໃນ

ຝ່າຍຜູ້ຊະນະນັ້ນ ໂດຍສະເພາະແມ່ນກຸ່ມປະເທດເອີຣົບໄດ້ຮັບຄວາມເສຍຫາຍຫຼາຍທີ່ສຸດທັງໃນດ້ານເສດຖະກິດ ແລະ ຈຳນວນຄົນ ເຊິ່ງເປັນກຳລັງທີ່ສຳຄັນໃນການພັດທະນາພື້ນຟູປະເທດໃຫ້ກັບຄືນສູ່ສະພາບເດີມ. ດ້ວຍເຫດນີ້, ການຊ່ວຍເຫຼືອຈາກປະເທດທີ່ມີຄວາມເຂັ້ມແຂງຢູ່ຈຶ່ງເປັນສິ່ງທີ່ປະເທດເອີຣົບຕ້ອງ ການ.

ປະເທດທີ່ມີຄວາມສາມາດ ໃຫ້ການຊ່ວຍເຫຼືອປະເທດອື່ນໄດ້ໃນສັງຄົມໂລກຍຸກນັ້ນ ກໍມີພຽງສອງປະເທດມະຫາອຳນາດ ຄື: ສະຫະລັດອາເມຣິກາ ແລະ ສະຫະພາບໂຊວຽດ. ແຕ່ເນື່ອງຈາກພື້ນຖານລັດທິທາງເສດຖະກິດ-ການເມືອງທີ່ແຕກຕ່າງກັນ ຈຶ່ງເຮັດໃຫ້ແຕ່ລະຝ່າຍໃຊ້ຄວາມຊ່ວຍເຫຼືອເປັນເຄື່ອງມືໃນການຂະຫຍາຍອິດທິພົນທາງອຸດົມການຂອງຕົນ ໃຫ້ແກ່ຝ່າຍຜູ້ຮັບທັງທາງກົງ ແລະ ທາງອ້ອມ. ດັ່ງນັ້ນ, ເມື່ອປະເທດໃດໄດ້ຮັບການຊ່ວຍເຫຼືອຈາກຕົນ ກໍຈະມີການຜູກພັນກັນທາງດ້ານເສດຖະກິດ ແລະ ການທູດກັບຕົນ ພ້ອມທັງໃຫ້ການສະໜັບສະໜູນແນວທາງການເມືອງການຕ່າງປະເທດຕົນໃນອົງການສະຫະປະຊາຊາດ. ນອກຈາກນັ້ນ, ຍັງສາມາດທີ່ຈະເຜີຍແຜ່ອຸດົມການທາງເສດຖະກິດ, ການເມືອງທີ່ຕົນເອງຍຶດຖືໄປຍັງປະເທດທີ່ໄດ້ຮັບການຊ່ວຍເຫຼືອຈາກຕົນຕໍ່ໄປອີກດ້ວຍ.

## 1.2 ສາເຫດທາງການເມືອງ

ຫຼັງຈາກສົງຄາມໂລກຄັ້ງທີສອງສິ້ນສຸດລົງ, ທະວີບເອີຣົບ ເຊິ່ງເຄີຍເປັນສູນກາງການເມືອງລະຫວ່າງປະເທດ ໂດຍມີມະຫາອຳນາດຕ່າງໆ ເຊັ່ນ: ອັງກິດ, ຝຣັ່ງ ທີ່ເປັນຕົວຖ່ວງດຶງອຳນາດກໍສູນສິ້ນປະສິດທິພາບໃນການດຳເນີນງານເນື່ອງຈາກວ່າມີຄວາມບວມຊ້ຳໃນສົງຄາມ ສາເຫດທາງການເມືອງທີ່ແທ້ຈິງໃນການແບ່ງໂລກອອກເປັນສອງຄ້າຍນັ້ນ ມາຈາກຄວາມແຕກຕ່າງທາງດ້ານອຸດົມການທາງການເມືອງຂອງແຕ່ລະຝ່າຍນັ້ນເອງ.

ສະຫະລັດອາເມຣິກາ ຈາກບົດຮຽນ ຫຼື ປະສົບການໃນທີ່ຜ່ານມາຫຼັງສົງຄາມໂລກຄັ້ງທີ I ແລະ ທີ II ປະກອບກັບການມີອາວຸດປະລະມານູຈຶ່ງເຮັດໃຫ້ສະຫະລັດອາເມຣິກາ ມີຄວາມຮູ້ສຶກວ່າຕົນເອງເປັນຕຳຫຼວດໂລກທີ່ຕ້ອງສະແດງຕົນອອກໜ້າເພື່ອຊ່ວຍໃຫ້ສັງຄົມໂລກດຳລົງໄວ້ຕາມຮູບແບບເສລີປະຊາທິປະໄຕທຶນນິຍົມຕາມແບບສະບັບອາເມຣິກາ.

ສ່ວນສະຫະພາບໂຊວຽດທີ່ມີອຸດົມການພື້ນຖານແບບສັງຄົມນິຍົມ ປະກອບກັບຄວາມສຳເລັດໃນການທົດລອງອາວຸດປະລະມານູສຳເລັດໃນປີ ຄ.ສ 1949 ໄດ້ກາຍເປັນຈຸດເລີ່ມຕົ້ນເຮັດໃຫ້ສະຫະພາບໂຊວຽດກາຍເປັນຂົວມະຫາອຳນາດທີ່ແທ້ຈິງ. ຈາກນັ້ນ, ກໍພະຍາຍາມສ້າງລັດຕາມ

ແບບແນວຄິດອຸດົມການມາກຊິດ-ເລນິນ ດ້ວຍການສະໜັບສະໜູນຂະບວນການຕໍ່ສູ້ຂອງຊາວກຳມາຊີບໃນທົ່ວໂລກ

ດັ່ງນັ້ນ, ເມື່ອມີອຸດົມການພື້ນຖານທີ່ແຕກຕ່າງກັນ ຈຶ່ງບໍ່ເປັນທີ່ສົງໄສວ່າພຶດຕິກຳຂອງທັງສອງຝ່າຍຈຳຕ້ອງພະຍາຍາມເສີມສ້າງຖານອຳນາດດ້ວຍການສ້າງກຳລັງ ແລະ ຫາສູງສະໜັບສະໜູນ ຫຼື ມີດປະເທດທີ່ມີອຸດົມການຄ້າຍຄືກັນມາເປັນພັກພວກ. ສະຫຼຸບແລ້ວ, ຄວາມຂັດແຍ່ງທາງດ້ານອຸດົມການທາງການເມືອງຂອງທັງສອງຝ່າຍກໍ່ໃຫ້ເກີດຄວາມບໍ່ໄວ້ວາງໃຈເຊິ່ງກັນ ແລະ ກັນແລ້ວນຳໄປສູ່ການແຂ່ງຂັນໃນການສ້າງ ແລະ ສະລົມກຳລັງອາວຸດ ທີ່ມີອຳນາດໃນການທຳລາຍລ້າງສູງຂຶ້ນເລື້ອຍໆຈົນກໍ່ໃຫ້ສະພາບການໃໝ່ທີ່ໜ້າຍ້ານກົວເກີດຂຶ້ນໃນສັງຄົມໂລກ.

## 2. ຄ້າຍເສລີ ຫຼື ໂລກເສລີ

ໂລກເສລີ ໝາຍເຖິງກຸ່ມປະເທດທີ່ຍຶດໝັ້ນໃນການປົກຄອງຕາມລະບອບປະຊາທິປະໄຕນາຍທຶນ ແລະ ລະບົບເສດຖະກິດເສລີ ທີ່ມີຄວາມຜູກພັນກັບສະຫະລັດອາເມຣິກາທັງໃນດ້ານການເມືອງ, ເສດຖະກິດ ແລະ ການທະຫານ. ລັກສະນະສຳຄັນຂອງປະເທດກຸ່ມໂລກເສລີຈະມີລັກສະນະອຸດົມການຮ່ວມກັນເຊິ່ງສະແດງອອກດັ່ງນີ້:

- ການປົກຄອງເປັນແບບປະຊາທິປະໄຕນາຍທຶນ
- ເສດຖະກິດເປັນລະບົບເສດຖະກິດແບບເສລີ
- ໄດ້ຮັບການຊີ້ນຳຈາກສະຫະລັດອາເມຣິກາໃນຖານະເປັນຜູ້ນຳໂລກເສລີ.

ສະພາບທາງດ້ານເສດຖະກິດ, ການເມືອງ ແລະ ສັງຄົມຂອງໂລກເສລີແບ່ງອອກເປັນສອງກຸ່ມໃຫຍ່ ຄື ເສດຖະກິດຂອງກຸ່ມປະເທດທີ່ພັດທະນາແລ້ວ ແລະ ເສດຖະກິດຂອງກຸ່ມປະເທດທີ່ກຳລັງພັດທະນາ. ເສດຖະກິດຂອງໂລກເສລີເປັນເສດຖະກິດແບບອຸດສາຫະກຳ, ມີການໃຊ້ເຄື່ອງກົນຈັກຊ່ວຍໃນການຜະລິດ, ມີການໃຊ້ເຕັກໂນໂລຊີ, ມີການສະລົມທຶນ ແລະ ມີການລົງທຶນຂະຫຍາຍການຜະລິດເຊັ່ນ:

### 2.1 ດ້ານເສດຖະກິດ

| ປະເທດທີ່ພັດທະນາແລ້ວ                             | ປະເທດທີ່ກຳລັງພັດທະນາ                                             |
|-------------------------------------------------|------------------------------------------------------------------|
| - ເສດຖະກິດແບບອຸດສາຫະກຳ                          | - ໃຊ້ແຮງງານຫຼາຍກວ່າເຄື່ອງຈັກໃນການຜະລິດ, ເຕັກໂນໂລຊີໃນການຜະລິດຕ່ຳ. |
| - ໃຊ້ເຄື່ອງກົນຈັກ ແລະ ເຕັກໂນໂລຊີເຂົ້າໃນການຜະລິດ | - ການສະລົມທຶນໜ້ອຍ, ການລົງທຶນໃນການຜະລິດບໍ່ສູງ                     |

|                                            |                                                        |
|--------------------------------------------|--------------------------------------------------------|
| - ສະສົມທຶນສູງ ແລະ ລົງທຶນເຂົ້າໃນການຜະລິດສູງ | - ເພິ່ງຕົນເອງຍັງບໍ່ໄດ້ ຕ້ອງຂໍຄວາມຊ່ວຍເຫຼືອ ຈາກຊາດອື່ນ. |
| - ກຸ້ມຕົນເອງ                               | - ລັດມີສ່ວນໃນການກຳນົດ ແລະ ສ້າງເສດຖະ ກິດຫຼາຍ.           |
| - ເອກະຊົນເປັນຜູ້ມີສ່ວນກຳນົດແນວທາງເສດຖະ ກິດ |                                                        |
| - ເສດຖະກິດແບບກະສິກຳ                        |                                                        |

## 1.2 ດ້ານການເມືອງ ແລະ ສັງຄົມ

| ປະເທດທີ່ພັດທະນາແລ້ວ                 | ປະເທດທີ່ກຳລັງພັດທະນາ                                              |
|-------------------------------------|-------------------------------------------------------------------|
| - ລະບອບປະຊາທິປະໄຕ                   | - ລະບອບຜະເດັດການ ຫຼື ປະສົມກັບລະບອບປະ ຊາທິປະໄຕ                     |
| - ພັກການເມືອງມີສອງພັກ ຫຼື ຫຼາຍພັກ   | - ພັກການເມືອງ, ກຸ່ມພະລັງທາງການເມືອງສ່ວນໃຫຍ່ມີອິດທິພົນ ທາງການທະຫານ |
| - ປະຊາກອນສ່ວນຫຼາຍມີລະດັບການສຶກສາສູງ | - ປະຊາກອນສ່ວນຫຼາຍມີລະດັບການສຶກສາຕ່ຳ                               |

ລັກສະນະຄວາມສຳພັນພາຍໃນຂອງກຸ່ມໂລກເສລີ ນອກຈາກຈະມີຄວາມສຳພັນທາງການທູດ ແລະ ການຄ້າແລ້ວ ຍັງມີຄວາມສຳພັນໃນຮູບແບບພິເສດອີກ ເຊັ່ນ: ການໃຫ້ການຊ່ວຍເຫຼືອໃນຮູບແບບຕ່າງໆທັງໃນດ້ານເສດຖະກິດ ແລະ ການທະຫານ ໂດຍມີການໃຊ້ອົງກອນຕ່າງປະເທດເປັນເຄື່ອງມືໃນການດຳເນີນຄວາມສຳພັນລະຫວ່າງປະເທດໃນກຸ່ມໂລກເສລີເຊັ່ນ:

- ອົງການນານາລັດອາເມຣິກັນ (Organization of American States) ທີ່ສ້າງຕັ້ງຂຶ້ນໃນວັນທີ 30 ເດືອນເມສາ ປີ ຄ.ສ 1948 ທີ່ປະເທດບະຣາຊິນ (Brazil).
- ອົງການສົນທິສັນຍາປ້ອງກັນອັດລັງຕິກເໜືອ ( North Atlantic Treaty Organization- NATO) ສ້າງຕັ້ງຂຶ້ນໃນວັນທີ 4 ເມສາ ປີ ຄ.ສ 1949.
- ອົງການສົນທິສັນຍາອາຊີຕາເວັນອອກສຽງໃຕ້ (SEATO) ສ້າງຕັ້ງຂຶ້ນໃນວັນທີ 8 ກັນຍາ ປີ ຄ.ສ 1954 ທີ່ກຸງມະນີລາ ປະເທດຟິລິບປິນ.

## 3. ໂລກສັງຄົມນິຍົມ

ໂລກສັງຄົມນິຍົມໝາຍເຖິງກຸ່ມປະເທດທີ່ຍຶດໝັ້ນໃນລັດທິມາກ-ເລນິນ ເປັນແນວທາງການຈັດການປົກຄອງ ແລະ ດຳເນີນນະໂຍບາຍຕ່າງປະເທດ ໂດຍມີສະຫະພາບໂຊວຽດເປັນຜູ້ນຳການເຄື່ອນໄຫວໃນໄລຍະທຳອິດ. ແຕ່ຫຼັງຈາກທີ່ໂລກສັງຄົມນິຍົມ (ກອມມູນິດ) ມີການແຕກອອກເປັນສອງກຸ່ມແລ້ວ ສະມາຊິກກຸ່ມໂລກກອມມູນິດບາງປະເທດກໍສະໜັບສະໜູນສາທາລະນະລັດປະຊາຊົນຈີນເປັນຜູ້ນຳເຊັ່ນ: ເກົາຫຼີເໜືອ ແລະ ກຳປູເຈຍ. ໃນຄວາມເປັນຈິງນັ້ນໂລກກອມ



ມູນິດພາຍໃຕ້ການຊີ້ນຳຂອງສະຫະພາບໂຊວຽດ ແລະ ສາທາລະນະລັດປະຊາຊົນຈີນມີອິດທິພົນ  
ຫຼາຍໃນສັງຄົມໂລກ ຄື ນອກຈາກບັນດາປະເທດສະມາຊິກແລ້ວ ຍັງຊີ້ນຳພັກກອມມູນິດໃນບັນ  
ດາປະເທດຕ່າງໆໃນໂລກເກືອບ 100 ກວ່າພັກໃຫ້ມີການເຄື່ອນໄຫວໄປຕາມແນວທາງທີ່ທັງສອງ  
ປະເທດກຳນົດ. ສະມາຊິກຂອງກຸ່ມໂລກສັງຄົມນິຍົມທີ່ຍຶດຜັ່ນໃນອຸດົມການກອມມູນິດເມື່ອທຽບ  
ກັບສະມາຊິກກຸ່ມໂລກເສລີທຶນນິຍົມແມ່ນມີຈຳນວນໜ້ອຍກວ່າ ຄື ກ່ອນປີ ຄ.ສ 1980 ສະມາຊິກ  
ກຸ່ມປະເທດໂລກສັງຄົມນິຍົມ ມີພຽງ 18 ປະເທດ ທີ່ກະຈາຍຢູ່ໃນ 4 ທະວີບ ເຊັ່ນ:

| ທະວີບ    | ລຳດັບ | ປະເທດ                                  | ໝາຍເຫດ |
|----------|-------|----------------------------------------|--------|
| ເອີຣົບ   | 1     | ສະຫະພາບສາທາລະນະລັດໂຊວຽດ                |        |
|          | 2     | ສາທາລະນະລັດ ປະຊາຊົນ ໂປໂລຍ              |        |
|          | 3     | ສາທາລະນະລັດ ປະຊາຊົນ ບູນກາຣີ            |        |
|          | 4     | ສາທາລະນະລັດ ປະຊາຊົນ ຣູມານີ             |        |
|          | 5     | ສາທາລະນະລັດ ປະຊາທິປະໄຕ ອານບານີ         |        |
|          | 6     | ສາທາລະນະລັດ ປະຊາຊົນ ຣົງກາຣີ            |        |
|          | 7     | ສາທາລະນະລັດ ເຊັກໂກສະໂລວາກີ             |        |
|          | 8     | ສາທາລະນະລັດ ປະຊາທິປະໄຕ ເຢຍຣະມັນ        |        |
|          | 9     | ສະຫະພັນ ຢູໂກສະລາວີ                     |        |
| ອາຊີ     | 10    | ສາທາລະນະລັດ ປະຊາຊົນ ມົງໂກລີ            |        |
|          | 11    | ສາທາລະນະລັດ ປະຊາຊົນຈີນ                 |        |
|          | 12    | ສາທາລະນະລັດ ສັງຄົມນິຍົມ ຫວຽດນາມ        |        |
|          | 13    | ສາທາລະນະລັດ ປະຊາຊົນ ປະຊາທິປະໄຕ ເກົາຫຼີ |        |
|          | 14    | ສາທາລະນະລັດ ປະຊາທິປະໄຕ ປະຊາຊົນ ລາວ     |        |
|          | 15    | ສາທາລະນະລັດ ປະຊາຊົນກຳປູເຈຍ             |        |
| ອາເມຣິກາ | 16    | ສາທາລະນະລັດ ກູຍບາ                      |        |
|          | 17    | ສາທາລະນະລັດ ນິກາຣາກົວ                  |        |
| ອາຟຣິກາ  | 18    | ສາທາລະນະລັດ ປະຊາຊົນ ອັງໂກລາ            |        |

ລະບົບເສດຖະກິດເປັນແບບສັງຄົມນິຍົມ ໂດຍແມ່ນລັດເປັນເຈົ້າຂອງປັດໄຈການຜະລິດ,  
ພື້ນຖານເສດຖະກິດ ສ່ວນຫຼາຍເປັນອຸດສະຫະກຳ, ການອອມຊັບ ແລະ ການລົງທຶນເປັນຂອງລັດ,

ການຄ້າຢູ່ສະເພາະແຕ່ໃນກຸ່ມ, ຜະລິດຕະພັນສິນຄ້າສິ່ງອອກແມ່ນສິນຄ້າທາງດ້ານອຸດສະຫະກຳ.

ເວົ້າລວມແລ້ວ, ການຈັດລະບົບເສດຖະກິດຂອງບັນດາປະເທດໃນກຸ່ມສັງຄົມນິຍົມແມ່ນມີລັກສະນະຮູບແບບທີ່ຄ້າຍຄືກັນເຊັ່ນ: ມີການວາງແຜນໃຊ້ຊັບພະຍາກອນຢ່າງຊັດເຈນ ແລະ ກຳນົດການເຮັດວຽກຂອງກຳມະກອນ ຫຼື ຜູ້ອອກແຮງງານຕາມແຜນພັດທະນາເສດຖະກິດທີ່ວາງໄວ້ຢ່າງລະອຽດ. ລັກສະນະຄວາມສຳພັນ ຫຼື ການພົວພັນພາຍໃນກຸ່ມໂລກສັງຄົມນິຍົມ ຕັ້ງຢູ່ບົນຫຼັກການທີ່ແຕກຕ່າງໄປຈາກຄວາມສຳພັນໃນກຸ່ມໂລກເສລີ ໂດຍກຸ່ມປະເທດສັງຄົມນິຍົມຖືອຸດົມການມາກ-ເລນິນເປັນແນວທາງໃນການເຄື່ອນໄຫວຮ່ວມກັນ ເຖິງວ່າຈະມີການຂັດແຍ່ງກັນພາຍໃນແຕ່ກໍຍັງຍຶດຖືໃນອຸດົມການທີ່ເປັນສ່ວນໜຶ່ງຂອງກອມມູນິດ. ເພື່ອປ້ອງກັນສິດຜົນປະໂຫຍດຂອງບັນດາສະມາຊິກຄ້າຍສັງຄົມນິຍົມ ຈຶ່ງໄດ້ມີການສ້າງຕັ້ງກຸ່ມສົນທິສັນຍາວາກໂຊວີ (Warsaw Pact) ຂຶ້ນໃນປີ ຄ.ສ 1949 ໂດຍມີສູນກາງບັນຊາການຢູ່ທີ່ ນະຄອນຫຼວງ ປຣາກ (Prak) ປະເທດໂປໂລຍ ເຊິ່ງປະກອບມີ: ສະຫະພາບໂຊວຽດ, ໂປໂລຍ, ບູນກາຣີ, ຣູມານີ, ອານບານີ, ຮົງກາຣີ, ເຊັກໂກສະໂລວາກີ, ເຢຍຣະມັນ ແລະ ຢູໂກສະລາວີ.

ນອກຈາກນີ້, ການພົວພັນຂອງປະເທດສະມາຊິກຈະບໍ່ດຳເນີນການໃດໆທີ່ອາດເປັນໄພຕໍ່ຄວາມໝັ້ນຄົງຂອງປະເທດສະມາຊິກ. ຫາກມີປະເທດໃດໜຶ່ງ ກະທຳການທີ່ເປັນໄພຕໍ່ຄວາມໝັ້ນຄົງປອດໄພຂອງປະເທດກອມມູນິດອື່ນ ບັນດາປະເທດສະມາຊິກຈະຕ້ອງພາກັນຫາທິນທາງຢັບຢັ້ງແກ້ໄຂທັນທີ. ເຖິງຢ່າງໃດກໍຕາມ, ໃນການດຳເນີນນະໂຍບາຍການຕ່າງປະເທດນັ້ນ ແຕ່ລະປະເທດສະມາຊິກໃນກຸ່ມໂລກສັງຄົມນິຍົມຈະມີອິດສະຫຼະໃນການກຳນົດແນວທາງການຕ່າງປະເທດຂອງຕົນຄື: ຄຳນຶງເຖິງຜົນປະໂຫຍດຂອງຊາດເປັນຫຼັກໃນການດຳເນີນນະໂຍບາຍຕ່າງປະເທດ.

ເວົ້າລວມແຕ່ຊຸມປີ 50-80 ຂອງສະຕະວັດທີ XX, ບັນດາປະເທດໃນກຸ່ມສັງຄົມນິຍົມໄດ້ມີການພັດທະນາ ແລະ ສ້າງສາຂະຫຍາຍຕົວຕາມແຕ່ລະບາດກ້າວຂອງແຜນການ, ເຮັດໃຫ້ຊີວິດການເປັນຢູ່ຂອງປະຊາຊົນດີຂຶ້ນເທື່ອລະກ້າວ. ແຕ່ພໍກ້າວເຂົ້າສູ່ປີ ຄ.ສ 1985 ລະບົບສັງຄົມນິຍົມໂດຍສະເພາະສະຫະພາບໂຊວຽດ ແລະ ບັນດາປະເທດເອີຣົບຕາເວັນອອກ ໄດ້ເລີ່ມມີການປ່ຽນແປງໃໝ່ຕາມທິດສະດີ “ເປເຣສະໂຕຣຍກາ” ຫຼື “ຈິນຕະນາການໃໝ່” ຂອງກອກບາຊອບ ໄດ້ສົ່ງຜົນເຮັດໃຫ້ບັນດາປະເທດສັງຄົມນິຍົມເອີຣົບຕາເວັນອອກ ແລະ ສະຫະພາບໂຊວຽດກ້າວສູ່ເສັ້ນທາງທີ່ຜິດເຂວກັບລັດທິມາກ-ເລນິນ. ພ້ອມດຽວກັນນັ້ນ, ມະຫາອຳນາດຂອງໂລກເສລີທຶນນິຍົມກໍສວຍໃຊ້ຊ່ອງຫວ່າງຂອງທິດສະດີດັ່ງກ່າວດຳເນີນການແບ່ງແຍກ, ຍຸຍົງ ໃຫ້ເກີດສະພາບຄວາມວຸ່ນວາຍ. ສຸດທ້າຍເຮັດໃຫ້ລະບົບສັງຄົມນິຍົມໃນເອີຣົບຕາເວັນອອກພັງທະລາຍລົງ. ແຕ່ເຖິງຢ່າງ

ໃດກໍຕາມ, ລັດທິສັງຄົມນິຍົມກໍຍັງຄົງຖືກຮັກສາ ແລະ ເສີມຂະຫຍາຍຢ່າງມີຫົວຄິດປະດິດສ້າງຢູ່ ໃນຫຼາຍປະເທດເຊັ່ນ: ສາທາລະນະລັດປະຊາຊົນຈີນ, ສາທາລະນະລັດສັງຄົມນິຍົມຫວຽດນາມ, ສາທາລະນະລັດກູບາ ແລະ ປະເທດອື່ນໆ.

#### **4. ການພັດທະນາຂອງສະຫະພາບໂຊວຽດ ແລະ ບັນດາປະເທດສັງຄົມນິຍົມຕາເວັນອອກ**

##### **4.1 ການພັດທະນາຂອງສະຫະພາບໂຊວຽດຫຼັງສົງຄາມໂລກຄັ້ງທີ II**

###### **1) ການພັດທະນາເສດຖະກິດຂອງສະຫະພາບໂຊວຽດ**

ສົງຄາມໂລກຄັ້ງທີ II ໄດ້ທຳລາຍພື້ນຖານເສດຖະກິດ, ຊີວິດ ແລະ ຊັບສິນຂອງປະຊາຊົນ ໂຊວຽດຢ່າງຮ້າຍແຮງ ແລະ ໜັກໜ່ວງ. ດັ່ງນັ້ນ, ສະພາໂຊວຽດຈຶ່ງໄດ້ເລັ່ງໃສ່ການຟື້ນຟູ ແລະ ຂະຫຍາຍເສດຖະກິດແຫ່ງຊາດ ເຊິ່ງປະຊາຊົນໂຊວຽດ ໄດ້ທຸ່ມເທທັງສະຕິປັນຍາ ແລະ ເຫຼືອແຮງຊັ່ນ ຊ້ຽວເຮັດວຽກຜ່ານຜ່າຄວາມຫຍຸ້ງຍາກຫຼາຍຢ່າງໃນໄລຍະ 2-3 ປີທຳອິດ. ແຕ່ບັນດາກຳມະກອນ ໃນໂຮງຈັກໂຮງງານ ແລະ ຊາວກະສິກອນໄດ້ອອກແຮງແຂ່ງຂັນກັບເວລາເພື່ອເຮັດໃຫ້ການຜະລິດໃນຂະແໜງການຕ່າງໆໄດ້ຮັບຜົນສຳເລັດລື່ນຄາດໝາຍ.

ໃນປີ ຄ.ສ 1950 ອຸດສາຫະກຳການຜະລິດລື່ນປີ ຄ.ສ 1940 ເຖິງ 7,3% ໂດຍສະເພາະແມ່ນ ສາມາດກໍ່ສ້າງວິສະຫະກິດຕ່າງໆໄດ້ຫຼາຍພັນແຫ່ງ, ອຸດສາຫະກຳໄຟຟ້າ, ກັນນ້ຳມັນ, ເຄມີ, ຊຸດຄົ້ນເຫຼັກ-ເຫຼັກກ້າ, ຊຸດຄົ້ນຖ່ານຫີນ ແລະ ຜະລິດຕະພັນໃຊ້ສອຍອື່ນໆໄດ້ຮັບການພັດທະນາຢ່າງ ບໍ່ຢຸດຢັ້ງ. ສ່ວນກະສິກຳໄດ້ມີການບຸກເບີກ ແລະ ຂະຫຍາຍເນື້ອທີ່ໃຫ້ກວ້າງອອກລວມທັງມີ ການນຳໃຊ້ເຕັກນິກໃໝ່ເຂົ້າມາຊ່ວຍ.

ຊາວກຳມະກອນ, ນັກເຕັກນິກ ແລະ ນັກວິສະວະກອນຫຼາຍສິບພັນຄົນ ໄດ້ພາກັນປະດິດສ້າງເຄື່ອງຈັກ, ອຸປະກອນ ແລະ ເຄື່ອງມືໃໝ່ ເຊິ່ງເຮັດໃຫ້ມີຄວາມສາມາດໃນການຜະລິດສິ່ງຂອງ ຕ່າງໆມີປະສິດທິພາບ ແລະ ໄດ້ຫຼາຍຢູ່ຂຶ້ນເຊັ່ນ: ໃນປີ ຄ.ສ 1960 ສະຖານີໄຟຟ້າຜະລິດໄຟຟ້າ ໄດ້ຫຼາຍກວ່າປີ ຄ.ສ 1945 ເຖິງ 7 ເທົ່າ, ກັນນ້ຳມັນເກືອບ 8 ເທົ່າ, ອາຍກາດ 16 ເທົ່າ, ຢາງປະລາ ສະຕິກ 15 ເທົ່າ, ແຜ່ນທຽມດ້ວຍເຄມີ 200 ເທົ່າເມື່ອທຽບກັບປີ ຄ.ສ 1945.

ໃນກອງປະຊຸມໃຫຍ່ພັກກອມມູນິດແຫ່ງສະຫະພາບໂຊວຽດຄັ້ງທີ X XIII (1966) ໄດ້ກຳນົດໜ້າທີ່ອັນສຳຄັນໃນການພັດທະນາ ແລະ ສ້າງສາເສດຖະກິດໃຫ້ເຂັ້ມແຂງ. ປະຊາຊົນໂຊວຽດ ໄດ້ປະສົບຜົນສຳເລັດໃນຫຼາຍຂະແໜງການ ໂດຍສະເພາະແມ່ນການນຳໃຊ້ເຄື່ອງຈັກ ແລະ ກົນຈັກທົດແທນແຮງງານຄົນຢູ່ໃນຖານການຜະລິດຕ່າງໆເຊັ່ນ: ເຄື່ອງຈັກຕັດຖ່ານຫີນໃນບໍ່ແຮ່, ລົດ

ຊຸດ ແລະ ຍົກດິນທີ່ມີກຳລັງແຮງທີ່ສຸດ, ເຄື່ອງຈັກຕໍ່າແຜ່ນທີ່ມີຄວາມຍາວ 600 ແມັດ, ເຄື່ອງຈັກ ຫຼອມເຫຼັກ, ເຄື່ອງມືຄວບຄຸມການສັນຈອນຂອງລົດໄຟ ແລະ ເຄື່ອງຈັກອື່ນໆ. ນອກຈາກນັ້ນ, ໃນ ທົ່ງນາກໍ່ມີລົດໄຖນາ ແລະ ລົດເກັບກ່ຽວຜົນລະປູກຕ່າງໆ.

ໃນໄລຍະ 20 ປີ (1960-1980) ສະຖານີໄຟຟ້າປະລະມານູຊະນິດຕ່າງໆຫຼາຍສະຖານີ ໄດ້ ຖືກສ້າງຂຶ້ນໃນສະຫະພາບໂຊວຽດ ຕາມໂຄງການຂອງນັກວິທະຍາສາດໂຊວຽດ ແລະ ໃນບັນດາ ປະເທດອ້າຍນ້ອງອື່ນໆ ສະຖານີແບບນີ້ກໍ່ໄດ້ຮັບການກໍ່ສ້າງຂຶ້ນເຊັ່ນດຽວກັນດ້ວຍການຊ່ວຍເຫຼືອ ຂອງນັກຊ່ຽວຊານໂຊວຽດ. ການເຕີບໃຫຍ່ຂະຫຍາຍຕົວຢ່າງບໍ່ຢຸດຢັ້ງຂອງກົນຈັກ ແລະ ການຕິດ ຕັ້ງໄຟຟ້າເຂົ້າໃນອຸດສາຫະກຳ ໄດ້ເຮັດໃຫ້ສະຫະພາບໂຊວຽດກາຍເປັນຜູ້ຜະລິດນໍ້າມັນ, ຖ່ານ ທີນ, ເຫຼັກກ້າ, ຝຸ່ນທຳມະຊາດ, ຊີມັງ ແລະ ຝ້າຍຢູ່ໃນອັນດັບໜຶ່ງຂອງໂລກ.

ກອງປະຊຸມພັກກອມມູນິດແຫ່ງສະຫະພາບໂຊວຽດຄັ້ງທີ XXVI (1981) ໄດ້ສະໜັບສະໜູນການ ພັດທະນາເສດຖະກິດໃນໄລຍະແຜນການ V ປີຄັ້ງທີ X ເຫັນໄດ້ຢ່າງຈະແຈ້ງໃນຫຼາຍດ້ານເຊັ່ນ: ລາຍໄດ້ແຫ່ງຊາດເພີ່ມຂຶ້ນ 400 ຕື້ຮູບ, ຜະລິດຕະພັນອຸດສາຫະກຳ ຄິດເປັນເງິນ 717 ຕື້ຮູບ, ວິສາ ຫະກິດອຸດສາຫະກຳໃຫຍ່ໄດ້ຮັບການກໍ່ສ້າງຂຶ້ນ 1200 ແຫ່ງ. ໃນໄລຍະ 10 ປີ (1971-1980) ການ ຜະລິດພະລັງງານໄຟຟ້າເພີ່ມຂຶ້ນ 2 ເທົ່າທຽບໃສ່ແຜນການ V ປີຄັ້ງທີ IX, ການກັ່ນນໍ້າມັນເພີ່ມ ຂຶ້ນຫຼາຍກວ່າ 2 ເທົ່າ, ການກັ່ນອາຍແກັດສ 4,3 ເທົ່າ ແລະ ອື່ນໆ.

## 2) ການພັດທະນາສັງຄົມ ແລະ ວັດທະນະທຳຂອງສະຫະພາບໂຊວຽດ

ສະຫະພາບໂຊວຽດ ເປັນລັດທີ່ປະກອບໄປດ້ວຍຫຼາຍເຊື້ອຊາດ, ສາສະໜາ, ພາສາ ແລະ ຮີດຄອງປະເພນີທີ່ແຕກຕ່າງກັນ ແຕ່ກໍ່ເປັນດິນແດນທີ່ມີຄວາມສະຫງົບສຸກ, ມີສິດເສລີພາບ, ຄວາມສະເໝີພາບ ແລະ ເປັນສັງຄົມທີ່ມີຄວາມຍຸຕິທຳ ຈຶ່ງຖືໄດ້ວ່າເປັນຄອບຄົວທີ່ມີຫຼາຍຊົນ ຊາດແບບມິດຕະພາບ ເຊິ່ງມີເສດຖະກິດ ແລະ ວັດທະນະທຳຈະເລີນຮຸ່ງເຮືອງຂຶ້ນໃນທຸກໆສາທາ ລະນະລັດໂຊວຽດດ້ວຍຄວາມສະເໝີພາບກັນ. ສຳລັບສະຫວັດດີການສັງຄົມແກ່ປະຊາຊົນລັດ ຖະບານໂຊວຽດໄດ້ມີຄວາມຫວ່າງໄຍ ແລະ ເອົາໃຈໃສ່ເປັນພິເສດ ໂດຍສະເພາະໃນລະດູຮ້ອນ ຂອງທຸກໆປີຂະບວນລົດຍົນ, ລົດໄຟ ແລະ ກຳປັ່ນຕ່າງໆກໍ່ບັນທຸກເອົາເດັກ ນ້ອຍໂຊວຽດສົ່ງໄປຍັງ ສະຖານທີ່ພັກຜ່ອນທີ່ມີທິວທັດສວຍງາມ ເຊິ່ງເປັນເວລາພັກພາກຮຽນ. ຈຳນວນເຮືອນພັກຜ່ອນ ແລະ ບ່ອນປິ່ນປົວສຳລັບພົນລະເມືອງຜູ້ໃຫຍ່ໃນປະເທດກໍ່ເພີ່ມຂຶ້ນທຸກປີ ເຊິ່ງລັດໄດ້ຈ່າຍເງິນເຂົ້າ ໃນການສ້າງສະຖານທີ່ພັກຜ່ອນສຳລັບເດັກນ້ອຍ ແລະ ຜູ້ໃຫຍ່ເຖິງ 2/3. ຄ່າເຊົ່າເຮືອນໃນສະຫະ ພາບໂຊວຽດຖືກທີ່ສຸດໃນໂລກ ແລະ ການກໍ່ສ້າງສະຖານທີ່ພັກເຊົາກໍ່ດຳເນີນໄປຢ່າງບໍ່ຢຸດຢັ້ງ

ແລະ ກ້ວາງຂວາງທີ່ສຸດໃນແຕ່ລະປີ. ປະຊາຊົນໂຊວຽດ ບໍ່ມີຄວາມກັງວົນຕໍ່ຄວາມເຖົ້າຂະລາຂອງ  
ຕົນ ເພາະວ່າລັດໄດ້ຮັບປະກັນໃນການຈ່າຍເງິນເບ້ຍບໍານານໃຫ້ຜູ້ທີ່ຮອດກະສຽນກິນເບ້ຍບໍານານ  
ຄື: ຜູ້ຊາຍ 60 ປີ ແລະ ຜູ້ຍິງ 55 ປີ.

ສະຫຼຸບແລ້ວ, ຜົນສໍາເລັດທາງດ້ານອຸດສາຫະກຳ ແລະ ກະສິກຳ ໄດ້ເຮັດໃຫ້ສະຫວັດດີ  
ການຂອງປະຊາຊົນມີຄວາມເຂັ້ມແຂງ ໂດຍສະເພາະແມ່ນເງິນເດືອນຂອງກຳມະກອນ ແລະ ພະ  
ນັກງານໄດ້ເພີ່ມຂຶ້ນຢ່າງຕໍ່ເນື່ອງ, ຊົ່ວໂມງເຮັດວຽກຫຼຸດລົງ ໂດຍບໍ່ໄດ້ຕັດເງິນເດືອນ, ທີ່ຢູ່ອາໄສໄດ້  
ຮັບການກໍ່ສ້າງຢ່າງຫຼວງຫຼາຍເພື່ອໃຫ້ພຽງພໍກັບຄວາມຕ້ອງການຂອງຜູ້ຊົມໃຊ້, ການປົນປົວຮັກ  
ສາພະຍາບານບໍ່ໄດ້ເສຍຄ່າປົນປົວ ແລະ ອື່ນໆ. ນອກຈາກນັ້ນ, ການນໍາໃຊ້ເຄື່ອງຈັກ ແລະ ກົນ  
ຈັກທົດແທນແຮງງານຄົນນັ້ນ ບໍ່ໄດ້ເຮັດໃຫ້ເກີດມີການຫວ່າງງານ ແຕ່ກົງກັນຂ້າມມັນໄດ້ເຮັດໃຫ້  
ເວລາເຮັດວຽກໃນມື້ໜຶ່ງ ແລະ ອາທິດໜຶ່ງຫຼຸດລົງ. ດ້ວຍການມີເວລາຫວ່າງຊາວຜູ້ອອກແຮງງານ  
ໂຊວຽດຈຶ່ງມີເວລາພັກຜ່ອນ, ສຶກສາຄົ້ນຄວ້າ, ຫຼິ້ນກິລາ, ທ່ອງທ່ຽວ ແລະ ອື່ນໆຢ່າງມີຄວາມສຸກ.

ປະຊາຊົນໂຊວຽດ ທຸກຄົນໄດ້ຮັບການພັດທະນາທັງທາງດ້ານຮ່າງກາຍ ແລະ ຈິດໃຈຢ່າງບໍ່  
ຢຸດຢັ້ງ ເຊິ່ງທຸກຄົນໄດ້ມີໂອກາດປັບປຸງຄວາມຮູ້ຄວາມສາມາດ ແລະ ຂະຫຍາຍຄວາມຊຳນິຊຳ  
ນານຂອງຕົນຢ່າງກວ້າງຂວາງ. ບັນດານັກຮ້ອງ ແລະ ນັກດົນຕີທີ່ປະສົບຜົນສໍາເລັດທັງໃນ ແລະ  
ຕ່າງປະເທດແມ່ນເລືອກເອົາເປັນອາຊີບມາຕັ້ງແຕ່ສະໄໝຢູ່ໂຮງຮຽນດົນຕີສໍາລັບເດັກນ້ອຍ ຫຼື ໃນ  
ວົງດົນຕີສະໝັກຫຼັ້ນທີ່ມີຢູ່ໃນສະໂມສອນ ຫຼື ຫໍວັດທະນະທຳ.

ໃນໄລຍະກ່ອນສົງຄາມໂລກຄັ້ງທີ II, ປະຊາຊົນໃນຊົນນະບົດໄດ້ຮັບການສຶກສາຊັ້ນກາງ  
ແລະ ຊັ້ນສູງພຽງແຕ່ 6% ເທົ່ານັ້ນ ແຕ່ເມື່ອມາເຖິງຕອນທ້າຍຊຸມປີ 1970 ຊາວຊົນນະບົດໄດ້ສໍາ  
ເລັດຈາກໂຮງຮຽນຊັ້ນກາງ ແລະ ຊັ້ນສູງ 39% ແລະ ທ້າຍຊຸມປີ 1980 ລະດັບການສຶກສານີ້ ໄດ້  
ເພີ່ມສູງຂຶ້ນເຖິງ 60%. ສະຫະພາບໂຊວຽດຖືວ່າເປັນປະເທດທີ່ມີຄົນອ່ານທັງສີ່ຫຼາຍທີ່ສຸດໃນໂລກ  
ແລະ ເປັນປະເທດທີ່ມີປຶ້ມພິມອອກຈຳນວນຫຼາຍທີ່ສຸດເຊັ່ນດຽວກັນ, ທຶນການສຶກສາສໍາລັບນັກ  
ສຶກສາຢູ່ໃນສະຖາບັນຊັ້ນສູງ, ນັກຮຽນໂຮງຮຽນພິເສດຊັ້ນກາງ ແລະ ໂຮງຮຽນເຕັກນິກໄດ້ເພີ່ມ  
ຂຶ້ນ. ນອກຈາກນັ້ນ, ນັກຮຽນຊັ້ນປະຖົມປີທີ 1-5 ໄດ້ຮັບຕໍາລາຮຽນຢ່າງບໍ່ຕ້ອງເສຍຄ່າ, ເດັກນ້ອຍ  
ແລະ ຊາວໜຸ່ມຫຼາຍສິບລ້ານຄົນໄດ້ຮັບການສຶກສາຢູ່ໃນສະຖາບັນການສຶກສາລະດັບຕ່າງໆ ສ່ວນ  
ຜູ້ໃຫຍ່ທຸກຄົນກໍຍັງມີໂອກາດສືບຕໍ່ການສຶກສາຮ່າງຮຽນຢູ່ໃນສະຖາບັນການສຶກສາຊັ້ນສູງ ແລະ  
ອື່ນໆ ເຊິ່ງທັງໝົດນັ້ນບໍ່ໄດ້ຈ່າຍຄ່າຮຽນ.

### 3) ດ້ານວິທະຍາສາດ

ນັກວິທະຍາສາດໂຊວຽດ ໄດ້ອຸທິດທັງສະຕິປັນຍາ ແລະ ຄວາມຮູ້ຄວາມສາມາດຂອງຕົນເຂົ້າໃນການສຶກສາຄົ້ນຄວ້າຫາສິ່ງໃໝ່ໆໃນຂະແໜງການຕ່າງໆຢ່າງຂະໜັນຂັ້ນແຂງ ໂດຍສະເພາະ ທົ່ວໂລກໄດ້ຮັບຮູ້ຜົນສໍາເລັດອັນມີຊື່ສຽງໂດ່ງດັງຂອງນັກວິທະຍາສາດໂຊວຽດໃນການເອົາຊະນະ ແລະ ໃນການສຶກສາຄົ້ນຄວ້າອະວະກາດຈັກກະວານ ເຊັ່ນ: ວັນທີ 4 ຕຸລາ ປີ ຄ.ສ 1957 ສະຫະພາບໂຊວຽດ ໄດ້ສົ່ງດາວທຽມ ສະປຸຕນິກ 1 (Sputnik 1) ຈາກໂລກຂຶ້ນສູ່ອະວະກາດເປັນເທື່ອທຳອິດໃນໂລກ, ໃນປີ ຄ.ສ 1961 ນັກບິນອະວະກາດຂອງສະຫະພາບໂຊວຽດຊື່ ຢູຣີ ກາກາລິນ (Ury Gagarin) ບຸກຄົນທຳອິດທີ່ຂຶ້ນນັ່ງຢູ່ໃນຍານອະວະກາດໂຊວຽດຊື່ ໂວສະຕົກ (Vostok) ໄດ້ທໍາການບິນອ້ອມຈັກກະວານ, ຍານອະວະກາດທີ່ຕິດຕັ້ງເຄື່ອງມືວິທະຍາສາດໄດ້ສົ່ງຂຶ້ນໄປຮອດດວງຈັນ ແລະ ດາວພະສຸກເປັນເທື່ອທຳອິດ ແລະ ນັກອະວະກາດຜູ້ທີ່ຢ່າງອອກຈາກຍານອະວະກາດເປັນຄົນທຳອິດໄດ້ແກ່ ອາເລັກເຊີ ເລໂອນອບ (Alexe Leonove). ໃນປີ ຄ.ສ 1970 ພວກນັກວິທະຍາສາດໂຊວຽດ ໄດ້ທໍາການຄົ້ນຄວ້າຜົວໜັງດວງຈັນ ດ້ວຍການນໍາໃຊ້ເຄື່ອງມືວິທະຍາ ສາດທີ່ຄວບຄຸມຢູ່ພາກພື້ນດິນເປັນຄັ້ງທຳອິດ. ໃນຊຸມປີ 1980 ສະຖານີອະວະກາດຊື່ “ຊາລຸດ-6” ໄດ້ໂຄຈອນຢູ່ອະວະກາດເຖິງ 3 ປີກວ່າ ເຊິ່ງໃນໄລຍະເວລາດັ່ງກ່າວໄດ້ມີຄະນະນັກບິນ 13 ຄະນະບິນຂຶ້ນໄປຢ້ຽມຢາມ ໃນນັ້ນຄະນະນັກບິນລະຫວ່າງຊາດ 6 ຄະນະສ່ວນຄະນະນັກບິນອະວະກາດໂຊວຽດ ຄະນະສຸດທ້າຍທີ່ຂຶ້ນໄປຢູ່ໃນສະຖານີນີ້ ເປັນເວລາ 6 ເດືອນ.

ນອກຈາກນັ້ນ, ສະຫະພາບໂຊວຽດ ໄດ້ໃຫ້ການຊ່ວຍເຫຼືອທາງດ້ານເຕັກນິກ-ວິທະຍາສາດແກ່ບັນດາປະເທດທີ່ພວມພັດທະນາຢູ່ອາຊີ-ອາຟຣິກາ ແລະ ອາເມຣິກາລາຕິນ ດ້ວຍການເຝິກອົບຮົມໃຫ້ແກ່ຊາວໜຸ່ມທີ່ມາຈາກປະເທດຕ່າງໆຢູ່ສະຖາບັນການສຶກສາຊັ້ນສູງຂອງຕົນ ແລະ ມີການພົວພັນທາງດ້ານວັດທະນະທຳກັບປະເທດຕ່າງໆໃນໂລກຫຼາຍກວ່າ 100 ປະເທດ.

### 4) ການພົວພັນຕ່າງປະເທດຂອງສະຫະພາບໂຊວຽດ.

ພາຍຫຼັງສົງຄາມໂລກຄັ້ງທີ II ສະຫະພາບໂຊວຽດ ເປັນປະເທດທີ່ມີບົດບາດຢ່າງໃຫຍ່ຫຼວງໃນການຄ້ຳປະກັນໃຫ້ແກ່ສັນຕິພາບໂລກ. ໃນໄລຍະຊຸມປີ 1980 ສະຫະພາບໂຊວຽດ ໄດ້ລົງນາມໃນຂໍ້ຕົກລົງຮອບດ້ານປະມານ 120 ສະບັບ ແລະ ຂໍ້ຕົກລົງສອງຝ່າຍ 1.000 ກວ່າສະບັບ. ມາເຖິງປັດຈຸບັນຮັດເຊຍໄດ້ມີການພົວພັນທາງດ້ານການທູດກັບບັນດາປະເທດຕ່າງໆໃນໂລກຫຼາຍກວ່າ 138 ປະເທດ ເຊິ່ງມີການພົວພັນກັບບັນດາປະເທດສັງຄົມນິຍົມ ແລະ ເສລີນິຍົມ

## 4.2 ບັນດາປະເທດສັງຄົມນິຍົມຕາເວັນອອກ

### 1) ການພັດທະນາເສດຖະກິດ

ພາຍຫຼັງສົງຄາມ ບັນດາປະເທດເອີຣົບຕາເວັນອອກໄດ້ອອກແຮງຢ່າງຕັ້ງໜ້າໃນການພັດທະນາເສດຖະກິດໃນທຸກຂະແໜງການໃຫ້ມີການເຕີບໃຫຍ່ຢ່າງແຂງແຮງ. ໃນປີ ຄ.ສ 1949 ບັນດາປະເທດສັງຄົມນິຍົມໄດ້ຮ່ວມກັນກໍ່ຕັ້ງສະພາຊ່ວຍເຫຼືອເຊິ່ງກັນ ແລະ ກັນທາງເສດຖະກິດ ໂດຍໃຫ້ແຕ່ລະປະເທດດໍາເນີນການຜະລິດຕາມຄວາມສາມາດ, ກໍາລັງຊັບພະຍາກອນທໍາມະຊາດ ແລະ ພື້ນຖານການຜະລິດຢ່າງມີແຜນການ.

ອານບານີ ເປັນປະເທດທີ່ຂະຫຍາຍຕົວຊ້າກວ່າປະເທດອື່ນໆ ແຕ່ເມື່ອມາເຖິງຊຸມປີ 1970 ກໍສາມາດສ້າງໂຮງງານອຸດສາຫະກຳຫຼາຍແຫ່ງ ເຊັ່ນ: ໂຮງງານໄຟຟ້າ, ຫຼອມເຫຼັກ, ເຄມີ, ຕໍ່າແຜ່ນ ແລະ ອື່ນໆ ສ່ວນກະສິກໍາກໍສາມາດກຸ້ມຕີນເອງໄດ້.

ເຊັກໂກສະໂລວາກີ ມີການພັດທະນາອຸດສາຫະກຳມາຕັ້ງແຕ່ສະຕະວັດທີ XIX ແລະ ພື້ນຖານອຸດສາຫະກຳບໍ່ໄດ້ຮັບຄວາມເສຍຫາຍໜັກຈາກສົງຄາມ. ດັ່ງນັ້ນ, ກິດຈະການອຸດສາຫະກຳຖືກໂອນເປັນຂອງລັດ ແລະ ມີການວາງແຜນເສດຖະກິດແບບລວມສູນ. ໃນຊ່ວງຕົ້ນທົດສະວັດ 1960 ເຊັກໂກສະໂລວາກີ ປະສົບບັນຫາທາງດ້ານເສດຖະກິດ ຈຶ່ງໄດ້ດໍາເນີນໂຄງການເສດຖະກິດໃໝ່ໃນປີ ຄ.ສ 1965.

ໃນຣູມານີ ແລະ ບູນກາຣີ ເປັນປະເທດທີ່ຂາດເຂີນວັດຖຸດິບ ຈຶ່ງເນັ້ນໄປໃນດ້ານການກະເສດ ແລະ ເມື່ອມີການກໍ່ຕັ້ງສະພາເພື່ອຄວາມຮ່ວມມືທາງເສດຖະກິດ ສອງປະເທດນີ້ຈຶ່ງຖືກມອບໝາຍໃຫ້ເປັນຜູ້ຜະລິດສິນຄ້າການກະເສດເພື່ອສົ່ງອອກໄປຍັງປະເທດສະມາຊິກອື່ນໆ ເປັນການແລກປ່ຽນກັບສິນຄ້າອຸດສາຫະກຳ.

ໂປໂລຍ ແລະ ຣົງກາຣີ ເປັນປະເທດທີ່ມີຊັບພະຍາກອນຂ້ອນຂ້າງຫຼາຍກວ່າປະເທດອື່ນ ຈຶ່ງໄດ້ວາງນະໂຍບາຍພັດທະນາອຸດສາຫະກຳໜັກເປັນຕົ້ນຕໍ. ເຖິງວ່າມີການແບ່ງການຜະລິດຢ່າງຊັດເຈນແລ້ວກໍຕາມ ແຕ່ຜົນການຜະລິດກໍບໍ່ສາມາດຕອບສະໜອງຄວາມຕ້ອງການຂອງປະຊາຊົນ ໂດຍສະເພາະແມ່ນທີ່ຢູ່ອາໄສ, ການຂົນສົ່ງ, ການກະເສດ ແລະ ສິນຄ້າອຸປະໂພກ ບໍລິໂພກຕ່າງໆ. ໃນປີ ຄ.ສ 1964 ມີການວາງແຜນປະຕິຮູບເສດຖະກິດຕາມແນວທາງໂຄງການເສດຖະກິດໃໝ່ (New Economic Model) ແຕ່ໄດ້ປ່ຽນຊື່ໃໝ່ຄື: ກົນໄກເສດຖະກິດໃໝ່ (New Economic Mechanism) ແລະ ໄດ້ເລີ່ມນໍາມາໃຊ້ໃນປີ ຄ.ສ 1968 ເຊິ່ງເວລາຜ່ານໄປບໍ່ພໍເທົ່າໃດປີເຮັດໃຫ້ເສດຖະກິດຣົງກາຣີມີການຈະເລີນເຕີບໂຕຂຶ້ນ ແລະ ມີເສລີພາບກວ່າປະເທດອື່ນໆ.

ສ່ວນ ຣູມານີ ໄດ້ປະຕິເສດແນວທາງເສດຖະກິດແບບໃໝ່ທີ່ຕ້ອງການໃຫ້ຣູມານີເປັນຜູ້ຜະລິດນໍ້າມັນ ແລະ ຜະລິດທາງກະເສດເພື່ອສົ່ງອອກ. ດັ່ງນັ້ນ, ໃນທົດສະວັດ 1960 ຣູມານີໄດ້ພັດທະນາອຸດສາຫະກຳຕາມແນວທາງສະຕາລິນ ຈຶ່ງເຮັດໃຫ້ເສດຖະກິດປະສົບບັນຫາໂດຍສະເພາະບັນຫາຄວາມສິ້ນເປືອງ, ບໍ່ມີປະສິດທິພາບ ແລະ ບັນຫາຜົນຜະລິດຕົກຕໍ່າ.

ບູນກາຣີ ໄດ້ທົດລອງໃຊ້ແນວທາງປະຕິຮູບມາຕັ້ງແຕ່ກາງທົດສະວັດ 1950 ເຖິງກາງທົດສະວັດ 1960 ແລະ ຫຼັງຈາກນັ້ນກໍໄດ້ຫັນປ່ຽນຍຶດໝັ້ນລະບົບເສດຖະກິດແບບວາງແຜນເຊັ່ນດຽວກັບສະຫະພາບໂຊວຽດ. ເມື່ອມາເຖິງປີ ຄ.ສ 1971 ບູນກາຣີໄດ້ປະກາດໃຊ້ລັດຖະທຳມະນູນ ແລະ ໂຄງການນະໂຍບາຍໃໝ່ຂອງພັກ ເຊິ່ງໄດ້ກຳນົດເປົ້າໝາຍທີ່ຈະບັນລຸເຖິງການເປັນສັງຄົມນິຍົມທີ່ກ້າວໜ້າທີ່ປາສະຈາກຄວາມຫຼຸດໂຕນັ້ນທາງສັງຄົມ.

ຢູໂກສະລາວີ ເຖິງວ່າຈະແຍກໂຕອອກຈາກກຸ່ມໂຊວຽດມາຕັ້ງແຕ່ປີ ຄ.ສ 1948 ແຕ່ກໍມີການພົວພັນທີ່ດີກັບທຸກປະເທດໃນກຸ່ມນີ້. ສ່ວນແນວທາງການປະຕິຮູບຂອງຢູໂກສະລາວີ ຍັງໄດ້ຮັບອິດທິພົນທາງຄວາມຄິດຈາກນັກເສດຖະກິດເອີຣົບຕາເວັນອອກ. ເມື່ອມາເຖິງປີ ຄ.ສ 1980, ພາຍຫຼັງການເສຍຊີວິດຂອງ ຕິໂຕ (ຜູ້ນຳສູງສຸດ) ເສດຖະກິດຕົກຢູ່ໃນສະພາບອ່ອນແອລົງ.

ສັງລວມແລ້ວ ການພັດທະນາເສດຖະກິດຂອງບັນດາປະເທດເອີຣົບຕາເວັນອອກ ໃນໄລຍະ 3-4 ປີຫຼັງສົງຄາມແມ່ນດຳເນີນການຜະລິດໄປຕາມແຜນການຂອງແຕ່ລະປະເທດ ແຕ່ໃນເມື່ອມີການສ້າງຕັ້ງສະພາເພື່ອຄວາມຮ່ວມມືທາງເສດຖະກິດ ຈຶ່ງໄດ້ວາງແຜນຮ່ວມກັນດ້ວຍການມອບໝາຍ ຫຼື ແບ່ງປັນຄວາມຮັບຜິດຊອບໃຫ້ແກ່ສະມາຊິກດຳເນີນການຜະລິດໃນຂະແໜງການຕ່າງໆ ໂດຍອີງໃສ່ຄວາມສາມາດ, ພື້ນຖານການຜະລິດ ແລະ ຊັບພະຍາກອນທຳມະຊາດຂອງແຕ່ລະປະເທດເປັນປັດໄຈສຳຄັນ.

#### **ຄຳຖາມ:**

1. ສາເຫດໃດແດ່ທີ່ພາໃຫ້ເກີດການແບ່ງສັງຄົມໂລກອອກເປັນສອງລະບົບ ຫຼື ສອງຄ້າຍ?
2. ຈົ່ງບອກລັກສະນະຮ່ວມກັນຂອງປະເທດໃນກຸ່ມໂລກເສລີ.
3. ນະໂຍບາຍຂອງສະຫະລັດອາເມຣິກາທີ່ຊີ້ນຳໃຫ້ປະເທດສະມາຊິກປະຕິບັດຕາມມີຫຍັງແດ່?
4. ນະໂຍບາຍຕ່າງປະເທດຂອງກຸ່ມປະເທດສັງຄົມນິຍົມມີລັກສະນະຄ້າຍຄື ແລະ ແຕກຕ່າງຈາກປະເທດໃນ ໂລກເສລີຄືແນວໃດ?



## ບົດທີ 6 ສະຫະລັດອາເມຣິກາ, ຍີ່ປຸ່ນ ແລະ ເອີຣົບຕາເວັນຕົກ

### ແຕ່ປີ ຄ.ສ 1945 ຮອດປັດຈຸບັນ

#### 1. ສະຫະລັດອາເມຣິກາພາຍຫຼັງສົງຄາມໂລກຄັ້ງທີ II

##### 1.1 ການພັດທະນາເສດຖະກິດຂອງສາທາລະນະລັດອາເມຣິກາ

ຫຼັງສົງຄາມໂລກຄັ້ງທີ II ສະຫະລັດອາເມຣິກາ ຍັງຄົງເປັນປະເທດມະຫາອຳນາດພຽງໜຶ່ງ ດຽວໃນໂລກທີ່ເປັນເຈົ້າຂອງເງິນທຶນຂອງໂລກເຖິງ 3/4 ແລະ ເປັນເຈົ້າຂອງອຸດສາຫະກຳໜັກຂອງໂລກເຖິງ 2/3. ແຕ່ຫຼັງສົງຄາມໂລກຄັ້ງທີ II ເສດຖະກິດຂອງສະຫະລັດອາເມຣິກາ ກໍພົບບັນຫາຄ່າຈ້າງແຮງງານຕໍ່າ, ລາຄາສິນຄ້າ ແລະ ຄ່າເຊົ່າເຮືອນແພງ, ຄ່າຄອງຊົບສູງ, ພາວະເງິນເຟີ້ ແລະ ອື່ນໆ. ໃນຊ່ວງປີ ຄ.ສ 1956-1960 ສະຫະລັດອາເມຣິກາ ກໍພົບບັນຫາເລື່ອງການຂາດດຸນລະຫວ່າງລາຍຮັບກັບລາຍຈ່າຍ ອັນເນື່ອງມາຈາກຝ່າຍລັດຖະບານໄດ້ລົງທຶນໃສ່ການປ້ອງກັນຊາດ ແລະ ການຊ່ວຍເຫຼືອນານາໆຊາດໃນໂລກເສລີຫຼາຍກວ່າດ້ານອື່ນ. ແຕ່ເຖິງຢ່າງໃດກໍຕາມ, ນັບແຕ່ຫຼັງສົງຄາມໂລກຄັ້ງທີ II ຈົນມາເຖິງປັດຈຸບັນ ການພັດທະນາເສດຖະກິດຂອງສະຫະລັດອາເມຣິກາ ກໍມີການເຕີບໃຫຍ່ຂະຫຍາຍຕົວຢ່າງບໍ່ຢຸດຢັ້ງ ຈົນກາຍເປັນປະເທດອຸດສາຫະກຳຍັກໃຫຍ່ທີ່ທັນສະໄໝ ແລະ ນຳໜ້າໂລກໃນຫຼາຍຂະແໜງການ ເຊັ່ນ: ອຸດສາຫະກຳເຫຼັກກ້າ, ການຊຸດຄົ້ນ, ການຜະລິດລົດ, ເຄມີ ແລະ ອື່ນໆ.

##### 1.2 ສັງຄົມ ແລະ ວັດທະນະທຳຂອງສະຫະລັດອາເມຣິກາ

ພາຍຫຼັງສົງຄາມໂລກຄັ້ງທີ II ລັດຖະບານໄດ້ວາງນະໂຍບາຍແກ້ໄຂບັນຫາໄພຫວ່າງງານ, ທີ່ຢູ່ອາໄສ, ຂຶ້ນອັດຕາຄ່າຈ້າງຂຶ້ນຕໍ່າໃຫ້ຄົນມີສິດທິໃນດ້ານຕ່າງໆເທົ່າທຽມກັນໃນທຸກດ້ານ. ປີ ຄ.ສ 1964, ລັດຖະບານໄດ້ວາງນະໂຍບາຍ “ສົງຄາມຕໍ່ສູ້ຄວາມທຸກຍາກ” ດ້ວຍການຈັດຕັ້ງໜ່ວຍງານຂຶ້ນ ເພື່ອຈັດການເຝົ້າອົບຮົມອາຊີບ ແລະ ສອນໜັງສືໃຫ້ຊາວໜຸ່ມຕັ້ງແຕ່ 16-21 ປີທີ່ທຸກຍາກເພື່ອໃຫ້ມີອາຊີບລ້ຽງຕົນເອງໄດ້ ແລະ ຍັງອະນຸຍາດໃຫ້ທົວໜ້າຄອບຄົວທຸກຍາກຍື່ມເງິນໄດ້ ບໍ່ເກີນ 2,500 ໂດລາ ແລະ ຊຳລະຄືນບໍ່ເກີນ 15 ປີ. ຜູ້ນຳສະຫະລັດອາເມຣິກາ ໃນແຕ່ລະສະໄໝ ກໍໄດ້ຖືເອົາເລື່ອງສະຫວັດດີການສັງຄົມເປັນບຸລິມາສິດຂອງຕົນ ໂດຍສະເພາະແມ່ນໄດ້ຈັດສະຫວັດດີການໃຫ້ແກ່ທະຫານຜ່ານເສິກໃນສົງຄາມໂລກຄັ້ງທີ II. ໃນປີ ຄ.ສ 1949 ລັດຖະບານໄດ້ອອກກົດໝາຍການຄວບຄຸມທີ່ດິນ. ໃນປີ ຄ.ສ 1965 ໄດ້ອອກກົດໝາຍ ວ່າດ້ວຍການເຄຫະ ແລະ ການພັດທະນາຕົວເມືອງ. ປີ ຄ.ສ 1966 ໄດ້ອອກກົດໝາຍວ່າດ້ວຍ ການຂົນສົ່ງສາທາລະນະໃນ

ເມືອງ ທີ່ເນັ້ນນະໂຍບາຍຊ່ວຍເຫຼືອຜູ້ໂດຍສານທີ່ທຸກຍາກໃຫ້ໄດ້ຮັບຄວາມສະດວກ, ຫຼີກລ້ຽງບໍ່ໃຫ້ມີການໃຊ້ລົດສ່ວນຕົວທີ່ເປັນການສິ້ນເບື້ອງພະລັງງານເກີນຄວາມຈຳເປັນ. ນອກນັ້ນ, ລັດຖະບານຍັງໄດ້ອອກກົດໝາຍວ່າດ້ວຍຄວາມປອດໄພໃນການຈຳລະຈອນໃນທາງຫຼວງ, ກຳນົດມາດຕະຖານຄວາມປອດໄພໃຫ້ບໍລິສັດຜະລິດຍານພາຫະນະຕ່າງໆປະຕິບັດຕາມ, ເອົາໃຈໃສ່ໃນການຈັດສະຫວັດດີການໃຫ້ແກ່ຜູ້ຫວ່າງງານ ແລະ ອື່ນໆ.

ການສຶກສາຫຼັກສູດຄາມໂລກຄັ້ງທີ II ມີຫຼາຍປັດໄຈທີ່ກະຕຸ້ນໃຫ້ຄົນອາເມຣິກາສົນໃຈຕໍ່ການສຶກສາເຊັ່ນ: ນາຍຈ້າງເກືອບທຸກບໍລິສັດຕ້ອງການຈ້າງຄົນງານທີ່ມີລະດັບການສຶກສາສູງ, ຄົນອາເມຣິກາມີໂອກາດເຂົ້າໂຮງຮຽນ, ຄວາມເທົ່າທຽມກັນລະຫວ່າງເພດ, ຄວາມສະເໝີພາບທາງການສຶກສາ, ລັດຖະບານອອກທຶນການສຶກສາໃຫ້ແກ່ທະຫານຜ່ານເສິກ ແລະ ຄວາມຕ້ອງການຜູ້ຊ່ຽວຊານ ແລະ ຜູ້ຊຳນານການຂອງໂຮງງານອຸດສາຫະກຳທັນສະໄໝ. ປັດໄຈເຫຼົ່ານີ້ເປັນຕົວກະຕຸ້ນໃຫ້ຄົນອາເມຣິກາ ເກີດຄວາມກະຕືລືລົ້ນທີ່ຈະເຂົ້າສຶກສາຕໍ່ ເພື່ອຄວາມໝັ້ນຄົງໃນອະນາຄົດ. ສະຖິຕິໃນໄລຍະປີ ຄ.ສ 1920-1960 ຈຳນວນນັກສຶກສາມີບໍ່ເຖິງ 600.000 ຄົນ ແຕ່ໃນປີ ຄ.ສ 1960 ມີຜູ້ເຂົ້າສຶກສາໃນມະຫາວິທະຍາໄລ 3,6 ລ້ານຄົນ. ໃນບາງມະຫາວິທະຍາໄລຈຳນວນນັກສຶກສາທີ່ຈົບປະລິນຍາຕີແລ້ວ ເຂົ້າສຶກສາຕໍ່ໃນລະດັບປະລິນຍາໂທ ແລະ ເອກສູງເຖິງ 85-90%. ໃນຂະນະດຽວກັນໂຮງຮຽນວິຊາຊີບທີ່ ມີຫຼັກສູດ 2 ປີ ໄດ້ຮັບນັກສຶກສາທີ່ຈົບມັດທະຍົມເຂົ້າສຶກສາມີ 52 ແຫ່ງໃນປີ ຄ.ສ 1920 ແລະ ໄດ້ເພີ່ມຂຶ້ນເປັນ 526 ແຫ່ງໃນປີ ຄ.ສ 1958. ໃນເດືອນຕຸລາ ປີ ຄ.ສ 1957 ສະຫະພາບໂຊວຽດປ່ອຍດາວທຽມ ສະປຸດນິກ ທີ່ເປັນການລ້ຳໜ້າທາງດ້ານວິທະຍາສາດ ເຮັດໃຫ້ສະຫະລັດຈຳຕ້ອງທົບທວນ ແລະ ປຸງປຸງບລະບົບການສຶກສາຂອງຕົນກັບສະຫະພາບໂຊວຽດ.

ເພື່ອຊ່ວຍເຫຼືອເດັກທີ່ທຸກຍາກໃນລະດັບປະຖົມ, ມັດທະຍົມທັງໃນໂຮງຮຽນຂອງລັດ, ຂອງຝ່າຍສາສະໜາທັງໃນເມືອງ ແລະ ຊົນນະບົດ, ລັດຖະບານ ໄດ້ອະນຸມັດໃຊ້ເງິນຈຳນວນ 1.3 ພັນລ້ານໂດລາສະຫະລັດ, ຈັດຫາຕຳລາ ແລະ ອຸປະກອນຕ່າງໆໃຫ້ແກ່ຫ້ອງສະໝຸດຂອງໂຮງຮຽນ ແລະ ມະຫາວິທະຍາໄລທີ່ຂາດເຂີນ, ໃຫ້ເງິນອຸດໜູນ ການສຶກສາຜູ້ໃຫຍ່ ແລະ ຄົນພິການ ແລະ ໃຫ້ນັກສຶກສາກູ້ຢືມເງິນເພື່ອການສຶກສາ.

### 1.3 ການພົວພັນຕ່າງປະເທດສະຫະລັດອາເມຣິກາ

ພາຍຫຼັງສົງຄາມໂລກຄັ້ງທີ II ສະຫະລັດອາເມຣິກາ ໄດ້ກາຍເປັນອະພິມະຫາອຳນາດທີ່ຍິ່ງຄົງຄວາມເຂັ້ມແຂງທາງດ້ານການເມືອງ, ການທະຫານ ແລະ ເສດຖະກິດ. ດັ່ງນັ້ນ, ພວກເຂົາຈຶ່ງ

ໄດ້ວາງນະໂຍບາຍການຕ່າງປະເທດທີ່ມີການພົວພັນກັບປະເທດຕ່າງໆໃນໂລກ. ຄວາມເປັນອະພິມະຫາອຳນາດທີ່ນຳໜ້າທັງໃນດ້ານແສນຍານຸພາບ ແລະ ເສດຖະກິດເຮັດໃຫ້ຄົນອາເມຣິກາສ່ວນຫຼາຍຄິດວ່າຕົນໜ້າຈະຕັດສິນບັນຫາລະຫວ່າງຊາດໄດ້ທຸກບັນຫາ ໂດຍສະເພາະບັນຫາການຂັດແຍ່ງກັບສະຫະພາບໂຊວຽດ ແຕ່ສະຫະລັດອາເມຣິກາຍັງມີຄວາມຍ້ານກົວວ່າສະຫະພາບໂຊວຽດຈະໃຊ້ກຳລັງຮຸກຮານຊາດຕ່າງໆ ຄວາມວິຕົກເຖິງໄພດັ່ງກ່າວ ເຮັດໃຫ້ກະຊວງການຕ່າງປະເທດສະຫະລັດອາເມຣິກາຄິດວ່າ ສະຫະລັດອາເມຣິກາຈຳເປັນຕ້ອງສ້າງຖານອຳນາດຂອງຕົນໃຫ້ຢື່ງໃຫຍ່ລະດັບໂລກໄວ້ຕໍ່ຕ້ານສະຫະພາບໂຊວຽດ. ດັ່ງນັ້ນ, ສະຫະລັດອາເມຣິກາຈຶ່ງດຳເນີນນະໂຍບາຍທີ່ເປັນບໍລະປັກກັບສະຫະພາບໂຊວຽດຢ່າງແຂງແຮງ.

#### 1.4 ການປ້ອງກັນຊາດຂອສະຫະລັດອາເມຣິກາ

ພາຍຫຼັງສົງຄາມໂລກຄັ້ງທີ II ສະຫະລັດອາເມຣິກາ ໄດ້ມີນະໂຍບາຍປັບປຸງນຳລັງໃນກອງທັບທຸກປະເພດເປັນການໃຫຍ່. ໃນປີ ຄ.ສ 1946 ໄດ້ປິດທະຫານປະຈຳການໃນຖານທັບອາເມຣິກາເຂດທະເລຍັງເຫຼືອ 3 ລ້ານຄົນຈາກຈຳນວນທັງໝົດ 12 ລ້ານຄົນ ແລະ ຍັງເຫຼືອພຽງ 600.000 ຄົນໃນປີ ຄ.ສ 1950 ກ່ອນເກີດສົງຄາມເກົາຫຼີ ເຮັດໃຫ້ກອງທັບບົກຕ້ອງສູນເສຍກຳລັງໄປເຖິງ 80% ຈາກທີ່ມີຢູ່ໃນຍາມສົງຄາມ, ກຳລັງກອງທັບອາກາດທູດລົງຈາກ 2.385.000 ຄົນເຫຼືອ 16.500 ຄົນ ແລະ ທະຫານເຮືອກໍໄດ້ຮັບການປິດປະຈຳການຢ່າງຮີບດ່ວນເປັນຈຳນວນມະຫາສານ. ເມື່ອເປັນຄືແນວນັ້ນ, ລັດຖະບານອາເມຣິກາ ໄດ້ຫັນໄປຊົດເຊີຍກຳລັງທະຫານທີ່ທູດລົງດ້ວຍການຜະລິດລະເບີດປະລະມານູ ແລະ ເຄື່ອງບິນຖິ້ມລະເບີດແທນ.

ໃນປີ ຄ.ສ 1946 ລັດຖະບານອາເມຣິກາ ໄດ້ລົງນາມໃນກົດໝາຍພະລັງງານປະລະມານູ (The Atomic Energy Act of 1946) ໂດຍໃຫ້ລັດຖະບານກາງຜູກຂາດການຜະລິດວັດຖຸ ລະເບີດທີ່ກໍ່ໃຫ້ເກີດພະລັງງານປະລະມານູ ແລະ ບັງຄັບວ່າ ຄະນະກຳມະການທັງ 5 ຄົນ ເປັນ ຜູ້ທຳໜ້າທີ່ຄວບຄຸມການວິໄຈ ແລະ ການຜະລິດຈະຕ້ອງເປັນຝ່າຍພົນລະເຮືອນ ໂດຍມີຄະນະ ກຳມະການຝ່າຍທະຫານເປັນຜູ້ໃຫ້ຄຳແນະນຳ ແລະ ປຶກສາ. ຄະນະກຳມະການທັງ 5 ໄດ້ຖະແຫຼງນະໂຍບາຍການຄວບຄຸມການວິໄຈ ແລະ ຜະລິດພະລັງງານປະລະມານູວ່າ: “ເພື່ອໃຊ້ໃນການປ້ອງກັນ, ສ້າງຄວາມໝັ້ນຄົງ ແລະ ເພື່ອຍົກລະດັບມາດຕະຖານການຄອງຊີບຂອງປະຊາຊົນ ແລະ ກະຕຸ້ນການແຂ່ງຂັນຢ່າງເສລີໃນວົງການອຸດສາຫະກຳເອກະຊົນ ໂດຍນຳພະລັງປະລະມານູໄປໃຊ້ໃນການຜະລິດອຸດສາຫະກຳ ແລະ ປ້ອງກັນສັນຕິພາບຂອງໂລກ”. ລັດຖະບັນຍັດນີ້ລະບຸໃຫ້ອຳນາດປະທານາທິບໍດີແຕ່ຜູ້ດຽວເປັນຜູ້ອອກຄຳສັ່ງໃຫ້ໃຊ້ລະເບີດປະລະມານູໃນຍາມສົງຄາມ.

ໃນວັນທີ 4 ເມສາ ປີ ຄ.ສ 1949, ສະຫະລັດອາເມຣິກາ ແລະ ສໍາພັນທະມິດເອີຣົບຕາເວັນຕົກໄດ້ຮ່ວມກັນສ້າງຕັ້ງອົງການສົນທິສັນຍາປ້ອງກັນອັດລັງຕິກເໜືອ (North Atlantic Treaty Organization: NATO). ເບື້ອງຕົ້ນປະກອບມີ 12 ປະເທດເຊັ່ນ: ແບນຊິກ (Belgium), ການາດາ (Canada), ດານມາກ (Denmark), ຝຣັ່ງ (France), ອັງກິດ (England), ໄອແລນ (Iceland), ລຸກຊໍາບວກ (Luxembourg), ໂຮນລັງ (Netherlands/Holland), ນອກແວ (Norway), ອິຕາລີ (Italy), ປ້ອກຕຸຍການ (Portugal), ສະຫະລັດອາເມຣິກາ (United State America) ແລະ ຕໍ່ມາມີ ກະເຣັກ (Greece), ຕວກກີ (Turkey), ເຢຍຣະມັນຕາເວັນຕົກ (Western Germany) ແລະ ແອັດສະປາຍ (Spain). ໃນເດືອນສິງຫາ ປີ ຄ.ສ 1949, ຜູ້ນໍາສະຫະລັດອາເມຣິກາ ໄດ້ຮັບຮູ້ວ່າສະຫະພາບໂຊວຽດທົດລອງລະເບີດປະລະມານູລູກທໍາອິດປະສົບຜົນສໍາເລັດ ຈຶ່ງໄດ້ອະນຸມັດໃຫ້ສ້າງລະເບີດໄຮໂດຣເຈນທີ່ມີອານຸພາບຮ້າຍແຮງກວ່າ.

ໃນວັນທີ 25 ພຶດສະພາ ປີ ຄ.ສ 1961 ປະທານາທິບໍດີເຄນເນດີ ໄດ້ສະເໜີໂຄງການຕໍ່ສະພາໃຫ້ສົ່ງຄົນຂຶ້ນໄປສໍາຫຼວດດວງຈັນໃຫ້ໄດ້ກ່ອນສິ້ນທົດສະວັດ. ສະພາຈຶ່ງໄດ້ອະນຸມັດໃຫ້ມີການປະຕິຮູບອົງການການບິນ ແລະ ອະວະກາດແຫ່ງຊາດ ຫຼື ອົງການນາຊາ (The National Aeronautics and Space Administration-NASA) ທີ່ໄດ້ຕັ້ງຂຶ້ນໃນປີ ຄ.ສ 1958 ເພື່ອພັດທະນາການສໍາຫຼວດອະວະກາດ. ໃນວັນທີ 20 ກຸມພາ ປີ ຄ.ສ 1962 ຈອນ ກະເລນ (John Glenn) ເປັນຄົນອາເມຣິກາຄົນທໍາອິດບັງຄັບຍານອະວະກາດ ເມີຄິວຣີ (Mercury) ຂຶ້ນສູ່ວົງໂຄຈອນ. ອົງການນາຊາ ເລັ່ງສ້າງໂຄງການອະພອລໂລ (Apollo Program) ເພື່ອສົ່ງຍານອະວະກາດຂຶ້ນໄປສໍາຫຼວດດວງຈັນ. ໃນວັນທີ 18 ກໍລະກົດ ປີ ຄ.ສ 1969 ຍານອະວະກາດອະພອລໂລ 11 ຖືກສົ່ງຂຶ້ນອະວະກາດ ແລະ ໃນວັນທີ 20 ນັກບິນອະວະກາດທັງສອງຄົນ: ນິວ ອາມສະຕຣອງ (Neil Armstrong) ແລະ ເອັດວິນ ອານດຣິນ (Edwin Aldrin) ເປັນມະນຸດຄົນທໍາອິດຂອງສະຫະລັດອາເມຣິກາທີ່ລົງໄປຢຽບພື້ນຜິວດວງຈັນ.

## 2. ປະເທດຍີ່ປຸ່ນພາຍຫຼັງສົງຄາມໂລກຄັ້ງທີ II

ການປະລາໄຊຂອງຍີ່ປຸ່ນໃນສົງຄາມໂລກຄັ້ງທີ II ໄດ້ສ້າງຄວາມເສື່ອມເສຍຢ່າງໃຫຍ່ຫຼວງມາ ສູ່ບ້ານເມືອງເຊັ່ນ: ນາຍທະຫານ ແລະ ຜູ້ກ່ຽວຂ້ອງຫຼາຍຄົນໄດ້ກາຍເປັນອາດຊະຍາກອນສົງຄາມ ເຖິງຢ່າງໃດກໍຕາມຍີ່ປຸ່ນກໍບໍ່ຍອມຈໍານິນຕໍ່ໂຊກຊະຕາກໍາ ແລະ ການສິ້ນສັກສິດໃດໆ ຊາວຍີ່ປຸ່ນຍັງມີມານະຈິດເຂັ້ມແຂງຍືນຍັນຄວາມເປັນຊາດຂອງຕົນ ພັດທະນາປະເທດຕາມສະຖານະໃໝ່ທີ່ຝ່າຍຊະນະສົງຄາມໂລກເປັນຜູ້ກໍານົດ.

## 2.1 ການພັດທະນາເສດຖະກິດຂອງຍີ່ປຸ່ນ

ພາຍຫຼັງສົງຄາມໂລກຄັ້ງທີ II , ເສດຖະກິດຂອງຍີ່ປຸ່ນຖືກທຳລາຍຢ່າງໜັກເໝືອນກັບບັນດາປະເທດອື່ນໆ ເຮັດໃຫ້ຜູ້ຄົນອຶດຫິວ ແລະ ທຸກຍາກລຳບາກຢ່າງແສນສາຫັດ, ລະບົບການຄົມມະນາຄົມຂົນສົ່ງຖືກທຳລາຍ, ຜູ້ຄົນຫວ່າງງານ, ການຜະລິດທັງກະສິກຳ ແລະ ອຸດສາຫະກຳພູດລົງ, ສິນຄ້າຂັ້ນລາຄາ ແລະ ຫາຊື້ຍາກ, ຜົນປະໂຫຍດ ແລະ ອານານິຄົມຕ່າງແດນສິ້ນສຸດລົງ, ການຄ້າຕົກຕ່ຳ ແລະ ອື່ນໆ ໂດຍສະເພາະ ຜະລິດຕະພັນອຸດສາຫະກຳໃນປີ ຄ.ສ 1946 ພູດລົງ 1/4 ທຽບໃສ່ໄລຍະກ່ອນສົງຄາມ. ນັ້ນສະແດງວ່າການພັດທະນາເສດຖະກິດມີຄວາມຫຍຸ້ງຍາກລຳບາກທີ່ສຸດສະຫະລັດອາເມຣິກາຕ້ອງໄດ້ຊ່ວຍເຫຼືອຊາວຍີ່ປຸ່ນໃຫ້ສາມາດຍືນຍົງໄດ້ຕໍ່ໄປ ໂດຍການຂົນສົ່ງທະຫານເຂົ້າມາຄວບຄຸມ-ຄຸ້ມຄອງສະຖານະການ ແລະ ຊັບສິນຢ່າງມະຫາສານມາລ້ຽງຊາວຍີ່ປຸ່ນ. ເຖິງຢ່າງໃດກໍຕາມ, ຍີ່ປຸ່ນກໍເປັນປະເທດໜຶ່ງທີ່ມີການພັດທະນາເສດຖະກິດມາແຕ່ດົນນານແລ້ວເມື່ອທຽບກັບບັນດາປະເທດຕ່າງໆໃນຂົງເຂດອາຊີ ແລະ ເຖິງວ່າສົງຄາມໄດ້ທຳລາຍຊັບສິນ ແຕ່ກໍບໍ່ໄດ້ທຳລາຍຂີດຄວາມສາມາດຂອງຄົນຍີ່ປຸ່ນ.

ສ່ວນຂະແໜງອຸດສາຫະກຳທີ່ມີການເຕີບໃຫຍ່ຂະຫຍາຍຕົວໄວວາແມ່ນອຸດສາຫະກຳເຄມີ, ເຄື່ອງຈັກກິນ ແລະ ການຜະລິດສິນຄ້າເຫຼັກກ້າສຳເລັດຮູບເຊັ່ນ: ລົດຍົນ, ຕໍ່ເຮືອ, ເຄື່ອງໄຟຟ້າ, ກ້ອງຖ່າຍຮູບ, ແວ່ນຕາ, ເຄື່ອງຫຍິບຜ້າ, ເຄື່ອງສູງ, ຄອມພິວເຕີ ແລະ ການຜະລິດນ້ຳມັນເປັນຕົ້ນ.

ໃນຂະແໜງການກະສິກຳ ໄດ້ມີການປະຕິຮູບທີ່ດິນໃນປີ ຄ.ສ 1947 ດ້ວຍການກຳຈັດການເຊົ່າທີ່ດິນເພື່ອໃຫ້ຊາວນາມີທີ່ດິນເປັນຂອງຕົນເອງ, ສົ່ງເສີມໃຫ້ຊາວນາມີກຳລັງໃຈທີ່ຈະລົງທຶນເພີ່ມຜົນຜະລິດ. ລັດໄດ້ສະໜັບສະໜູນທຶນໃນການປັບປຸງລະບົບຊົນລະປະທານເພື່ອການປູກພືດຊະນິດຕ່າງໆ, ປັບປຸງວິທີການເພາະປູກ, ການຮັກສາດິນ ແລະ ເພີ່ມຜົນຜະລິດຕາມຫຼັກການວິທະຍາການອັນກ້າວໜ້າ. ການທີ່ເສດຖະກິດຂອງຍີ່ປຸ່ນມີການຈະເລີນເຕີບໂຕຢ່າງໄວວາ ໂດຍມີປັດໄຈພິເສດດັ່ງນີ້ຄື:

- ລັດບໍ່ຕ້ອງສິ້ນເປືອງົບປະມານແຫ່ງຊາດໃນການບຳລຸງ ແລະ ສ້າງກອງທັບເພາະຍີ່ປຸ່ນຖືກຫ້າມໃນການຜະລິດ, ມີອາວຸດຂະໜາດໃຫຍ່ໄວ້ຄອບຄອງດ, ຫ້າມບໍ່ໃຫ້ມີກອງທັບຂະໜາດໃຫຍ່ຢູ່ໃຕ້ຮົ່ມນິວເຄລຍຂອງສະຫະລັດອາເມຣິກາ. ສະນັ້ນ, ຍີ່ປຸ່ນຈຶ່ງເນັ້ນການພັດທະນາເສດຖະກິດພາກພື້ນລະເຮືອນ.

- ຍີ່ປຸ່ນບໍ່ມີບັນຫາເລື່ອງປະຊາກອນລົ້ນປະເທດ ເຊິ່ງການຄວບຄຸມກຳເນີດໄດ້ຈຳກັດປະລິມານປະຊາກອນໄວ້ໄດ້ເປັນຜົນສຳເລັດ

- ຍີ່ປຸ່ນ ເປັນປະເທດທີ່ບໍ່ມີວັດຖຸດິບໃນການພັດທະນາອຸດສາຫະກຳ ເຊັ່ນ: ນ້ຳມັນ, ແຮ່ເຫຼັກ, ຝ້າຍ ແລະ ຖິ່ນເຫຼືອງ ເປັນຕົ້ນ; ລັດຈຶ່ງມີການສົ່ງເສີມການສົ່ງອອກ.

ຍີ່ປຸ່ນ ສາມາດນຳເອົາຜະລິດຕະພັນ ທີ່ຕົນຜະລິດໄດ້ໄປແລກປ່ຽນເອົາວັດຖຸດິບທີ່ຕົນມີຄວາມຕ້ອງການໃນຕ່າງປະເທດໄດ້ຢ່າງງ່າຍດາຍ ແລະ ການສົ່ງອອກຂອງຍີ່ປຸ່ນກໍປະສົບຜົນສຳເລັດ ເພາະສິນຄ້າຍີ່ປຸ່ນມີຄຸນນະພາບ ແລະ ລາຄາກໍຢູ່ໃນລະດັບປານກາງ.

ການພັດທະນາເສດຖະກິດຂອງຍີ່ປຸ່ນ ໃນລະຫວ່າງປີ ຄ.ສ 1954-1967 ໃນປະລິມານການຜະລິດທັງໝົດ ມີອັດຕາໄວກວ່າທຸກປະເທດປະມານ 10% ແລະ ໄວເປັນ 3 ເທົ່າເມື່ອທຽບກັບສະຫະລັດ. ດັ່ງນັ້ນ, ໃນປີ ຄ.ສ 1967 ຍີ່ປຸ່ນ ໄດ້ກ້າວເຂົ້າມາເປັນປະເທດມະຫາອຳນາດທາງດ້ານເສດຖະກິດອັນດັບທີ 3 ຂອງໂລກຖັດຈາກສະຫະລັດອາເມຣິກາ ແລະ ສະຫະພາບໂຊວຽດ ແລະ ໃນປີ ຄ.ສ 2007 ຍີ່ປຸ່ນ ກັບມາເປັນມະຫາອຳນາດທາງດ້ານເສດຖະກິດອັນດັບທີ 2 ຂອງໂລກຮອງຈາກສະຫະລັດອາເມຣິກາ ການທີ່ເສດຖະກິດມີການຂະຫຍາຍຕົວຢ່າງກ້າວກະໂດດຂຶ້ນມີປັດໄຈດັ່ງນີ້:

- ປະຊາກອນມີການສຶກສາສູງເປັນແຮງງານ ແລະ ມີມັນສະໝອງສຳລັບການພັດທະນາເສດຖະກິດ.

- ຄວາມຊຳນານໃນດ້ານວິຊາການ ແລະ ວິທະຍາການແຜ່ຫຼາຍໃນທົ່ວປະເທດພາໃຫ້ເສດຖະກິດພັດທະນາໄປຢ່າງມີປະສິດທິພາບ.

- ຊາວຍີ່ປຸ່ນ ມີຄວາມເຊື່ອໝັ້ນວ່າ ການຮ່ວມມືກັນພັດທະນາເສດຖະກິດຈະມີຄວາມຜາສຸກໃນອານາຄົດ.

- ຊົນຊັ້ນທີ່ຈັດການທຸລະກິດ ມີປະສົບການສູງ

- ລັດມີການສະໜັບສະໜູນການພັດທະນາເສດຖະກິດທຸກຂັ້ນຕອນ ຕັ້ງແຕ່ການກຳນົດແຜນພັດທະນາ, ນະໂຍບາຍ, ວິທີການຈັດຫາວິທະຍາການ, ແຫຼ່ງເງິນກູ້, ຈັດຫາການຕະຫຼາດ, ຈັດຫາທຶນ, ວັດຖຸດິບ ແລະ ແຮງງານ.

ສຳລັບການຕະຫຼາດຂອງຍີ່ປຸ່ນ ໃນເບື້ອງຕົ້ນໄດ້ປະສົບບັນຫາຢ່າງໜັກໜ່ວງເນື່ອງຈາກວ່າການຄ້າລະຫວ່າງປະເທດມີການໃຊ້ທັງລະບົບເງິນຕາສະກຸນປອນສະເຕີລິງ (Sterling) ແລະ ໂດລາສະຫະລັດ (Dollars). ໃນລະຫວ່າງປີ ຄ.ສ 1952-1956 ສະຫະລັດອາເມຣິກາ ເປັນລູກຄ້າລາຍໃຫຍ່ສິ່ງຊື້ສິນຄ້າ ແລະ ບໍລິການຈາກຍີ່ປຸ່ນເປັນອັດຕາ 1/4 ຂອງມູນຄ່າການສົ່ງອອກຂອງຍີ່ປຸ່ນ.

## 2.2 ການພົວພັນຕ່າງປະເທດຂອງຍີ່ປຸ່ນ.

ນັບແຕ່ປີ ຄ.ສ 1945-1970, ການຕ່າງປະເທດຂອງຍີ່ປຸ່ນ ໄດ້ຖືກກຳນົດຂຶ້ນໂດຍປັດໄຈສຳພັນທະພາບລະຫວ່າງຍີ່ປຸ່ນກັບສະຫະລັດອາເມຣິກາ. ຄວາມເປັນພັນທະມິດກັບສະຫະລັດອາເມຣິກາ ເຮັດໃຫ້ຍີ່ປຸ່ນສັງກັດໃນກຸ່ມປະເທດໂລກເສລີແຕ່ຍີ່ປຸ່ນກໍມີຄວາມປາຖະໜາມີຄວາມສຳພັນອັນດີກັບປະເທດອື່ນໆ. ສຳພັນທະພາບລະຫວ່າງຍີ່ປຸ່ນກັບໂລກກອມມູນິດມີຄວາມເປັນໄດ້ຢ່າງຍາກລຳບາກ ໂດຍສະເພາະເຖິງແມ່ນວ່າ ຍີ່ປຸ່ນຈະປະລາໄຊໃນສົງຄາມໂລກຄັ້ງທີ II ແຕ່ຍັງຄົງເປັນໄພຄຸກຄາມສະຖານລະພາບຄວາມໝັ້ນຄົງຂອງຈີນ ແລະ ຣັດເຊຍ ໂດຍສະເພາະແມ່ນພາຍຫຼັງສົງຄາມເຢັນເກີດຂຶ້ນໃນເອີຣົບ.

ຄວາມສຳພັນລະຫວ່າງຍີ່ປຸ່ນກັບຣັດເຊຍ ເປັນໄປແບບທຳມະດາ ອັນເນື່ອງມາຈາກຍີ່ປຸ່ນໄດ້ສູນເສຍດິນແດນ ແລະ ຜົນປະໂຫຍດໃຫ້ແກ່ຣັດເຊຍ ຕາມການຕົກລົງທີ່ກອງປະຊຸມຢັນຕາ (ເກາະກະຣິມເມ, ທະເລດຳ) ໃນປີ ຄ.ສ 1945 ແລະ ຄວາມສຳພັນທາງການທູດຣັດເຊຍມີສິດຄັດຄ້ານການລົງປະຊາມະຕິຂອງຄະນະມົນຕີຄວາມໝັ້ນຄົງ ໃນການບໍ່ອະນຸຍາດໃຫ້ຍີ່ປຸ່ນສະໝັກເຂົ້າເປັນສະມາຊິກຂອງອົງການສະຫະປະຊາຊາດ ແລະ ອື່ນໆ. ເຖິງຢ່າງໃດກໍຕາມ ຍີ່ປຸ່ນຍິນຍອມບໍ່ພິຈາລະນາເລື່ອງດິນແດນ ແລະ ໄດ້ຕົກລົງຈາລະຈາກັບຣັດເຊຍໃນການຟື້ນຟູຄວາມສຳພັນທາງການທູດໃນເດືອນ ຕຸລາ ປີ ຄ.ສ 1945 ແຕ່ຣັດເຊຍ ແລະ ຍີ່ປຸ່ນຍັງບໍ່ໄດ້ຕົກລົງເລື່ອງການລົງນາມໃນສົນທິສັນຍາສັນຕິພາບ. ດັ່ງນັ້ນ, ໃນເດືອນ ທັນວາ ປີ ຄ.ສ 1956 ຍີ່ປຸ່ນ ຈຶ່ງສາມາດເຂົ້າເປັນສະມາຊິກຂອງອົງການສະຫະປະຊາຊາດ.

ສ່ວນຄວາມສຳພັນກັບຈີນ-ຍີ່ປຸ່ນກໍປະສົບບັນຫາໜັກ ໂດຍສະເພາະຄວາມເປັນບໍລະປັກຕໍ່ກັນໃນລະຫວ່າງປີ ຄ.ສ 1895-1945, ຊາວຍີ່ປຸ່ນມີຄວາມຮູ້ສຶກລະອາຍໃນພຶດຕິກຳທີ່ບໍ່ມີມະນຸດສະທຳທີ່ໄດ້ປະຕິບັດຕໍ່ຊາວຈີນໃນລະຫວ່າງສົງຄາມ ແຕ່ກໍປາຖະໜາຈະມີຄວາມສຳພັນອັນດີກັບຈີນ. ໃນຂະນະດຽວກັນຍີ່ປຸ່ນ ໄດ້ສ້າງອຸປະສັກກົດຂວາງຄວາມປາຖະໜານັ້ນເອງ ໂດຍສະເພາະຍີ່ປຸ່ນຍອມຢູ່ໃຕ້ຮົ່ມນິວເຄລຍຂອງສະຫະລັດອາເມຣິກາເພື່ອຄວາມໝັ້ນຄົງຂອງຕົນ, ຍີ່ປຸ່ນເດີນຕາມຮອຍສະຫະລັດອາເມຣິກາໃນການຖືນະໂຍບາຍຈີນດຽວຄື: ບໍ່ຮັບຮອງຈີນແຕ່ທາກຮັບຮອງຈີນຊາດນິຍົມແຫ່ງໄຕ້ຫວັນ. ສຳລັບຈີນກໍມີການກ່າວຫາຍີ່ປຸ່ນວ່າ ມີການສ້າງກຳລັງແສນຍານຸພາບໃໝ່ ແລະ ໄດ້ຕັ້ງເງື່ອນໄຂໃຫ້ຍີ່ປຸ່ນຍອມຮັບກ່ອນຄື: ຍີ່ປຸ່ນຕ້ອງຮັບຮອງຈີນ, ບໍ່ຮັບຮອງໄຕ້ຫວັນ ແລະ ຍີ່ປຸ່ນຕ້ອງຖືວ່າ ໄຕ້ຫວັນເປັນສ່ວນໜຶ່ງຂອງຈີນ. ພຽງແຕ່ສາມເລື່ອງດັ່ງກ່າວກໍເກີນພໍທີ່ຈະໃຫ້ຍີ່ປຸ່ນປະຕິບັດຕາມຄວາມຕ້ອງການຂອງຈີນ.

## 2.3 ການປ້ອງກັນຊາດຂອງຍີ່ປຸ່ນພາຍຫຼັງສົງຄາມໂລກຄັ້ງທີ II

ພາຍຫຼັງສົງຄາມໂລກຄັ້ງທີ II ປະເທດຍີ່ປຸ່ນຖືກສະຫະລັດອາເມຣິກາຍຶດຄອງ ແລະ ປົກຄອງໂດຍກອງບັນຊາການສູງສຸດສຳລັບມະຫາອຳນາດພັນທະມິດ (Supreme Command for the Allied Powers-SCAP) ອົງການດັ່ງກ່າວໄດ້ສ້າງຍີ່ປຸ່ນໃຫ້ເປັນລັດປອດທະຫານ ໂດຍການທຳລາຍແສນຍານຸພາບ ໂດຍສະເພາະແມ່ນທຳລາຍກອງທັບ, ອາວຸດຍຸດໂທປະກອນ, ຍຸບໜ່ວຍລາຊະການທະຫານ, ສະຫຼາຍກຳລັງພົນ 2 ລ້ານກວ່າຄົນໃຫ້ຄົນບ້ານເກີດເມືອງນອນ, ອົບພະຍົບທະຫານ 3 ລ້ານຄົນຈາກດິນແດນໄກພື້ນທະເລທີ່ຍີ່ປຸ່ນຍຶດຄອງໃຫ້ກັບຄືນປະເທດ. ໃນມາດຕາທີ 9 ແຫ່ງລັດຖະທຳມະນູນຍີ່ປຸ່ນໄດ້ກົດກັນບໍ່ໃຫ້ຍີ່ປຸ່ນສ້າງກຳລັງທະຫານຕໍ່ໄປອີກ.

## 3. ເອີຣົບຕາເວັນຕົກ

### 3.1 ການພັດທະນາເສດຖະກິດໃນເອີຣົບຕາເວັນຕົກ

#### 1) ສະພາບລວມຂອງການພັດທະນາເສດຖະກິດ

ຫຼັງສົງຄາມໂລກຄັ້ງທີ II, ການພັດທະນາເສດຖະກິດຂອງເອີຣົບຕາເວັນຕົກແມ່ນເລັ່ງເປົ້າໄປທີ່ການວາງຮາກຖານໃຫ້ເປັນອັນໜຶ່ງອັນດຽວກັນ ໂດຍໄດ້ສ້າງຕັ້ງອົງການເພື່ອຄວາມຮ່ວມມືທາງເສດຖະກິດແຫ່ງເອີຣົບ (Organization for European Economic Co-operation-OEEC) ຂຶ້ນໃນປີ ຄ.ສ 1948 ເຊິ່ງໃນເບື້ອງຕົ້ນ ອົງການນີ້ບໍ່ໄດ້ມີລັກສະນະເໝືອນຊາດເພາະບາງປະເທດຍັງຫວງແທນອະທິປະໄຕຂອງຕົນ ແຕ່ກໍສາມາດບົ່ງບອກທາງເດີນທີ່ຈະຂ້າມຈາກການຮ່ວມມືແບບດັ້ງເດີມລະຫວ່າງລັດຖະບານຕໍ່ລັດຖະບານໄປໄດ້.

ພາຍຫຼັງມີການແກ້ໄຂບັນຫາຂີ້ຂັດແຍ່ງລະຫວ່າງຝຣັ່ງ ແລະ ເຢຍຣະມັນຕາເວັນຕົກກ່ຽວກັບຜົນປະໂຫຍດໃນການຄວບຄຸມເຂດອຸດສາຫະກຳເຫຼັກກຳໃນແຄວ້ນຣົວ (Ruhr) ແລະ ເຂດອຸດສາຫະກຳຖ່ານຫີນໃນແຄວ້ນຊາ (Saar) ເປັນຜົນສຳເລັດ ດ້ວຍການລວມອຸດສາຫະກຳສອງເຂດນີ້ຄື: ຝຣັ່ງ ແລະ ເຢຍຣະມັນເຂົ້າດ້ວຍກັນ ເຊິ່ງຈະເປັນຜົນດີໃຫ້ແກ່ການຂະຫຍາຍອຸດສາຫະກຳຮ່ວມກັນລະຫວ່າງຝຣັ່ງ, ເຢຍຣະມັນຕາເວັນຕົກ ແລະ ເອີຣົບ.

ແຜນການດັ່ງກ່າວໄດ້ຮັບຄວາມເຫັນດີຈາກຝຣັ່ງ ແລະ ເຢຍຣະມັນຕາເວັນຕົກ. ນອກຈາກນັ້ນ, ອິຕາລີ, ແບນຊິກ, ໂຮນລັງ ແລະ ລຸກຊຳບວກ ໄດ້ຮ່ວມເຈລະຈາເພື່ອເຂົ້າເປັນສະມາຊິກ. ໃນວັນທີ 18 ເມສາ ປີ ຄ.ສ 1951 ມີການລົງນາມໃນສົນທິສັນຍາປາຣີໃນການສ້າງຕັ້ງປະຊາຄົມຖ່ານຫີນ ແລະ ເຫຼັກກຳແຫ່ງເອີຣົບ (European Coal and Steel Community-ECSC).



ຈາກນັ້ນກໍມີການຈັດຕັ້ງອົງກອນໜຶ່ງ ທີ່ມີຄວາມສໍາຄັນຢ່າງຍິ່ງໃນການບໍລິຫານຈັດການ ໃຫ້ປະຊາຄົມຖ່ານຫີນ ແລະ ເຫຼັກກ້າແຫ່ງເອີຣົບມີການເຄື່ອນໄຫວຢ່າງມີປະສິດທິພາບຄື: ອົງກອນເໜືອຊາດ (High Authority) ເຊິ່ງມີໜ້າທີ່ຄວບຄຸມດູແລທັງໝົດ ໂດຍສະເພາະແມ່ນການ ຜະລິດ, ການກຳນົດລາຄາ ແລະ ການຕະຫຼາດ.

ໃນປີ ຄ.ສ 1967 ໄດ້ມີການລວມເອົາໜ່ວຍງານຕ່າງໆທີ່ມີການກໍ່ຕັ້ງມາກ່ອນໜ້ານີ້ເຂົ້າ ດ້ວຍກັນ ແລະ ເອີ້ນໜ່ວຍງານທັງໝົດນີ້ວ່າ “ປະຊາຄົມເອີຣົບ” (European Community-EC) ແລະ ໃນປີ ຄ.ສ 1992 ໄດ້ປ່ຽນຈາກປະຊາຄົມເອີຣົບມາເປັນ “ສະຫະພາບເອີຣົບ” (European Union-EU). ດັ່ງນັ້ນ, ໃນປັດຈຸບັນເອີຣົບໄດ້ມີການສ້າງຕັ້ງຕະຫຼາດດຽວ (single market) ໃນ ຊ່ວງທົດສະວັດ 1980 ແລະ ການໃຊ້ເງິນຕາສະກຸນດຽວຄື: ຢູໂຣ (single currency: Euro) ໃນ ຊ່ວງທົດສະວັດ 1990.

## 2) ປະເທດຝຣັ່ງ

ເນື່ອງຈາກໄດ້ຮັບຜົນກະທົບຈາກສົງຄາມ ຜົນຜະລິດທາງດ້ານອຸດສາຫະກຳຂອງຝຣັ່ງຫຼຸດ ລົງເຖິງ 3 ເທົ່າຕົວເມື່ອທຽບກັບໄລຍະກ່ອນສົງຄາມ. ດັ່ງນັ້ນ, ລັດຖະບານຈຳຕ້ອງໄດ້ເອົາໃຈໃສ່ ໃນການຟື້ນຟູເສດຖະກິດຢ່າງແຂງແຮງ ເພື່ອໃຫ້ຄົນສູ່ສະພາບເດີມ ໂດຍສະເພາະແມ່ນພາຍຫຼັງທີ່ ຝຣັ່ງດຳເນີນນະໂຍບາຍການເມືອງທີ່ເປັນອິດສະຫຼະບໍ່ໄດ້ຍິດໝັ້ນ ແລະ ຜູກພັນກັບສະຫະລັດອາ ເມຣິກາ ຈຶ່ງເຮັດໃຫ້ຝຣັ່ງມີຄວາມໝັ້ນຄົງທາງການເມືອງທີ່ເອື້ອຍອຳນວຍໃຫ້ແກ່ການພັດທະນາ ເສດຖະກິດ. ດັ່ງນັ້ນ, ຖານະທາງດ້ານເສດຖະກິດຂອງຝຣັ່ງເມື່ອທຽບກັບປະເທດຕາເວັນຕົກດ້ວຍ ກັນແລ້ວຈັດຢູ່ອັນດັບກາງ ເຊິ່ງຝຣັ່ງເປັນປະເທດທີ່ສົ່ງສິນຄ້າອອກອັນດັບທີ 4 ຂອງໂລກຖັດຈາກ ສະຫະລັດອາເມຣິກາ, ຢີ່ປຸ່ນ ແລະ ເຢຍຣະມັນ ໂດຍສະເພາະໃນປີ ຄ.ສ 1982 ມູນຄ່າການສົ່ງ ສິນຄ້າຂາອອກຂອງຝຣັ່ງມີ 772.636 ລ້ານຝຣັ່ງ.

## 3) ປະເທດອັງກິດ

ອັງກິດ ກໍເປັນອີກປະເທດໜຶ່ງທີ່ໄດ້ຮັບຜົນກະທົບຈາກສົງຄາມໂລກຄັ້ງທີ II ໂດຍສະເພາະ ແມ່ນການສູນເສຍກຳລັງຄົນ ແລະ ຊັບສິນຢ່າງຫຼວງຫຼາຍ ແຕ່ສິ່ງທີ່ສໍາຄັນໄປກວ່ານັ້ນແມ່ນອັງກິດ ສູນເສຍຄວາມເປັນມະຫາອຳນາດທາງດ້ານການເມືອງ ແລະ ເສດຖະກິດ. ເນື່ອງຈາກອັງກິດໄດ້ ເປັນໜຶ່ງຕ່າງປະເທດເຖິງ 3,000 ລ້ານປອນທີ່ລັດຖະບານນຳມາໃຊ້ເຂົ້າໃນການປັບປຸງກອງທັບໃນ ໄລຍະສົງຄາມ. ດັ່ງນັ້ນ, ນັບແຕ່ປີ ຄ.ສ 1948 ເປັນຕົ້ນມາ ອັງກິດຈຳຕ້ອງໄດ້ເພີ່ງພາອາໄສການ ຊ່ວຍເຫຼືອທາງດ້ານການເງິນຈາກສະຫະລັດອາເມຣິກາ ເພື່ອມາໃຊ້ບູລະນະ ແລະ ຟື້ນຟູພື້ນຖານ

ເສດຖະກິດຂອງປະເທດທີ່ເຊື່ອມໂຊມໃຫ້ກັບສູ່ພາວະປົກກະຕິ ຈຶ່ງເຮັດໃຫ້ເສດຖະກິດຂອງອັງກິດໃນຊ່ວງນີ້ຕ້ອງຜູກຕິດກັບສະຫະລັດອາເມຣິກາ.

ລັດຖະບານອັງກິດ ໄດ້ດຳເນີນນະໂຍບາຍດຶງສະຫະລັດອາເມຣິກາເຂົ້າມາເປັນພັນທະມິດຖາວອນດ້ວຍການອະນຸມັດໃຫ້ນາຍທຶນອາເມຣິກາ ມາລົງທຶນຢູ່ພາຍໃນປະເທດຢ່າງຫຼວງຫຼາຍເຊັ່ນ: ບໍລິສັດຜະລິດລົດຟອດຂອງອາເມຣິກາ ໄດ້ຄວບຄຸມອຸດສາຫະກຳການຜະລິດລົດຍົນໃນອັງກິດຫຼາຍກວ່າ 50%. ເຖິງແມ່ນວ່າ ເສດຖະກິດຂອງອັງກິດຈະພັດທະນາບໍ່ເທົ່າທຽມກັບປະເທດມະຫາອຳນາດໃນຍຸກດຽວກັນກໍຕາມ ແຕ່ກໍມີການຟື້ນຕົວກັບມາເທົ່າທຽມໄລຍະກ່ອນສົງຄາມໂລກອີກຄັ້ງນັບຕັ້ງແຕ່ປີ ຄ.ສ 1960 ເປັນຕົ້ນມາ.

### 3.2 ສັງຄົມ ແລະ ວັດທະນະທຳໃນເອີຣົບຕາເວັນຕົກ

#### 1) ນະໂຍບາຍສັງຄົມ

ນະໂຍບາຍສະເພາະດ້ານຂອງເອີຣົບຕາເວັນຕົກເຫັນວ່າມີຄວາມສຳຄັນ, ຈຳເປັນຕ້ອງໄດ້ມີການປັບປຸງ ແລະ ສ້າງຂຶ້ນມາໃໝ່ ເພື່ອໃຫ້ສອດຄ່ອງກັບລະບົບການເມືອງ, ເສດຖະກິດໂດຍສະເພາະແມ່ນນະໂຍບາຍສັງຄົມທີ່ກ່ຽວຂ້ອງກັບການຈ້າງງານ (employment). ເນື່ອງຈາກວ່າສະພາບການຈ້າງງານຢູ່ໃນບັນດາປະເທດສະມາຊິກຂອງສະຫະພາບເອີຣົບ ແມ່ນມີຄວາມແຕກຕ່າງກັນຫຼາຍ ແລະ ມີການກ່ຽວຂ້ອງໂດຍກົງກັບການ ມີຕະຫຼາດດຽວ. ດ້ວຍເຫດນີ້, ສົນທິສັນຍາໂຮມຈຶ່ງບັນຈຸມາດຕາວ່າດ້ວຍຄຳແຮງງານທີ່ເທົ່າທຽມກັນໄວ້ເປັນອັນສະເພາະ ແລະ ເມື່ອມີການສ້າງສົນທິສັນຍາອຳສະເຕີດຳ (ໂຮນລັງ) ໃນຊ່ວງປາຍທົດສະວັດ 1990 ກໍມີຄວາມເປັນເອກະພາບກັນວ່າຈະຂະຫຍາຍທັກການນີ້ໃຫ້ຄວບ ຄຸມເລື່ອງຂອງໂອກາດ, ການປະຕິບັດທີ່ເທົ່າທຽມກັນ ແລະ ເລື່ອງອື່ນໆທີ່ກ່ຽວຂ້ອງກັບການຈ້າງງານທັງໝົດ. ນອກຈາກນັ້ນ, ສົນທິສັນຍາເອີຣົບໃນປີ ຄ.ສ 1986 ໄດ້ຂະຫຍາຍຂອບເຂດນະໂຍບາຍສັງຄົມໃຫ້ຄວບຄຸມເຖິງການອອກກິດໝາຍດ້ານສຸຂະພາບ ແລະ ຄວາມປອດໄພໃນການເຮັດວຽກ; ການມີການເຈລະຈາສອງຝ່າຍຄື: ຝ່າຍບໍລິຫານ ແລະ ຄົນງານໃນລະດັບຂອງປະຊາຄົມ. ໃນປີ ຄ.ສ 1989 ໄດ້ມີການຈັດທຳຂັ້ນຕອນພິເສດໂດຍໄດ້ເນັ້ນເລື່ອງສຸຂະພາບ, ຄວາມປອດໄພໃນອາຊີບ ແລະ ບົດບັນຍັດອື່ນໆ ຕັ້ງແຕ່ການເຄື່ອນຍ້າຍແຮງງານເສລີ, ສິດທິຂອງຜູ້ໃຊ້ແຮງງານທີ່ຈະມີສ່ວນຮ່ວມໃນການຕັດສິນໃຈຂອງບໍລິສັດ.

ໂດຍລວມແລ້ວ ນະໂຍບາຍສັງຄົມຂອງສະຫະພາບເອີຣົບ ໄດ້ຄວບຄຸມຫຼາຍປະເດັນດ້ວຍກັນເຊັ່ນ: ການປັບປຸງສະພາບແວດລ້ອມການເຮັດວຽກເພື່ອຮັກສາສຸຂະພາບ ແລະ ຄວາມປອດໄພຂອງຜູ້ອອກແຮງງານ, ສະພາບເງື່ອນໄຂໃນການອອກແຮງງານ, ການໃຫ້ຂໍ້ມູນ ແລະ ການ

ປົກສາທາລີກັບຄົນງານ, ຄວາມເທົ່າທຽມກັນລະຫວ່າງຍິງ-ຊາຍໃນການອອກແຮງງານ ແລະ ການນຳຜູ້ທີ່ຖືກກົດກັນຈາກຕະຫຼາດແຮງງານກັບເຂົ້າສູ່ຕະຫຼາດແຮງງານ. ການດຳເນີນງານໃນດ້ານຕ່າງໆເຫຼົ່ານີ້, ອາໄສການສະໜັບສະໜູນ ແລະ ການປະສານນະໂຍບາຍລະດັບຊາດ ແລະ ມາດຕະການທາງດ້ານກົດໝາຍໃນບາງດ້ານໂດຍການຕັດສິນໃຈຮ່ວມກັນຂອງຄະນະມົນຕີ ແລະ ສະພາເອີຣົບ. ຄະນະກຳມະທຳການເອີຣົບມີບົດບາດສຳຄັນໃນການກະຕຸ້ນ ໃຫ້ມີຄວາມຮ່ວມມືລະຫວ່າງສະມາຊິກໃນບາງເລື່ອງເຊັ່ນ: ການເຝິກອົບຮົມ, ການປະກັນສັງຄົມ ແລະ ການປ້ອງກັນອຸບັດຕິເຫດໃນການອອກແຮງງານ. ນອກຈາກນັ້ນ, ໃນສິນທິສັນຍາອຳສະເຕີດຳ ຍັງໃຫ້ອຳນາດຄະນະມົນຕີໃນການດຳເນີນການເພື່ອຕໍ່ຕ້ານການກົດກັນທາງເພດ, ເຊື້ອຊາດ ຫຼື ຊາດພັນ, ສາສະໜາ ແລະ ຄວາມເຊື້ອ.

## **2) ນະໂຍບາຍການຈ້າງງານ**

ໃນເດືອນມັງກອນ ປີ ຄ.ສ 2003 ສະຫະພາບເອີຣົບ ໄດ້ກຳນົດຂອບເຂດເບື້ອງຕົ້ນວ່າ ດ້ວຍການຈ້າງງານ ແລະ ຕໍ່ມາໃນປີດຽວກັນກໍໄດ້ນຳມາປັບປຸງໃໝ່ໃຫ້ເປັນນະໂຍບາຍຕົວແບບສຳລັບສະມາຊິກຂອງສະຫະພາບເອີຣົບໂດຍມີເນື້ອໃນສຳຄັນດັ່ງນີ້:

ກຳນົດເປົ້າໝາຍການຈ້າງງານ ໂດຍໄດ້ມີການກຳນົດຢ່າງຊັດເຈນເຊັ່ນ: ອັດຕາການຈ້າງງານສະເລ່ຍຂອງສະຫະພາບເອີຣົບ, ອັດຕາການຈ້າງງານສຳຫຼັບແມ່ຍິງ ແລະ ການຈ້າງງານສຳລັບຜູ້ສູງອາຍຸ (55-64).

ກຳນົດມາດຕະການ ແລະ ແນວທາງອື່ນໆ ເຊັ່ນ: ການປັບປຸງຜະລິດຕະພາບ ແລະ ຄຸນນະພາບຂອງວຽກ, ການເສີມສ້າງຄວາມເປັນປົກແຜ່ນທາງສັງຄົມ ແລະ ການລວມກັບປະຊາກອນທຸກກຸ່ມ ໃຫ້ເຂົ້າມາຢູ່ໃນລະບົບການດູແລທາງສັງຄົມ, ມີມາດຕະການປ້ອງກັນການຫວ່າງງານ, ມາດຕະການສ້າງງານ ແລະ ສ້າງຜູ້ປະກອບການ, ການພັດທະນາທຶນ ແລະ ການສຶກສາຕະຫຼອດຊີວິດ, ການເພີ່ມແຮງງານ ແລະ ການສົ່ງເສີມແຮງງານຂອງຜູ້ສູງອາຍຸ.

## **4. ການປະຕິວັດວິທະຍາສາດ-ເຕັກນິກແຕ່ປີ ຄ.ສ 1945 ຮອດປັດຈຸບັນ**

ພາຍຫຼັງສົງຄາມໂລກຄັ້ງທີ II ສະພາບການຂອງໂລກໄດ້ກ້າວສູ່ຍຸກແຫ່ງສັນຕິພາບຢ່າງແທ້ຈິງບັນດາປະເທດຕ່າງໆ ໄດ້ປະສົບຜົນສຳເລັດອັນໃຫຍ່ຫຼວງໃນການຄົ້ນຄວ້າວິທະຍາສາດ-ເຕັກນິກ ໂດຍສະເພາະໃນຂະແໜງອະວະກາດ, ການຄົ້ນຄວ້າຄົມ, ເອເລັກໂຕຣນິກ, ການສື່ສານ ແລະ ອື່ນໆ ເຊິ່ງໄດ້ທຳການຜະລິດວັດຖຸອຸປະກອນທີ່ຫຼາກຫຼາຍຮູບແບບ ແລະ ທັນສະໄໝເພື່ອຮັບໃຊ້ທາງດ້ານການເມືອງ, ການທະຫານ, ເສດຖະກິດ ແລະ ສັງຄົມ.

ສາຂາວິທະຍາສາດ: ໃນປີ ຄ.ສ 1957 ສະຫະພາບໂຊວຽດໄດ້ສໍາເລັດການຄົ້ນຄວ້າອະວະກາດ ສາມາດປ່ອຍດາວທຽມຂຶ້ນສູ່ອະວະກາດ ແລະ ໂຄຈອນອ້ອມໂລກເປັນຄັ້ງທໍາອິດຂອງໂລກ. ຫຼັງຈາກນັ້ນ, ຫຼາຍປະເທດຈຶ່ງໄດ້ປ່ອຍຂຶ້ນຕາມໆກັນ. ອົງການຮ່ວມມື ແລະ ພັດທະນາເສດຖະກິດໂລກໄດ້ລາຍງານກ່ຽວກັບວິທະຍາສາດເຕັກນິກ-ອຸດສາຫະກຳ ປີ ຄ.ສ 2015 ວ່າ: ໂດຍອີງຕາມອັດຕາສ່ວນຮ້ອຍຂອງຈຳນວນປະກາສະນີຍະບັດລະດັບມະຫາວິທະຍາໄລ ໃນຂົງເຂດວິທະຍາສາດ ຫຼື ວິຊາຄະນິດສາດ ໃນຈຳນວນ 10 ປະເທດນັ້ນ ສາທາລະນະລັດເກົາຫຼີ (ເກົາຫຼີໃຕ້) ມີລະດັບວິທະຍາສາດກ້າວ ໜ້າທີ່ສຸດໃນໂລກ ຕໍ່ມາເຢຍຣະມັນ, ຊູແອດ, ແຟງລັງ ແລະ ຝຣັ່ງ ຕາມ ລຳດັບສ່ວນອາເມຣິກາເກຣັກເປັນອັນດັບສຸດທ້າຍ. ໃນປີ ຄ.ສ 2015 ບໍລິສັດຈາກປະເທດອິດສະຣາແອນ ໄດ້ຜະລິດເຕົາພະລັງງານກຳສຊີວະພາບ (Home Biogas) ພຽງແຕ່ນຳເອົາຂີ້ເຫຍື້ອ ຫຼື ສິ່ງເສດເຫຼືອໃນເຮືອນປ່ອນເຂົ້າໃນເຕົາ ກໍສາມາດໄດ້ອາຍກຳສສຳລັບປຸງແຕ່ງອາຫານໄດ້.

ສາຂາການສື່ສານ: ລະບົບການສື່ສານໃນປັດຈຸບັນແມ່ນມີຄວາມກ້າວໜ້າ ແລະ ທັນສະໄໝທີ່ມີຄວາມໄວສູງ ແລະ ຊັດເຈນທັງພາບ ແລະ ສຽງ ເຊິ່ງຄົນສ່ວນຫຼາຍເອີ້ນຍຸກນີ້ວ່າ: ຍຸກໄຮເທັກ ຫຼື ຍຸກຂໍ້ມູນຂ່າວສານ ຫຼື ຍຸກໂລກາພິວັດ ບັນດາບໍລິສັດຍັກໃຫຍ່ເຊັ່ນ: ຊໍາຊຸງ, ໂນເກຍ, ສະມາດໂຟນ ແລະ ອື່ນໆມີການພັດທະນາໃຫ້ໄປໄກທີ່ສຸດ ໂດຍສະເພາະແມ່ນນອກຈາກໃຊ້ເວົ້າ-ລົມກັນທຳມະດາ ໂທລະສັບລຸ້ນໃໝ່ຍັງໃຊ້ຖ່າຍຮູບ, ຟັງເພງ, ຟັງວິທະຍຸ, ເບິ່ງໂທລະທັດ ແລະ ບັນທຶກຂໍ້ມູນ. ບາງລຸ້ນມີລັກສະນະເປັນເຄື່ອງຊ່ວຍງານບຸກຄົນ ເຊິ່ງສາມາດເຊື່ອມຕໍ່ກັບອິນເຕີເນັດໄດ້ອີກ ທັງຍັງມີໜ້າຈໍສຳຜັດເຮັດໃຫ້ການໃຊ້ງານສະດວກຂຶ້ນ.

#### ຄໍາຖາມ:

1. ສະຫະລັດອາເມຣິກາ ໄດ້ພັດທະນາເສດຖະກິດ, ສັງຄົມ-ວັດທະນະທຳ, ການຕ່າງປະເທດ ແລະ ການປ້ອງກັນຊາດແນວໃດ?
2. ຍີ່ປຸ່ນໄດ້ພັດທະນາເສດຖະກິດ, ການຕ່າງປະເທດ ແລະ ການປ້ອງກັນຊາດແນວໃດ?
3. ເອີຣົບໄດ້ພັດທະນາເສດຖະກິດ ແລະ ສັງຄົມ-ວັດທະນະທຳແນວໃດ?
4. ພາຍຫຼັງສົງຄາມໂລກຄັ້ງທີ II ໂລກໄດ້ມີຜົນງານດ້ານເຕັກນິກ-ວິທະຍາສາດຫຍັງແດ່?

## ບົດທີ 7 ບັນດາປະເທດໃນອາຟຣິກາ, ອາເມຣິກາລາຕິນ ແລະ ອາຊີ ແຕ່ປີ 1945 ຫາປັດຈຸບັນ

### 1. ອາຟຣິກາແຕ່ປີ ຄ.ສ 1945 ຫາປັດຈຸບັນ

#### 1.1 ສະພາບຂອງອາຟຣິກາໃນຊ່ວງຫຼັງສົງຄາມໂລກຄັ້ງທີ II

ກ່ອນສົງຄາມໂລກຄັ້ງທີ II ອາຟຣິກາຖືກຂະໜານນາມວ່າ “ທະວີບນອນຫຼັບ”. ແຕ່ພາຍຫຼັງສົງຄາມໂລກຄັ້ງທີ II ໄດ້ຮັບຜົນສະທ້ອນຈາກຂະບວນການປະຕິວັດໂລກສົມທົບກັບນ້ຳໃຈຮັກຊາດ, ຮັກຄວາມເປັນອິດສະຫຼະພາບຂອງຊາວອາຟຣິກາ. ພວກເຂົາເຈົ້າຈຶ່ງພ້ອມພາກັນລຸກຂຶ້ນຕໍ່ສູ້ເພື່ອປົດປ່ອຍຕົນເອງ, ປົດປ່ອຍປະເທດຊາດອອກຈາກແອກຄອບຄອງຂອງຈັກກະພັດລ່າເມືອງຂຶ້ນຕ່າງໆ ເຊິ່ງມີຫຼາຍຂະບວນການປະຕິວັດທີ່ພົ້ນເດັ່ນ ເຊັ່ນ:

#### 1.2 ຂະບວນການປົດປ່ອຍຊາດໃນອາຟຣິກາ

##### 1) ອານເຊຣີ

ຫຼັງສົງຄາມໂລກຄັ້ງທີ II ເປັນຕົ້ນມາ, ປະຊາຊົນອານເຊຣີໄດ້ດຳເນີນການຕໍ່ສູ້ຕ້ານກັບແອກປົກຄອງຂອງພວກລ່າເມືອງຂຶ້ນຝຣັ່ງ. ວັນທີ 1 ພະຈິກ ຄ.ສ 1954 ສະພາປະຕິວັດເອກະພາບອານເຊຣີໄດ້ຮັບການສ້າງຕັ້ງຂຶ້ນ. ຈາກນັ້ນ, ຂະບວນການຕໍ່ສູ້ກໍ່ສືບຕໍ່ແຜ່ຂະຫຍາຍຕົວໄປໃນວົງກວ້າງ ແລະ ໃນຫຼາຍແຫ່ງທີ່ວ່າປະເທດໄດ້ສ້າງເຂດທີ່ໝັ້ນຂອງຕົນເອງຂຶ້ນເຊັ່ນ ປີ ຄ.ສ 1956 ກອງທັບປົດປ່ອຍປະຊາຊົນອານເຊຣີໄດ້ຮັບການສ້າງຕັ້ງຂຶ້ນ ແລະ ປີ ຄ.ສ 1958 ສະພາປະຕິວັດໄດ້ສ້າງຕັ້ງລັດຖະບານຊົ່ວຄາວຂຶ້ນ.

ປີ ຄ.ສ 1960 ກອງທັບຂອງປະຊາຊົນອານເຊຣີກໍ່ສາມາດຕິຕ້ານເຮັດໃຫ້ພວກຈັກກະພັດຝຣັ່ງປະລາໄຊແລ້ວສ້າງຕັ້ງ “ສາທາລະນະລັດປະຊາທິປະໄຕອານເຊຣີ” ຂຶ້ນ. ວັນທີ 18 ມີນາ ຄ.ສ 1968 ຝຣັ່ງຈຳຕ້ອງຍອມເຊັນສັນຍາ “ແອວິວານ” ເພື່ອປະກາດຮັບຮອງຄວາມເປັນເອກະລາດ ແລະ ເອກະພາບແຫ່ງຊາດຂອງອານເຊຣີ. ຈາກນັ້ນ, ລັດຖະບານອານເຊຣີກໍ່ດຳເນີນນະໂຍບາຍພັດທະນາປະເທດໄປຕາມເສັ້ນທາງທີ່ກ້າວໜ້າບໍ່ເຂົ້າສັງກັດພັກຝ່າຍກຸ່ມການເມືອງໃດ.

##### 2) ອັງໂກລາ

ອັງໂກລາ ເປັນປະເທດໜຶ່ງໃນອາຟຣິກາທີ່ຕົກເປັນອານານິຄົມຂອງມະຫາອຳນາດເອີຣົບຕາເວັນຕົກໂດຍສະເພາະປັກຕູຍການ. ນັບແຕ່ຖືກແຊກແຊງປະຊາຊົນອັງໂກລາກໍ່ໄດ້ລຸກຂຶ້ນຕໍ່ສູ້ຕະຫຼອດມາ. ໃນເດືອນທັນວາ ປີ ຄ.ສ 1956 ໄດ້ຈັດຕັ້ງຂະບວນປະຕິວັດປົດປ່ອຍຊາດຂຶ້ນ. ຈາກ

ນັ້ນ, ຂະບວນການຕໍ່ສູ້ຂອງປະຊາຊົນອັງໂກລາໄດ້ເຕີບໃຫຍ່ຂະຫຍາຍຕົວຂຶ້ນເປັນລຳດັບ. ປີ ຄ.ສ 1971 ຂະບວນການປົດປ່ອຍຊາດອັງໂກລາສາມາດປົດປ່ອຍດິນແດນໄດ້ຢ່າງກວ້າງຂວາງ. ຮອດ ປີ ຄ.ສ 1974 ສາມາດໂຄ່ນລົ້ມອຳນາດການປົກຄອງເກົ່າລົງໄດ້; ໃນວັນທີ 27 ກໍລະກົດ ປີ ຄ.ສ 1974 ໄດ້ສ້າງຕັ້ງລັດຖະບານໃໝ່ທີ່ເປັນເອກະລາດຂອງຕົນເອງຂຶ້ນ. ແຕ່ພວກລ່າເມືອງຂຶ້ນ ປ້ອກຕຸຍການກໍຍັງບໍ່ຍອມວາງມືເທື່ອ. ສະນັ້ນ, ປະຊາຊົນອັງໂກລາຈຶ່ງໄດ້ສືບຕໍ່ຕໍ່ສູ້. ວັນທີ 15 ມັງກອນ ປີ ຄ.ສ 1975 ຈຶ່ງສາມາດໂຄ່ນລົ້ມອຳນາດຂອງປ້ອກຕຸຍການຢູ່ອັງໂລາໄດ້ຢ່າງສິ້ນເຊີງ ແລະ ປ້ອກຕຸຍການໄດ້ຍອມຮັບຮູ້ເອກະລາດຂອງອັງໂກລາຢ່າງເປັນທາງການໃນວັນທີ 15 ພະ ຈິກ ປີ ຄ.ສ 1975. ພ້ອມນັ້ນ, ກໍໄດ້ປະກາດສ້າງຕັ້ງເປັນ “ສາທາລະນະລັດປະຊາຊົນອັງໂກລາ” ຂຶ້ນ. ເຖິງຢ່າງໃດກໍຕາມ, ປະຊາຊົນອັງໂກລາຍັງຕ້ອງໄດ້ຕໍ່ສູ້ຕ້ານກັບກົນອຸບາຍແຊກແຊງ, ຍຶດຄອງຂອງຈັກກະພັດອາເມຣິກາຕື່ມອີກ ຈົນຮອດທ້າຍເດືອນກຸມພາ ປີ ຄ.ສ 1976 ຈຶ່ງສາມາດປົດປ່ອຍສາທາລະນະລັດອັງໂກລາຈາກການຍຶດຄອງຂອງຈັກກະພັດອາເມຣິກາໄດ້ຢ່າງສົມບູນ.

## **2. ອາເມຣິກາລາຕິນແຕ່ປີ ຄ.ສ 1945 ຫາປັດຈຸບັນ**

### **2.1 ສະພາບຂອງອາເມຣິກາລາຕິນ**

ອາເມຣິກາລາຕິນກໍຄືກັນກັບອາຟຣິກາທີ່ຕົກເປັນເປົ້າໝາຍການຍຶດຄອງຮຸກຮານຂອງຊາດມະຫາອຳນາດຕາເວັນຕົກມາຕັ້ງແຕ່ສະຕະວັດທີ XV ເປັນຕົ້ນມາ. ຕະຫຼອດໄລຍະ 300 ກວ່າປີນັ້ນ ປະຊາຊົນໃນດິນແດນທະວີບອາເມຣິກາລາຕິນໄດ້ລຸກຂຶ້ນຕໍ່ສູ້ຕ້ານກັບລັດທິລາທິວເມືອງຂຶ້ນຂອງຈັກກະພັດເພື່ອຄວາມເປັນເອກະລາດແຫ່ງຊາດ. ເຖິງແມ່ນວ່າຂະບວນການຕໍ່ສູ້ຂອງປະຊາຊົນອາເມຣິກາລາຕິນມີບາງປະເທດທີ່ສາມາດຍາດເອົາຄວາມເປັນເອກະລາດໄດ້, ແຕ່ກໍຍັງບໍ່ສົມບູນເທື່ອເພາະຍັງຕົກຢູ່ໃຕ້ອິດທິພົນຂອງຈັກກະພັດທາງດ້ານເສດຖະກິດ ແລະ ທາງການເມືອງ. ແຕ່ຫຼັງສົງຄາມໂລກຄັ້ງທີ II ມາ ໂດຍໄດ້ຮັບຜົນສະທ້ອນຈາກຂະບວນການປະຕິວັດທີ່ກ້າວໜ້າໃນໂລກປະຊາຊົນອາເມຣິກາລາຕິນ ໃນຫຼາຍປະເທດໄດ້ລຸກຂຶ້ນຕໍ່ສູ້ຕ້ານກັບພວກລ່າເມືອງຂຶ້ນຕ່າງໆ ເຊິ່ງມີຫຼາຍຂະບວນການທີ່ໂດດເດັ່ນ.

### **2.2 ຂະບວນການຕໍ່ສູ້ຂອງປະຊາຊົນກຸຍບາ**

ຫຼັງຈາກເກາະກຸຍບາຖືກຄົ້ນພົບໃນສະຕະວັດທີ XV ເປັນຕົ້ນມາ, ກຸຍບາໄດ້ກາຍເປັນສວນອານານິຄົມປູກອ້ອຍໃຫ້ແກ່ພວກລ່າເມືອງຂຶ້ນແອັດສະປາຍຕັ້ງແຕ່ນັ້ນມາ. ໃນປີ ຄ.ສ 1898 ຂະບວນການປະຕິວັດປົດປ່ອຍຊາດກຸຍບາໄດ້ກ້າວຂຶ້ນສູ່ລະດັບສູງ ຈົນສາມາດໂຄ່ນລົ້ມແອກປົກ

ຄອງຂອງແອັດສະປາຍໄດ້. ແຕ່ໃນຂະນະດຽວກັນນັ້ນ, ຈັກກະພັດອາເມຣິກາກໍພະຍາຍາມເຂົ້າມາແຊກແຊງກຸຍບາ ດ້ວຍການນຳໃຊ້ທິດສະດີທີ່ວ່າ “ສະໜັບສະໜູນການຕໍ່ສູ້ຂອງປະຊາຊົນກຸຍບາ” ເປັນສາກບັງໜ້າ ເພື່ອເຂົ້າມາແທນທີ່ພວກລ່າເມືອງຂຶ້ນແອັດສະປາຍ. ດັ່ງນັ້ນ, ເຮັດໃຫ້ກຸຍບາຕົກຢູ່ໃຕ້ການປົກຄອງຂອງຈັກກະພັດອາເມຣິກາ. ໃນປີ ຄ.ສ 1952 ສະຫະລັດອາເມຣິກາໄດ້ຊຸກຍູ້ໃຫ້ກຸ່ມບາຕິດສະຕາ (Batista) ເຮັດລັດຖະປະຫານຍຶດອຳນາດ. ຈາກນັ້ນມາກໍດຳເນີນການສ້າງຕັ້ງລະບອບຜະເດັດການຊຸມເສີກຂຶ້ນ. ພາຍໃຕ້ການປົກຄອງກຸ່ມບາຕິດສະຕານີ້ປະກອບກັບການຊີ້ນຳປ່ຽນການຢູ່ເບື້ອງຫຼັງຂອງອາເມຣິກາ, ປະຊາຊົນກຸຍບາໄດ້ຂາດສິດເສລີພາບປະຊາທິປະໄຕຢ່າງຮ້າຍແຮງ.

ໃນປີ ຄ.ສ 1958 ຂະບວນການປະຕິວັດຂອງປະຊາຊົນກຸຍບາໄດ້ລະເບີດຂຶ້ນຢ່າງແຮງພາຍໃຕ້ການຊີ້ນຳຂອງທ່ານຟີແດນກາສະໂຕຣ. ຂະບວນປະຕິວັດຂັບໄລ່ອາເມຣິກາ, ໂຄ່ນລົ້ມອຳນາດການປົກຄອງກຸ່ມລັດຖະບານບາຕິດສະຕາ ໄດ້ຂະຫຍາຍຕົວກວ້າງຂວາງອອກ. ມາຮອດວັນທີ 1 ມັງກອນປີ ຄ.ສ 1959 ກອງທັບປະຊາຊົນກຸຍບາກໍສາມາດຍຶດນະຄອນຫຼວງລາຮາວານໄດ້ສຳເລັດ ເປັນຂີດໝາຍແຫ່ງການປົດປ່ອຍຊາດເພື່ອຄວາມເປັນເອກະລາດແຫ່ງຊາດໄດ້ຢ່າງສົມບູນ, ຈາກນັ້ນ, ປະເທດກຸຍບາກໍໄດ້ພັດທະນາປະເທດໄປຕາມເສັ້ນທາງສັງຄົມນິຍົມຈີນຮອດປັດຈຸບັນນີ້.

ຜົນແຫ່ງຄວາມສຳເລັດໃນການຕໍ່ສູ້ຕ້ານຈັກກະພັດຂອງປະຊາຊົນກຸຍບາໄດ້ເປັນຂີດໝາຍອັນສຳຄັນໃຫ້ແກ່ຂະບວນການຕໍ່ສູ້ປົດປ່ອຍຊາດຂອງປະເທດຕ່າງໆໃນທະວີບອາເມຣິກາລາຕິນ, ເປັນແບບຢ່າງໃຫ້ແກ່ບັນດາປະເທດຕ່າງໆທີ່ຍັງຕົກຢູ່ໃຕ້ແອກປົກຄອງຂອງພວກຈັກກະພັດ, ເປັນການປຸກລະດົມສະຕິຮັກຊາດ, ຮັກຄວາມເປັນເອກະລາດຂອງຫຼາຍໆຊາດໃນອາເມຣິກາລາຕິນ ເພື່ອ ປົດປ່ອຍຕົນເອງນັບມື້ນັບຫຼາຍຂຶ້ນ ເຊັ່ນ: ເວເນຊູເອລາ, ນິກາຣາກົວ, ປາຣາກວາຍ, ປານາມາ, ອາກຊັງຕິນ, ຊີລີ ແລະ ອື່ນໆ ພ້ອມພາກັນລຸກຂຶ້ນຕໍ່ສູ້ຕ້ານຈັກກະພັດອາເມຣິກາ ເພື່ອຍາດເອົາເອກະລາດ ແລະ ປົກປັກຮັກສາອະທິປະໄຕຂອງຕົນໄວ້.

### **3. ອາຊີແຕ່ປີ ຄ.ສ 1945 ຫາປັດຈຸບັນ**

#### **3.1 ຂະບວນການປົດປ່ອຍຊາດໃນອາຊີຊ່ວຍຫຼັງສົງຄາມໂລກຄັ້ງທີ II**

ອາຊີເປັນທະວີບກວ້າງໃຫຍ່ກວ່າໝູ່, ທັງເປັນດິນແດນທີ່ອຸດົມສົມບູນໄປດ້ວຍຊັບພະຍາກອນທຳມະຊາດ ແລະ ມີປະຊາກອນອາໄສຢູ່ຢ່າງຫຼວງຫຼາຍ. ຍ້ອນແນວນັ້ນດິນແດນສ່ວນຫຼາຍຂອງບັນດາປະເທດໃນອາຊີ ຈຶ່ງຕົກເປັນເປົ້າໝາຍຂອງການຮຸກຮານ ແລະ ຍຶດຄອງຂອງພວກລ່າອານານິຄົມທັງເກົ່າ ແລະ ໃໝ່. ໃນທ້າຍສະຕະວັດທີ XIX ຫາຕົ້ນສະຕະວັດທີ XX ດິນແດນໃນ

ທະວີບອາຊີແຫ່ງນີ້ໄດ້ກາຍເປັນດິນແດນທີ່ເຕັມໄປດ້ວຍຂໍ້ຂັດແຍ່ງລະຫວ່າງຊາດ ແລະ ລະຫວ່າງ ຊົນຊັ້ນຢ່າງດຸເດືອດ.

ໃນຊ່ວງຫຼັງສົງຄາມໂລກ ຄັ້ງທີ II ບັນດາປະເທດໃນທະວີບອາຊີໄດ້ພ້ອມພາກັນລຸກຂຶ້ນຕໍ່ສູ້ ເພື່ອຄວາມເປັນອິດສະຫຼະພາບ ແລະ ຄວາມເປັນເອກະລາດແຫ່ງຊາດຢ່າງຫຼວງຫຼາຍ. ບັນດາຂະ ບວນການຕໍ່ສູ້ຂອງປະຊາຊາດອາຊີຂັບໄລ່ນັກລ່າອານານິຄົມທັງເກົ່າ ແລະ ໃໝ່ໄດ້ປະສົບຜົນສຳ ເລັດໃນຫຼາຍປະເທດ ເຊັ່ນ:

### 1) ອິນໂດເນເຊຍ

ອິນໂດເນເຊຍເປັນປະເທດໜຶ່ງທີ່ຕົກຢູ່ໃຕ້ແອກປົກຄອງຂອງພວກລ່າເມືອງຂຶ້ນເອີຣົບ ໂດຍ ສະເພາະໂຮນລັງ ຫຼື ເນເທີແລນ (Netherland) ຕັ້ງແຕ່ສະຕະວັດທີ XVIII. ໃນຊ່ວງສົງຄາມໂລກ ຄັ້ງທີ II ພວກຊຸນເສິກຍີ່ປຸ່ນໄດ້ເຂົ້າມາມີບົດບາດແທນ. ແຕ່ພາຍຫຼັງສົງຄາມໂລກສິ້ນສຸດລົງ ໂດຍ ສວຍໂອກາດທີ່ຟາຊິດຍີ່ປຸ່ນປະລາໄຊສົງຄາມ, ປະຊາຊົນອິນໂດເນເຊຍໄດ້ພ້ອມພາກັນລຸກຂຶ້ນ ຍຶດອຳນາດພາຍໃຕ້ການນຳພາຂອງທ່ານຊູກາກໂນ. ວັນທີ 17 ສິງຫາ ປີ ຄ.ສ 1945 ທ່ານຊູກາກ ໂນພ້ອມປະຊາຊົນໄດ້ປະກາດຄວາມເປັນອິດສະຫຼະພາບ ແລະ ເອກະລາດແຫ່ງຊາດຕໍ່ຊາວໂລກ ຢ່າງເປັນທາງການ. ພ້ອມນັ້ນ, ກໍໄດ້ປະກາດສ້າງປະເທດເປັນ “ສາທາລະນະລັດ ອິນໂດເນເຊຍ”.

ຜົນການປະກາດເອກະລາດຂອງປະຊາຊົນອິນໂດເນເຊຍ ໄດ້ຖືກພວກມະຫາອຳນາດຕາ ເວັນຕົກປະຕິເສດ. ດັ່ງນັ້ນ, ໃນຊ່ວງຫຼັງສົງຄາມໂລກຄັ້ງທີ II ໂຮນລັງຈຶ່ງກັບຄືນມາປົກຄອງອິນໂດ ເນເຊຍອີກຄັ້ງໜຶ່ງ ພາຍໃຕ້ການສະໜັບສະໜູນຈາກອັງກິດ ໂດຍອ້າງວ່າຈະມາປົດອາວຸດທະ ທານຍີ່ປຸ່ນເຮັດໃຫ້ກອງທະຫານໂຮນລັງເຂົ້າມາດິນແດນຂອງອິນໂດເນເຊຍໄດ້ຢ່າງງ່າຍດາຍ. ສະ ນັ້ນ. ໃນເດືອນພະຈິກ ປີ ຄ.ສ 1945 ປະຊາຊົນອິນໂດເນເຊຍໄດ້ທຳການຕໍ່ສູ້ຢ່າງດຸເດືອດ, ຈົນ ຮອດປີ ຄ.ສ 1946 ໂຮນລັງຈຶ່ງຍອມເຈລະຈາສະຫງົບເສິກ. ເຖິງຢ່າງນັ້ນກໍຕາມ, ໂຮນລັງກໍຍັງສືບ ຕໍ່ໃຊ້ເລ່ລຽມຍຸຍົງ, ປັ່ນປ່ວນສັງຄົມໃນອິນໂດເນເຊຍ ເຊັ່ນ: ການທວງເອົາໂຮງຈັກໂຮງງານ, ຊັບ ສົມບັດຄົນໃຫ້ພວກນາຍທຶນຝຣັ່ງ, ທວງເອົາສິດໃນການ ເຄື່ອນໄຫວຂອງກອງທັບໂຮນລັງຢູ່ຂົງ ເຂດນີ້. ສະນັ້ນ, ຜ່ານການສູ້ຮົບຂອງປະຊາຊົນອິນໂດເນເຊຍມາໃນວັນທີ 2 ທັນວາ ຄ.ສ 1949 ໂຮນລັງໄດ້ຍອມເຊັນສັນຍາຍຸດຕິການນອງເລືອດ, ຍອມຮັບຮູ້ເອກະລາດຢ່າງສົມບູນຂອງອິນໂດ ເນເຊຍ. ໃນວັນທີ 27 ເດືອນທັນວາ ປີ ຄ.ສ 1949 ສະຫະລັດອິນໂດເນເຊຍໄດ້ຮັບການສ້າງຕັ້ງ ຂຶ້ນ ໂດຍແມ່ນ ທ່ານ ຊູກາກໂນເປັນປະທານປະເທດ ແລະ ຕໍ່ມາວັນທີ 17 ເດືອນສິງຫາ ປີ ຄ.ສ 1950 ໄດ້ປ່ຽນການປົກຄອງມາເປັນສາທາລະນະລັດອິນໂດເນເຊຍມາເຖິງປັດຈຸບັນນີ້.



## 2) ມາເລເຊຍ

ມາເລເຊຍກໍເປັນປະເທດໜຶ່ງ ເຊິ່ງກ່ອນສົງຄາມໂລກໄດ້ຕົກເປັນເປົ້າໝາຍການຍຶດຄອງຂອງນັກລ່າອານານິຄົມຕາເວັນຕົກ ແລະ ຕົກເປັນອານານິຄົມຂອງອັງກິດມາແຕ່ສະຕະວັດທີ XIX. ໃນສະໄໝສົງຄາມໂລກຄັ້ງທີ II ໂດຍສະເພາະແມ່ນ ປີ ຄ.ສ 1942 ພວກຟາຊິດຍີ່ປຸ່ນໄດ້ເຂົ້າຍຶດຄອງດິນແດນມາເລເຊຍ. ແຕ່ພາຍຫຼັງສົງຄາມໂລກສິ້ນສຸດລົງ, ພວກຟາຊິດຍີ່ປຸ່ນໄດ້ຍອມຈຳນົນຕໍ່ຝ່າຍພັນທະມິດ. ສວຍໂອກາດນີ້ ພັກກອມມູນິດມາລາຢັ້ນ ໄດ້ນຳພາປະຊາຊົນລຸກຂຶ້ນຕໍ່ສູ້ໃນຫຼາຍແຂວງ. ຈາກນັ້ນ, ກໍຈັດຕັ້ງອຳນາດການປົກຄອງປະຊາຊົນຂຶ້ນໃນເດືອນກັນຍາ ປີ ຄ.ສ 1945. ແຕ່ວ່າໃນຂະນະນັ້ນ, ຈັກກະພັດອັງກິດໄດ້ໃຊ້ກຳລັງທະຫານບຸກເຂົ້າຍຶດມາເລເຊຍຢ່າງກະທັນຫັນ ແລະ ທຳການປາບປາມກຳລັງປະຕິວັດຢ່າງຮຸນແຮງ. ດັ່ງນັ້ນ, ນັກກອມມູນິດໄດ້ຫຼົບໜີເຂົ້າປ່າດຳເນີນການຕໍ່ສູ້ແບບກອງຫຼອນ. ໃນເດືອນກຸມພາ ປີ ຄ.ສ 1946 ໄດ້ມີການຈັດຕັ້ງອົງການສະຫະພັນມາເລແຫ່ງຊາດຂຶ້ນ ແຕ່ໃນ 4 ເດືອນຕໍ່ມາກໍຖືກປາບປາມລົງ.

ເຖິງຢ່າງໃດກໍຕາມ, ຂະບວນການຕໍ່ສູ້ຂອງປະຊາຊົນມາເລເຊຍ ກໍຍັງສືບຕໍ່ ຕໍ່ສູ້ຕ້ານພວກລ່າເມືອງຂຶ້ນອັງກິດເລື້ອຍມາ. ສອງປີຕໍ່ມາກໍມີການຈັດຕັ້ງສະຫະພັນມາລາຢູຂຶ້ນ. ຜ່ານການຕໍ່ສູ້ໄດ້ເຮັດໃຫ້ຈັກກະພັດອັງກິດໄດ້ຫຼຸດຜ່ອນຄວາມເຂັ້ມງວດ, ຄວາມຮຸນແຮງໃນການປົກຄອງລົງ. ຮອດວັນທີ 31 ສິງຫາ ປີ ຄ.ສ 1957 ອັງກິດໄດ້ຍອມເຊັນສັນຍາຮັບຮູ້ເອກະລາດຂອງມາເລເຊຍ ເຮັດໃຫ້ການປົກຄອງແບບອານານິຄົມປະເທດສຸດທ້າຍໃນອາຊີຕາເວັນອອກສຽງໃຕ້ໄດ້ໝົດໄປ.

## 3) ມຽນມາ

ມຽນມາເປັນປະເທດໜຶ່ງໃນອາຊີຕາເວັນອອກສຽງໃຕ້ ທີ່ຕົກເປັນເປົ້າໝາຍແຊກແຊງຂອງພວກລ່າທົວເມືອງຂຶ້ນຕາເວັນຕົກ. ວັນທີ 1 ມັງກອນ ຄ.ສ 1886 ມຽນມາໄດ້ຕົກເປັນທົວເມືອງຂຶ້ນໂດຍກົງຂອງຈັກກະພັດອັງກິດ ເພື່ອສະດວກໃນການປົກຄອງ ອັງກິດໄດ້ຈັດຕັ້ງໃຫ້ມຽນມາເປັນແຂວງໜຶ່ງຂຶ້ນກັບອັງກິດຢູ່ອິນເດຍ. ປີ ຄ.ສ 1937 ຂະບວນການຕໍ່ສູ້ຂອງປະຊາຊົນມຽນມາໄດ້ບັງຄັບໃຫ້ຈັກກະພັດອັງກິດຕ້ອງຍອມແຍກມຽນມາອອກຈາກອິນເດຍ ແລ້ວໃຫ້ຄົນມຽນມາເຂົ້າມາມີສ່ວນຮ່ວມໃນການປົກຄອງ.

ໃນໄລຍະສົງຄາມໂລກຄັ້ງທີ II ໂດຍສະເພາະແມ່ນເດືອນພຶດສະພາ ປີ ຄ.ສ 1942 ພວກຟາຊິດຍີ່ປຸ່ນໄດ້ເຂົ້າມາຍຶດຄອງປະເທດມຽນມາ. ຕອນທ້າຍສົງຄາມໂລກຄັ້ງທີ II ຂະບວນການຕໍ່ສູ້ຕ້ານຟາຊິດຍີ່ປຸ່ນຍິ່ງດູເດືອດ ແລະ ຮຸນແຮງຢູ່ພາຍໃຕ້ແນວໂຮມແຫ່ງຊາດສັນນິບາດປະຊາຊົນຜູ້ຕໍ່ຕ້ານລັດທິຟາຊິດ ຂະບວນການນີ້ໄດ້ເຄື່ອນໄຫວຕໍ່ສູ້ປົດປ່ອຍເມືອງຢ່າງກຸ້ງໄດ້ໃນວັນທີ 5

ເດືອນພຶດສະພາ ປີ ຄ.ສ 1945. ພາຍຫຼັງການປະລາໄຊຂອງພວກຟາຊິດໃນສົງຄາມໂລກຄັ້ງທີ II ຂະບວນການຕໍ່ສູ້ຂອງປະຊາຊົນມຽນມາກໍໄດ້ສວຍໂອກາດຍຶດອຳນາດໃນຂອບເຂດທົ່ວປະເທດ.

ໃນເດືອນກັນຍາ ປີ ຄ.ສ 1945 ຈັກກະພັດອັງກິດກໍກັບຄືນມາມີອຳນາດຢູ່ມຽນມາອີກ ໂດຍການເຮັດສົນທິສັນຍາຕ້ານພວກຟາຊິດຢູ່ປຸ່ນລະຫວ່າງລັດຖະບານມຽນມາກັບອັງກິດ. ສະນັ້ນ, ຂະບວນການຕໍ່ສູ້ຂອງປະຊາຊົນມຽນມາຜູ້ຮັກຊາດ ໄດ້ສືບຕໍ່ຕໍ່ສູ້ຕ້ານການແຊກແຊງຄັ້ງໃໝ່ຂອງຈັກກະພັດອັງກິດ. ປີ ຄ.ສ 1947 ອັງກິດໄດ້ດຳເນີນການປາບປາມປະຊາຊົນຜູ້ຮັກຊາດຢ່າງຮຸນແຮງ ແລະ ໃນປີດຽວກັນປະຊາຊົນ ມຽນມາໄດ້ສ້າງຕັ້ງ “ແນວໂຮມແຫ່ງຊາດ” ຂຶ້ນໂດຍແມ່ນທ່ານ ອອງຊານ (Aung San) ເປັນຫົວໜ້າ. ພ້ອມນັ້ນ, ແນວໂຮມກໍໄດ້ປະກາດສ້າງຕັ້ງສາທາລະນະລັດສະຫະພາບພະມ້າຂຶ້ນ ໂດຍແມ່ນ ທ່ານ ອອງຊານ ເປັນນາຍົກລັດຖະມົນຕີ. ຈາກນັ້ນ, ກໍເປີດການເຈລະຈາກັບອັງກິດຫຼາຍຄັ້ງແຕ່ບໍ່ສຳເລັດ. ຈົນມາຮອດວັນທີ 19 ກໍລະກົດ ປີ ຄ.ສ 1947 ທ່ານ ອອງຊານພ້ອມດ້ວຍຄະນະລັດຖະມົນຕີອີກ 6 ທ່ານໄດ້ຖືກລອບຄາດຕະກຳທີ່ຫ້ອງປະຊຸມຄະນະມົນຕີ. ເຖິງຢ່າງໃດກໍຕາມ, ມາໃນວັນທີ 19 ຕຸລາ ຄ.ສ 1947 ຈັກກະພັດອັງກິດຈຳຕ້ອງເຊັນສິນທິສັນຍາກັບມຽນມາ. ວັນທີ 4 ເດືອນມັງກອນປີ ຄ.ສ 1948 ປະຊາຊົນມຽນມາກໍໄດ້ປະກາດຄວາມເປັນເອກະລາດຢ່າງເປັນທາງການ ທີ່ນະຄອນຫຼວງຢາງກຸງ.

#### 4) ຫວຽດນາມ

ໃນຕົ້ນສົງຄາມໂລກຄັ້ງທີ II ຫວຽດນາມກໍຄືບັນດາປະເທດໃນອິນດູຈີນໄດ້ຖືກແຊກແຊງຈາກພວກຟາຊິດຢູ່ປຸ່ນ ເຮັດໃຫ້ຫວຽດນາມຕ້ອງຕົກຢູ່ພາຍໃຕ້ສອງແອກປົກຄອງຄືພວກລ່າເມືອງຂຶ້ນຝຣັ່ງ ແລະ ພວກຟາຊິດຢູ່ປຸ່ນ, ດັ່ງນັ້ນ, ໃນໄລຍະນີ້ຂະບວນການຕໍ່ສູ້ຂອງປະຊາຊົນຫວຽດນາມ ຈຶ່ງດຳເນີນການຕໍ່ສູ້ ເພື່ອຂັບໄລຍ່ຢູ່ປຸ່ນ ແລະ ຝຣັ່ງ.

ວັນທີ 9 ມີນາ ປີ ຄ.ສ 1945 ພວກຟາຊິດຢູ່ປຸ່ນໄດ້ໂຄ່ນລົ້ມອຳນາດຂອງພວກລ່າເມືອງຂຶ້ນຝຣັ່ງໃນອິນດູຈີນລົງຢ່າງສິ້ນເຊີງ. ສະເພາະຢູ່ຫວຽດນາມ ຟາຊິດຢູ່ປຸ່ນໄດ້ຈັດຕັ້ງລັດຖະບານຫຸ່ນຂຶ້ນເພື່ອປົກຄອງ ເຮັດໃຫ້ປະຊາຊົນລຸກຂຶ້ນຕໍ່ສູ້ຕ້ານຄົນຢ່າງອາດຫານ. ວັນທີ 15 ສິງຫາປີ ຄ.ສ 1945 ຟາຊິດຢູ່ປຸ່ນໄດ້ຍອມຈຳນົນຕໍ່ຝ່າຍພັນທະມິດ. ດັ່ງນັ້ນ, ກອງທັບ ແລະ ປະຊາຊົນຫວຽດນາມໃຕ້ການນຳພາຂອງພັກຄອມມູນິດອິນດູຈີນ ໄດ້ສວຍໂອກາດລຸກຂຶ້ນຍຶດອຳນາດເຮັດໃຫ້ລັດຖະບານຫຸ່ນຖືກໂຄ່ນລົ້ມ. ວັນທີ 23 ສິງຫາ ຄ.ສ 1945 ເຈົ້າຊີວິດບາວດາຍໄດ້ສະຫຼະບັນລັງ ແລະ ວັນທີ 2 ກັນຍາ ຄ.ສ 1945 ໄດ້ສະຖາປະນາປະເທດເປັນສາທາລະນະລັດປະຊາທິປະໄຕຫວຽດນາມ ໂດຍແມ່ນທ່ານໂຮຈິມິນ ເປັນປະທານປະເທດ.

ໃນຂະນະທີ່ທວງດນາມພວມຊຸ້ມຊູ້ວຈັດຕັ້ງລະບົບການປົກຄອງ, ພື້ນຟູເສດຖະກິດ, ສັງຄົມຢ່າງຮີບດ່ວນຢູ່ນັ້ນມາປີ ຄ.ສ 1946 ຈັກກະຝຣັ່ງໄດ້ກັບຄືນມາຮຸກຮານອິນດູຈີນອີກຄັ້ງໃໝ່ ແລະ ໄດ້ຍຶດເອົາພາກໃຕ້ທວງດນາມ. ສ່ວນຢູ່ພາກເໜືອກອງທັບປະຊາຊົນທວງດນາມໄດ້ດຳເນີນການຕໍ່ສູ້ຢ່າງອົງອາດກ້າຫານ ໂດຍປະສານສົມທົບກັບການຕໍ່ສູ້ຂອງປະຊາຊົນລາວ ແລະ ກຳປູເຈຍ. ປີ ຄ.ສ 1954 ກອງທັບປະຊາຊົນທວງດນາມກໍສາມາດຍາດເອົາໄຊຊະນະດ້ວຍການຕີໃຫ້ຈັກກະຝຣັ່ງຕ້ອງປະລາໄຊລົງຢ່າງສິ້ນເຊີງໃນສະໜາມຮົບດຽນບຽນຟູ.

ວັນທີ 20 ມິຖຸນາ ປີ ຄ.ສ 1954 ຈັກກະຝຣັ່ງຈຳຕ້ອງຍອມເຊັນສັນຍາເຊີແນວຮັບຮູ້ວ່າຄວາມເປັນເອກະລາດ, ອະທິປະໄຕ ແລະ ຜືນແຜ່ນດິນອັນຄົບຖ້ວນຂອງສາມປະເທດໃນອິນດູຈີນ (ລາວ, ທວງດນາມ ແລະ ກຳປູເຈຍ). ສັນຍາເຊີແນວຍັງເປັນສັນຍາແບ່ງທວງດນາມອອກເປັນສອງພາກຊົ່ວຄາວອີກໂດຍກຳນົດເອົາເສັ້ນຂະໜານທີ 17 ອົງສາເໜືອເປັນຊາຍແດນໂດຍໃຫ້ຝ່າຍປະ ຕິວັດຄຸ້ມຄອງພາກເໜືອ ແລະ ໃຫ້ຝ່າຍລັດຖະບານເກົ່າຄຸ້ມຄອງພາກໃຕ້; ຂໍ້ຕົກລົງ ນີ້ໄດ້ເປັນເງື່ອນໄຂໃຫ້ແກ່ຈັກກະພັດອາເມຣິກາດຳເນີນການແຊກແຊງເຂົ້າທວງດນາມ ໂດຍສວຍໃຊ້ໂງດິນດຽມປັດເຂຍອຳນາດຂອງຈັກກະພັດບາວດາຍລົງ ແລະ ປະກາດໃຫ້ເສັ້ນຂະໜານທີ 17 ອົງສາເໜືອເປັນເສັ້ນຊາຍແດນຖາວອນ ເພື່ອປະຕິບັດຍຸດທະສາດຮຸກຮານອິນດູຈີນຂອງພວກເຂົາ. ປີ ຄ.ສ 1955 ທ່ານໂຮ່ຈິມິນໄດ້ພະຍາຍາມເຈລະຈາກັບ ໂງດິນຢຽມ (Ngo Dinh Diem ) ເພື່ອລວມທວງດນາມໃຫ້ເປັນເອກະພາບແຕ່ກໍບໍ່ສຳເລັດຜົນ. ດ້ວຍເຫດນັ້ນທ່ານຈຶ່ງນຳພາປະຊາຊົນທວງດນາມສືບຕໍ່ພາລະກິດປະຕິວັດຄືການສ້າງສາທາລະນະລັດປະຊາທິປະໄຕທວງດນາມ (ພາກເໜືອ) ໃຫ້ເຕີບໃຫຍ່ເຂັ້ມແຂງ ແລະ ການຕໍ່ສູ້ປົດປ່ອຍພາກໃຕ້ໃຫ້ເປັນເອກະລາດ. ໃນຂະນະດຽວກັນ, ຢູ່ທາງພາກໃຕ້ກໍໄດ້ສ້າງອົງການຕໍ່ສູ້ຕ້ານອາເມຣິກາຂຶ້ນເອີ້ນວ່າ “ແນວໂຮມປົດປ່ອຍຊາດ ຫຼື ທວງດກົງ” ດຳເນີນການເຄື່ອນໄຫວຕ້ານລັດຖະບານທຸ່ນພາກໃຕ້.

ເມື່ອເປັນແນວນັ້ນ ອາເມຣິກາໄດ້ທຸ່ມເທທັງອາວຸດ, ເງິນຄຳ, ແລະ ກຳລັງຄົນເປັນຈຳນວນຫຼວງຫຼາຍໃນການເຮັດສົງຄາມຢູ່ທວງດນາມ. ພວກເຂົາໄດ້ສົ່ງປະທານຄະນະເສນາທິການທະຫານມາເປັນເອກອັກຄະລາສະຫຼດປະຈຳໄຊຽ່ອນ ເພື່ອດຳເນີນຍຸດທະສາດທາງການທະຫານເພື່ອດຳເນີນການຮຸກຮານພາກເໜືອທວງດນາມ ຫວັງດັບສູນກຳລັງປະຕິວັດ. ນອກນັ້ນ, ກອງທັບ

---

<sup>2</sup> ທວງດກົງໝາຍເຖິງໜ່ວຍເຄື່ອນໄຫວຕໍ່ສູ້ຕ້ານລັດຖະບານຢູ່ພາກໃຕ້ຂອງທວງດນາມ 1954-75 ໂດຍໄດ້ຮັບການສະໜັບສະໜູນຈາກພາກເໜືອທວງດນາມ (ທວງດມິນ);

ອາກາດຍັງບຸກຖະຫຼົ່ມພາກເໜືອຫວຽດນາມຢ່າງໜັກໜ່ວງ ພ້ອມທັງຊັກດຶງເອົາພັນທະມິດທາງການທະຫານຂອງຕົນເຂົ້າຮ່ວມສົງຄາມນຳ ເຊັ່ນ: ເກົາຫຼີໃຕ້, ໄທ, ຟິລິບປິນ, ອິດສະຕາລີ, ນິວຊີແລນ, ອາເມຣິກາ. ນຳໃຊ້ອາວຸດທີ່ຮ້າຍແຮງເຊັ່ນ: ລະເບີດເຊື້ອໂລກ, ລະເບີດນາປານ, ລະເບີດປະລາສະຕິກ, ການພິ່ນສານເຄມີທຳລາຍປ່າ ແລະ ແສງເລເຊີເປັນຕົ້ນ.

ເຖິງຢ່າງໃດກໍຕາມ ອາເມຣິກາກໍບໍ່ສາມາດດັບສູນກຳລັງປະຕິວັດຫວຽດນາມໄດ້; ໃນປີ ຄ.ສ 1973 ອາເມຣິກາໄດ້ຍອມເຊັນສິນທິສັນຍາຢຸດຕິສົງຄາມ ເພື່ອສ້າງສັນຕິພາບຢູ່ຫວຽດນາມ. ຈາກນັ້ນ, ໃນວັນທີ 30 ເມສາ ປີ ຄ.ສ 1975 ກອງທັບ ແລະ ປະຊາຊົນຫວຽດນາມ ກໍສືບຕໍ່ໂຄ່ນລົ້ມລັດຖະບານຫຸ່ນໄຊ່ອນຂອງນາຍພົນ ທງວຽນວັນທຽວລົງຢ່າງສິ້ນເຊີງ. ວັນທີ 2 ກໍລະກົດ ປີ ຄ.ສ 1976 ຫວຽດນາມເໜືອ ແລະ ຫວຽດນາມໃຕ້ກໍຮວມເຂົ້າກັນເປັນປະເທດເອກະພາບພາຍໃຕ້ຊື່ສາທາລະນະລັດສັງຄົມນິຍົມຫວຽດນາມ.

## 5) ຈີນ

ໃນໄລຍະສົງຄາມໂລກຄັ້ງທີ II ນັ້ນ, ຈີນຄະນະຊາດ ແລະ ຈີນກອມມູນິດໄດ້ຢຸດຕິການສູ້ຮົບກັນຊົ່ວຄາວເພື່ອຮ່ວມກັນຕໍ່ຕ້ານຟາຊິດຍີ່ປຸ່ນ. ຕົກມາຮອດໄລຍະທ້າຍສົງຄາມ, ພວກຟາຊິດນັບມື້ປະລາໄຊ ໂດຍສະເພາະໃນເດືອນສິງຫາ ປີ ຄ.ສ 1945 ກອງທັບແດງໂຊວຽດໄດ້ຮັບໄຊຊະນະໃນການບຸກໂຈມຕີກອງກຳລັງຟາຊິດຍີ່ປຸ່ນທີ່ແມ່ນຈູຣີ. ສວຍໂອກາດສະພາບການນັ້ນ ຈຽງໄຄເຊັກຜູ້ນຳຂອງຈີນຄະນະຊາດ ໂດຍໄດ້ຮັບການສະໜັບສະໜູນຈາກອາເມຣິກາໄດ້ກໍ່ສົງຄາມກາງເມືອງຂຶ້ນ ເພື່ອຫວັງດັບສູນກຳລັງປະຕິວັດຂອງພັກກອມມູນິດ. ໃນເວລານີ້, ສະຫະລັດອາເມຣິກາໄດ້ສົ່ງກອງທະຫານ ແລະ ເຮືອຮົບເຂົ້າມາຊ່ວຍລັດຖະບານຈີນຄະນະຊາດ ເພື່ອຫວັງຍຶດເອົາເປັນທິວເມືອງຂຶ້ນແບບໃໝ່. ຕໍ່ໜ້າສະພາບການນັ້ນ, ພັກກອມມູນິດຈີນໄດ້ກະກຽມກຳລັງເພື່ອປົກປັກຮັກສາຖານທີ່ໝັ້ນ. ພ້ອມກັນນັ້ນ, ໃນວັນທີ 10 ຕຸລາ ຄ.ສ 1945 ໄດ້ດຳເນີນການເຈລະຈາສັນຕິພາບກັບຈຽງໄຄເຊັກ, ຕົກລົງສ້າງສັນຕິພາບຢູ່ພາຍໃນປະເທດ. ແຕ່ຕໍ່ມາລັດຖະບານຈີນຄະນະຊາດໄດ້ລະເມີດສັນຍາ ໂດຍການສົ່ງກຳລັງທະຫານເຖິງ 4 ລ້ານຄົນບຸກເຂົ້າໂຈມຕີເຂດປົດປ່ອຍຢ່າງຮຸນແຮງ ພ້ອມທັງປະກອບອາວຸດທີ່ທັນສະໄໝ ແຕ່ກໍບໍ່ສາມາດເອົາຊະນະໄດ້. ດັ່ງນັ້ນ, ມາໃນເດືອນກໍລະກົດປີ ຄ.ສ 1947 ກອງທະຫານປະຕິວັດໄດ້ດຳເນີນການເປີດສາກບຸກໂຈມຕີຄືນຢ່າງອາດທານໃນທົ່ວປະເທດຢ່າງຕໍ່ເນື່ອງ, ສາມາດປົດປ່ອຍດິນແດນໄດ້ໃນຫຼາຍພາກສ່ວນ ເຊັ່ນ: ກຸງປັກກິງ, ຊຽງໄຮ້, ນານກິງ...ໄດ້ຢ່າງສົມບູນ. ເຮັດໃຫ້ລັດຖະບານຈີນຄະນະຊາດ ຈຳຕ້ອງຖອຍອອກຈາກຈີນແຜ່ນດິນໃຫຍ່ໄປຢູ່ເກາະໄຕ້ຫວັນ ປ່ອຍໃຫ້ດິນແດນອັນກວ້າງໃຫຍ່ຕົກຢູ່ໃນກຳມີ

ຂອງປະຊາຊົນຈີນໂດຍມີພັກກອມມູນິດຈີນເປັນແກນນຳ. ສຸດທ້າຍກໍຍຶດອຳນາດໃນຂອບເຂດທົ່ວປະເທດໃນວັນທີ 1 ຕຸລາ ຄ.ສ 1949 ແລະ ໄດ້ສະຖາປະນາປະເທດເປັນ “ສາທາລະນະລັດປະຊາຊົນຈີນ” ໂດຍແມ່ນທ່ານເໝົາ ເຈີຕຸງ ເປັນປະທານປະເທດ.

#### 6) ອິນເດຍ

ອິນເດຍເປັນປະເທດໜຶ່ງໃນອາຊີໃຕ້ ທີ່ຕົກເປັນເປົ້າໝາຍແຊກແຊງຂອງພວກລ່າເມືອງຂຶ້ນເອີຣົບ ນັບຕັ້ງແຕ່ເກີດມີຂະບວນການຄົ້ນພົບທາງພູມສາດໃນທ້າຍສະຕະວັດທີ XV. ໃນສະຕະວັດທີ XVIII ອັງກິດເປີດສາກເຂົ້າແຊກແຊງກິດຈະການພາຍໃນຂອງອິນເດຍ ແລະ ຍຶດເອົາອິນເດຍເປັນອານານິຄົມຕັ້ງແຕ່ປີ ຄ.ສ 1918 ເປັນຕົ້ນມາ. ພາຍໃຕ້ແອກປົກຄອງຂອງຈັກກະພັດອັງກິດ ປະຊາຊົນອິນເດຍໄດ້ສູນເສຍສິດເສລີພາບ ແລະ ຖືກກົດຂີ່ຊູດຮີດຢ່າງໜັກ. ດັ່ງນັ້ນ, ພວກເຂົາເຈົ້າຈຶ່ງພ້ອມພາກັນລຸກຂຶ້ນຕໍ່ສູ້ຕ້ານແອກປົກຄອງຂອງອັງກິດໃນອິນເດຍຕະຫຼອດມາ.

ໃນໄລຍະຕົ້ນຂອງສົງຄາມໂລກຄັ້ງທີ II , ສວຍໂອກາດທີ່ຟາຊິດຍີ່ປຸ່ນກຳລັງດຳເນີນການປັດເຂຍອິດທິພົນຂອງອັງກິດ ແລະ ອາເມຣິກາໃນແຖບເກາະດອນມະຫາສະໝຸດປາຊີຟິກນັ້ນ, ອັງກິດໄດ້ເຫັນວ່າລະບົບການປົກຄອງຂອງຕົນໃນອິນເດຍກຳລັງຈະຕົກຢູ່ໃນໄພອັນຕະລາຍ ຈຶ່ງໄດ້ຕົກລົງສັນຍາກັບອິນເດຍໃຫ້ຊ່ວຍໃນການສູ້ຮົບ ແລ້ວຈະມອບເອກະລາດໃຫ້ອິນເດຍ ແລະ ດຳ ເນີນການຈັດການປົກຄອງດ້ວຍຕົນເອງ. ສຸດທ້າຍຫຼັງຈາກສົງຄາມໂລກຄັ້ງທີ II ສິ້ນສຸດລົງ ອັງກິດກໍຍັງບໍ່ຍອມມອບເອກະລາດໃຫ້ອິນເດຍເທື່ອ. ດັ່ງນັ້ນ, ຂະບວນການຕໍ່ສູ້ຕ້ານອັງກິດຂອງປະຊາຊົນອິນເດຍຈຶ່ງເກີດຂຶ້ນອີກຄັ້ງໃໝ່ດ້ວຍຮູບການຕ່າງໆປະສົມປະສານກັນໄປເຊັ່ນ: ຮູບການຕໍ່ສູ້ແບບສັນຕິຕາມແບບມະຫາຕະມະຄານທີ, ຮູບການນັດຢຸດງານ ແລະ ບໍ່ຍອມຊື້ສິນຄ້າຂອງອັງກິດ, ຮູບການຕໍ່ສູ້ດ້ວຍອາວຸດ. ຂະບວນການຕໍ່ສູ້ຂອງປະຊາຊົນອິນເດຍໄດ້ແຜ່ລາມອອກໄປຢ່າງກວ້າງຂວາງ ເຮັດໃຫ້ລັດຖະບານອັງກິດຈຳເປັນຕ້ອງຖອນກອງທະຫານອອກຈາກອິນເດຍ ໃນເດືອນມິຖຸນາປີ ຄ.ສ 1947. ວັນທີ 15 ສິງຫາ ຄ.ສ 1947 ຈັກກະພັດອັງກິດໄດ້ຍອມຮັບຮູ້ຄວາມເປັນເອກະລາດຂອງອິນເດຍ.

#### ຄຳຖາມ

1. ຈຶ່ງອະທິບາຍຜົນການຕໍ່ສູ້ເພື່ອປົດປ່ອຍຊາດຂອງປະເທດໃນອາຟຣິກາ
2. ຈຶ່ງອະທິບາຍຜົນຂອງການຕໍ່ສູ້ຕ້ານເພື່ອປົດປ່ອຍຊາດຂອງປະເທດໃນອາເມຣິກາລາຕິນ
3. ຈຶ່ງອະທິບາຍຜົນຂອງການຕໍ່ສູ້ເພື່ອປົດປ່ອຍຊາດຂອງປະເທດໃນອາຊີ
4. ການຕໍ່ສູ້ຂອງດັ່ງກ່າວມີຄວາມໝາຍປະຫວັດສາດຄືແນວໃດ?

## ບົດທີ 8

### ອົງການສະຫະປະຊາຊາດກັບການສ້າງສັນຕິພາບ

#### 1. ການສ້າງຕັ້ງອົງການສະຫະປະຊາຊາດ

##### 1.1 ຄວາມໝາຍຂອງອົງການສະຫະປະຊາຊາດ

ອົງການສະຫະປະຊາຊາດ (United Nations Organization) ໝາຍເຖິງອົງການລະຫວ່າງປະເທດ; ສ້າງຂຶ້ນເພື່ອດຳລົງຮັກສາສັນຕິພາບ ແລະ ຄວາມໝັ້ນຄົງຂອງໂລກ. ພ້ອມທັງສົ່ງເສີມຄວາມຮ່ວມມື ແລະ ຄຸນນະພາບຊີວິດທີ່ດີຂອງມວນມະນຸດໃນໂລກ; ສ້າງຕັ້ງຂຶ້ນໃນວັນທີ 26 ມິຖຸນາ ປີ ຄ.ສ 1945; ປະກາດໃຊ້ກົດບັດສະຫະປະຊາຊາດຢ່າງເປັນທາງການໃນວັນທີ 24 ຕຸລາ ຄ.ສ 1945 ແລະ ຖືເອົາວັນນີ້ເປັນ “ວັນສະຫະປະຊາຊາດ” ມີສໍານັກງານໃຫຍ່ຕັ້ງຢູ່ທີ່ເມືອງນິວຢອກ ສະຫະລັດອາເມຣິກາ. ປັດຈຸບັນມີສະມາຊິກທັງໝົດ 193 ປະເທດ (ສະຖິຕິ ປີ ຄ.ສ 2015)



##### 1.2 ທີ່ມາຂອງອົງການສະຫະປະຊາຊາດ

ອົງການສະຫະປະຊາຊາດ ກໍາເນີດມາຈາກແນວຄິດຂອງມະຫາອຳນາດໃນຊ່ວງສົງຄາມໂລກຄັ້ງທີ II ທີ່ເຫັນຄວາມສໍາຄັນໃນການຈັດລະບຽບການພົວພັນລະຫວ່າງຊາດຄືນໃໝ່ ດ້ວຍການຈັດຕັ້ງອົງການລະຫວ່າງປະເທດຂຶ້ນ ເພື່ອເປັນກົນໄກໃນການແກ້ໄຂກໍລະນີພິພາດລະຫວ່າງປະເທດ ແລະ ຮັກສາສັນຕິພາບອັນຖາວອນຂອງໂລກ ໂດຍເລີ່ມຈາກ: ການຮ່ວມກັນລົງນາມ “ຄໍາປະກາດລອນດອນ” (London Declaration) ໃນວັນທີ 12 ມິຖຸນາ ຄ.ສ 1941. ການຮ່ວມກັນລົງນາມ “ກົດບັດອັດລັງຕິກ” (Atlantic Charter) ໃນວັນທີ 14 ສິງຫາ ປີ ຄ.ສ 1941. ການຮ່ວມລົງນາມໃນ “ຄໍາປະກາດເອກະລາດ” ວັນທີ 1 ມັງກອນປີ ຄ.ສ 1942 ທີ່ກຸງວໍຊິງຕັນ. ການຮ່ວມລົງນາມໃນ “ຄໍາປະກາດແຫ່ງມົດສະກູ” (Moscow Declaration) ໃນວັນທີ 30 ຕຸລາ ປີ ຄ.ສ 1943. ການປະຊຸມທີ່ “ດຳບາຕັນໂອກ” (Dumbarton Oaks) ລະຫວ່າງ ວັນທີ 21 ສິງຫາ-ວັນທີ 7 ຕຸລາ ປີ ຄ.ສ 1944. ການປະຊຸມ: “ຢັນຕາ” (Yalta) ໃນວັນທີ 4-11 ກຸມພາ ປີ ຄ.ສ 1945 ທີ່ເມືອງຢັນຕາ ໃນແຫຼມກະຣີມເມ ຂອງສະຫະພາບໂຊວຽດ ແລະ ການປະຊຸມທີ່ “ຊານຟຣານຊິດສະໂກ” (San Francisco) ໃນວັນທີ 25 ເມສາ ຫາ 25 ມິຖຸນາ ປີ ຄ.ສ 1945

##### 1.3 ຈຸດປະສົງຂອງອົງການສະຫະປະຊາຊາດ

- ເພື່ອຮັກສາສັນຕິພາບ ແລະ ຄວາມໝັ້ນຄົງຂອງໂລກ ດ້ວຍການຮ່ວມມືກັນເພື່ອດຳເນີນມາ

ຕະການໃນການປ້ອງກັນ, ກຳຈັດ ແລະ ປາບປາມການກະທຳທີ່ເປັນການຄຸກຄາມສັນຕິພາບ; ຫາ ວິທີຢັ້ງຢືນກໍລະນີພິພາດຕ່າງໆລະຫວ່າງຊາດໂດຍສັນຕິ.

- ເພື່ອສົ່ງເສີມຄວາມຮ່ວມມືລະຫວ່າງປະເທດ ໂດຍຍຶດຖືຫຼັກການແຫ່ງຄວາມສະເໝີພາບ ແລະ ສິດທິໃນການເລືອກວິທີປົກຄອງຂອງຕົນເປັນຫຼັກ.

- ເພື່ອເປັນສູນກາງສຳລັບການປະສານງານຂອງນາໆຊາດທັງປວງໃນການດຳເນີນງານໃຫ້ ບັນລຸຈຸດປະສົງເປົ້າໝາຍຂອງອົງການສະຫະປະຊາຊາດ.

- ເພື່ອຊ່ວຍໃນການຫຼຸດຜ່ອນແກ້ໄຂບັນຫາເສດຖະກິດ, ສັງຄົມ, ວັດທະນະທຳ ແລະ ສະໜັບ ສະໜູນໃນການເຄົາລົບສິດທິຂອງມະນຸດ ໂດຍປາສະຈາກການຈຳແນກທາງດ້ານເຊື້ອຊາດ, ສາ ສະໜາ ແລະ ພາສາ.

## **2. ອົງກອນທີ່ສຳຄັນຂອງສະຫະປະຊາຊາດ**

### **2.1 ສະມັດຊາໃຫຍ່ (General Assembly)**

ສະມັດຊາໃຫຍ່ ເປັນໜ່ວຍງານຫຼັກ; ເປັນສະຖານທີ່ປະຊຸມໃຫຍ່ຂອງສະຫະປະຊາຊາດ ແລະ ເປັນສູນກາງຂອງການເຄື່ອນໄຫວກົດຈະກຳທົ່ວໄປ. ປັດຈຸບັນໜ່ວຍງານນີ້ມີສະມາຊິກທັງ ໝົດ 193 ທ່ານແຕ່ລະປະເທດສະມາຊິກຈະສົ່ງຜູ້ແທນເຂົ້າຮ່ວມໃນສະມັດຊານີ້ຢ່າງເທົ່າທຽມກັນ.

ສະມັດຊາໃຫຍ່ຈະມີການປະຊຸມສະໄໝສາມັນປີລະຄັ້ງ ໂດຍກຳນົດເອົາວັນອັງຄານອາ ທິດທີສາມຂອງເດືອນກັນຍາໃນທຸກໆປີ ແລະ ຈະດຳເນີນກອງປະຊຸມພາຍໃນ 2 ອາທິດ. ການປະ ຊຸມແຕ່ລະຄັ້ງກອງເລຂາທິການສະຫະປະຊາຊາດ ຈະແຈ້ງໃຫ້ຮູ້ລ່ວງໜ້າກ່ອນ 60 ວັນ.

ຜູ້ແທນປະເທດສະມາຊິກທີ່ຈະເຂົ້າຮ່ວມກອງປະຊຸມ ຈະຕ້ອງໄດ້ແຈ້ງລາຍຊື່ຄະນະຜູ້ແທນ ຂອງຕົນກ່ອນການເປີດກອງປະຊຸມຢ່າງຊ້ຳສຸດໜຶ່ງອາທິດ, ໂດຍແມ່ນປະມຸກລັດ, ນາຍົກລັດຖະ ມົນຕີ ຫຼື ລັດຖະມົນຕີກະຊວງການຕ່າງປະເທດເປັນຜູ້ແຕ່ງຕັ້ງ. ຕາມຫຼັກການຂອງສະມັດຊາໃຫຍ່ ກຳນົດໃຫ້ປະເທດໜຶ່ງມີສິດໃນການລົງມະຕິຄະແນນສຽງພຽງແຕ່ສຽງດຽວເທົ່ານັ້ນ. ສຳລັບການ ວິນິດໄສບັນຫາທົ່ວໄປຖືເອົາຄະແນນສຽງສ່ວນຫຼາຍເປັນປະຊາມະຕິ.

### **2.2 ຄະນະມົນຕີຄວາມໝັ້ນຄົງ (Security Council)**

ຄະນະມົນຕີຄວາມໝັ້ນຄົງ ເປັນໜ່ວຍງານຫຼັກທີ່ເຮັດໜ້າທີ່ໃນການຈັດການກຸ່ງວກັບຄວາມ ໝັ້ນຄົງ ແລະ ຕັດສິນໃຈວິນິດໄສກຸ່ງວກັບຂໍ້ພິພາດ, ຂໍ້ຂັດແຍ່ງຂອງປະເທດສະມາຊິກ. ສະມາຊິກ ຂອງຄະນະມົນຕີຄວາມໝັ້ນຄົງແບ່ງອອກເປັນສອງປະເພດ ຄື:

- ສະມາຊິກຖາວອນ (Permanent Members) ປະກອບມີ 5 ປະເທດມະຫາອຳນາດ ຄື: ສະຫະລັດອາເມຣິກາ, ຣັດເຊຍ, ອັງກິດ, ຝຣັ່ງ ແລະ ຈີນ.

- ສະມາຊິກບໍ່ຖາວອນ (Non-Permanent Members) ປະກອບມີ 10 ປະເທດ ເຊິ່ງຄັດເລືອກມາຈາກປະເທດສະມາຊິກອົງການສະຫະປະຊາຊາດ ໂດຍມີວາລະດຳລົງຕຳແໜ່ງຄັ້ງລະ 2 ປີ ແຕ່ບໍ່ມີສິດເຂົ້າຮັບການເລືອກຕັ້ງຊ້ຳອີກໃນທັນທີທີ່ພົ້ນຈາກຕຳແໜ່ງ.

### **2.3 ຄະນະມົນຕີເສດຖະກິດ ແລະ ສັງຄົມ (Economic and Social Council)**

ຄະນະມົນຕີເສດຖະກິດ ແລະ ສັງຄົມ ເປັນອົງການຫຼັກຂອງສະຫະປະຊາຊາດທີ່ເຮັດໜ້າທີ່ໃນການແກ້ບັນຫາ ແລະ ຮັບຜິດຊອບສົ່ງເສີມການຮ່ວມມືລະຫວ່າງປະເທດທາງດ້ານເສດຖະກິດ, ສັງຄົມ-ວັດທະນະທຳ ແລະ ສິດທິມະນຸດ ລວມທັງວຽກງານພັດທະນາໃນດ້ານຕ່າງໆທີ່ສະມັດຊາໃຫຍ່ມອບໝາຍໃຫ້.

ຄະນະມົນຕີເສດຖະກິດ ແລະ ສັງຄົມ ປະກອບດ້ວຍສະມາຊິກ 54 ປະເທດ ທີ່ຜ່ານການຄັດເລືອກ ໂດຍສະມັດຊາສະຫະປະຊາຊາດເຊິ່ງຈະດຳລົງຕຳແໜ່ງໄດ້ 3 ປີ. ໃນແຕ່ລະປີຈະມີສະມາຊິກຄົບກຳນົດ ແລະ ລາອອກຈາກຕຳແໜ່ງ 18 ປະເທດ. ສະມາຊິກແຕ່ລະປະເທດຈະມີຜູ້ແທນໄດ້ພຽງ 1 ຄົນ, ການເລືອກຕັ້ງສະມາຊິກແມ່ນໃຊ້ຫຼັກການກະຈາຍຕາມເຂດພູມສາດ.

ຄຳວິນິດໄສຂອງຄະນະມົນຕີເສດຖະກິດ ແລະ ສັງຄົມຖືເອົາສູງສ່ວນຫຼາຍເປັນປະຊາມະຕິ; ມີການປະຊຸມປີລະສອງຄັ້ງ. ຄັ້ງທຳອິດຈະປະຊຸມຢູ່ນິວຢອກ (New York) ແລະ ຄັ້ງທີສອງຢູ່ທີ່ເຊີແນວ (Geneva).

### **2.4 ຄະນະມົນຕີພິທັກ (Trusteeship Council)**

ຄະນະມົນຕີພິທັກ ເປັນໜ່ວຍງານທີ່ເຮັດໜ້າທີ່ທາງດ້ານການປົກຄອງເບິ່ງແຍງດິນແດນໃນການພິທັກກໍ່ຕັ້ງປະເທດທີ່ຍັງບໍ່ທັນໄດ້ຮັບເອກະລາດທີ່ສົມບູນ. ສະມາຊິກຂອງອົງການນີ້ປະກອບດ້ວຍປະເທດທີ່ເຮັດໜ້າທີ່ໃນການຄຸ້ມຄອງບວກກັບປະເທດທີ່ເປັນສະມາຊິກຖາວອນຂອງຄະນະມົນຕີຄວາມໝັ້ນຄົງ ແລະ ປະເທດອື່ນໆເທົ່າທີ່ຈຳເປັນ ເພື່ອໃຫ້ມີຈຳນວນເທົ່າກັນຂອງປະເທດທີ່ປົກຄອງ ແລະ ບໍ່ປົກຄອງ.

ໜ້າທີ່ຂອງຄະນະມົນຕີພິທັກແມ່ນ ພິຈາລະນາຄຳລາຍງານຂອງປະເທດທີ່ເຮັດໜ້າທີ່ປົກຄອງດິນແດນ ແລະ ເຮັດຂໍ້ສະເໜີແນະ ເພື່ອດຳເນີນການໃຫ້ດິນແດນໃນພິທັກຈະເລີນກ້າວໜ້າ, ສາມາດປົກຄອງຕົນເອງໄດ້ ຫຼື ເປັນເອກະລາດ. ພິຈາລະນາຄຳຮ້ອງອຸທອນຈາກເອກະຊົນ ຫຼື



ບຸກຄົນໃນດິນແດນພິທັກ ຫຼື ດິນແດນອື່ນໆ. ດຳເນີນການຈັດສົ່ງຄະນະຜູ້ແທນໄປຢູ່ມຢາມດິນແດນໃນການຄຸ້ມຄອງຂອງຄະນະມົນຕີພິທັກ ເພື່ອສຳຫຼວດສະພາບການຕ່າງໆໃນທ້ອງຖິ່ນນັ້ນໆ.

## **2.5 ສານຍຸຕິທຳລະຫວ່າງປະເທດ (International Court of Justice)**

ສານຍຸຕິທຳລະຫວ່າງປະເທດ ມີສຳນັກງານໃຫຍ່ຕັ້ງຢູ່ເມືອງເຮກປະເທດໂຮນລັງ, ເຮັດໜ້າທີ່ໃຫ້ຄຳແນະນຳກ່ຽວກັບກົດໝາຍ ແລະ ຕົວຄວາມໝາຍກ່ຽວກັບກົດໝາຍໃຫ້ແກ່ທະບວງ ແລະ ຂະແໜງການຕ່າງໆຂອງສະຫະປະຊາຊາດ, ພິຈາລະນາຂໍ້ຂັດແຍ່ງໃນທາງກົດໝາຍລະຫວ່າງລັດ ແລະ ຈະມີອຳນາດໃນການພິຈາລະນາ ພິພາກສາຄະດີກໍຕໍ່ເມື່ອຄູ່ພິພາດໃຫ້ຄວາມເຫັນດີຕົກລົງ ຍິນຍອມເທົ່ານັ້ນ.

ສານຍຸຕິທຳລະຫວ່າງປະເທດປະກອບດ້ວຍຜູ້ພິພາກສາ 15 ທ່ານ ດຳລົງຕຳແໜ່ງຄັ້ງລະ 9 ປີ. ບຸກຄົນທີ່ປະກອບເຂົ້າເປັນສະມາຊິກຜູ້ພິພາກສານັ້ນຕ້ອງແມ່ນສະມັດຊາ ແລະ ຄະນະມົນຕີຄວາມໝັ້ນຄົງຂອງສະຫະປະຊາຊາດເປັນຜູ້ຄັດເລືອກ. ການລົງຄະແນນສຽງໃນບັນຫາຕ່າງໆກຳນົດເອົາສຽງສ່ວນຫຼາຍຂອງຜູ້ພິພາກສາທີ່ເຂົ້າປະຊຸມ ແຕ່ຕ້ອງມີຜູ້ເຂົ້າຮ່ວມປະຊຸມບໍ່ໜ້ອຍ 9 ທ່ານ, ຖ້າມີຄະແນນສຽງເທົ່າກັນໃຫ້ປະທານເປັນຜູ້ຊີ້ຂາດ, ການພິຈາລະນາຄະດີຕ້ອງກະທຳແບບເປີດເຜີຍ.

## **2.6 ສຳນັກເລຂາທິການ (Secretariat)**

ສຳນັກເລຂາທິການ ເປັນອົງການຫຼັກຂອງສະຫະປະຊາຊາດ ມີເລຂາທິການສະຫະປະຊາຊາດເປັນຜູ້ບໍລິຫານ ເຊິ່ງເຮັດໜ້າທີ່ບໍລິຫານແກ່ອົງການອື່ນໆ, ດຳເນີນງານ ແລະ ບໍລິຫານໂຄງການຂອງອົງການຕ່າງໆ ທີ່ສະຫະປະຊາຊາດວາງໄວ້. ເຈົ້າໜ້າທີ່ ທີ່ເຮັດວຽກໃນສຳນັກເລຂາທິການສະຫະປະຊາຊາດປະກອບດ້ວຍບຸກຄົນຈາກປະເທດຕ່າງໆທີ່ວາງຕົນເປັນກາງ; ບໍ່ເຂົ້າກັບປະເທດໃດໜຶ່ງ ແລະ ເຮັດວຽກເພື່ອຜັນປະໂຫຍດຂອງສະຫະປະຊາຊາດ. ໜ້າທີ່ຂອງສຳນັກເລຂາທິການແມ່ນຮວບຮວມຄວາມເປັນມາຂອງບັນຫາຕ່າງໆ ເພື່ອໃຫ້ຜູ້ເຂົ້າຮ່ວມປະຊຸມໄດ້ສຶກສາຂໍ້ມູນຄວາມຈິງ ແລະ ວິນິດໄສໄດ້ຢ່າງຖືກຕ້ອງ, ດຳເນີນງານຕາມມະຕິຂອງສະມັດຊາ, ເຮັດໜ້າທີ່ໃນການແປເອກະສານ, ເປັນນາຍພາສາ, ຕອບຈົດໝາຍ, ພິມລາຍງານ ແລະ ຜະລິດເອກະສານທໍາສະໝຸດ, ຖະແຫຼງຂ່າວການປະຊຸມ ແລະ ເຜີຍແຜ່ຜົນງານຂອງສະຫະປະຊາຊາດ. ນອກຈາກນີ້, ຍັງຈັດວາງວາລະການປະຊຸມຂອງສະມັດຊາ ແລະ ຄະນະມົນຕີຄວາມໝັ້ນຄົງ. ຜູ້ນຳຂອງໜ່ວຍງານນີ້ແມ່ນເລຂາທິການ. ໂດຍແມ່ນສະມັດຊາເປັນຜູ້ແຕ່ງຕັ້ງ.

ເລຂາທິການສະຫະປະຊາຊາດມີໜ້າທີ່ຮັບຜິດຊອບໃນການບໍລິຫານ ແລະ ດຳເນີນງານໃນ

ສຳນັກເລຂາທິການ. ຜູ້ທີ່ເຂົ້າດຳລົງຕຳແໜ່ງນີ້ແມ່ນຖືກແຕ່ງຕັ້ງຈາກສະມັດຊາ ໂດຍຜ່ານການສະເໜີຂອງຄະນະມົນຕີຄວາມໝັ້ນຄົງ. ເລຂາທິການສະຫະປະຊາຊາດຈະດຳລົງຕຳແໜ່ງຄັ້ງລະ 3 ປີ. ນັບແຕ່ມີສ້າງຕັ້ງມາຮອດປີ ຄ.ສ 2009 ມີເລຂາທິການ 8 ທ່ານ. ເລຂາທິການໃຫຍ່ສະຫະປະຊາຊາດຄົນປັດຈຸບັນແມ່ນ ທ່ານບັນກິມູນ (Banki Moon) ຄົນປະເທດເກົາຫຼີໃຕ້ (South Korea) ເຂົ້າດຳລົງຕຳແໜ່ງເລຂາທິການສະຫະປະຊາຊາດເປັນອັນດັບຜູ້ທີ 8 ໃນປີ ຄ.ສ 2007 ຫາ ຄ.ສ 2010 ແລະ ສືບຕໍ່ດຳລົງຕຳແໜ່ງສະໄໝທີ 2 ຮອດປີ 2016.

## **2.7. ທະບວງການພິເສດ ( Specialized Agencies)**

ທະບວງການພິເສດ ຫຼື ອົງການຊຳນານພິເສດໝາຍເຖິງອົງການລະຫວ່າງປະເທດຕ່າງໆທີ່ໄດ້ສະຖາປະນາຂຶ້ນ ດ້ວຍການຕົກລົງລະຫວ່າງລັດຖະບານ ແລະ ມີຄວາມຮັບຜິດຊອບລະຫວ່າງປະເທດຢ່າງກວ້າງຂວາງໃນດ້ານເສດຖະກິດ-ສັງຄົມ, ວັດທະນະທຳ, ການສຶກສາ, ອະນາໄມ ແລະ ອື່ນໆທີ່ກ່ຽວຂ້ອງຕ້ອງມີຄວາມສຳພັນກັບອົງການສະຫະປະຊາຊາດ.

ອົງການຊຳນານພິເສດ ປະກອບດ້ວຍ 16 ທະບວງການ ແລະ ຍັງມີອົງການລະຫວ່າງປະເທດອິດສະຫຼະ (Autonomous International Organization). ທີ່ປະກອບມີອົງການທີ່ມີລັກສະນະຄ້າຍຄືກັນກັບອົງການຊຳນານພິເສດ ທີ່ແຍກອອກກໍເນື່ອງມາຈາກວ່າລັກສະນະ ແລະ ວິວັດທະນາການໃນການດຳເນີນງານຂອງອົງການນີ້ມີລັກສະນະພິເສດ ເຊັ່ນ: ອົງການພະລັງງານປະລະມະນູລະຫວ່າງປະເທດ (IAEA: International Atomic Energy) , ອົງການການຕົກລົງວ່າດ້ວຍອັດຕາພາສີອາກອນ ແລະ ການຄ້າ (GATT: General Agreement on Tariffs and Trade).

## **3. ບົດບາດຂອງສະຫະປະຊາຊາດໃນການສ້າງສັນຕິພາບ**

### **3.1 ບົດບາດໜ້າທີ່ຂອງສະຫະປະຊາຊາດ**

#### **1) ບົດບາດໃນການຮັກສາສັນຕິພາບ**

ອົງການສະຫະປະຊາຊາດ ມີໜ້າທີ່ລະບົບກໍລະນີພິພາດລະຫວ່າງປະເທດ, ກຳຈັດຄວາມຂັດແຍ່ງທັງທາງກົງ ແລະ ທາງອ້ອມດ້ວຍສັນຕິວິທີ ເຊັ່ນ: ການເຈລະຈາທາງການທູດ, ການໂກ້ເກ່ຍ ແລະ ປະນິປະນອມ, ການຕັດສິນຂອງສານ ແລະ ການຮ້ອງຂໍການສອບສວນຂໍ້ມູນຄວາມຈິງ.

#### **2). ບົດບາດການສົ່ງເສີມຄວາມຮ່ວມມືລະຫວ່າງປະເທດໃນການພັດທະນາເສດຖະກິດສັງຄົມ**

ໜ່ວຍງານທີ່ເຮັດໜ້າທີ່ນີ້ໂດຍກົງແມ່ນຄະນະມົນຕີເສດຖະກິດ ແລະ ສັງຄົມເຮັດໜ້າທີ່ໃນການເຜີຍແຜ່ຂ່າວສານກ່ຽວກັບສະພາບເສດຖະກິດ, ຈັດການປະຊຸມປຶກສາຫາລື ເພື່ອຈະສົ່ງເສີມການຄ້າ ແລະ ດຳເນີນໂຄງການຕ່າງໆ.

### 3). ບົດບາດການສົ່ງເສີມສິດທິມະນຸດ

ການສົ່ງເສີມສິດທິມະນຸດ ເປັນວຽກງານໜຶ່ງທີ່ສະຫະປະຊາຊາດໃຫ້ຄວາມສຳຄັນ ໂດຍສະເພາະນັບແຕ່ວັນທີ 10 ທັນວາ ປີ ຄ.ສ 1948 ກອງປະຊຸມສະມັດຊາໃຫຍ່ໄດ້ລົງມະຕິຮັບຮອງເອົາຄຳປະກາດຖະແຫຼງການວ່າດ້ວຍສິດທິມະນຸດ ເຊິ່ງຕໍ່ມາເອີ້ນວ່າ “ປະຕິຍານສາກົນ”. ຫຼັງຈາກນັ້ນມາອົງການສະຫະປະຊາຊາດຈຶ່ງໄດ້ກຳນົດເອົາວັນທີ 10 ທັນວາ ເປັນວັນສິດທິມະນຸດໂລກ.

## 4. ຜົນການປະຕິບັດງານຂອງສະຫະປະຊາຊາດ

### 4.1 ການແກ້ໄຂຂໍ້ຂັດແຍ່ງ

ອົງການສະຫະປະຊາຊາດໄດ້ເຮັດໜ້າທີ່ໃນການດຳເນີນການເຈລະຈາແກ້ໄຂ ເຊິ່ງໃນບາງຄັ້ງ ກໍ່ໃຊ້ກຳລັງເຂົ້າໄປສະໜັບສະໜູນການແກ້ໄຂບັນຫາໃນກໍລະນີພິພາດ ຫຼື ຄວາມຂັດແຍ່ງທາງເຊື້ອຊາດ, ລັດທິທາງການເມືອງ ແລະ ບັນຫາຊາຍແດນຂອງລັດໃຫ້ລຸ່ມລ່ວງໄປໃນຫຼາຍກໍລະນີ.

### 4.2 ການຫຼຸດຜ່ອນອາວຸດ

ສະຫະປະຊາຊາດໄດ້ຈັດທຳສົນທິສັນຍາກ່ຽວກັບການຫຼຸດຜ່ອນ ແລະ ຄວບຄຸມອາວຸດຂັ້ນຫຼາຍສະບັບເຊັ່ນ: ສົນທິສັນຍາຈຳກັດອາວຸດນອກພິພິບ, ສົນທິສັນຍາຫ້າມທົດລອງອາວຸດນິວເຄຼຍ, ສົນທິສັນຍາຫ້າມຄອບຄອງອາວຸດນິວເຄຼຍໃນອາເມຣິກາລາຕິນ ແລະ ອື່ນໆ.

### 4.3 ການແກ້ໄຂບັນຫາເສດຖະກິດ-ສັງຄົມ

ອົງການສະຫະປະຊາຊາດ ໄດ້ສົ່ງເສີມ ແລະ ສະໜັບສະໜູນ, ໃຫ້ການຊ່ວຍເຫຼືອບັນດາປະເທດດ້ອຍພັດທະນາ ແລະ ກຳລັງພັດທະນາທັງດ້ານເງິນທຶນ ແລະ ບຸກຄະລາກອນເພື່ອພັດທະນາຕົນເອງໃຫ້ມີຄວາມກ້າວໜ້າທາງດ້ານເສດຖະກິດ, ເຕັກໂນໂລຊີ ແລະ ຄຸນນະພາບຂອງປະຊາກອນໂດຍຜ່ານອົງກອນ ຫຼື ທະບວງການຊຳນານພິເສດ ເຊັ່ນ: ທະນາຄານໂລກ, ສຳນັກງານຂ້າຫຼວງໃຫຍ່ສຳລັບຜູ້ລີ້ໄພແຫ່ງສະຫະປະຊາຊາດ, ອົງການການຄ້າໂລກ, ອົງການອາຫານ ແລະ ການກະເສດ ແລະ ອື່ນໆ.

**ຄຳຖາມ :**

1. ອົງການສະຫະປະຊາຊາດສ້າງຕັ້ງຂຶ້ນເພື່ອຈຸດປະສົງຫຍັງ ?
2. ບົດບາດໜ້າທີ່ຂອງອົງການສະຫະປະຊາຊາດສະແດງອອກແນວໃດແດ່ ?
3. ຜົນການປະຕິບັດງານຂອງສະຫະປະຊາຊາດໃນຜ່ານມາສະແດງອອກໃນດ້ານໃດແດ່ ?

## ບົດທີ 9 ໂລກກັບສົງຄາມເຢັນ

### 1. ຄວາມເປັນມາຂອງສົງຄາມເຢັນ

#### 1.1 ຄວາມໝາຍຂອງສົງຄາມເຢັນ

ຄຳວ່າ ສົງຄາມເຢັນ ກົງກັບຄຳສັບໃນພາສາອັງກິດວ່າ “Cold war” ເຊິ່ງມີຄວາມໝາຍ ໃນພາສາທາງການທະຫານວ່າ:

- ເປັນສົງຄາມທີ່ບໍ່ໃຊ້ກຳລັງອາວຸດ ແລະ ກຳລັງຄົນເປັນສະພາບທີ່ຄູ່ກໍລະນີບໍ່ໃຊ້ວິທີການເຮັດສົງຄາມໃນການແກ້ໄຂບັນຫາ.
- ເປັນການແຂ່ງຂັນກັນຂອງສອງອະພິມະທາອຳນາດ ຄື: ສະຫະລັດອາເມຣິກາ ແລະ ສະຫະພາບໂຊວຽດ ພ້ອມດ້ວຍປະເທດທີ່ເປັນສະມາຊິກຂອງທັງສອງຝ່າຍ.
- ເປັນສະພາບຂອງການຊ່ວງຊິງກັນທາງດ້ານການເມືອງ, ເສດຖະກິດ ແລະ ສັງຄົມດ້ວຍການໂຄສະນາຊວນເຊື່ອ ເຊິ່ງຕ່າງຝ່າຍຕ່າງກໍພະຍາຍາມເອົາຊະນະກັນໃນທຸກວິທີທາງເທົ່າທີ່ຈະເຮັດໄດ້ໂດຍບໍ່ຄຳນຶງເຖິງຄວາມປອງດອງເຊິ່ງກັນ ແລະ ກັນ.

#### 1.2 ລັກສະນະຂອງສົງຄາມເຢັນ

ລັກສະນະຂອງສົງຄາມເຢັນ ເປັນສະພາບຂອງຄວາມເຄັ່ງຕຶງທາງການເມືອງລະຫວ່າງປະເທດ ທີ່ເກີດຂຶ້ນໃນຊ່ວງຫຼັງສົງຄາມໂລກຄັ້ງທີ II ອັນມີສາເຫດມາຈາກຄວາມບໍ່ເຊື່ອໃຈເຊິ່ງກັນ ແລະ ກັນລະຫວ່າງສະຫະລັດອາເມຣິກາກັບສະຫະພາບໂຊວຽດ. ລັກສະນະຂອງສົງຄາມໃນຊ່ວງນີ້ ເປັນສະພາບທີ່ບໍ່ມີທັງສົງຄາມ ແລະ ບໍ່ມີທັງສັນຕິພາບ. ສົງຄາມເຢັນຖືກນຳມາປະຕິບັດເປັນຄັ້ງທຳອິດໃນປີ ຄ.ສ 1947 ໂດຍ ເບີນາດ ບາຣຸດ (Bernard Baruch) ທີ່ປຶກສາຂອງປະທານາທິບໍດີ ແຮວີ ເອັດ ທຣູແມນ (Harry S. Truman) ແຫ່ງສະຫະລັດອາເມຣິກາ.

#### 1.3 ທີ່ມາຂອງສົງຄາມເຢັນ

ສົງຄາມເຢັນເກີດຂຶ້ນມາຈາກຄວາມບໍ່ໄວ້ວາງໃຈເຊິ່ງກັນ ແລະ ກັນຂອງປະເທດມະຫາອຳນາດລະຫວ່າງສະຫະລັດອາເມຣິກາກັບສະຫະພາບໂຊວຽດ. ຄວາມບໍ່ໄວ້ວາງໃຈນີ້ເກີດມາຈາກຄວາມແຕກຕ່າງກັນທາງດ້ານອຸດົມການ, ທາງດ້ານການເມືອງ ແລະ ລະບອບການປົກຄອງໃນການເບິ່ງບັນຫາທີ່ແຕກຕ່າງກັນເຊັ່ນ: ສະຫະລັດອາເມຣິກາເບິ່ງການພົວພັນຕ່າງປະເທດຂອງສະຫະພາບໂຊວຽດ ແລະ ພັນທະມິດກັບບັນດາປະເທດຕ່າງໆໃນໂລກວ່າເປັນການເຜີຍແຜ່ ແລະ ຂະຫຍາຍລັດທິກອມມູນິດ.

ນອກນີ້, ຜູ້ນຳສະຫະລັດອາເມຣິກາ ແລະ ຜູ້ສົນໃຈໃນວົງການເມືອງລະຫວ່າງປະເທດ ໃນ ສະຫະລັດອາເມຣິກາ ຍັງເຊື່ອວ່າຂະບວນການຕໍ່ສູ້ຂອງຊາວກຳມາຊີບໃນບັນດາປະເທດຕ່າງໆ ນັ້ນ ມີສາຍກ່ຽວພັນໂດຍກົງກັບການດຳເນີນນະໂຍບາຍຕ່າງປະເທດຂອງສະຫະພາບໂຊວຽດ. ພ້ອມທັງກ່າວຫາວ່າສະຫະພາບໂຊວຽດເປັນຜູ້ໃຫ້ການສະໜັບສະໜູນຢູ່ເບື້ອງຫຼັງ. ຕົວຢ່າງ: ການ ພົວພັນຂອງສະຫະພາບໂຊວຽດກັບບັນດາປະເທດເອີຣົບຕາເວັນອອກ, ບັນດາປະເທດໃນເຂດອາຊີຕາເວັນອອກກາງ ແລະ ບັນດາປະເທດໃນຂົງເຂດອາຊີຕາເວັນອອກສຽງໃຕ້ໂດຍສະເພາະບັນ ດາປະເທດອິນດູຈີນ.

ນອກຈາກນັ້ນ, ສະຫະລັດອາເມຣິກາຍັງຕີລາຄາ ແລະ ໃສ່ຮ້າຍປ້າຍສີກ່ຽວກັບການພັດທະ ນາທາງດ້ານເທັກໂນໂລຊີ ແລະ ອຸດສາຫະກຳໜັກຂອງສະຫະພາບໂຊວຽດວ່າເປັນສ່ວນໜຶ່ງຂອງ ການກະກຽມກຳລັງເພື່ອເຮັດສົງຄາມກັບພັນທະມິດຕາເວັນຕົກ. ຕໍ່ກັບບັນຫານີ້, ສະຫະລັດອາເມ ຣິກາ ໄດ້ຖືເອົາເປັນຂໍ້ອ້າງໃນການສືບຕໍ່ບົດບາດເພື່ອເປັນເຈົ້າໂລກແຕ່ພຽງຜູ້ດຽວ. ເພື່ອຕອບສະ ໜອງໃຫ້ແຜນການນັ້ນປາກົດເປັນຈິງ, ສະຫະລັດອາເມຣິກາຈຶ່ງດຳເນີນການປະຕິບັດການຕ່າງໆ ໃນທະວີບເອີຣົບເຊັ່ນ: ສ້າງແຜນການມາກແຊນ (Marsh all P lan) ຂຶ້ນເພື່ອເລັ່ງລັດການພື້ນຟູ ເສດຖະກິດໃນເອີຣົບຕາເວັນຕົກຢ່າງຮີບດ່ວນ ເພື່ອໃຫ້ບັນດາປະເທດເອີຣົບຕາເວັນຕົກເປັນຈຸດ ຕົ້ນກັບການຂະຫຍາຍຕົວຂອງລັດທິກອມມູນິດ, ປະກາດລັດທິທຣູແມນ (Trum an D occtrine) ແລະ ຈັດຕັ້ງອົງການນາໂຕ (NATO).

ການດຳເນີນການຂອງສະຫະລັດອາເມຣິກາ ໄດ້ເຮັດໃຫ້ຜູ້ນຳຂອງສະຫະພາບໂຊວຽດຕ້ອງ ຫາວິທີການເພື່ອສະກັດກັ້ນ ແລະ ຕອບໂຕ້ຄືນດ້ວຍການສ້າງຕັ້ງອົງການກອມມູນິດສາກົນຂຶ້ນ ໃນ ປີ ຄ.ສ 1947 ເຊິ່ງເອີ້ນວ່າ “ໂຄມິນຟອມ” (Cominform) ເພື່ອແລກປ່ຽນຂ່າວສານ ແລະ ຊ່ວຍ ເຫຼືອປະເທດສັງຄົມນິຍົມໃນປະເທດເອີຣົບຕາເວັນອອກ ແລະ ສ້າງຕັ້ງສະພາຊ່ວຍເຫຼືອເຊິ່ງກັນ ແລະ ກັນທາງເສດຖະກິດຂຶ້ນໃນເອີຣົບ.

ສະຫຼຸບແລ້ວ, ສົງຄາມເຢັນນັ້ນມີທີ່ມາຈາກສະພາບຂອງຄວາມເຄັ່ງຕຶງໃນຄວາມສຳພັນລະ ຫວ່າງປະເທດຂອງກຸ່ມໂລກເສລີທີ່ມີສະຫະລັດອາເມຣິກາເປັນຜູ້ນຳ ແລະ ກຸ່ມປະເທດສັງຄົມນິ ຍົມທີ່ມີສະຫະພາບໂຊວຽດເປັນແກນນຳ. ມະຫາອຳນາດທັງສອງຝ່າຍຕ່າງກໍພາກັນແຂ່ງຂັນກັນ ເພື່ອຊ່ວງຊົງຄວາມເປັນໃຫຍ່ໃນໂລກ ເຊິ່ງຕ່າງຝ່າຍຕ່າງກໍພະຍາຍາມຕໍ່ສູ້ຂັດຂວາງບໍ່ໃຫ້ຝ່າຍໃດ ຝ່າຍໜຶ່ງມີອຳນາດ ແລະ ອິດທິພົນເໝືອກວ່າກັນດ້ວຍການໃຊ້ວິທີການຕ່າງໆທີ່ບໍ່ແມ່ນອາວຸດ ເປັນພາຫານະສົງຄາມ.

## 2. ວິທີການຕ່າງໆໃນສົງຄາມເຢັນ

### 2.1 ວິທີການທີ່ໃຊ້ໃນສົງຄາມເຢັນ

ຕັ້ງແຕ່ສົງຄາມເຢັນຖືກນຳມາປະຕິບັດໃນຊ່ວງຫຼັງຂອງສົງຄາມໂລກຄັ້ງທີ II ແຕ່ປີ ຄ.ສ 1947 ເຖິງ ປີ ຄ.ສ 1991 ປະເທດມະຫາອຳນາດທີ່ກ່ຽວຂ້ອງໂດຍກົງໄດ້ນຳເອົາວິທີການຕ່າງໆ ເຂົ້າມາໃຊ້ເພື່ອເປັນເຄື່ອງມືໃນການດຳເນີນສົງຄາມເຢັນຄື:

- ວິທີການທາງຄວາມຄິດ ຫຼື ອຸດົມການ
- ວິທີການທາງການເມືອງດ້ວຍການເຂົ້າແຊກແຊງທາງດ້ານການທູດ
- ວິທີການທາງການທະຫານ ຄື: ການແຂ່ງຂັນກັນສະສົມອາວຸດ ແລະ ກຳລັງ
- ວິທີການທາງເສດຖະກິດ
- ວິທີການທາງວິທະຍາສາດ ແລະ ເທັກໂນໂລຊີ

ຕະຫຼອດຮອດການສະແຫວງຫາພັນທະມິດ ເຊິ່ງຕ່າງຝ່າຍຕ່າງກໍພະຍາຍາມເຂົ້າໄປມີອິດທິພົນໃນດ້ານໃດດ້ານໜຶ່ງໃນດິນແດນປະເທດຕ່າງໆເພື່ອສ້າງຖານອຳນາດ ຈົນເຮັດໃຫ້ລັດຖະບານປະເທດນັ້ນໆຈຳຕ້ອງເຊື່ອຟັງ ແລະ ປະຕິບັດຕາມນະໂຍບາຍຂອງປະເທດມະຫາອຳນາດທີ່ໃຫ້ການຊ່ວຍເຫຼືອ.

### 2.2 ຜົນຕາມມາຂອງສົງຄາມເຢັນ

ສົງຄາມເຢັນ ໄດ້ເຮັດໃຫ້ຄວາມສຳພັນລະຫວ່າງສະຫະລັດອາເມຣິກາກັບສະຫະພາບໂຊວຽດເພີ່ມທະວີຄວາມເຄັ່ງຕຶງ ຈົນນຳໄປສູ່ການຮວມກຸ່ມເປັນພັນທະມິດທາງການທະຫານ ໂດຍຝ່າຍມະຫາອຳນາດຕາເວັນຕົກໄດ້ຈັດຕັ້ງອົງການນາໂຕ (NATO: North Atlantic Treaty Organization) ຂຶ້ນໃນເອີຣົບຕາເວັນຕົກເພື່ອແນໃສ່ຕໍ່ຕ້ານອິດທິພົນ ແລະ ການຂະຫຍາຍຕົວຂອງສະຫະພາບໂຊວຽດໃນເອີຣົບ, ອົງການຊີອາໂຕ (SEATO: South East Asia Treaty Organization) ໃນອາຊີຕາເວັນອອກສຽງໃຕ້ ແລະ ອົງການເຊັນໂຕໃນຕາເວັນອອກກາງ. ສ່ວນສະຫະພາບໂຊວຽດກໍໄດ້ຈັດຕັ້ງອົງການສົນທິສັນຍາວໍຊໍ (Warsaw Pact) ຂຶ້ນ.

ການສ້າງດຸນອຳນາດໃນໄລຍະສົງຄາມເຢັນ ເຮັດໃຫ້ສະຫະລັດອາເມຣິກາ ແລະ ສະຫະພາບໂຊວຽດພ້ອມກັນເສີມສ້າງກຳລັງທະຫານ ໂດຍສະເພາະກຳລັງອາວຸດນິວເຄຼຍເພື່ອບໍ່ໃຫ້ຝ່າຍຜົງກັນຂ້າມຂອງຕົນມີຄວາມເໝືອນກວ່າທາງການທະຫານ. ຝ່າຍມະຫາອຳນາດຕາເວັນຕົກມີຄວາມເຊື່ອວ່າ ການສ້າງດຸນອຳນາດແບບນີ້ຈະຊ່ວຍຮັກສາສັນຕິພາບໄວ້ໄດ້. ເຖິງຢ່າງໃດກໍຕາມ ການທີ່ທັງສອງຝ່າຍຕ່າງກໍແຂ່ງຂັນກັນສ້າງອາວຸດນິວເຄຼຍ ແລະ ອາວຸດສົງຄາມນັ້ນ ໄດ້ກໍ່ໃຫ້ເກີດ

ຄວາມຍ້ານກົວໃນສັງຄົມໂລກວ່າ “ສົງຄາມຄັ້ງໃໝ່ອາດເກີດຂຶ້ນໄດ້” ຈາກການຕັດສິນໃຈທີ່ຜິດພາດ ແລະ ຄວາມປະໝາດ. ດັ່ງນັ້ນ, ຈຶ່ງເວົ້າໄດ້ວ່າ ການສ້າງຄວາມສົມດຸນແຫ່ງອຳນາດແບບນີ້ຈຶ່ງກາຍເປັນດຸນອຳນາດແຫ່ງຄວາມຍ້ານກົວ.

ການກຳເນີດວິທີການຕ່າງໆ ເພື່ອເສີມສ້າງອິດທິພົນໃນຊ່ວງສົງຄາມເຢັນມະຫາອຳນາດທັງສອງຕ່າງກໍໄດ້ມີການໃຊ້ວິທີການຕ່າງໆເພື່ອເສີມສ້າງອິດທິພົນເຊັ່ນ: ໃຊ້ວິທີການດ້ານຈິດຕະວິທະຍາ ແລະ ອຸດົມການໃນການເສີມສ້າງອິດທິພົນຂອງຕົນໃນປະເທດກຳລັງພັດທະນາທັງຫຼາຍ, ໃຊ້ວິທີການທາງດ້ານເສດຖະກິດ ດ້ວຍການໃຫ້ຄວາມຊ່ວຍເຫຼືອໃນຮູບແບບຂອງການໃຫ້ເງິນກູ້ຢືມ ແລະ ການໃຫ້ລ້າ. ນອກຈາກນີ້, ຍັງສົ່ງຜູ້ແທນຂອງຕົນທີ່ມີຄວາມຊ່ຽວຊານໃນດ້ານຕ່າງໆໄປໃຫ້ຄວາມຊ່ວຍເຫຼືອແລກປ່ຽນທາງດ້ານການສຶກສາວັດທະນະທຳ ເພື່ອໃຫ້ບັນດາປະເທດຕ່າງໆ ທີ່ໄດ້ຮັບການຊ່ວຍເຫຼືອນັ້ນເກີດຄວາມນິຍົມໃນປະເທດຂອງຕົນເຊັ່ນ: ສະຫະລັດອາເມຣິກາ ແລະ ສະຫະພາບໂຊວຽດກໍໄດ້ຈັດຕັ້ງສະຖານີວິທະຍຸກະຈາຍສຽງທີ່ຫຼາກຫຼາຍທາງດ້ານພາສາກະຈາຍໄປທົ່ວໂລກເພື່ອສ້າງຄວາມນິຍົມໃຫ້ເກີດກັບປະເທດຕົນ.

### 2.3 ວິກິດການຂອງສົງຄາມເຢັນ

ສົງຄາມເຢັນໄດ້ກ້າວເຂົ້າສູ່ຈຸດວິກິດການ ຫຼື ຊ່ວງທີ່ມີຄວາມເຄັ່ງຕຶງຫຼາຍທີ່ສຸດແມ່ນໃນຊ່ວງປະມານປີ ຄ.ສ 1948-1953 ເຊິ່ງໃນຊ່ວງດັ່ງກ່າວມີເຫດການຕ່າງໆເກີດຂຶ້ນດັ່ງນີ້:

- ສະຫະພາບໂຊວຽດ ບໍ່ສາມາດສະກັດກັ້ນການແຜ່ຂະຫຍາຍແນວຄວາມຄິດແບບຕາເວັນຕົກໃນແບັກແລັງໄດ້.
- ສະຫະລັດອາເມຣິກາ ແລະ ພັນທະມິດຈັດຕັ້ງອົງການນາໂຕຂຶ້ນ
- ສະຫະພາບໂຊວຽດປະດິດທົວລະເບີດປະລະມານູ ແລະ ອາວຸດສົງຄາມຂ້າມທະວີບຂຶ້ນສຳເລັດເປັນຄັ້ງທຳອິດໃນປີ ຄ.ສ 1957 ເຊິ່ງເປັນການສະກັດກັ້ນການມີອາວຸດປະລະມານູແບບຜູກຂາດພຽງແຕ່ຜູ້ດຽວຂອງສະຫະລັດອາເມຣິກາລົງ.
- ຈີນໄດ້ກາຍເປັນປະເທດມະຫາອຳນາດໃນຂົງເຂດອາຊີ
- ສະຫະພາບໂຊວຽດ ໄດ້ໃຫ້ການສະໜັບສະໜູນເກົາຫຼີເໜືອໃນການຈັດຕັ້ງລັດຖະບານ ທີ່ເດີນຕາມລັດທິສັງຄົມນິຍົມ ສ່ວນສະຫະລັດອາເມຣິກາໃຫ້ການສະໜັບສະໜູນເກົາຫຼີໃຕ້ໃນການປົກຄອງແບບເສລີນິຍົມ.

### 3. ການສະຫຼາຍຕົວຂອງສົງຄາມເຢັນ

ກ້າວເຂົ້າສູ່ຊຸມປີ ຄ.ສ 1960 ການປະເຊີນໜ້າກັນຂອງປະເທດມະຫາອຳນາດຄ້າຍສັງຄົມ

ນິຍົມກັບຄ້າຍເສລີນິຍົມໄດ້ຫຼຸດຜ່ອນຄວາມຮຸນແຮງລົງເປັນຄັ້ງທຳອິດ. ເຫດຜົນມາຈາກມະຫາອຳນາດທັງສອງຝ່າຍຕ່າງກໍຄິດເຖິງຄວາມເປັນອັນຕະລາຍ ທີ່ອາດຈະເກີດຂຶ້ນຈາກການແຂ່ງ ຂັນກັນສ້າງ ແລະ ສະສົມອາວຸດນິວເຄຼຍ ເຊິ່ງທາກສິງຄາມນິວເຄຼຍເກີດຂຶ້ນແລ້ວອານຸພາບຂອງການທຳລາຍນັ້ນຄົງຈະບໍ່ຍອມຍົກເວັ້ນໃຫ້ຝ່າຍໃດຝ່າຍໜຶ່ງໄດ້. ຜົນຕາມມາກໍຄືຄວາມພິນາດຂອງທັງສອງຝ່າຍ. ດັ່ງນັ້ນ, ມະຫາອຳນາດທັງສອງຝ່າຍຈຶ່ງປະກາດນະໂຍບາຍ “ຢູ່ຮ່ວມກັນ ແລະ ແຂ່ງຂັນກັນໂດຍສັນຕິ”.

ອີກເຫດການສຳຄັນໜຶ່ງ ທີ່ເປັນຕົວປະກອບໃນການຜ່ອນຄາຍຂອງສົງຄາມເຢັນແມ່ນການປ່ຽນແປງທີ່ໃຫຍ່ຫຼວງໃນລະບົບຄ້າຍສັງຄົມນິຍົມລະຫວ່າງຊຸມປີ 80 ຂອງສະຕະວັດທີ XX ກໍຄືການລົ້ມສະຫຼາຍຂອງສະຫະພາບໂຊວຽດ ແລະ ບັນດາປະເທດສັງຄົມນິຍົມເອີຣົບຕາເວັນອອກ. ປະກອບກັບການຂັດແຍ່ງກັນພາຍໃນຂອງກຸ່ມໂລກເສລີ ໂດຍສະເພາະການທີ່ຝຣັ່ງຖອນຕົວອອກຈາກກອງກຳລັງທະຫານນາໂຕໃນປີ ຄ.ສ 1966 ແລະ ສະແຫວງຫາຄວາມສຳພັນກັບສະຫະພາບໂຊວຽດ.

ເຫດການດັ່ງກ່າວນີ້, ໄດ້ເປັນຂີດໝາຍແຫ່ງການປ່ຽນແປງ, ການຊັງຊາກຳລັງທີ່ກຳເກີ່ງກັນລະຫວ່າງສອງລະບົບການເມືອງ, ໄພຂົ່ມຂູ່ຂອງສົງຄາມຂະໜາດໃຫຍ່ໄດ້ຖືກຫຼຸດຜ່ອນລົງ ແລະ ໄດ້ຮັບການແກ້ໄຂເປັນລຳດັບ. ທ່າວ່າງການພົບປະເຈລະຈາເພື່ອຢູ່ຮ່ວມກັນໂດຍສັນຕິ ແລະ ການຮ່ວມມືກັນລະຫວ່າງປະເທດຕ່າງໆໃນໂລກ ນັບມື້ນັບຂະຫຍາຍຕົວໄປສູ່ແນວທາງປອງດອງຢ່າງສັນຕິວິທີ.

#### 4. ໂລກພາຍຫຼັງສົງຄາມເຢັນ

ສົງຄາມເຢັນ ເປັນສົງຄາມທີ່ສອງຝ່າຍຄື: ຝ່າຍສັງຄົມນິຍົມ ແລະ ເສລີນິຍົມສູ້ຢັນກັນ ໂດຍບໍ່ໃຊ້ຄວາມຮຸນແຮງທາງດ້ານກຳລັງ ແຕ່ເປັນການຕໍ່ສູ້ທາງດ້ານອຸດົມການ ແລະ ວິທີການຕ່າງໆຢ່າງສັນຕິວິທີ ເຊິ່ງແກ່ຍາວມາເປັນເວລານານກວ່າ 40 ປີ (1947-1991) ໃນຕະຫຼອດໄລຍະເວລາດັ່ງກ່າວບາງຄັ້ງກໍເກີດມີຄວາມເຄັ່ງຕຶງ, ບາງຄັ້ງກໍມີຄວາມແຈ້ມໃສ ແລະ ສຸດທ້າຍໂລກກໍສາມາດຜ່ານວິກິດການມາໄດ້ດ້ວຍດີ.

ສົງຄາມເຢັນໄດ້ສິ້ນສຸດລົງເມື່ອສະຫະພາບໂຊວຽດ ແລະ ບັນດາປະເທດເອີຣົບຕາເວັນອອກໄດ້ລົ້ມສະຫຼາຍຕົວ ເຊິ່ງສະຖານະການ ຫຼື ສະພາບການຂອງໂລກທີ່ມີຄວາມເຄັ່ງຕຶງໃນເມື່ອກ່ອນກໍຜ່ອນລົງຢ່າງເຫັນໄດ້ຊັດເຈນ ແລະ ໂລກໄດ້ກ້າວສູ່ຊ່ວງສັນຕິພາບອີກຄັ້ງໜຶ່ງ.



ເຖິງຢ່າງນັ້ນກໍຕາມ, ຄວາມບໍ່ຍຸຕິທຳ ແລະ ຄວາມໂລບມາກຂອງມະນຸດຍັງມີຢູ່ໃນໂລກຈຶ່ງເກີດມີຂໍ້ຂັດແຍ່ງກັນຈົນກ້າວໄປສູ່ການນອງເລືອດ ເຊິ່ງນັກວິຊາການບາງຄົນໄດ້ສະຫຼຸບປະເດັນດັ່ງກ່າວວ່າ: ເຂົ້າເຄືອຂ່າຍຂອງສົງຄາມເຢັນ ຫຼື ສົງຄາມທົ່ວໄປເຊັ່ນ: ໃນວັນທີ 20/3/ 2003-5/12/2011 ໄດ້ເກີດສົງຄາມລະຫວ່າງ ອີຣັກ ກັບ ສະຫະລັດອາເມຣິກາ ແລະ ອັງກິດ. ເນື່ອງຈາກສະຫະລັດກ່າວຫາວ່າອີຣັກ ເປັນຜູ້ຜະລິດອາວຸດທີ່ມີອານຸພາບທຳລາຍລ້າງສູງ ຈົນເຮັດໃຫ້ຜູ້ນຳອີຣັກຊື່ ຊັດຕຳ ຮຸນເຊັ່ນ ຖືກສະຫະລັດອາເມຣິກາຈັບໄດ້ ແລະ ຖືກປະທານຊີວິດ, ວັນທີ 11 ກັນຍາ ປີ ຄ.ສ 2001 ເຮືອບິນໂດຍສານ 2 ລຳໄດ້ຟຸ່ງຕຳຕົກແຝດ ສູນການຄ້າ ໂລກ (The World Trade Center) ທີ່ນະຄອນ ນິວຢອກ ສະຫະລັດອາເມຣິກາ ເຮັດໃຫ້ມີຜູ້ເສຍຊີວິດ 3,000 ຄົນ ເຊິ່ງໃນກໍລະນີນີ້ ສະຫະລັດກ່າວຫາວ່າເປັນສົມຊື່ຂອງພວກກໍ່ການຮ້າຍ ເຊິ່ງນຳ ໂດຍ ໂອຊາມະ ບິນລາເດັນ.

ນອກຈາກນັ້ນ, ຍັງມີບັນຫາເຄື່ອງບິນໂບອິງ MS 370 ຂອງສາຍການບິນມາເລເຊຍຫາຍສາບສູນໃນວັນທີ 8 ມີນາ ປີ ຄ.ສ 2014 ແລະ ໃນກໍລະນີຂອງປະເທດ ຊີເຣຍ (Syria) ໂດຍສະເພາະແມ່ນ ຣັດເຊຍ ໄດ້ເຂົ້າໄປຊ່ວຍປະຊາຊົນຊີເຣຍ ໃນການຕໍ່ຕ້ານພວກກໍ່ການຮ້າຍດ້ວຍການໃຊ້ຍົນສູ້ຮົບຖະຫຼົ່ມພວກກໍ່ການຮ້າຍ ແຕ່ກໍຖືກຕວກກີ ຍິງຕົກໃນວັນທີ 24 ພະຈິກ ປີ ຄ.ສ 2015 ແລະ ອື່ນໆກ່າວເຂົ້າເຄືອຂ່າຍຂອງສົງຄາມເຢັນ.

#### ຄຳຖາມ:

1. ເປັນຫຍັງຈຶ່ງເວົ້າວ່າຄວາມເຄັ່ງຕຶງຫຼັງສົງຄາມໂລກຄັ້ງທີ II ແມ່ນສົງຄາມເຢັນ?
2. ຄວາມເຄັ່ງຕຶງໃນສົງຄາມເຢັນລະຫວ່າງສະຫະລັດອາເມຣິກາກັບສະຫະພາບໂຊວຽດ ເກີດມາຈາກປັດໄຈທີ່ສຳຄັນໃດແດ່?
3. ປະເທດມະຫາອຳນາດໄດ້ນຳໃຊ້ເຄື່ອງມືຫຍັງແດ່ເຂົ້າໃນການດຳເນີນສົງຄາມເຢັນ?
4. ພາຍຫຼັງສົງຄາມເຢັນສິ້ນສຸດລົງ ໄດ້ເກີດມີເຫດການທີ່ສຳຄັນຫຍັງແດ່?

## ບົດທີ 10

### ການລົ້ມລະລາຍຂອງສະຫະພາບໂຊວຽດ ແລະ ເອີຣົບຕາເວັນອອກ

#### 1. ຄວາມຂັດແຍ່ງໃນໂລກໃນໄລຍະທ້າຍສົງຄາມເຢັນ

ພາຍຫຼັງສົງຄາມໂລກຄັ້ງທີ II ຄວາມຂັດແຍ່ງລະຫວ່າງ ກຸ່ມປະເທດໂລກເສລີ ແລະ ກຸ່ມປະເທດສັງຄົມນິຍົມຍັງສືບຕໍ່ໃນຮູບແບບໃໝ່ເຊິ່ງເອີ້ນວ່າສົງຄາມເຢັນຈົນເຖິງຊຸມປີ 1890 ຄວາມຂັດແຍ່ງໄດ້ເລີ່ມຜ່ອນຄາຍຄວາມເຄັ່ງຕຶງລົງ, ບັນດາປະເທດເຫຼົ່ານັ້ນຕ່າງກໍດໍາເນີນການແຂ່ງຂັນກັນພັດທະນາໃນດ້ານຕ່າງໆໃຫ້ມີຄວາມທັນສະໄໝຢ່າງບໍ່ຢຸດຢັ້ງ, ເຊິ່ງຄົນສ່ວນຫຼາຍເອີ້ນວ່າຍຸກໂລກາພິວັດ (Globalization). ຄວາມຕ້ອງການຂອງຄົນທັງໃນດ້ານວັດຖຸ ແລະ ຈິດໃຈນັບມື້ສູງຂຶ້ນ ຈົນກາຍເປັນລັດທິໜຶ່ງກໍາເນີດຂຶ້ນເອີ້ນວ່າ ລັດທິບໍລິໂພກນິຍົມ. ແຕ່ວ່າໃນປັດຈຸບັນໂລກກໍາລັງປະເຊີນໜ້າກັບບັນຫາຢ່າງໜັກ ໂດຍສະເພາະແມ່ນບັນຫາປະຊາກອນເພີ່ມຂຶ້ນຢ່າງຜິດປົກກະຕິ, ບັນຫາຊັບພະຍາກອນທໍາມະຊາດນັບມື້ບົກແຫ້ງ, ພາວະໂລກຮ້ອນ ແລະ ອາກາດເປັນພິດເຊິ່ງເປັນຕົ້ນເຫດຂອງບັນຫາຄວາມຂັດແຍ່ງໃນໂລກປັດຈຸບັນ ເຊັ່ນ: ການແຂ່ງຂັນທາງດ້ານເສດຖະກິດ ແລະ ຄວາມຕ້ອງການຊັບພະຍາກອນທໍາມະຊາດຂອງບັນດາປະເທດມະຫາອໍານາດ. ຄວາມຂັດແຍ່ງທາງດ້ານສັງຄົມ, ວັດທະນະທໍາ, ເຊື້ອຊາດ, ພາສາ ແລະ ສາສະໜາ. ຄວາມຕ້ອງການມີອໍານາດທາງດ້ານການເມືອງຂອງປະເທດມະຫາອໍານາດທັງຫຼາຍ ແລະ ຄວາມຕ້ອງການຕະຫຼາດທາງດ້ານອາວຸດຂອງປະເທດມະຫາອໍານາດດ້ວຍກັນ.

#### 2. ສະຫະພາບໂຊວຽດລົ້ມລະລາຍ

##### 2.1 ສະພາບການຂອງສະຫະພາບໂຊວຽດກ່ອນການລົ້ມລະລາຍ

###### 1) ສະພາບທາງດ້ານເສດຖະກິດ.

ໃນປີ ຄ.ສ 1973 ໂລກໄດ້ເກີດວິກິດການທາງດ້ານການເມືອງ ແລະ ເສດຖະກິດຢ່າງຮ້າຍແຮງ, ປະຊາກອນໃນໂລກເພີ່ມຂຶ້ນໄວ ແລະ ຊັບພະຍາກອນນັບມື້ບົກແຫ້ງ. ຕໍ່ໜ້າສະພາບການນີ້ໄດ້ຮຽກຮ້ອງໃຫ້ແຕ່ລະປະເທດຕ້ອງມີການປ່ຽນແປງລະບົບເສດຖະກິດ ແລະ ການເມືອງເພື່ອໃຫ້ສອດຄ່ອງກັບສະພາບການຂະຫຍາຍຕົວຂອງການປະຕິວັດວິທະຍາສາດ-ເຕັກນິກ. ແຕ່ວ່າຜູ້ນໍາໂຊວຽດຍັງຖືວ່າ ວິກິດການດັ່ງກ່າວບໍ່ໄດ້ສົ່ງຜົນສະທ້ອນຕໍ່ການພົວພັນການຜະລິດແບບສັງຄົມນິຍົມເຮັດໃຫ້ການຫັນປ່ຽນປະເທດຕົນໄປນໍາທ້ອງຖານຂອງໂລກຊັກຊ້າຮູບແບບ ແລະ ກົນໄກເກົ່າທີ່

ມີຈຸດຄ້າງຄາຢູ່ແລ້ວນັ້ນ ມາຮອດໄລຍະນີ້ກໍຍິ່ງບໍ່ເໝາະສົມ ແລະ ສອດຄ່ອງກັບສະພາບຄວາມ ເປັນຈິງຂອງປະເທດຈຶ່ງກາຍເປັນການກົດຂວາງການຂະຫຍາຍຕົວໃນທຸກດ້ານ.

ມາເຖິງປີ ຄ.ສ 1980 ລະບົບເສດຖະກິດສະຫະພາບໂຊວຽດ ໄດ້ປະສົບກັບຄວາມລົ້ມແຫຼວ ຢ່າງຮ້າຍແຮງ ເມື່ອປຽບທຽບກັບປະເທດທຶນນິຍົມ ໂດຍສະເພາະແມ່ນຜົນຜະລິດທາງດ້ານກະສິ ກຳບໍ່ພຽງພໍກັບການບໍລິໂພກຂອງປະຊາຊົນ, ສະຫະພາບໂຊວຽດ ຈຶ່ງປ່ຽນຖານະຈາກຜູ້ສົ່ງອອກ ເຂົ້າສາລີ ກາຍມາເປັນຜູ້ຊື້ໃນຕະຫຼາດໂລກ ແລະ ຊື້ນັບມື້ຫຼາຍຂຶ້ນ. ການນຳເຂົ້າສິນຄ້າໄດ້ເພີ່ມ ຂຶ້ນເຮັດໃຫ້ຂາດດູນການຄ້າຢ່າງມະຫາສານ, ສິ່ງຜົນໃຫ້ສະຫະພາບໂຊວຽດ ຈຳຕ້ອງຂາຍອາຍ ແກ້ດສຳມະຊາດຈາກຊີເບຣີ-ຍີ່ປຸ່ນ, ຊີເບຣີ-ເອີຣົບ ແລະ ຂາຍແຮ່ທາດທີ່ມີມູນຄ່າສູງເຊັ່ນ: ເພັດ, ອູຣານຽມ ແລະ ອື່ນໆ. ແຕ່ວິທີການດັ່ງກ່າວກໍບໍ່ສາມາດແກ້ໄຂ ຫຼື ບໍ່ສາມາດເຮັດໃຫ້ເສດຖະກິດ ຂອງສະຫະພາບໂຊວຽດຜ່ານພື້ນຈາກສະພາບວິກິດການນັ້ນໄປໄດ້.

ເມື່ອສັງລວມແລ້ວ, ເຫັນວ່າສາເຫດສຳຄັນທີ່ພາໃຫ້ເສດຖະກິດຂອງສະຫະພາບໂຊວຽດປະ ສົບກັບບັນຫາດັ່ງທີ່ກ່າວມາຂ້າງເທິງນັ້ນ ເປັນຜົນມາຈາກການສ້າງຄວາມກ້າວໜ້າທາງດ້ານວັດຖຸ ຫຼື ເຕັກໂນໂລຊີຂອງສະຫະພາບໂຊວຽດ ໄປບໍ່ທັນໂລກຕາເວັນຕົກ ແລະ ການຂາດແຮງຈູງໃຈໃນ ການຄິດຄົ້ນ ຫຼື ຄ່າຕອບແທນແຮງງານຕ່ຳ.

## 2) ສະພາບທາງດ້ານການເມືອງ.

ການບໍລິຫານງານ ດ້ວຍອຳນາດທາງການເມືອງແບບລວມສູນຂອງພັກກອມມູນິດໂຊວຽດ ທີ່ເຄີຍດຳເນີນມາເປັນເວລາກວ່າ 60 ປີນັ້ນໄດ້ເຕັມໄປດ້ວຍບົດຮຽນ ແລະ ປະສົບການຢ່າງຫຼວງ ຫຼາຍ ເຊັ່ນ: ວິທີການວາງແຜນຈາກສູນກາງ ແລ້ວສ້າງກົນໄກລະບົບລັດຖະກອນຂະໜາດໃຫຍ່ມາ ຮອງຮັບ. ແຕ່ເມື່ອມາເຖິງຊຸມປີ 80-90 ປາກົດວ່າ ລະບົບລັດຖະກອນທີ່ສ້າງຂຶ້ນມານັ້ນຂາດປະ ສິດທິພາບໃນການບໍລິຫານງານ ແລະ ກາຍເປັນແຫຼ່ງອະພິສິດຂອງສະມາຊິກພັກ. ໃນອຸດົມການ ທີ່ຈະໃຫ້ພັກຂອງຊົນຊັ້ນກຳມາຊີບແຕ່ພຽງພັກດຽວເປັນຜູ້ນຳພາລັດນັ້ນ ໄດ້ເຮັດໃຫ້ລະບົບການ ປົກຄອງເສື່ອມໂຊມລົງ ແລ້ວກາຍເປັນຜະເດັດການທີ່ນຳໂດຍກຸ່ມຜູ້ນຳຈຳນວນໜ້ອຍ ໃນຄະນະ ກຳມະການກົມການເມືອງຂອງພັກກອມມູນິດ.

ສ່ວນສິດທິທາງການເມືອງ ແລະ ສິດເສລີພາບທາງຄວາມຄິດຂອງປະຊາຊົນສ່ວນຫຼາຍຖືກ ຈຳກັດ, ລະບົບການນຳທີ່ຕໍ່ເນື່ອງໂດຍບໍ່ມີການປ່ຽນວາລະກຳເຮັດໃຫ້ກຸ່ມຜູ້ນຳຂອງເອີຣົບຕາເວັນ ອອກ ແລະ ສະຫະພາບໂຊວຽດ ເປັນກຸ່ມຜູ້ນຳທີ່ມີອາຍຸສູງກວມເປີເຊັນຫຼາຍເຮັດໃຫ້ເກີດມີຄວາມ ອິດເມື່ອຍ ແລະ ຫຼ້າຊ້າໃນການຕັດສິນໃຈ ຈຶ່ງເກີດຂຶ້ນເລື້ອຍໆ ແລະ ກາຍເປັນບັນຫາຊຳເຮື້ອ

ເລື້ອຍມາສົ່ງຜົນໃຫ້ລະບົບພັກ ແລະ ລັດໃນສະຫະພາບໂຊວຽດ ແລະ ທົ່ວເອີຣົບຕາເວັນອອກ ເສື່ອມໂຊມ, ມີການທຸກລະລຶກແຜ່ຫຼາຍ, ມີຄວາມຜິດພາດໃນດ້ານນະໂຍບາຍການບໍລິຫານເກີດຂຶ້ນຕະຫຼອດເວລາ ໂດຍບໍ່ເຫັນທ່າຈະແກ້ໄຂໄດ້. ບັນຫາດັ່ງກ່າວໄດ້ກາຍເປັນຊ່ອງຫວ່າງໃຫ້ກຸ່ມຝ່າຍຄ້ານໃນລະບົບເກີດຄວາມບໍ່ພໍໃຈເກີດຂຶ້ນເລື້ອຍໆ ແລະ ນັບມື້ມີການຂະຫຍາຍຕົວກວ້າງອອກລວມທັງນັບມື້ເລີ່ມມີບົດບາດໃນສັງຄົມສູງຂຶ້ນທຸກຂະນະ.

## **2.2 ການປະຕິຮູບ ແລະ ນະໂຍບາຍການຕ່າງປະເທດຂອງກຳບາຊອບ.**

### **1) ການປະຕິຮູບດ້ານການເມືອງ.**

ມີຄາອິນ ກຳບາຊອບ ຖືກຄັດເລືອກໃຫ້ດຳລົງຕຳແໜ່ງເປັນເລຂາທິການໃຫຍ່ແຫ່ງພັກກອມມູນິດໂຊວຽດໃນວັນທີ 11 ເມສາ ປີ ຄ.ສ 1985, ເຊິ່ງເປັນຊ່ວງໄລຍະທີ່ສະຫະພາບໂຊວຽດປະສົບກັບບັນຫາຫຼາຍດ້ານທີ່ເຫັນວ່າ ມີຄວາມຈຳເປັນທີ່ຈະຕ້ອງໄດ້ດຳເນີນການແກ້ໄຂຢ່າງຮີບດ່ວນ. ດັ່ງນັ້ນ, ລາວຈຶ່ງໄດ້ດຳເນີນນະໂຍບາຍການປະຕິຮູບໃນ 2 ລັກສະນະຄື:

**ກ. ການປະຕິຮູບຝຣເສະໂຕຣຍກາ (Perestroika):** ໝາຍເຖິງການປະຕິວັດໂຄງສ້າງໂດຍມີຈຸດປະສົງປ່ຽນແປງແກ້ໄຂຄວາມຂາດປະສິດທິພາບ, ຄວາມຫຼ້າຊ້າ ແລະ ການທຸກລະລຶກຂອງລະບົບພັກ, ລັດ ແລະ ວິສາຫະກິດຕ່າງໆ, ປົດບຸກຄະລາກອນເກົ່າທີ່ເມີນເສີຍບໍ່ເຮັດວຽກ, ມີຄວາມລັ່ງເລ ແລ້ວສ້າງບຸກຄະລາກອນໃໝ່ທີ່ມີຄວາມກະຕືລືລົ້ນ ແລະ ມີຄວາມຄິດສ້າງສັນ ເພື່ອທີ່ຈະສ້າງສັງຄົມ ແລະ ເສດຖະກິດໃໝ່ໃຫ້ພົ້ນຈາກພາວະຕົກຕ່ຳ.

**ຂ. ການປະຕິຮູບກູາສະໂນສ (Glasnost)** ແມ່ນນະໂຍບາຍເປີດກວ້າງຄວາມຄິດເຫັນເພື່ອໃຫ້ມີປະຊາທິປະໄຕຫຼາຍຂຶ້ນ ທັງໃນດ້ານການເມືອງ ແລະ ສັງຄົມໂດຍການໃຫ້ສິດປະຊາຊົນໄດ້ຮູ້ຂ່າວສານຫຼາຍຂຶ້ນທັງໃນປະເທດ ແລະ ຈາກຕ່າງປະເທດ; ການໃຫ້ມີສິດເສລີພາບທາງຄວາມຄິດ ເພື່ອສ້າງຄວາມຄິດໃໝ່ທີ່ຈະພັດທະນາໂຊວຽດໃຫ້ກ້າວໜ້າເຊັ່ນ: ຍອມໃຫ້ປະຊາຊົນສາມາດຄິດແຕກຕ່າງໄປຈາກພັກ ແລະ ລັດຖະບານ ແລະ ສາມາດວິພາກວິຈານການດຳເນີນງານຂອງພັກ ແລະ ລັດຖະບານ.

### **2) ນະໂຍບາຍການຕ່າງປະເທດ.**

ການດຳເນີນນະໂຍບາຍການຕ່າງປະເທດຂອງ ກຳບາຊອບ ເຮັດໃຫ້ສະພາບການຂອງໂລກເກີດມີການປ່ຽນແປງຢ່າງກວ້າງຂວາງໂດຍສະເພາະແມ່ນດ້ານນະໂຍບາຍການຕ່າງປະເທດຄື:

- ການປະເຊີນໜ້າກັບໂລກຕາເວັນຕົກ, ກຳບາຊອບ ຫັນມາໃຊ້ນະໂຍບາຍທາງການທູດ ແລະ ການເຈລະຈາປ່ຽນແທນການແຂ່ງຂັນດ້ວຍອາວຸດ. ດັ່ງນັ້ນ, ໃນເດືອນພະຈິກ ປີ ຄ.ສ 1985 ກຳບາ

ຊອບ ໄດ້ເດີນທາງໄປປະຊຸມສຸດຍອດກັບປະທານາທິບໍດີສະຫະລັດອາເມຣິກາ ໂຮນັນ ຣີແກນ ທີ່ເຊີແນວ ປະເທດສະວິດສ (Geneva: Switzerland) ເປັນການເລີ່ມຕົ້ນການປະຊຸມສຸດຍອດລະຫວ່າງຜູ້ນຳ 2 ປະເທດເຖິງ 3 ຄັ້ງ, ເຊິ່ງໄດ້ກໍ່ໃຫ້ເກີດຄວາມຮ່ວມມື ແລະ ການຢຸດຕິຄວາມເປັນປໍລະປັກກັນຢ່າງສົມບູນ.

- ກຳບາຊອບ ໄດ້ຢຸດຕິຄວາມຂັດແຍ່ງກັບຈີນ ແລະ ເດີນທາງໄປນະຄອນປັກກິ່ງ ໃນເດືອນພຶດສະພາ ປີ ຄ.ສ 1989 ເພື່ອພົບປະເຈລະຈາກັບ ເຕັງສຽວຜິງ ເພື່ອແກ້ໄຂບັນຫາຕ່າງໆ ເຊິ່ງທີ່ຜ່ານມາທັງສອງຝ່າຍບໍ່ສາມາດຕົກລົງກັນໄດ້ນັ້ນໃຫ້ມີຄວາມເຂົ້າໃຈກັນ.

ຈາກການພົບປະຄັ້ງສຳຄັນລະຫວ່າງໂຊວຽດ-ໂລກຕາເວັນຕົກ ແລະ ໂຊວຽດ-ຈີນ ໄດ້ເຮັດໃຫ້ກຳບາຊອບ ມີການປ່ຽນແປງແນວຄວາມຄິດໃໝ່ໆ ແລະ ໄດ້ຕັ້ງເປົ້າໝາຍສຳຄັນໄວ້ວ່າ:

- ການເລີກປະເຊີນໜ້າກັບໂລກຕາເວັນຕົກຈະເຮັດໃຫ້ ສະຫະພາບໂຊວຽດສາມາດຮັບການລົງທຶນ ແລະ ເຕັກໂນໂລຊີຈາກໂລກຕາເວັນຕົກໄດ້ງ່າຍຂຶ້ນ, ເຊິ່ງຈະຊ່ວຍໃຫ້ສະຫະພາບໂຊວຽດສາມາດແກ້ໄຂບັນຫາເສດຖະກິດ ແລະ ພັດທະນາໄດ້ໄວຂຶ້ນກວ່າເກົ່າ.

- ການຫຼຸດການປະເຊີນໜ້າຈະຊ່ວຍໃຫ້ຫຼຸດງົບປະມານທາງການທະຫານ ເຊິ່ງຈະເຮັດໃຫ້ສະຫະພາບໂຊວຽດມີງົບປະມານໃນດ້ານອື່ນຫຼາຍຂຶ້ນ.

- ສະຫະພາບໂຊວຽດຈະບໍ່ໃຊ້ນະໂຍບາຍແຊກແຊງ ແລະ ຈະປ່ອຍໃຫ້ບັນດາປະເທດເອີຣົບຕາເວັນອອກພັດທະນາດ້ວຍຕົນເອງຢ່າງເປັນອິດສະຫຼະ.

### 2.3 ຜົນສະທ້ອນຂອງການປະຕິຮູບ

ການດຳເນີນນະໂຍບາຍຂອງກຳບາຊອບໄດ້ກໍ່ໃຫ້ເກີດຜົນກະທົບທີ່ເປັນຜົນບວກ ແລະ ທາງລົບບາງປະການຕໍ່ກັບຄ້າຍສັງຄົມນິຍົມ ແລະ ຄ້າຍທຶນນິຍົມຄື:

- ການປ່ອຍໃຫ້ບັນດາປະເທດ ທີ່ເຄີຍເປັນວົງຄະນາຍາດສັງຄົມນິຍົມເດີນຕາມລະບອບທຶນນິຍົມຢ່າງເສລີ, ການປ່ອຍໃຫ້ລະບອບກອມມູນິດເອີຣົບຕາເວັນອອກເປັນອິດສະລະ ແລະ ເຢຍຣະມັນລວມປະເທດເປັນເອກະພາບນັ້ນ ໄດ້ເຮັດໃຫ້ກຸ່ມຜູ້ນຳຈຳນວນໜຶ່ງພາຍໃນພັກກອມມູນິດໂຊວຽດເກີດມີຄວາມບໍ່ພໍໃຈເປັນທີ່ສຸດ. ກົງກັນຂ້າມ ກຳບາຊອບ ຊ້ຳພັດໄດ້ກາຍເປັນຜູ້ທີ່ມີຊື່ສຽງ ແລະ ມີຜົນງານອັນໃຫຍ່ຫຼວງສຳລັບໂລກເສລີນິຍົມ ຈຶ່ງໄດ້ຮັບລາງວັນໂນເບວ ສາຂາສັນຕິພາບໃນປີ ຄ.ສ 1991. ແຕ່ໃນຂະນະດຽວກັນ ສະຫະພາບໂຊວຽດ ພາຍໃຕ້ການນຳພາຂອງກຳບາຊອບ ກໍໄດ້ສິ້ນສັກສິແຫ່ງຄວາມເປັນມະຫາອຳນາດທາງການເມືອງ ຈຶ່ງຍິ່ງນຳຄວາມຄິດທີ່ເປັນປໍລະປັກຕໍ່ກຳບາຊອບຫຼາຍຂຶ້ນ.

- ນະໂຍບາຍເປີດກວ້າງ ທາງຄວາມຄິດ ກໍ່ໃຫ້ເກີດການພື້ນຕົວຂອງລັດທິຊາດນິຍົມໃນກຸ່ມຊົນຊາດຕ່າງໆ ແລະ ການຮຽກຮ້ອງຄວາມເປັນເອກະລາດ ທີ່ຈະແຍກຕົວອອກຈາກສະຫະພາບໂຊວຽດໂດຍສະເພາະແມ່ນສາທາລະນະລັດທະເລບານຕິກ ໄດ້ຮຽກຮ້ອງໃຫ້ມີການປົກຄອງຕົນເອງ ຈົນໄດ້ປະກາດເອກະລາດໃນເດືອນມີນາ ປີ ຄ.ສ 1991 ແລະ ຕໍ່ມາກໍ່ມີການຮຽກຮ້ອງສິດທິໃນການປົກຄອງຕົນເອງອີກຫຼາຍສາທາລະນະລັດ, ເຊິ່ງລັດຖະບານກາງຂອງ ກໍບາຊອບ ບໍ່ສາມາດແກ້ໄຂໄດ້.

- ການປະຕິຮູບທາງການເມືອງຂອງ ກໍບາຊອບ ໄດ້ນຳໄປສູ່ການຫຼຸດອຳນາດຂອງພັກກອມມູນິດໃນການບໍລິຫານງານຢ່າງສິ້ນເຊີງຄື: ການພະຍາຍາມແຍກພັກອອກຈາກການປົກຄອງຂອງລັດເຮັດໃຫ້ພັກກອມມູນິດເປັນອຳມະພາດ ແລະ ລະບອບສັງຄົມນິຍົມຖືກພັງທະລາຍ. ການຫຼຸດບົດບາດຂອງພັກດ້ານນະໂຍບາຍເສດຖະກິດ ເຮັດໃຫ້ມີການໂອນອຳນາດຂອງພັກໃຫ້ກັບລັດຖະບານເປັນຜູ້ມີບົດບາດໃນການຕັດສິນບັນຫາຢ່າງສິ້ນເຊີງ ແລະ ການອະນຸຍາດໃຫ້ມີຫຼາຍພັກການເມືອງ ເຮັດໃຫ້ສະພາທີ່ມາຈາກການເລືອກຕັ້ງຈຳຕ້ອງຍອມໃຫ້ພັກການເມືອງອື່ນໆລົງສະໝັກແຂ່ງຂັນ.

ດ້ວຍເຫດນັ້ນ, ການເລືອກສະພາຜູ້ແທນປະຊາຊົນຄັ້ງທຳອິດມີຂຶ້ນໃນເດືອນມີນາ ປີ ຄ.ສ 1991 ແລະ ສະມາຊິກພັກກອມມູນິດຈຳນວນຫຼວງຫຼາຍບໍ່ຊະນະໃນການເລືອກຕັ້ງເໝືອນກັບຄັ້ງທີ່ຜ່ານມາ, ເຮັດໃຫ້ການນຳສູງສຸດຂອງພັກໝົດອຳນາດໄປ. ກໍລະນີຕ່າງໆເຫຼົ່ານີ້ຊີ້ໃຫ້ເຫັນວ່າການປະຕິຮູບຂອງ ກໍບາຊອບ ໄດ້ເຮັດໃຫ້ບົດບາດຂອງພັກກອມມູນິດສິ້ນສຸດລົງ.

## 2.4 ການລົ້ມລະລາຍຂອງ ສະຫະພາບໂຊວຽດ

ມາເຖິງປີ ຄ.ສ 1990 ສະພາບທາງດ້ານການເມືອງ ແລະ ເສດຖະກິດຂອງສະຫະພາບໂຊວຽດ ຕົກຢູ່ໃນຊ່ວງວິກິດການຢ່າງຮ້າຍແຮງ. ດ້ວຍເຫດນັ້ນ, ວັນທີ 2 ກໍລະກົດ ປີ ຄ.ສ 1990, ກອງປະຊຸມໃຫຍ່ຄັ້ງທີ 28 ຂອງພັກກອມມູນິດໂຊວຽດ ຈຶ່ງໄດ້ເປີດກ່ອນກຳນົດ 5 ເດືອນ ເນື່ອງຈາກການດຳເນີນການປ່ຽນແປງຢ່າງຮອບດ້ານຂອງເປເຣສະໂຕຣຍກາຊັກຊ້າ. ໃນກອງປະຊຸມໄດ້ອະນຸຍາດໃຫ້ມີຫຼາຍພັກການເມືອງ ແລະ ມອບອຳນາດລັດທີ່ພັກເຄີຍກຳມາແຕ່ກ່ອນນັ້ນໃຫ້ແກ່ສະພາ. ສະນັ້ນ, ມາເຖິງວັນທີ 17 ມີນາ ປີ ຄ.ສ 1991 ຈຶ່ງໄດ້ມີການລົງປະຊາມະຕິກ່ຽວກັບອະນາຄົດຂອງສະຫະພາບສາທາລະນະລັດສັງຄົມນິຍົມໂຊວຽດ (ສ.ສ.ສ.ຊ). ໃນນັ້ນ 76% ແມ່ນເຫັນດີໃຫ້ຮັກສາ ສ.ສ.ສ.ຊ ໄວ້.

ດ້ວຍເຫດນັ້ນ, ວັນທີ 19 ສິງຫາ ປີ ຄ.ສ 1991, ຜູ້ນຳພັກ-ລັດໂຊວຽດຈຳນວນໜຶ່ງທີ່ມີແນວຄິດຢາກຮັກສາລະບອບກອມມູນິດໄວ້ ຈຶ່ງໄດ້ກຳການລັດຖະປະຫານເພື່ອຍຶດອຳນາດ. ແຕ່ບໍ່ປະສົບຜົນສຳເລັດ, ມາເຖິງວັນທີ 21 ສິງຫາ ຄະນະລັດຖະປະຫານຖືກຈັບຈຳນວນໜຶ່ງ ແລະ ອີກຈຳນວນໜຶ່ງເມື່ອບໍ່ມີທາງອອກກໍຂ້າຕົວເອງຕາຍ.

ຈາກເຫດການດັ່ງກ່າວໄດ້ສົ່ງຜົນສະທ້ອນຢ່າງໜັກໜ່ວງຕໍ່ສະຫະພາບໂຊວຽດຄື: ພັກກອມມູນິດຖືກຢຸດຕິການເຄື່ອນໄຫວໃນທົ່ວສະຫະພາບໂຊວຽດ, ລັດຖະບານໂຊວຽດຖືກຍົກເລີກ; ບັນດາລັດຕ່າງໆປະກາດແຍກຕົວອອກຈາກສະຫະພາບໂຊວຽດ. ຈາກນັ້ນ, ກະແສຟອງຕໍ່ຕ້ານກອມມູນິດ, ຕ້ານລະບອບສັງຄົມນິຍົມໄດ້ແຜ່ລາມໄປທົ່ວທຸກແຫ່ງທຶນ. ວັນທີ 21 ທັນວາ ປີ ຄ.ສ 1991, ຜູ້ນຳ 12 ລັດ ໄດ້ເຊັນສົນທິສັນຍາວ່າດ້ວຍການສ້າງຕັ້ງວົງຄະນາຍາດປະເທດເອກະລາດຂຶ້ນ. ໃນທີ່ສຸດ ກໍບາຊອບ ຈຳຕ້ອງລາອອກຈາກຕຳແໜ່ງປະທະນາທິບໍດີ ໃນວັນທີ 25 ທັນວາ ປີ ຄ.ສ 1991 ແລະ ໃນວັນດຽວກັນຜືນທຸງຂອງສະຫະພາບໂຊວຽດກໍຖືກປົດອອກຈາກເສົາທີ່ວັງກະແລມແລ້ງ.

### **3. ການປ່ຽນແປງໃໝ່ໃນເອີຣົບຕາເວັນອອກ**

#### **3.1 ສະພາບໂດຍລວມ**

ປະເທດເອີຣົບຕາເວັນອອກໝາຍເຖິງບັນດາປະເທດທີ່ໄດ້ຮັບການປົດປ່ອຍອອກຈາກການຍຶດຄອງຂອງຟາຊິດໃນສົງຄາມໂລກຄັ້ງທີ II ໂດຍການຊ່ວຍເຫຼືອຂອງກອງທັບແດງໂຊວຽດປະກອບມີປະເທດໂປໂລຍ, ເຊັກໂກສະໂລວາກີ, ຣູມານີ, ອານບານີ, ອິງກາຣີ, ບູນກາຣີ, ຢູໂກສະລາວີ ແລະ ເຢຍຣະມັນ. ເມື່ອສົງຄາມໂລກຄັ້ງທີ II ໄດ້ສິ້ນສຸດລົງ, ບັນດາປະເທດເຫຼົ່ານີ້ໄດ້ນຳພາປະເທດຂອງຕົນເດີນຕາມເສັ້ນທາງສັງຄົມນິຍົມຄືກັບສະຫະພາບໂຊວຽດ.

ໃນປີຄ.ສ 1985 ສະຫະພາບໂຊວຽດໄດ້ດຳເນີນການປະຕິຮູບຮອບດ້ານ (Perestroika) ທີ່ບໍ່ເຄີຍມີມາກ່ອນ. ເຖິງຢ່າງນັ້ນກໍຕາມ, ບັນດາປະເທດເອີຣົບຕາເວັນອອກທັງຫຼາຍຍັງບໍ່ໃຫ້ຄວາມສຳຄັນກັບການປະຕິຮູບດັ່ງກ່າວເທົ່າໃດຈຶ່ງຍັງຄົງຮັກສາຮູບແບບການຜະລິດ ແລະ ການບໍລິຫານປະເທດດັ່ງທີ່ເຄີຍດຳເນີນມາເຊັ່ນ ປະເທດອານບານີ ຍັງຮັກສາກົນໄກເກົ່າ ແລະ ປົດປະຕູຕໍ່ໂລກພາຍນອກ. ສ່ວນຣູມານີ, ເຢຍຣະມັນຕາເວັນອອກ ແລະ ບູນກາຣີຖືວ່ານະໂຍບາຍທາງດ້ານເສດຖະກິດຂອງຕົນບໍ່ມີຄວາມຜິດພາດ. ໃນຂະນະທີ່ປະເທດໂປໂລຍ ເປັນປະເທດທີ່ປະສົບກັບບັນຫາຫຍຸ້ງຍາກ ແລະ ສັບສົນທາງດ້ານເສດຖະກິດ, ການເມືອງ ແລະ ສັງຄົມຢ່າງຮ້າຍແຮງ. ສ່ວນປະເທດອິງກາຣີ ແລະ ເຊັກໂກສະໂລວາກີ; ພວກຝັນປະຕິວັດໄດ້ດຳເນີນການເຄື່ອນໄຫວຢ່າງແຂງແຮງ ເພື່ອລໍ້າໂອກາດໂຄ່ນລົ້ມລະບອບສັງຄົມນິຍົມ. ໃນຂະນະດຽວກັນຜູ້ນຳບາງຄົນໃນປະເທດ

ເຫຼົ່ານັ້ນເກີດມີແນວຄິດຮັກສາເດີມ ແລະ ທ່າງເຫັນຈາກມະຫາຊົນສິ່ງດັ່ງກ່າວໄດ້ກາຍເປັນການ ທຳລາຍພາບພຶດ ແລະ ລັກສະນະອັນດີຂອງລະບອບສັງຄົມນິຍົມຢ່າງຮ້າຍແຮງທີ່ສຸດ.

### 3.2 ການປ່ຽນແປງໃໝ່

ໃນປີ ຄ.ສ 1989, ວິກິດການທາງດ້ານການເມືອງໄດ້ເກີດຂຶ້ນໃນປະເທດໂປໂລຍເປັນຄັ້ງທຳ ອິດ ແລະ ແຜ່ລາມໄປຮົງກາຣີ, ເຊັກໂກສະໂລວາກີ, ອານບານີ, ສາທາລະນະລັດປະຊາທິປະໄຕ ເຢຍຣະມັນ ແລະ ອື່ນໆ. ພວກຕໍ່ຕ້ານລະບອບສັງຄົມນິຍົມ ທີ່ໄດ້ຮັບການຊ່ວຍເຫຼືອຈາກຈັກກະ ພັດພາຍນອກໄດ້ອອກແຮງຊຸກຍູ້ຊົນຊັ້ນກຳມະກອນນັດຢຸດງານ ແລະ ເດີນຂະບວນປະທ້ວງເຊັ່ນ: ຕໍ່ສູ້ທວງໃຫ້ພັກ ແລະ ລັດຂອງປະເທດເຫຼົ່ານັ້ນຕ້ອງປະຕິຮູບເສດຖະກິດ, ປະຕິບັດລະບອບການ ເມືອງໃຫ້ມີຫຼາຍພັກ, ລົບລ້າງການນຳພາຂອງພັກກອມມູນິດ, ດຳເນີນການເລືອກຕັ້ງແບບເສລີ ແລະ ທີ່ສຳຄັນແມ່ນການພັງທະລາຍຂອງກຳແພງແບັກແລັງ (Berlin).

ເຫດການດັ່ງກ່າວ ໄດ້ສົ່ງຜົນກະທົບຢ່າງຮ້າຍແຮງ ແລະ ຫັກໜ່ວງຕໍ່ລະບອບສັງຄົມນິຍົມ ເຊິ່ງເປັນສັນຍານເຕືອນໃຫ້ຮູ້ວ່າ ການເມືອງໃນເອີຣົບຕາເວັນອອກ ໄດ້ເກີດວິກິດການຢ່າງຮອບ ດ້ານທັງເປັນການບັງຄັບໃຫ້ຜູ້ນຳພັກ ແລະ ລັດໃນບັນດາປະເທດເອີຣົບຕາເວັນອອກຈຳຕ້ອງໄດ້ ຍອມຮັບເອົາຂໍ້ສະເໜີດັ່ງກ່າວຂ້າງເທິງໂດຍບໍ່ມີທາງເລືອກ. ນອກຈາກນັ້ນ, ການພັງທະລາຍກຳ ແພງແບັກແລັງ ໃນວັນທີ 9 ພະຈິກ ປີ ຄ.ສ 1989, ໄດ້ເຮັດໃຫ້ບັນດາປະເທດທີ່ເຄີຍເປັນສະມາຊິກ ວົງຄະນາຍາດສັງຄົມນິຍົມທັງໃນດິນແດນສະຫະພາບໂຊວຽດ ແລະ ບັນດາປະເທດເອີຣົບຕາເວັນ ອອກມີການປ່ຽນແປງຢ່າງໃຫຍ່ຫຼວງໂດຍໄດ້ແບ່ງອອກເປັນ 2 ກຸ່ມຄື:

#### 1) ກຸ່ມສະຫະພັນລັດເອກະລາດ

ໃນວັນທີ 8 ທັນວາ ປີ ຄ.ສ 1991, ຜູ້ນຳຂອງສາທາລະນະລັດເບລາຣຸດ (Belarus), ສະຫະ ພັນຣັດເຊຍ (Russia) ແລະ ສາທາລະນະລັດອູແກຣນ (Ukraine) ໄດ້ມີການພົບປະກັນຂຶ້ນທີ່ ເບ ໂລເວສກາຢາ ທາງພາກເໜືອຂອງເມືອງບະເຣສ ໃນລັດເບລາຣຸດ ເພື່ອຕົກລົງກັນໃນເລື່ອງການ ຍົກເລີກສະຫະພາບໂຊວຽດ ແລະ ການກໍ່ຕັ້ງສະຫະພັນລັດເອກະລາດ ເພື່ອເປັນຜູ້ສືບທອດທີ່ແທ້ ຈິງຂອງສະຫະພັນຣັດເຊຍ. ໃນຂະນະດຽວກັນກໍໄດ້ປະກາດວ່າ ພັນທະມິດໃໝ່ອາດສາມາດເປີດ ໂອກາດໃຫ້ທຸກໆສາທາລະນະລັດເປັນຜູ້ກໍ່ຕັ້ງສະຫະພັນໂຊວຽດ ແລະ ຍິ່ງໄປກວ່ານັ້ນປະຊາຊາດ ອື່ນໆຍັງສາມາດພ້ອມກັນວາງເປົ້າໝາຍ ແລະ ວັດຖຸປະສົງຮ່ວມກັນໄດ້. ດັ່ງນັ້ນ, ໃນວັນທີ 21 ທັນ ວາ ປີ ຄ.ສ 1991 ບັນດາລັດຕ່າງໆທີ່ເຄີຍເປັນສະມາຊິກຂອງອະດີດສະຫະພາບໂຊວຽດ ເຊັ່ນ: ອາກເມນີ (Armenia), ອາແຊກໄບຈັນ (Azerbaijan), ກາຊັກສະຖານ (Kazakhstan), ກູດກິດ



ສະ ຖານ (Kyrgyzstan), ໂມນໂດວາ (Moldova), ຕວກເມນີສະຖານ (Turkmenistan), ຕັດຊິກິສຖານ (Tajikistan) ແລະ ອູສະເບັກກິສຖານ (Uzbekistan) ໄດ້ສະໝັກໃຈເຂົ້າຮ່ວມສະຫະພັນລັດເອກະລາດ ແລະ ເດືອນທັນວາ 1993 ຈໍເຈຍ (Georgia) ກໍເຂົ້າເປັນສະມາຊິກ ລວມເປັນ 12 ລັດ. ສ່ວນລັດທີ່ບໍ່ໄດ້ເຂົ້າຮ່ວມມີ ແອສໂຕເນຍ (Estonia) , ລັດເວຍ (Lat via) ແລະ ລິທົວເນຍ (Lithuania) ເຊິ່ງທັງ 3 ລັດນີ້ເດີນຕາມລັດທິທຶນນິຍົມ.

## 2) ກຸ່ມປະເທດເອີຣົບຕາເວັນອອກ

ພາຍຫຼັງເຫດການປີ ຄ.ສ 1989, ບັນດາປະເທດເອີຣົບຕາເວັນອອກ ທີ່ໄດ້ຮັບການກໍ່ຕັ້ງຂຶ້ນ ພາຍຫຼັງສົງຄາມໂລກຄັ້ງທີ II, ລ້ວນແຕ່ປະກາດແຍກຕົວອອກຈາກວົງຄະນະຍາດສັງຄົມນິຍົມທັງໝົດ. ປະເທດຢູໂກສະລາວີ ໄດ້ຖືກຕັດແບ່ງອອກເປັນປະເທດນ້ອຍເຊັ່ນ: ສະໂລວານີ (Slovenia), ໂກຣເອເຊຍ (Croatia), ບອສະນີ-ເຮີເຊໂກວິນາ (BosniaHerzegovina), ເຊີເບຍ (Serbia), ມົງເຕເນໂກຣ (Montenegro), ມາເຊໂດເນຍ (Maced onia) ແລະ ໂກໂຊໂວ (Kosovo). ເມື່ອກາຍເປັນລັດເອກະລາດ, ພວກເຂົາໄດ້ເດີນຕາມລະບອບນາຍທຶນເສລີປະຊາທິປະໄຕ ແລະ ໄດ້ເຂົ້າເປັນສະມາຊິກຂອງສະຫະພັນເອີຣົບ (European Nation: EU)

ປະເທດໂປໂລຍ: ປີ ຄ.ສ 1989 ໄດ້ເກີດການປະຕິວັດຢ່າງແຮງເພື່ອໂຄ່ນລົ້ມລະບອບສັງຄົມນິຍົມ, ດໍາເນີນການຈັບຜູ້ນໍາພັກ ແລະ ລັດທີ່ນິຍົມລັດທິກອມມູນິດ, ປະກາດແຍກຕົວອອກຈາກວົງຄະນະຍາດສັງຄົມນິຍົມ ແລ້ວເດີນຕາມລັດທິທຶນນິຍົມ. ວັນທີ 30 ມັງກອນ ປີ ຄ.ສ 1990 ໂປໂລຍ ໄດ້ປະກາດສ້າງຕັ້ງປະເທດເປັນສາທາລະນະລັດທີ III, ເຂົ້າເປັນສະມາຊິກຂອງສະມາຄົມເອີຣົບໃນວັນທີ 1 ພຶດສະພາ 2004 , ເຂົ້າຮ່ວມກຸ່ມນາໂຕ (NATO), ອົງການການຄ້າໂລກ ແລະ ອົງການເສດຖະກິດ (Organisation for Economy), ສະມາຊິກອົງການສະຫະປະຊາຊາດ.

ປະເທດຣູມານີ: ພາຍຫຼັງກໍາແພງແບັກແລ້ງຖືກພັງທະລາຍກໍໄດ້ມີການຫັນປ່ຽນແນວທາງນະໂຍບາຍດ້ານເສດຖະກິດ ແລະ ການເມືອງ ໃຫ້ເດີນຕາມລັດທິທຶນນິຍົມ, ເຂົ້າເປັນສະມາຊິກຂອງສະມາຄົມເອີຣົບ ໃນວັນທີ 1 ມັງກອນ 2007, ເຂົ້າຮ່ວມກຸ່ມນາໂຕ (NATO) ວັນທີ 29 ມີນາ 2004, ສະມາຊິກອົງການສະຫະປະຊາຊາດ, ຝຣັ່ງໂກໂຟນນີ ແລະ ອື່ນໆ.

ປະເທດບູນກາຣີ: ພາຍຫຼັງການປະຕິວັດ ປີ ຄ.ສ 1989, ພັກກອມມູນິດບູນກາຣີ ໄດ້ຄືນອໍານາດໃຫ້ກັບປະຊາຊົນ, ເຮັດໃຫ້ປະເທດບູນກາຣີ ກາຍເປັນປະເທດປະຊາທິປະໄຕ ທີ່ເດີນຕາມລັດທິທຶນນິຍົມ. ພ້ອມທັງໄດ້ເຂົ້າເປັນສະມາຊິກຂອງສະມາຄົມເອີຣົບ ໃນວັນທີ 1 ມັງກອນ 2007, ເຂົ້າຮ່ວມກຸ່ມນາໂຕ (NATO), ສະມາຊິກອົງການສະຫະປະຊາຊາດ ແລະ ອົງການການຄ້າໂລກ.

ສາທາລະນະລັດເຊັກ: ສະຖານະການທາງດ້ານເສດຖະກິດ ແລະ ການເມືອງໃນສາທາລະນະລັດເຊັກ ຫຼັງການປະຕິວັດປີ ຄ.ສ 1989 ກໍ່ມີການປ່ຽນແປງໄປຄ້າຍຄືກັບບັນດາປະເທດຕ່າງໆ ໃນເອີຣົບຕາເວັນອອກ ໂດຍການແຍກປະເທດອອກເປັນ 2 ປະເທດຄື: ສາທາລະນະລັດເຊັກ ແລະ ສາທາລະນະລັດສະໂລວາກີ. ສາທາລະນະລັດເຊັກໄດ້ເຂົ້າເປັນສະມາຊິກຂອງສະມາ ຄົມ ເອີຣົບ ໃນວັນທີ 1 ພຶດສະພາ 2004. ສ່ວນເຊັກໂກສະໂລວາກີ ໄດ້ຮັບເອກະລາດໃນວັນທີ 1 ມັງກອນ ປີ ຄ.ສ 1993 ແລະ ໄດ້ກາຍເປັນປະເທດທີ່ມີສັນຕິພາບ, ນໍາພາປະເທດເດີນຕາມລັດທິທຶນ ນິຍົມເສລີປະຊາທິປະໄຕ ແລະ ຮັບຮອງເອົາລັດຖະທໍາມະນູນໃໝ່. ໄດ້ເຂົ້າເປັນສະມາຊິກຂອງ ສະມາຄົມເອີຣົບ ໃນວັນທີ 1 ພຶດສະພາ ປີ ຄ.ສ 2004 ແລະ ເປັນປະເທດທໍາອິດໃນເອີຣົບກາງເຂົ້າ ເປັນສະມາຊິກໃນເຂດຢູໂຣ (Euro zone) ໃນວັນທີ 1 ມັງກອນ ປີ ຄ.ສ 2009, ເຂົ້າຮ່ວມກຸ່ມນາໂຕ (NATO) ແລະ ອື່ນໆ.

ສະຫະພັນລັດເຊີເບຍ (Serbia) ແລະ ມົງເຕເນໂກຣ (Montenegro): ເປັນລັດໜຶ່ງທີ່ໄດ້ຮັບ ການກໍ່ຕັ້ງມາຈາກ 2 ລັດຄື: ສະຫະພັນສາທາລະນະລັດສັງຄົມນິຍົມ ຢູໂກສະລາວີ ແລະ ເຊີເບຍ- ມົງເຕເນໂກຣ. ມາເຖິງປີ ຄ.ສ 2003 ໄດ້ມີການຕົກລົງກັນໃຫ້ເອີ້ນວ່າ ຢູໂກສະລາວີ ແຕ່ກໍບໍ່ໄດ້ຮັບ ການປະຕິບັດຢ່າງຈິງຈັງ. ດັ່ງນັ້ນ, ເຊີເບຍ ແລະ ມົງເຕເນໂກຣ ຈຶ່ງເປັນພຽງລັດຢູ່ໃນຂົງເຂດທາງ ການເມືອງເທົ່ານັ້ນ.

### ຄໍາຖາມ

1. ກ່ອນການລົ້ມລະລາຍສະພາບທາງດ້ານເສດຖະກິດ ແລະ ການເມືອງຂອງສະຫະພາບ ໂຊວຽດເປັນແນວໃດ?
2. ກໍ່ບາຊອບ ໄດ້ດໍາເນີນການປະຕິຮູບທາງດ້ານເມືອງ ແລະ ການຕ່າງປະເທດແນວໃດ?
3. ການປະຕິຮູບຂອງ ກໍ່ບາຊອບ ໄດ້ສົ່ງຜົນສະທ້ອນແນວໃດຕໍ່ສະຫະພາບໂຊວຽດ ແລະ ລະບົບການເມືອງໂລກ?
4. ຍ້ອນຫຍັງສະຫະພາບໂຊວຽດຈຶ່ງໄດ້ລົ້ມລະລາຍລົງ ແລະ ການລົ້ມລະລາຍຂອງສະຫະ ພາບໂຊວຽດຄືແນວໃດ?
5. ສະພາບໂດຍລວມ ໃນເອີຣົບຕາເວັນອອກ ກ່ອນການປ່ຽນແປງໃໝ່ເປັນແນວໃດ?
6. ກຸ່ມສະຫະພັນລັດເອກະລາດ ແລະ ກຸ່ມປະເທດເອີຣົບຕາເວັນອອກ ໄດ້ກໍາເນີດຂຶ້ນ ແນວໃດ?

## ບົດທີ 11

### ຂະບວນການປົດປ່ອຍຊາດ ແລະ ກຸ່ມ ໂລກທີສາມ

#### 1. ການຕໍ່ສູ້ເພື່ອຄວາມເປັນເອກະລາດ

ນັບແຕ່ກາງສະຕະວັດທີ XIX ບັນດາປະເທດມະຫາອຳນາດພາກັນແຂ່ງຂັນກັນເພື່ອຂະຫຍາຍດິນແດນດ້ວຍການບຽດຍຶດເອົາດິນແດນປະເທດຕ່າງໆໄວ້ເປັນອານານິຄົມ ຫຼື ຫົວເມືອງຂຶ້ນ. ການຍຶດເອົາດິນແດນປະເທດຕ່າງໆໄວ້ເປັນອານານິຄົມນີ້ ມີຈຸດປະສົງເພື່ອເອົາດິນແດນດັ່ງກ່າວເປັນແຫຼ່ງຕອບສະໜອງວັດຖຸດິບ, ເປັນບ່ອນຈຳໜ່າຍສິນຄ້າ, ເປັນບ່ອນຕອບສະໜອງກຳລັງແຮງງານ ແລະ ເປັນບ່ອນລົງທຶນ. ດັ່ງນັ້ນ, ດິນແດນພາກສ່ວນຕ່າງໆຂອງໂລກທີ່ບໍ່ທັນມີຄວາມເຂັ້ມແຂງທາງດ້ານເສດຖະກິດ ແລະ ການເມືອງ ເຊັ່ນ ທະວີບອາຊີ, ອາຟຣິກາ ແລະ ອາເມຣິກາລາຕິນ ເຊິ່ງເປັນດິນແດນທີ່ມີຊັບພະຍາກອນອັນອຸດົມສົມບູນ ທັງເປັນຍຸດທະສາດອັນສຳຄັນໃນຫຼາຍດ້ານຈຶ່ງຕົກເປັນເປົ້າໝາຍຮຸກຮານ ແລະ ຄອບຄອງຂອງປະເທດມະຫາອຳນາດ.

ແຕ່ດ້ວຍຄວາມພູມໃຈໃນເຜົ່າພັນ, ນ້ຳໃຈຮັກຊາດ, ຮັກຄວາມເປັນເອກະລາດ ແລະ ອິດສະຫຼະພາບເທິງດິນແດນຂອງຕົນ ໂດຍບໍ່ອະນຸຍາດໃຫ້ບຸກຄົນໃດ, ຊາດອື່ນໃດເຂົ້າມາຄອບຄອງ ແລະ ມີອິດທິພົນເໜືອດິນແດນດັ່ງກ່າວ. ນັບແຕ່ມີເລີ່ມຕົ້ນທີ່ຊາດມະຫາອຳນາດເຂົ້າມາແຊກແຊງ ຈົນຮອດມີຖືກຄອບຄອງ ໄດ້ເກີດມີຂະບວນການຕໍ່ສູ້ຂອງປະຊາຊາດດັ່ງກ່າວຢ່າງບໍ່ຢຸດຢັ້ງ. ຂະບວນການຕໍ່ສູ້ນີ້ເອີ້ນວ່າ: “ຂະບວນການປົດປ່ອຍຊາດ” ຫຼື “ຂະບວນການຊາດນິຍົມ”.

##### 1.1 ຂະບວນການປົດປ່ອຍຊາດໃນທະວີບອາຊີ

ອາຊີເປັນທະວີບທີ່ໃຫຍ່ ທັງເປັນດິນແດນທີ່ອຸດົມສົມບູນໄປດ້ວຍຊັບພະຍາກອນທຳມະຊາດ ທີ່ມີຄຸນຄ່າ ແລະ ມີປະຊາກອນອາໄສຢູ່ຢ່າງຫຼວງຫຼາຍ. ດ້ວຍເຫດນັ້ນ ດິນແດນແຫ່ງນີ້ຈຶ່ງຕົກເປັນເປົ້າໝາຍຮຸກຮານ ແລະ ຄອບຄອງຂອງປະເທດມະຫາອຳນາດຕາເວັນຕົກທັງເກົ່າ ແລະ ໃໝ່ມາຕັ້ງແຕ່ສະຕະວັດທີ XVII ຈົນຮອດສະຕະວັດທີ XX. ຕະຫຼອດໄລຍະເວລາດັ່ງກ່າວ ດິນແດນໃນທະວີບອາຊີແຫ່ງນີ້ໄດ້ເຕັມໄປດ້ວຍຂໍ້ຂັດແຍ່ງລະຫວ່າງຊາດ ແລະ ຊົນຊັ້ນຢ່າງດູເດືອດ.

ພາຍຫຼັງສົງຄາມໂລກຄັ້ງທີ 2 ຢຸດຕິລົງ ສະພາບການຂອງໂລກໄດ້ມີການປ່ຽນແປງໄປໃນທາງທີ່ມີຜົນດີ. ບັນດາປະເທດຕ່າງໆໃນທະວີບອາຊີທີ່ຕົກເປັນອານານິຄົມຂອງຊາດມະຫາອຳນາດຈຶ່ງໄດ້ພ້ອມກັນລຸກຂຶ້ນສືບຕໍ່ ຕໍ່ສູ້ຂັບໄລ່ຊາດມະຫາອຳນາດອອກຈາກດິນແດນຂອງຕົນ ເພື່ອຄວາມເປັນເອກະລາດແຫ່ງຊາດ ຈົນສາມາດຍາດໄດ້ໄຊຊະນະໃນຫຼາຍປະເທດ ເຊັ່ນ: ຢູ່ອາຊີຕາ

ເວັນອອກສ່ຽງໃຕ້ມີປະເທດຫວຽດນາມ, ຟິລິບປິນ, ອິນໂດເນເຊຍ, ມຽນມາ. ຢູ່ອາຊີຕາເວັນອອກ ໄກ ແລະ ອາຊີໃຕ້ປະກອບມີປະເທດຈີນ, ອິນເດຍ. ຂະບວນປົດປ່ອຍຊາດຢູ່ອາຟຣິກາມີຢູ່ປະເທດອານເຊຣີ, ອັງໂກລາ ແລະ ຂະບວນການປົດປ່ອຍຊາດຢູ່ອາເມຣິກາລາຕິນກໍ່ມີຢູ່ປະເທດກູຍບາ.

## 2. ກຸ່ມປະເທດໂລກທີສາມ

ຄຳວ່າ “ໂລກທີສາມ” ເປັນຄຳສັບໃໝ່ທາງການເມືອງ ທີ່ດັດແປງມາຈາກຄຳສັບໃນພາສາຝຣັ່ງທີ່ວ່າ “Le Tier Monde” ຫຼື ເອີ້ນເປັນພາສາອັງກິດວ່າ “The Third World”. ໂດຍທົ່ວ ໄປແລ້ວ ຄຳວ່າໂລກທີສາມນີ້ສ່ວນໃຫຍ່ໝາຍເຖິງປະເທດທີ່ໄດ້ຮັບເອກະລາດໃໝ່ໆ ພາຍຫຼັງສົງຄາມໂລກຄັ້ງທີ II ແລະ ບໍ່ປາຖະໜາຕົກຢູ່ໃຕ້ອຳນາດອິດທິພົນຂອງມະຫາອຳນາດທັງສອງຝ່າຍຈຶ່ງໄດ້ລວມກັນສ້າງຕັ້ງເປັນກຸ່ມໃໝ່ຂຶ້ນເອີ້ນວ່າ “ປະເທດໂລກທີສາມ”.

ກຸ່ມປະເທດໂລກທີສາມນີ້ ໄດ້ຖືເອົານະໂຍບາຍທາງດ້ານການເມືອງລະຫວ່າງປະເທດເປັນສິ່ງຜູກພັນ. ໃນທາງປະຕິບັດ ຄື ວາງຕົນເປັນກາງ, ບໍ່ເຂົ້າຮ່ວມກັບຝ່າຍໃດຝ່າຍໜຶ່ງ, ພິຈາລະນາບັນຫາ ຫຼື ລົງມະຕິໃນການແກ້ໄຂບັນຫາຂັ້ນແບ່ງທາງການເມືອງລະຫວ່າງປະເທດດ້ວຍການຍຶດຖືເອົາເຫດຜົນ ແລະ ຄວາມເປັນທຳເປັນຫຼັກສຳຄັນ.


ກຸ່ມປະເທດໂລກທີສາມເກີດຂຶ້ນໃນຂະນະທີ່ສັງຄົມໂລກຖືກແບ່ງອອກເປັນສອງລະບົບ ຫຼື ສອງໂລກທີ່ມີຄວາມແຕກຕ່າງກັນທາງດ້ານອຸດົມການ, ມີການແຂ່ງຂັນກັນຈັດຕັ້ງກຸ່ມເສດຖະກິດ, ກຸ່ມການເມືອງ ແລະ ການທະຫານ ເຊິ່ງກໍ່ໃຫ້ເກີດຄວາມຫຍຸ້ງຍາກໃນການຕົກລົງ ຫຼື ແກ້ໄຂບັນຫາລະຫວ່າງຊາດ ແລະ ເພີ່ມທະວີຄວາມຮຸນແຮງຂອງສົງຄາມເຢັນຂຶ້ນ. ດັ່ງນັ້ນ, ບັນດາປະເທດທີ່ດ້ອຍພັດທະນາ ແລະ ປະເທດທີ່ກຳລັງພັດທະນາ ໂດຍສະເພາະປະເທດທີ່ໄດ້ຮັບເອກະລາດໃໝ່ຈຶ່ງລວມກັນສ້າງຕັ້ງເປັນກຸ່ມຂຶ້ນເອີ້ນວ່າໂລກທີສາມ.

### ຈຸດປະສົງຂອງການສ້າງຕັ້ງໂລກທີສາມ:

- ເພື່ອຫຼີກເວັ້ນຈາກການຢູ່ໂດດດ່ຽວ ເຊິ່ງຈະເປັນການສ້າງຄວາມສະດວກໃຫ້ແກ່ການແຊກແຊງຂອງມະຫາອຳນາດ.
- ເພື່ອຫຼີກເວັ້ນຈາກການຕົກຢູ່ໃນການຄອບຄອງຂອງປະເທດມະຫາອຳນາດ
- ເພື່ອສ້າງໃຫ້ເກີດພະລັງແຮງທີ່ສຳຄັນເຊິ່ງຈະເຮັດໃຫ້ປະເທດມະຫາອຳນາດຈຳຕ້ອງຍອມຮັບຮູ້ຖານະບົດບາດໃນເວທີເສດຖະກິດຂອງການເມືອງໂລກ

- ເພື່ອຍາດແຍ່ງເອົາການຊ່ວຍເຫຼືອຈາກປະເທດມະຫາອຳນາດ ເຂົ້າໃນການພັດທະນາປະເທດ ຢ່າງບໍ່ເກງກົວ ໂດຍສວຍໃຊ້ຂໍ້ຂັດແຍ່ງລະຫວ່າງມະຫາອຳນາດທັງສອງມາເປັນຂໍ້ຕໍ່ລອງ.

ເຖິງແນວໃດກໍດີ ເພື່ອຄວາມເຂົ້າໃຈໂລກທີສາມໃຫ້ຊັດເຈນຂຶ້ນ ຈຳເປັນຕ້ອງໄດ້ເຂົ້າໃຈຕໍ່ໂລກທີ 1 ແລະ ທີ 2 ຄວບຄູ່ກັນໄປ. ໃນດ້ານຫຼັກການແລ້ວ ຄຳວ່າ ໂລກທີ 1 ແລະ ໂລກທີ 2 ນັ້ນ ຍັງບໍ່ທັນມີ ຫຼັກການໃນການແບ່ງທີ່ແນ່ນອນ ແຕ່ເທົ່າທີ່ສັງຄົມສ່ວນໃຫຍ່ຮັບຮູ້ໃນປະຈຸບັນນີ້ ໂລກແບ່ງອອກເປັນສາມກຸ່ມຄື ກຸ່ມເສລີນິຍົມ, ກຸ່ມສັງຄົມນິຍົມ ແລະ ກຸ່ມໂລກທີສາມ. ທັງສາມກຸ່ມນີ້ມີຄວາມແຕກຕ່າງ ກັນທາງດ້ານເສດຖະກິດ, ການເມືອງ ແລະ ສັງຄົມ.



ແຜນທີ່ສະແດງເຖິງບັນດາປະເທດໂລກທີ ໜຶ່ງ, ສອງ ແລະ ສາມ

### 3. ທີ່ມາຂອງປະເທດໂລກທີສາມ:

ປະເທດໂລກທີສາມສ່ວນຫຼາຍເປັນປະເທດທີ່ບໍ່ທັນມີຄວາມເຂັ້ມແຂງທາງດ້ານເສດຖະກິດ, ເຄີຍຕົກເປັນອານານິຄົມຂອງມະຫາອຳນາດມາກ່ອນ ເຊິ່ງຫາກໍໄດ້ຮັບເອກະລາດໃໝ່ໆຫຼັງສົງຄາມໂລກຄັ້ງທີ II ແລະ ກຳລັງມີການພັດທະນາທາງດ້ານເສດຖະກິດ. ລັກສະນະຂອງປະເທດໂລກທີສາມມີຄື:

### 1) ລັກສະນະທາງດ້ານເສດຖະກິດ

ລະບົບເສດຖະກິດຂອງປະເທດໂລກາທິສາມ ເປັນເສດຖະກິດທີ່ມີລັກສະນະປະສົມ ແລະ ມີຄວາມຫຼາກຫຼາຍ ຄືມີທັງສ່ວນທີ່ເປັນແບບທຶນນິຍົມ ແລະ ສັງຄົມນິຍົມ ເຊິ່ງມີທັງລັດ ແລະ ເອກະຊົນມີສ່ວນເປັນເຈົ້າໃນການດຳເນີນການທາງເສດຖະກິດ ແຕ່ມີທ່າອ່ຽງທີ່ຈະເປັນສັງຄົມນິຍົມ.

ຄວາມຫວັງໃນການພັດທະນາເສດຖະກິດຂອງປະເທດໂລກາທິສາມມຸ່ງຫວັງໃຫ້ມີຄວາມສາມາດທີ່ເພິ່ງຕົນເອງໄດ້ ແຕ່ໃນຂະນະດຽວກັນກໍຕ້ອງອາໄສການຊ່ວຍເຫຼືອຈາກປະເທດໂລກາທິຫຼັງ ແລະ ທີສອງເພື່ອພັດທະນາປະເທດ ເຫດຜົນກໍເພາະວ່າປະເທດດັ່ງກ່າວມີບັນຫາໃນເລື່ອງຂາດດູນການຄ້າ ແລະ ການເງິນ.

ການພັດທະນາເສດຖະກິດ ເນັ້ນໃນດ້ານອຸດສາຫະກຳ ແຕ່ພື້ນຖານເສດຖະກິດຂອງປະເທດສ່ວນໃຫຍ່ແມ່ນການກະສິກຳ.

ການສະສົມທຶນ ອາໄສການລົງທຶນ ແລະ ການຊ່ວຍເຫຼືອຂອງຕ່າງປະເທດເຂົ້າມາມີບົດບາດແທນການສະສົມທຶນພາຍໃນ.

### 2) ດ້ານການເມືອງ

ລັກສະນະທາງດ້ານການເມືອງຂອງປະເທດໂລກາທິສາມ ສ່ວນຫຼາຍເນັ້ນຄວາມເປັນປະຊາທິປະໄຕເຊິ່ງມີທັງແບບຊາດນິຍົມ ແລະ ສັງຄົມນິຍົມ, ມີການຮວມອຳນາດຢູ່ສູນກາງ ເຊິ່ງສ່ວນຫຼາຍເປັນລະບົບພັກການເມືອງດຽວທີ່ມີອຳນາດ.

### 3) ດ້ານສັງຄົມ

ລັກສະນະທາງສັງຄົມ ກຳລັງປ່ຽນແປງໄປສູ່ສັງຄົມເມືອງ ຕາມຈັງຫວະການພັດທະນາທາງດ້ານອຸດສາຫະກຳທີ່ກຳຈະເລີ່ມຂຶ້ນ. ລັກສະນະຂອງສີມືແຮງງານຍັງບໍ່ທັນເປັນຜູ້ຊຳນານສະເພາະດ້ານ, ອັດຕາການເກີດຂອງປະຊາກອນສູງ ແລະ ອັດຕາການຕາຍຕໍ່າ.

ສະຫຼຸບ: ລັກສະນະທົ່ວໄປຂອງໂລກາທິສາມໂດຍພາບລວມແລ້ວ ແມ່ນມີລັກສະນະທີ່ແຕກຕ່າງ ແລະ ຂ້ອນຂ້າງທີ່ຈະເປັນອິດສະຫຼະຈາກປະເທດໂລກາທິຫຼັງ ແລະ ທີສອງ ທີ່ເຫັນໄດ້ຢ່າງຊັດເຈນເຊັ່ນ:

- ປະເທດສ່ວນຫຼາຍ ເຄີຍຕົກຢູ່ພາຍໃຕ້ການປົກຄອງຂອງລະບອບອານານິຄົມມາກ່ອນ
- ປະເທດເຫຼົ່ານີ້ ພະຍາຍາມພັດທະນາຕົນເອງໂດຍເອົາຄວາມກ້າວໜ້າທາງດ້ານເຕັກໂນໂລຊີຂອງໂລກາທິຫຼັງມາເປັນແບບຢ່າງ ໃນຂະນະທີ່ທ່າອ່ຽງທາງດ້ານການເມືອງ ຈະຍຶດຖືອຸດົມການຂອງກຸ່ມປະເທດໂລກາທິສອງເປັນຫຼັກ.

ຈຸດມຸ່ງໝາຍຫຼັກຂອງປະເທດໂລກທິສາມຄືການພັດທະນາທາງດ້ານເສດຖະກິດ, ທາງດ້ານການເມືອງ ບັນດາປະເທດໃນກຸ່ມໂລກທິສາມກຳລັງພະຍາຍາມຮວມກຸ່ມກັນເພື່ອຮັກສາຜົນປະໂຫຍດຂອງຕົນ ແລະ ເພື່ອໃຫ້ມີອຳນາດໃນການຕໍ່ຮອງທັງໃນດ້ານການເມືອງ ແລະ ເສດຖະກິດ.

#### **4. ການລວມກຸ່ມຂອງປະເທດໂລກທິສາມ**

##### **4.1 ຂະບວນການບໍ່ຮ່ວມກຸ່ມ**

ຂະບວນການບໍ່ຮ່ວມກຸ່ມ ຂອງບັນດາປະເທດໂລກທິສາມນີ້ ໄດ້ເລີ່ມເປີດສາກຂຶ້ນໃນກອງປະຊຸມເມືອງບັນດຸງ (Bundung) ປະເທດອິນໂດເນເຊຍໃນເດືອນເມສາ ປີ ຄ.ສ 1955 ເຊິ່ງລວມມີ 29 ປະເທດທີ່ມາຈາກທະວີບອາຊີ ແລະ ອາຟຣິກາເຂົ້າຮ່ວມ. ກອງປະຊຸມໄດ້ຄົ້ນຄວ້າ ແລະ ຮັບຮອງເອົາ 10 ຫຼັກການ ໂດຍຖືເອົານະໂຍບາຍຢູ່ຮ່ວມກັນໂດຍສັນຕິຂອງທ່ານຍາວາຮາຣານ ເນຣູ (Jawaharal Nehru) 5 ປະການເປັນຫຼັກພື້ນຖານຄື:

- ການເຄົາລົບອຳນາດອະທິປະໄຕ ແລະ ເຂດນໍ້າແດນດິນຂອງກັນ ແລະ ກັນ.
- ການບໍ່ຮຸກຮານເຊິ່ງກັນ ແລະ ກັນ.
- ການບໍ່ແຊກແຊງກິດຈະການພາຍໃນຂອງກັນ ແລະ ກັນ.
- ການມີຄວາມສະເໝີພາບ ແລະ ມີຜົນປະໂຫຍດຮ່ວມກັນ.
- ການຢູ່ຮ່ວມກັນໂດຍສັນຕິ.

ສ່ວນອີກ 5 ຫຼັກການນັ້ນ, ໂດຍທົ່ວໄປແມ່ນມີລັກສະນະສອດຄ່ອງກັບກົດບັດສະຫະປະຊາຊາດ .

ຈຸດປະສົງຂອງຂະບວນການບໍ່ຮ່ວມກຸ່ມ ແມ່ນຕໍ່ຕ້ານລັດທິລ່າເມືອງຂຶ້ນຂອງຈັກກະພັດ, ສົ່ງເສີມການຕໍ່ສູ້ເພື່ອເອກະລາດ, ອະທິປະໄຕຂອງຕ່າງປະເທດໃນໂລກ ແລະ ຮ່ວມກັນຕໍ່ຕ້ານທຸກການກະທຳ ທີ່ເປັນການເອົາລັດເອົາປຽບປະເທດອື່ນຂອງບັນດາປະເທດມະຫາອຳນາດພ້ອມກັນນັ້ນກໍ່ຕ້ານທຸກການກະທຳທີ່ເປັນການຂົ່ມຂູ່ຕໍ່ສັນຕິພາບໂລກ.

ຍ້ອນນະໂຍບາຍກ້າວໜ້າຂອງອົງການນີ້ເຮັດໃຫ້ສະມາຊິກໄດ້ເພີ່ມຂຶ້ນຢ່າງຫຼວງຫຼາຍເຊັ່ນ: ໃນກອງປະຊຸມເດືອນຕຸລາ ປີ ຄ.ສ 1957 ທີ່ປະເທດເອຢິບມີ 44 ປະເທດເຂົ້າຮ່ວມ, ໃນເດືອນຕຸລາ ປີ ຄ.ສ 1964 ມີ 47 ປະເທດເຂົ້າຮ່ວມ. ເວົ້າລວມຂະບວນການດັ່ງກ່າວນີ້ນັບມື້ນັບເຕີບໃຫຍ່ ແລະ ມີບົດບາດໃນເວທີການເມືອງສັງຄົມໂລກ.

## 4.2 ອົງການຮ່ວມມືຂອງປະຊາຊົນອາຊີ-ອາຟຣິກາ

ອົງການຮ່ວມມືຂອງປະຊາຊົນອາຊີ-ອາຟຣິກາ (Afro-Asian People's Solidarity Organization: AAPSO) ໄດ້ຮັບການສ້າງຕັ້ງຂຶ້ນໃນປີ ຄ.ສ 1957 ໂດຍມີຈຸດມຸ່ງໝາຍເພື່ອຈະສ້າງຄວາມເປັນອັນໜຶ່ງອັນດຽວກັນລະຫວ່າງກຸ່ມປະເທດອາຊີ ແລະ ອາຟຣິກາ ເຊິ່ງມີໜ້າທີ່ຊ່ວຍເຫຼືອຂະບວນການປົດປ່ອຍຊາດຕ້ານການແຜ່ອານາດຂອງຈັກກະພັດ ໂດຍສະເພາະແມ່ນຕ້ານລັດທິລ່າເມືອງຂຶ້ນແບບໃໝ່ຢູ່ອາຊີ-ອາຟຣິກາ

ນອກຈາກການຮ່ວມມືທາງດ້ານການເມືອງແລ້ວ ກຸ່ມປະເທດໂລກທີສາມຍັງຮ່ວມກັນຈັດຕັ້ງກຸ່ມທາງດ້ານເສດຖະກິດ ເພື່ອພັດທະນາເສດຖະກິດຂອງບັນດາປະເທດໂລກທີສາມໃຫ້ເຂັ້ມແຂງຂຶ້ນ ແລະ ພະຍາຍາມຫຼຸດຜ່ອນຊ່ອງວ່າງຂອງຄວາມແຕກຕ່າງກັນລະຫວ່າງປະເທດທີ່ຮັ່ງມີກັບປະເທດທຸກຍາກ, ປະເທດອຸດສາຫະກຳ ແລະ ປະເທດດ້ອຍພັດທະນາເຊັ່ນ:

- ອົງການໂອເປັກ (Organization of Petroleum Exporting Countries-OPEC) ເປັນອົງການທີ່ຮ່ວມມືກັນລະຫວ່າງປະເທດທີ່ຄ້ານ້ຳມັນ ເພື່ອເປົ້າໝາຍການຄວບຄຸມລາຄາ ແລະ ປະລິມານການຜະລິດນ້ຳມັນເພື່ອໃຊ້ເປັນເຄື່ອງມືບີບບັງຄັບປະເທດທີ່ສະໜັບສະໜູນອິດສະຣາແອນ ແລະ ບັນຫາອື່ນໆ. ອົງການນີ້ສ້າງຕັ້ງຂຶ້ນໃນປີ ຄ.ສ 1960 ປະກອບດ້ວຍສະມາຊິກ 11 ປະເທດຄື: ເວເນຊູເອລາ, ອີຣານ, ຊາອຸດິດອາຣາບີ, ອີຣັກ, ກູເວດ, ລີບີ, ອານເຊຣີ, ອິນໂດເນເຊຍ, ອາບູດາບີ (ອາຣັບເອມິເຣດ), ກາຕາ ແລະ ນີເຊຣີ.

- ກຸ່ມ 77 ສ້າງຕັ້ງຂຶ້ນໃນປີ ຄ.ສ 1963 ທີ່ກອງປະຊຸມເຊີແນວ ເຊິ່ງມີ 77 ປະເທດລວມກັນສ້າງຕັ້ງຂຶ້ນ (ມາຮອດປັດຈຸບັນມີສະມາຊິກ 120 ກວ່າປະເທດ). ອົງການນີ້ມີໜ້າທີ່ດຳເນີນການຄ້າ ແລະ ການພັດທະນາເສດຖະກິດຢູ່ໃນບັນດາປະເທດດ້ອຍພັດທະນາ.

ນອກຈາກບັນດາກຸ່ມຂ້າງເທິງນີ້, ຍັງມີການຈັດຕັ້ງອົງການ ຫຼື ສະຖາບັນເສດຖະກິດເຊັ່ນ: ກອງທຶນເງິນລະຫວ່າງຊາດ (International Monetary Fund-IMF), ທະນາຄານລະຫວ່າງປະເທດເພື່ອການບູລະນະຟື້ນຟູ ແລະ ການພັດທະນາ (The International Bank for Reconstruction and Development) ບໍລິສັດການເງິນລະຫວ່າງປະເທດ.

ເວົ້າລວມແລ້ວ, ການລວມກຸ່ມຂອງບັນດາປະເທດໂລກທີສາມ ໄດ້ເຮັດໃຫ້ສັງຄົມໂລກມີການປ່ຽນແປງ ໂດຍສະເພາະເຮັດໃຫ້ປະເທດທີ່ອ່ອນແອທາງດ້ານເສດຖະກິດ ໄດ້ມີບົດບາດໃນເວທີສາກົນ ຕື່ມຢ່າງ: ຢູ່ໃນກອງປະຊຸມອົງການສະຫະປະຊາຊາດ, ກຸ່ມໂລກທີສາມໄດ້ເປັນຜູ້ມີບົດບາດເຮັດໃຫ້ປະເທດມະຫາອຳນາດຈຳຕ້ອງຮັບຟັງຂໍ້ຄິດເຫັນ ຫຼື ຂໍ້ສະເໜີຂອງຕົນ, ທັງນີ້ກໍ



ເພາະວ່າສູງສ່ວນຫຼາຍທີ່ຕັດສິນບັນຫາຂອງກອງປະຊຸມແມ່ນມາຈາກກຸ່ມປະເທດໂລກທີສາມທັງ  
ນັ້ນ.

## **5. ການສ້າງຕັ້ງ ແລະ ການຂະຫຍາຍຕົວຂອງກຸ່ມອາຊຽນ ແລະ ຄວາມໝາຍ ປະຫວັດສາດ**

### **5.1 ການສ້າງຕັ້ງ ແລະ ການເຕີບໃຫຍ່ຂະຫຍາຍຕົວຂອງກຸ່ມອາຊຽນ**

ສະມາຄົມບັນດາປະຊາຊາດອາຊີຕາເວັນອອກສຽງໃຕ້ (Association of South East Asian Nations) ຫຼື ເອີ້ນວ່າກຸ່ມອາຊຽນ (ASEAN) ເຊິ່ງເປັນອົງການຈັດຕັ້ງພາກພື້ນລະຫວ່າງລັດ ຖະບານ ໄດ້ຖືກສ້າງຕັ້ງຂຶ້ນໃນວັນທີ 8 ສິງຫາ ປີ ຄ.ສ 1967 ທີ່ບາງກອກ (ປະເທດໄທ) ໂດຍມີ 5 ປະເທດສະມາຊິກກໍ່ຕັ້ງ ຄື: ໄທ, ສິງກະໂປ, ມາເລເຊຍ, ອິນໂດເນເຊຍ ແລະ ຟິລິບປິນ. ໃນໄອ ກາດດັ່ງກ່າວ, ຖະແຫຼງການອາຊຽນ ຫຼື ເອີ້ນວ່າ: ຖະແຫຼງການບາງກອກ ໄດ້ຖືກຮັບຮອງເອົາ. ຫຼັງ ຈາກສົງຄາມອິນດູຈີນໄດ້ສິ້ນສຸດລົງໃນກາງຊຸມປີ ຄ.ສ 1970, ອາຊຽນໄດ້ມີນະໂຍບາຍຂະຫຍາຍ ສະມາຊິກຂອງຕົນ ເພື່ອຮັບເອົາປະເທດທີ່ມີທີ່ຕັ້ງພູມສາດຢູ່ພາກພື້ນອາຊີຕາເວັນອອກສຽງໃຕ້ ໂດຍໄດ້ຮັບເອົາ ບຣູໄນ ດາຣູຊາລາມ ເຂົ້າອາຊຽນໃນວັນທີ 8 ພະຈິກ ປີ ຄ.ສ 1984, ຫວຽດນາມ ໃນວັນທີ 28 ກໍລະກົດ ປີ ຄ.ສ 1995, ສ.ປ.ປ ລາວ ແລະ ມຽນມາ ໃນວັນທີ 23 ກໍລະກົດ ປີ ຄ.ສ 1997 ແລະ ສຸດທ້າຍແມ່ນປະເທດກຳປູເຈຍ ໃນວັນທີ 30 ເມສາ ປີ ຄ.ສ 1999 ເຊິ່ງປັດຈຸບັນ ອາຊຽນມີສະມາຊິກ 10 ປະເທດ.

ເພື່ອປະຕິບັດໜ້າທີ່ ແລະ ຈຸດປະສົງທີ່ໄດ້ກຳນົດໄວ້ນັ້ນ ສະມາຄົມໄດ້ຈັດຕັ້ງຄະນະກຳມະ ການຖາວອນ ແລະ ຄະນະກຳມະການພິເສດ ເຊິ່ງໃນປັດຈຸບັນລວມມີ 13 ຄະນະຄື:

1. ຄະນະກຳມະການຖາວອນ ວ່າດ້ວຍອາຫານ ແລະ ການກະເສດ
2. ຄະນະກຳມະການຖາວອນ ວ່າດ້ວຍການຂົນສົ່ງສິນຄ້າທາງທະເລ
3. ຄະນະກຳມະການຖາວອນ ວ່າດ້ວຍຂົນສົ່ງທາງອາກາດ ພົນລະເຮືອນ
4. ຄະນະກຳມະການຖາວອນ ວ່າດ້ວຍການຂົນສົ່ງ ແລະ ໂທລະຄົມມະນາຄົມ
5. ຄະນະກຳມະການຖາວອນ ວ່າດ້ວຍການຄ້າ ແລະ ອຸດສາຫະກຳ
6. ຄະນະກຳມະການ ວ່າດ້ວຍວິທະຍາສາດ ແລະ ເຕັກໂນໂລຊີ
7. ຄະນະກຳມະການຖາວອນ ວ່າດ້ວຍ ກິດຈະກຳສັງຄົມ ແລະ ວັດທະນະທຳ
8. ຄະນະກຳມະການຖາວອນ ວ່າດ້ວຍການທ່ອງທ່ຽວ
9. ຄະນະກຳມະການຖາວອນ ວ່າດ້ວຍສື່ມວນຊົນ.

10. ຄະນະກຳມະການຖາວອນ ວ່າດ້ວຍການຄັງ.
11. ຄະນະກຳມະການຖາວອນ ວ່າດ້ວຍການຄົມມະນາຄົມ, ບໍລິການຈໍລະຈອນທາງອາກາດ ແລະ ອຸຕຸນິຍົມວິທະຍາ.
12. ຄະນະກຳມະການປະສານງານພິເສດ.
13. ຄະນະກຳມະການພິເສດແຫ່ງທະນາຄານກາງ ແລະ ເຈົ້າໜ້າທີ່ທາງການເງິນ.

## 5.2 ຄວາມໝາຍປະຫວັດສາດ

ສະມາຄົມບັນດາປະຊາຊາດອາຊີຕາເວັນອອກສຽງໃຕ້ ເປັນອົງການຈັດຕັ້ງພາກພື້ນລະຫວ່າງລັດຖະບານເພື່ອປົກປັກຮັກສາ ແລະ ສົ່ງເສີມສັນຕິພາບ, ສະຖຽນລະພາບ ແລະ ຄວາມໝັ້ນຄົງຂອງພາກພື້ນ, ເຮັດໃຫ້ອາຊີຕາເວັນອອກສຽງໃຕ້ປອດອາວຸດນິວເຄຼຍ ແລະ ອາວຸດທຳລາຍລ້າງຜານອື່ນໆ.

ການເຂົ້າເປັນສະມາຊິກຂອງສະມາຄົມບັນດາປະຊາຊາດອາຊີຕາເວັນອອກສຽງໃຕ້ ໄດ້ມີຄວາມໝາຍສຳຄັນທີ່ຢູ່ໃກ້ ແລະ ເປັນກາລະໂອກາດທີ່ດີສຳລັບປະຊາຊົນອາຊີຕາເວັນອອກສຽງໃຕ້ຄື:

1. ເຮັດໃຫ້ການຮ່ວມມືທາງດ້ານການເມືອງ-ຄວາມໝັ້ນຄົງ, ເສດຖະກິດ ແລະ ວັດທະນະທຳ-ສັງຄົມມີປະສິດທິຜົນໜັກແໜ້ນ ແລະ ເລິກເຊິ່ງ.
2. ເປັນການຍົກບົດບາດ ແລະ ອິດທິພົນໃນຂົງເຂດ ແລະ ພາກພື້ນ ໃຫ້ສູງເດັ່ນຂຶ້ນໃນເວທີສາກົນ.
3. ສາມາດຍາດແຍ່ງການສະໜັບສະໜູນ ແລະ ຊ່ວຍເຫຼືອຈາກພາຍນອກມາສົມທົບກັບພາຍໃນໂດຍຜ່ານການຮ່ວມມືໃນສອງຝ່າຍ ແລະ ຫຼາຍຝ່າຍເພື່ອພາລະກິດປົກປັກຮັກສາ ແລະ ສ້າງສາປະເທດຂອງແຕ່ລະປະເທດສະມາຊິກ.
4. ເປັນການດຶງດູດການລົງທຶນຈາກພາຍນອກ, ການຂະຫຍາຍການຄ້າ ແລະ ການດຶງດູດນັກທ່ອງທ່ຽວເຂົ້າມາໃນປະເທດສະມາຊິກ ແລະ ພາກພື້ນ.
5. ສ້າງໂອກາດໃຫ້ປະເທດສະມາຊິກ ປັບປຸງຄວາມສາມາດຂອງບຸກຄະລາກອນ ແລະ ພັດທະນາຊັບພະຍາກອນມະນຸດໃຫ້ມີຄຸນນະພາບ.
6. ເປັນການສົ່ງເສີມຄວາມເຂົ້າໃຈ ແລະ ຮັບຮູ້ວັດທະນະທຳຂອງກັນ ແລະ ກັນໃນບັນດາປະເທດອາຊຽນດ້ວຍກັນ.

### ຄໍາຖາມ

1. ຂະບວນການປົດປ່ອຍຊາດແມ່ນຫຍັງ?
2. ຈົ່ງບອກຄວາມໝາຍຂອງປະເທດໂລກທີສາມ
3. ຈົ່ງບອກຈຸດປະສົງຂອງການສ້າງຕັ້ງຂະບວນການບໍ່ຮ່ວມກຸ່ມ
4. ສະມາຄົມບັນດາປະຊາຊາດ ອາຊີຕາເວັນອອກສຽງໃຕ້ ຫຼື ອາຊຽນ ສ້າງຕັ້ງຂຶ້ນໃນວັນທີ, ເດືອນ, ປີໃດ? ສ້າງຕັ້ງຂຶ້ນຢູ່ໃສ? ມີຈັກປະເທດເຂົ້າຮ່ວມສ້າງຕັ້ງທໍາອິດ?
5. ສະມາຄົມບັນດາປະຊາຊາດ ອາຊີຕາເວັນອອກສຽງໃຕ້ ສ້າງຕັ້ງຂຶ້ນເພື່ອຈຸດປະສົງອັນໃດ?
6. ປັດຈຸບັນສະມາຄົມບັນດາປະຊາຊາດ ອາຊີຕາເວັນອອກສຽງໃຕ້ມີຈັກປະເທດ? ປະເທດລາວຂອງພວກເຮົາເຂົ້າຮ່ວມເປັນສະມາຊິກອາຊຽນ ໃນວັນທີ ເດືອນ ປີໃດ?

## ບົດທີ 12

### ການພັດທະນາສັງຄົມນິຍົມຢູ່ຈີນ, ສ.ສ ຫວຽດນາມ ແລະ ສະພາບການ ຂອງໂລກ ແຕ່ປີ 1991-ປັດຈຸບັນ

#### 1. ສະພາບການຂອງໂລກແຕ່ປີ 1991-ປັດຈຸບັນ

ໃນໄລຍະດົນ-ກາງຂອງສະຕະວັດທີ XX ໄດ້ເກີດມີສົງຄາມຫຼາຍຄັ້ງ ແລະ ພາຍຫຼັງສົງຄາມໂລກຄັ້ງທີ II ຈັກກະພັດນິຍົມຕາເວັນຕົກໄດ້ສິ້ນສຸດລົງ, ອານານິຄົມຂອງພວກຕາເວັນຕົກໃນທົ່ວໂລກໄດ້ຮັບອິດສະຫຼະພາບ. ໃນຕອນທ້າຍຂອງສະຕະວັດທີ XX ສົງຄາມເຢັນໄດ້ຢຸດຕິລົງ, ສະຫະພາບໂຊວຽດລົ້ມລະລາຍ, ໂລກປອດໄພຈາກສົງຄາມນິວເຄຼຍ; ເຫດການທັງສອງຄັ້ງນີ້ໄດ້ປ່ຽນແປງແນວທາງເດີນຂອງໂລກ, ຍິ່ງໄປກວ່ານັ້ນ ຄວາມຂັດແຍ່ງຢູ່ໃນພາກສ່ວນຕ່າງໆຂອງໂລກໃນໄລຍະທ້າຍສະຕະວັດທີ XX ແມ່ນມີລັກສະນະດີຂຶ້ນເຊັ່ນ: ສົງຄາມກາງເມືອງໃນປອດສະເນຍ-ເຊີໂກວີນາ ເຊິ່ງເປັນການຕໍ່ສູ້ກັນລະຫວ່າງກຸ່ມຄົນມຸດສະລິມ-ເຊີບ-ໂຄຣເອດທີ່ດຳເນີນມາເປັນເວລາ 4 ປີ ໄດ້ຢຸດຕິລົງໃນປີ ຄ.ສ 1995. ໃນທ້າຍສະຕະວັດທີ XX ຄວາມຮຸນແຮງຄວາມຂັດແຍ່ງລະຫວ່າງຊາວຍີວ-ອາຣັບກໍໄດ້ຜ່ອນຄາຍໄປໃນທາງທີ່ດີຂຶ້ນ. ສົງຄາມອ່າວເປີເຊຍໃນວັນທີ 17 ມັງກອນ ປີ ຄ.ສ 1991 ລະຫວ່າງກອງທັບສະຫະປະຊາຊາດທີ່ນຳໂດຍສະຫະລັດອາເມຣິກາກັບອີຣັກ ເປັນສົງຄາມທີ່ໃຊ້ເຕັກໂນໂລຊີສູງຄັ້ງທຳອິດຂອງໂລກ ເຊິ່ງມະຫາອຳນາດໄດ້ໃຊ້ຍຸດທະວິທີໃໝ່ຄື: ເຮັດໃຫ້ສົງຄາມຢຸດຕິລົງໂດຍໄວ ແລະ ສູນເສຍກຳລັງພົນໜ້ອຍທີ່ສຸດ. ສະນັ້ນ, ສົງຄາມຄັ້ງນີ້ຈຶ່ງໃຊ້ເວລາພຽງ 43 ວັນ, ທະຫານເສຍຊີວິດບໍ່ຮອດ 200 ຄົນ.

ໂດຍລວມແລ້ວຂໍ້ຂັດແຍ່ງຂອງໂລກໃນໄລຍະທ້າຍສະຕະວັດທີ XX ແມ່ນມີຄວາມຜ່ອນຄາຍລົງ; ຄວາມກ້າວໜ້າທາງດ້ານວິທະຍາສາດ ແລະ ເຕັກໂນໂລຊີແມ່ນນັບມື້ນັບເພີ່ມຂຶ້ນຈົນກ້າວເຂົ້າສູ່ຍຸກໂລກາພິວັດ. ການປ່ຽນແປງທາງດ້ານການເມືອງໂລກມີທ່າອ່ຽງດີຂຶ້ນ ແລະ ຈາກການປະຕິວັດສັງຄົມແຫ່ງຂໍ້ມູນຂ່າວສານສາມາດ ເຮັດໃຫ້ເຮົາໄດ້ເຫັນຄວາມຈິງທີ່ວ່າປະຫວັດສາດໂລກໄດ້ມີການປ່ຽນແປງໄປໃນທາງທີ່ຮຸ່ງເຮືອງຄັ້ງໃຫຍ່ ທີ່ເກີດຈາກປະສົບການຮຽນຮູ້ຂອງມະນຸດຕະຫຼອດເວລາອັນຍາວນານຂອງປະຫວັດສາດໂລກ ແລະ ພະຍາຍາມສ້າງປະຫວັດສາດໜ້າໃໝ່ໃຫ້ເປັນໂລກແຫ່ງສັນຕິພາບ ແລະ ເປັນໂລກແຫ່ງເຕັກໂນໂລຊີລະດັບສູງໃນອະນາຄົດ.

## 2. ການພັດທະນາສັງຄົມນິຍົມຢູ່ ສ.ປ ຈີນ

### 1.1 ການຄົງຕົວຂອງລະບອບສັງຄົມນິຍົມຢູ່ ສ.ປ ຈີນ

ການສ້າງຊາດຂອງຈີນໃນຍຸກໃໝ່ ໄດ້ເລີ່ມຂຶ້ນພາຍຫຼັງພັກກອມມູນິດຈີນໄດ້ຮັບໄຊຊະນະພັກກົກມິນຕັງ. ປະເທດຈີນຈຶ່ງໄດ້ດຳເນີນການປົກຄອງໃນລະບອບສັງຄົມນິຍົມໂດຍມີພັກກອມມູນິດມີອຳນາດບໍລິຫານປະເທດ. ພັກກອມມູນິດຈີນພາຍໃຕ້ການນຳພາຂອງເໝົາ ເຈີຕຸງ ໄດ້ພັດທະນາປະເທດຕາມແນວທາງຂອງອະດີດສະຫະພາບໂຊວຽດ ໂດຍການນຳເອົາມາປັບໃຊ້ໃຫ້ເຂົ້າກັບປະເທດ ເພື່ອພັດທະນາຕາມຮູບແບບທີ່ເໝາະສົມກັບການພັດທະນາຂອງຈີນ ແຕ່ຕ້ອງຢຸດສະ ຫຼັກ ຍ້ອນການປະຕິວັດທາງດ້ານວັດທະນະທຳຄັ້ງໃຫຍ່.

ໄຊຊະນະໃນສົງຄາມກາງເມືອງຈີນໃນປີ ຄ.ສ 1949 ຂອງພັກກອມມູນິດຈີນ ໄດ້ເຮັດໃຫ້ເໝົາເຈີຕຸງ ຜູ້ນຳພັກກອມມູນິດຈີນສະຖາປະນາສາທາລະນະລັດປະຊາຊົນຈີນຂຶ້ນໃນວັນທີ 1 ຕຸລາ ປີ ຄ.ສ 1949 ແລະ ເຂົ້າເປັນປະທານປະເທດຄົນທຳອິດຂອງສາທາລະນະລັດປະຊາຊົນຈີນ ແລະ ປ່ຽນຮູບແບບການປົກຄອງຈາກລະບອບສາທາລະນະລັດປະຊາທິປະໄຕມາເປັນລະບອບສັງຄົມນິຍົມ. ພັກກອມມູນິດຈີນ ພາຍໃຕ້ການນຳພາຂອງເຕັ້ງ ສຽວຜິງ ໄດ້ສະຫຼຸບບົດຮຽນທັງພາຍໃນ ແລະ ຕ່າງປະເທດ. ພ້ອມກັນນັ້ນ, ກໍປະກາດແນວທາງພັດທະນາປະເທດໃຫ້ທັນສະໄໝ, ດຳເນີນການສ້າງລະບອບສັງຄົມນິຍົມທີ່ມີເອກະລັກສະເພາະຂອງຈີນ, ພັດທະນາຮູບແບບການສ້າງຊາດຈີນຍຸກໃໝ່ ໃຫ້ສອດຄ່ອງກັບສະພາບຄວາມເປັນຈິງຂອງປະເທດຈີນໃນບົດບາດຂອງສັງຄົມໂລກໃນປັດຈຸບັນ ແລະ ໃຫ້ປະສົບຄວາມສຳເລັດຮອບດ້ານ.

ແນວຄິດການສ້າງຊາດຂອງຈີນໃນຍຸກໃໝ່ທີ່ມີຕົ້ນແບບບັນທັດຖານຂອງຈີນເອງທີ່ເອີ້ນວ່າ “ສັງຄົມນິຍົມເອກະລັກຈີນ” ເຊິ່ງເລີ່ມຕົ້ນໃນສະໄໝຂອງ ເໝົາ ເຈີຕຸງ ແລະ ສຳເລັດໃນສະໄໝຂອງເຕັ້ງ ສຽວຜິງ ຈີນມີການສະຫຼຸບອອກມາເປັນ “ທິດສະດີເຕັ້ງ ສຽວຜິງ”. ຕໍ່ມາ ຈຽງ ເຈັງໝິງ ຜູ້ນຳພັກຈີນຫຼ້າຕໍ່ມາ ແລະ ຫຼຸ ຈິນເທົາ ກໍໄດ້ດຳເນີນການສ້າງຊາດຈີນຕາມທິດສະດີນີ້ ແລະ ພັດທະນາຕໍ່ມາເປັນທິດສະດີໃໝ່ທີ່ມີແນວຄິດຫຼັກທີ່ສຳຄັນໃນເລື່ອງ “ຕົວແທນ 3 ປະການ”<sup>3</sup> ແລະ ທັດ

<sup>3</sup> ເປັນຕົວແທນໃນ 3 ດ້ານຄື: (1) ດ້ານການຜະລິດ ໂດຍການດູແລການພັດທະນາທາງເສດຖະກິດ. (2) ດ້ານວັດ ທະນະທຳ ໂດຍຮັກສາໄວ້ວັດທະນະທຳອັນດີງາມຂອງຈີນ ແລະ ວັດທະນະທຳອື່ນໆທີ່ໃຊ້ເພື່ອຜັນປະໂຫຍດປະເທດຊາດ. (3) ເປີດໃຫ້ພັກກອມມູນິດຈີນເປັນຕົວແທນຂອງປະຊາຊົນທຸກຊົນຊັ້ນຄື: ເປີດໃຫ້ກຸ່ມນາຍທຶນ ແລະ ນັກທຸລະກິດທີ່ມີຄຸນສົມບັດຄົບຖ້ວນຕາມທີ່ພັກກຳນົດເຂົ້າເປັນສະມາຊິກພັກ ແລະ ມີສ່ວນຮ່ວມທາງການເມືອງເພີ່ມຂຶ້ນ.

ສະນະ “ການພັດທະນາຢ່າງເປັນວິທະຍາສາດ”. ອີກຢ່າງໜຶ່ງຄວາມພະຍາຍາມຂອງພັກກອມມູນິດຈີນມີການບໍລິຫານປະເທດທີ່ດຳເນີນມາແຕ່ປີ ຄ.ສ 1949 ໄດ້ປະຜັນສຳເລັດ ແລະ ເຫັນຜົນເປັນຮູບປະທຳເລີ່ມຕົ້ນແຕ່ປີ ຄ.ສ 1970 ຈົນເຖິງປັດຈຸບັນ.

ການປະຕິຮູບ ແລະ ເປີດປະເທດເປັນໜຶ່ງໃນອົງປະກອບຂອງແນວທາງພື້ນຖານໃນການບໍລິຫານປະເທດ. ການພັດທະນາເສດຖະກິດຈະເຮັດໄດ້ດີຕ້ອງມີຫຼັກປະກັນທາງດ້ານການເມືອງ, ມີສະຖຽນລະພາບທາງດ້ານການເມືອງ. ນອກຈາກນີ້, ຍັງມີຄວາມຈຳເປັນທີ່ຈະຕ້ອງມີການປະຕິຮູບໃນດ້ານເສດຖະກິດ, ການເມືອງ, ສັງຄົມ ແລະ ວັດທະນະທຳ; ກຳຈັດອຸປະສັກທີ່ເປັນການຂັດຂວາງການພັດທະນາລະບອບສັງຄົມນິຍົມ ເພື່ອໃຫ້ການພັດທະນາແຮງງານການຜະລິດຂອງປະເທດຈີນດຳເນີນໄປຢ່າງເຕັມທີ່. ພ້ອມນັ້ນ, ການເປີດປະເທດກໍເປັນສ່ວນໜຶ່ງຂອງການປະຕິຮູບ. ການປະຕິຮູບ ແລະ ເປີດປະເທດໄດ້ມີບົດບາດໃນການເປັນກຳລັງແຮງຊຸກຍູ້ຂະບວນການສ້າງຊາດຂອງຈີນຍຸກໃໝ່, ເປັນການເປີດທາງໃຫ້ແກ່ການພັດທະນາແຮງງານການຜະລິດ. ພັກກອມມູນິດຈີນໄດ້ສະຫຼຸບບົດຮຽນຈາກການສ້າງລະບອບສັງຄົມນິຍົມແບບເກົ່າ ທີ່ເນັ້ນສ້າງຄວາມສຳພັນທາງການຜະລິດແບບສັງຄົມນິຍົມຕາມທິດສະດີຂອງ ທ່ານ ກາກ ມາກ ເພື່ອກ້າວໄປສູ່ຄວາມເປັນສັງຄົມນິຍົມ ໂດຍເນັ້ນລະບົບຄວາມສຳພັນທາງການຜະລິດ ແລະ ໂຄງສ້າງຂັ້ນສູງ ເຊັ່ນ: ແນວຄິດການເມືອງ, ສັງຄົມ, ສິລະປະ-ວັດທະນະທຳ.

ເຖິງ ສູງວຽງ ໄດ້ອະທິບາຍທາດແທ້ຂອງລະບອບສັງຄົມນິຍົມແມ່ນແຮງງານການຜະລິດ. ການສ້າງລະບອບສັງຄົມນິຍົມ ກ່ອນອື່ນໝົດຕ້ອງພັດທະນາແຮງງານການຜະລິດໃຫ້ເຂັ້ມແຂງ ຍ້ອນວ່າໃນປະຫວັດສາດຂອງການພັດທະນາສັງຄົມມະນຸດ ແຮງງານການຜະລິດຂອງສັງຄົມນິຍົມຈະຕ້ອງກ້າວໜ້າກວ່າລະບອບທຶນນິຍົມ. ດັ່ງນັ້ນ, ການປ່ຽນແປງລະບົບຄວາມສຳພັນທາງການຜະລິດ ຫຼື ກົດເກນທາງສັງຄົມກໍເພື່ອເປັນການເປີດທາງໃຫ້ແກ່ການພັດທະນາແຮງງານການຜະລິດຂອງສັງຄົມ, ເປັນຜົນດີຕໍ່ການສ້າງຄວາມເຂັ້ມແຂງໃຫ້ແກ່ລະບອບສັງຄົມນິຍົມ ກໍຄືເພີ່ມຄວາມເຂັ້ມແຂງໃຫ້ແກ່ຖານະການນຳຂອງພັກກອມມູນິດຈີນ, ລະບອບປະຊາທິປະໄຕປະຊາຊົນຈີນ, ລັດທິມາກ ແລະ ປະເທດຈີນຕາມເສັ້ນທາງທີ່ກ້າວໄປສູ່ສັງຄົມນິຍົມ.

## 1.2 ການພັດທະນາເສດຖະກິດ-ສັງຄົມຂອງ ສ.ປ ຈີນ

### ກ. ເສດຖະກິດຈີນກ່ອນການປະຕິຮູບ (ປີ ຄ.ສ 1953-1977)

ປະເທດຈີນເລີ່ມພັດທະນາລະບົບເສດຖະກິດແບບຮວມສູນ ແລະ ມີແຜນພັດທະນາເສດຖະກິດໃນແຜນການ 5 ປີ ຄັ້ງທຳອິດໃນປີ ຄ.ສ 1953 ໂດຍມີຕົ້ນແບບຈາກລະບົບເສດຖະກິດຂອງ

ສະຫະພາບໂຊວຽດ ແຜນການພັດທະນາເສດຖະກິດສະບັບນີ້ເນັ້ນການພັດທະນາອຸດສາຫະກຳ ຫຼັກໂດຍສະເພາະແມ່ນເຫຼັກ, ໃນເບື້ອງຕົ້ນແມ່ນໄດ້ຮັບການຊ່ວຍເຫຼືອຈາກສະຫະພາບໂຊວຽດ ທາງດ້ານເຕັກໂນໂລຊີ ແລະ ເງິນທຶນ.

ການພັດທະນາເສດຖະກິດຂອງຈີນໃນໄລຍະທຳອິດປະສົບກັບບັນຫາການຂາດສະບຽງອາ ຫານເປັນປະຈຳ ເນື່ອງຈາກຜູ້ຜະລິດຂາດແຮງຈູງໃຈໃນການຜະລິດ ແລະ ການເລັ່ງພັດທະນາອຸ ດສາຫະກຳໃນແຜນການ 5 ປີ ຄັ້ງທີ 2 (1958-1962) ທ່ານເພົາເຈີຕຸງ ໄດ້ປະກາດນະໂຍບາຍ “ກ້າວ ກະໂດດໄກ (The Great Leap Forward)” ໂດຍມີຈຸດປະສົງເພື່ອພັດທະນາໃຫ້ຈີນເປັນປະເທດ ສັງຄົມນິຍົມທີ່ທັນສະໄໝ, ໃນໄລຍະນີ້ລັດຖະບານໄດ້ຕັ້ງເປົ້າໝາຍເພື່ອເພີ່ມການຜະລິດໃຫ້ໄດ້ ຫຼາຍກວ່າ 2 ເທົ່າ. ດັ່ງນັ້ນ, ຈຶ່ງມີການເກນແຮງງານຈາກພາກກະສິກຳເຂົ້າສູ່ອຸດສາຫະກຳຫຼາຍຂຶ້ນ ເຮັດໃຫ້ຜົນຜະລິດທາງດ້ານກະສິກຳບໍ່ພຽງພໍກັບຄວາມຕ້ອງການ, ເສດຖະກິດຖືກຖອຍ. ໃນປີ ຄ.ສ 1961 ລັດຖະບານຈຳຕ້ອງໄດ້ປັບນະໂຍບາຍທັນມາເນັ້ນການຜະລິດທາງກະສິກຳ. ຫຼັງຈາກ ນັ້ນ, ຜະລິດຕະພັນ ແລະ ການຂະຫຍາຍຕົວທາງດ້ານເສດຖະກິດຈຶ່ງກັບເຂົ້າສູ່ພາວະບົກກະຕິ. ເຖິງຢ່າງໃດກໍຕາມ, ບັນຫາຂີ້ຂັດແຍ່ງທາງດ້ານການເມືອງໃນຊ່ວງໄລຍະການປະຕິວັດວັດທະນະ ທຳໄດ້ເຮັດໃຫ້ການຂະຫຍາຍຕົວຂອງເສດຖະກິດຈີນຂະຫຍາຍບໍ່ໄດ້ດີປານໃດ.

## **ຂ. ເສດຖະກິດຈີນໄລຍະການປະຕິຮູບ (ປີ ຄ.ສ 1978-2000)**

ຄວາມລົ້ມເຫຼວຂອງນະໂຍບາຍ “ກ້າວກະໂດດໄກ” ແລະ “ການປະຕິວັດວັດທະນະທຳ” ເຮັດໃຫ້ຄວາມເຊື່ອຟັນຂອງປະຊາຊົນທີ່ມີຕໍ່ລັດຖະບານຫຼຸດລົງ. ພ້ອມນັ້ນ, ຄວາມສຳເລັດໃນ ການພັດທະນາເສດຖະກິດຂອງບັນດາປະເທດໃນອາຊີ ທີ່ໃຊ້ລະບົບເສດຖະກິດຕະຫຼາດໄດ້ເປັນ ຕົວຢ່າງ: ໃຫ້ລັດຖະບານ ແລະ ປະຊາຊົນຈີນເຫັນວ່າລະບົບເສດຖະກິດນີ້ມີປະສິທິພາບກວ່າເສດ ຖະກິດແບບລວມສູນ. ສະນັ້ນ, ເມື່ອການເມືອງເລີ່ມມີສະຖຽນລະພາບຫຼັງການເສຍຊີວິດຂອງ ເພົາເຈີຕຸງ; ທ່ານເຕັງສຽວຜິງ ກໍໄດ້ປະຕິຮູບລະບົບເສດຖະກິດແບບເກົ່າໄປສູ່ເສດຖະກິດແບບຕະ ຫຼາດຕາມນະໂຍບາຍ “ສີ່ທັນສະໄໝ” ຄື: ດ້ານກະສິກຳ, ອຸດສາຫະກຳ, ການທະຫານ ແລະ ວິທະ ຍາສາດ-ເຕັກໂນໂລຊີ. ຄວບຄູ່ກັບການເປີດປະເທດ ດັ່ງນີ້:

**ການປະຕິຮູບດ້ານກະສິກຳ:** ກ່ອນການປະຕິຮູບລັດຖະບານໄດ້ກຳນົດໃຫ້ຊາວກະສິກຳ ຕ້ອງຂາຍຜົນຜະລິດທັງໝົດໃຫ້ແກ່ລັດຖະບານ ພາຍໃຕ້ລະບົບນາລວມໃນລາຄາຖືກເຮັດໃຫ້ຊາວ ກະສິກຳຂາດແຮງຈູງໃຈໃນການຜະລິດ ແລະ ກໍ່ໃຫ້ເກີດບັນຫາຂາດສະບຽງອາຫານ. ດັ່ງນັ້ນ, ລັດ ຖະບານຈຶ່ງຍົກເລີກລະບົບດັ່ງກ່າວ ແລະ ປ່ຽນມາໃຊ້ລະບົບ “ຄວາມຮັບຜິດຊອບຂອງຄົວເຮືອນ”

ແທນ ໂດຍເລີ່ມຈາກການມອບສິດໃນການນຳໃຊ້ທີ່ດິນພາຍໃຕ້ສັນຍາເຊົ່າໄລຍະຍາວ ແລະ ກຳນົດໃຫ້ຊາວກະສິກອນຂາຍຜົນຜະລິດຈຳນວນໜຶ່ງໃຫ້ກັບລັດຖະບານໃນລາຄາທີ່ເໝາະສົມກັບການເຊົ່າດິນ. ສ່ວນທີ່ເຫຼືອພວກເຂົາເຈົ້າສາມາດນຳເອົາໄປຂາຍ ຫຼື ເກັບມ້ຽນໄວ້ບໍລິໂພກໄດ້. ການປະ ຕິຮູບດັ່ງກ່າວເຮັດໃຫ້ຜົນຜະລິດທາງດ້ານສະບຽງອາຫານເພີ່ມຂຶ້ນຫຼາຍ ແລະ ສາມາດແກ້ໄຂບັນຫາການຂາດສະບຽງອາຫານ ທັງເປັນການຊ່ວຍໃຫ້ປະຊາຊົນມີລາຍຮັບເພີ່ມຂຶ້ນ.

**ການປະຕິຮູບລະບົບລາຄາ:** ຊ່ວງປີ ຄ.ສ 1978-1984 ລັດຖະບານຈີນໄດ້ປະຕິຮູບລະບົບລາຄາໃນດ້ານກະສິກຳກ່ອນ ໂດຍຂຶ້ນລາຄາຮັບຊື້ສິນຄ້າກະສິກຳ 15-50% ແລະ ເລີ່ມນຳລະບົບສອງລາຄາມາໃຊ້ຄື: ລາຄາຄວບຄຸມຂອງທາງການ ແລະ ລາຄາຕະຫຼາດ ໂດຍມີຈຸດປະສົງເພື່ອເພີ່ມແຮງຈູງໃຈຂອງຜູ້ຜະລິດ ແລະ ປ້ອງກັນບໍ່ໃຫ້ລະບົບເສດຖະກິດໄດ້ຮັບຜົນກະທົບຫຼາຍເກີນໄປຍ້ອນການຍົກເລີກລະບົບຄວບຄຸມລາຄາທັນທີອາດເຮັດໃຫ້ເກີດບັນຫາອັດຕາເງິນເຟີ້ສູງໄດ້.

**ການປະຕິຮູບດ້ານການຄັງ:** ກ່ອນການປະຕິຮູບລັດຖະບານກາງເຮັດໜ້າທີ່ຈັດເກັບງົບປະມານທັງໝົດຂອງປະເທດ; ລັດຖະບານທ້ອງຖິ່ນ ແລະ ລັດວິສາຫະກິດຕ້ອງສົ່ງລາຍຮັບຈາກພາສີ ແລະ ກຳໄລທັງໝົດໃຫ້ແກ່ລັດຖະບານກາງ ແລະ ລັດຖະບານກາງຈະເປັນຜູ້ຕັດສິນໃຈໃນການຈັດສັນງົບປະມານໃຫ້ແຕ່ລະທ້ອງຖິ່ນ. ວິທີການນີ້ເຮັດໃຫ້ລາຍຮັບ-ລາຍຈ່າຍຢູ່ພາຍໃນທ້ອງຖິ່ນຂ້ອນຂ້າງມີຄວາມສົມດູນ ແຕ່ການປະຕິບັດນະໂຍບາຍດັ່ງກ່າວພັດເຮັດໃຫ້ລັດຖະບານທ້ອງຖິ່ນບໍ່ມີແຮງຈູງໃຈໃນການພັດທະນາເສດຖະກິດຂອງຕົນ.

ປີຄ.ສ 1980 ລັດຖະບານກາງໄດ້ອະນຸຍາດໃຫ້ລັດຖະບານທ້ອງຖິ່ນຈັດເກັບລາຍຮັບທັງໝົດຂອງທ້ອງຖິ່ນຕົນເອງ ແຕ່ຕ້ອງສົ່ງຈຳນວນໜຶ່ງໃຫ້ແກ່ລັດຖະບານກາງ. ວິທີດັ່ງກ່າວໄດ້ເຮັດໃຫ້ແຕ່ລະທ້ອງຖິ່ນມີແຮງຈູງໃຈທີ່ຈະພັດທະນາເສດຖະກິດຂອງຕົນເອງ ແຕ່ມັນກໍເຮັດໃຫ້ລາຍຮັບຂອງລັດຖະບານກາງຫຼຸດລົງເນື່ອງຈາກຂາດກົນໄກໃນການກວດກາລັດຖະບານທ້ອງຖິ່ນ ໂດຍອັດຕາສ່ວນລາຍຮັບຂອງລັດຖະບານທັງໝົດຕໍ່ຜະລິດຕະພັນລວມພາຍໃນປະເທດຫຼຸດລົງຈາກ 31% ໃນປີ ຄ.ສ 1978 ເຫຼືອຕໍ່າກວ່າ 12% ໃນປີ ຄ.ສ 1993 ແລະ ລາຍຮັບຂອງລັດຖະບານກາງຕໍ່ລາຍຮັບທັງໝົດຫຼຸດລົງຈາກ 40% ໃນປີຄ.ສ 1983 ມາເປັນ 22% ໃນປີ ຄ.ສ 1993.

ໃນປີ ຄ.ສ 1994 ຈີນຈຶ່ງມີການປະຕິຮູບລະບົບພາສີເພື່ອແກ້ໄຂບັນຫາລາຍຮັບຂອງລັດຖະບານກາງ ແລະ ເຮັດໃຫ້ການຈັດເກັບລາຍຮັບຂອງລັດຖະບານທ້ອງຖິ່ນມີຄວາມໂປ່ງໃສຄື: ກຳນົດໂຄງສ້າງການຈັດເກັບພາສີ ແລະ ລາຍຮັບທີ່ຈະແຈ້ງລະຫວ່າງລັດຖະບານກາງ ແລະ ທ້ອງຖິ່ນ, ຈັດຕັ້ງໜ່ວຍງານຮັບຜິດຊອບໂດຍກົງ ແລະ ນຳລະບົບສ່ວນແບ່ງທາງພາສີມາໃຊ້. ຜົນການປະຕິ



ຮູບໄດ້ເຮັດໃຫ້ລາຍຮັບຂອງລັດຖະບານກາງເພີ່ມຂຶ້ນຫຼາຍ ແຕ່ກໍເຮັດໃຫ້ເກີດຄວາມບໍ່ສົມດູນກັນລະຫວ່າງລາຍຮັບ ແລະ ລາຍຈ່າຍຂອງທ້ອງຖິ່ນ ເຮັດໃຫ້ພວກເຂົາຈຳຕ້ອງກູ້ຢືມເງິນຈາກສະຖາບັນການເງິນເພື່ອທົດແທນເຊິ່ງເປັນການສ້າງໜີ້ໃຫ້ແກ່ລັດຖະບານທ້ອງຖິ່ນ.

**ການປະຕິຮູບລັດວິສາຫະກິດ:** ແຮງຂັບເຄື່ອນທີ່ສຳຄັນທາງດ້ານເສດຖະກິດຂອງຈີນແມ່ນລັດວິສາຫະກິດ; ຜົນຜະລິດອຸດສາຫະກຳຂອງຈີນທັງໝົດໃນປີ ຄ.ສ 1978 ແມ່ນເປັນຂອງລັດວິສາຫະກິດກວມເຖິງ 78%. ເຖິງຢ່າງໃດກໍຕາມ, ລັດວິສາຫະກິດສ່ວນຫຼາຍປະກອບການຂາດຫິນ ແລະ ມີໜີ້ບໍ່ກໍ່ໃຫ້ເກີດລາຍຮັບສູງຫຼາຍ ເນື່ອງຈາກຄວາມບໍ່ມີປະສິດທິພາບໃນການຜະລິດ, ຂາດການແຂ່ງຂັນຈາກຄວາມຊ່ວຍເຫຼືອຂອງລັດຖະບານ. ໃນປີ ຄ.ສ 1983 ຈີນເລີ່ມປະຕິຮູບລັດວິສາຫະກິດ ໂດຍຍົກເລີກການກຳນົດໃຫ້ລັດວິສາຫະກິດຕ້ອງສົ່ງຜົນກຳໄລທັງໝົດ ໃຫ້ແກ່ລັດຖະບານ ແລະ ປ່ຽນມາເປັນການເກັບພາສີຈາກກຳໄລຂອງວິສາຫະກິດແທນ. ນອກຈາກນີ້, ຍັງອະນຸຍາດໃຫ້ລັດວິສາຫະກິດສາມາດບໍລິຫານຜົນກຳໄລຫຼັງຈາກຫັກພາສີໄດ້ດ້ວຍຕົນເອງ. ປີ ຄ.ສ 1986 ໄດ້ເລີ່ມໃຫ້ລັດວິສາຫະກິດມີອິດສະຫຼະ ໃນການບໍລິຫານກິດຈະການພາຍໃນ. ຢ່າງໃດກໍຕາມ, ການປະຕິຮູບກໍຍັງບໍ່ທັນປະສົບຜົນສຳເລັດເທົ່າທີ່ຄວນ, ລັດວິສາຫະກິດຫຼາຍແຫ່ງຍັງຂາດຫິນ ແລະ ເປັນໜີ້ ເນື່ອງຈາກຍັງບໍ່ໄດ້ໃຫ້ຄວາມສຳຄັນໃນການພັດທະນາຄຸນນະພາບຂອງບຸກຄະລາກອນ ແລະ ບັນຫາການທຸດຈະລິດ.

ໃນຊ່ວງທ້າຍຊຸມປີ 1990 ຈີນຈຶ່ງເລີ່ມປະຕິຮູບລັດວິສາຫະກິດ ໂດຍກຳນົດໃຫ້ລັດວິສາຫະກິດທີ່ຂາດຫິນຕ້ອງກຳນົດໂຄງສ້າງ ຖ້າເຮັດບໍ່ໄດ້ກໍຕ້ອງປະກາດລົ້ມລະລາຍ ຫຼື ປ່ຽນຮູບເປັນບໍລິສັດເອກະຊົນ. ນະໂຍບາຍດັ່ງກ່າວເຮັດໃຫ້ຜົນປະກອບການຂອງລັດວິສາຫະກິດດີຂຶ້ນ ແລະ ໜີ້ກໍຫຼຸດລົງ ແຕ່ກໍເຮັດໃຫ້ລັດວິສາຫະກິດຫຼຸດຈຳນວນລົງຈາກ 11.800 ແຫ່ງໃນປີ ຄ.ສ 1996 ເປັນ 24.961 ແຫ່ງໃນປີ ຄ.ສ 2006 ເຊິ່ງເຮັດໃຫ້ເກີດມີການວ່າງງານເຖິງ 46 ລ້ານຄົນ. ຢ່າງໃດກໍຕາມ, ຄວາມສຳເລັດຂອງການປະຕິຮູບເສດຖະກິດອື່ນ ແລະ ການເປີດປະເທດກໍເຮັດໃຫ້ເສດຖະກິດຈີນໂດຍສະເພາະແມ່ນພາກການສົ່ງອອກຂະຫຍາຍຕົວຫຼາຍ ແລະ ສາມາດຮັບຮອງແຮງງານທີ່ຖືກປິດຈາກລັດວິສາຫະກິດໄດ້.

**ການປະຕິຮູບການຄ້າ. ການລົງທຶນ ແລະ ອັດຕາແລກປ່ຽນ:** ກ່ອນປີ ຄ.ສ 1978 ລັດຖະບານເປັນຜູ້ຄວບຄຸມທຸລະກຳທາງການຄ້າລະຫວ່າງປະເທດທັງໝົດ ຜ່ານການດຳເນີນການຄ້າຂອງລັດວິສາຫະກິດ 12 ແຫ່ງ ໂດຍມູນຄ່າການຄ້າລະຫວ່າງປະເທດຕໍ່ GDP ໃນປີ ຄ.ສ 1952-1978 ສະເລ່ຍມີພຽງ 8,2%.

ທ້າຍຊຸມປີ 1970 ຈີນເລີ່ມອະນຸຍາດໃຫ້ເອກະຊົນພົວພັນການຄ້າກັບຕ່າງປະເທດ ແລະ ມີການຫຼຸດຜ່ອນຂໍ້ຈຳກັດໃນການນຳເຂົ້າຕ່າງໆເຊັ່ນ: ການຫຼຸດພາສີ, ຍົກເລີກລະບຽບການຂໍໃບອະນຸຍາດນຳເຂົ້າ ແລະ ລະບົບໂກຕານຳເຂົ້າ ພ້ອມທັງມີການປະຕິຮູບອັດຕາແລກປ່ຽນໃຫ້ເປັນອັດຕາແລກປ່ຽນດຽວ. ການເປີດປະເທດຂອງຈີນເຮັດໃຫ້ມູນຄ່າການຄ້າລະຫວ່າງປະເທດຕໍ່ GDP ເພີ່ມຂຶ້ນຈາກ 9,7% ໃນປີ ຄ.ສ 1978 ມາເປັນ 65,2% ໃນປີ ຄ.ສ 2006.

ດ້ານການລົງທຶນ ຈີນໄດ້ຈັດຕັ້ງເຂດເສດຖະກິດພິເສດຂຶ້ນ 4 ແຫ່ງ ຄື: ເຊີນເຈີນ, ຈູໄທ, ຊິວເຖົາ ແລະ ເຊຍເຟີນ ເຊິ່ງລັດຖະບານໄດ້ກໍ່ສ້າງໂຄງສ້າງພື້ນຖານຕ່າງໆ ແລະ ໃຫ້ສິດພິເສດທາງພາສີແກ່ບໍລິສັດຕ່າງປະເທດທີ່ມາລົງທຶນ ເພື່ອດຶງດູດການລົງທຶນ ແລະ ເຕັກໂນໂລຊີມາໃຊ້ໃນການພັດທະນາປະເທດ. ການປະຕິຮູບນີ້ເຮັດໃຫ້ມູນຄ່າການລົງທຶນຈາກຕ່າງປະເທດ ເພີ່ມຂຶ້ນຈາກ 1 ພັນລ້ານໂດລາສະຫະລັດໃນປີ ຄ.ສ 1978 ມາເປັນ 30 ພັນລ້ານໂດລາສະຫະລັດໃນປີ ຄ.ສ 1998 ແລະ ໃນປີ ຄ.ສ 2009 ຈີນເປັນປະເທດທີ່ມີນັກລົງທຶນຕ່າງປະເທດເຂົ້າມາລົງທຶນຫຼາຍເປັນອັນດັບທີ 2 ຂອງໂລກຖັດຈາກສະຫະລັດອາເມຣິກາ ໂດຍມີມູນຄ່າ 90 ພັນລ້ານໂດລາສະຫະລັດ.

**ການປະຕິຮູບດ້ານການເງິນ:** ກ່ອນການປະຕິຮູບ ທະນາຄານປະຊາຊົນຈີນເຊິ່ງເປັນທະນາຄານລັດພຽງແຫ່ງດຽວ ທີ່ເຮັດໜ້າທີ່ເປັນທະນາຄານການຄ້າ ແລະ ທະນາຄານກາງຂອງປະເທດ. ຕໍ່ມາໃນປີ ຄ.ສ 1983 ໄດ້ມີການຈັດຕັ້ງທະນາຄານສະເພາະກິດເພີ່ມຂຶ້ນມາອີກ 4 ແຫ່ງລັດຖະບານຈຶ່ງຫຼຸດບົດບາດຂອງທະນາຄານປະຊາຊົນຈີນລົງ ໃຫ້ເປັນພຽງທະນາຄານກາງຂອງປະເທດເທົ່ານັ້ນ ແລະ ໃນຕົ້ນທົດສະວັດ 1990 ຈຶ່ງເລີ່ມອະນຸຍາດໃຫ້ທະນາຄານສະເພາະກິດເຮັດທຸລະກຳທາງການເງິນແບບທະນາຄານການຄ້າ ຕະຫຼອດຮອດອະນຸຍາດໃຫ້ເອກະຊົນ ແລະ ທະນາຄານຕ່າງປະເທດເຂົ້າມາປະກອບກິດຈະການທະນາຄານການຄ້າໃນຈີນໄດ້.

ການດຳເນີນງານຂອງທະນາຄານການຄ້າຈີນໃນເບື້ອງຕົ້ນສ່ວນຫຼາຍແມ່ນຂາດທຶນ ຍ້ອນລັດຖະບານກຳນົດໃຫ້ປ່ອຍເງິນກູ້ໃນອັດຕາດອກເບ້ຍຕ່ຳ ແລະ ຈ່າຍດອກເບ້ຍເງິນຝາກສູງ ເຮັດໃຫ້ເກີດບັນຫາມີໜີ້ທີ່ບໍ່ກໍ່ໃຫ້ເກີດລາຍຮັບຕາມມາ. ດັ່ງນັ້ນ, ປີ ຄ.ສ 1995 ຈີນຈຶ່ງໄດ້ນຳເອົາເງິນດານອັດຕາດອກເບ້ຍເງິນຝາກ-ເງິນກູ້ຂັ້ນຕ່ຳມາໃຊ້ເຮັດໃຫ້ຜົນປະກອບການຂອງທະນາຄານພານິດຈີນດີຂຶ້ນ ແລະ ບັນຫາມີໜີ້ທີ່ບໍ່ກໍ່ໃຫ້ເກີດລາຍຮັບກໍ່ຫຼຸດລົງ.

ສ່ວນດ້ານຕະຫຼາດຫຼັກຊັບຈີນໄດ້ຈັດຕັ້ງຂຶ້ນໃນຊ່ວງຕົ້ນທົດສະວັດທີ 1990 ຢູ່ ຊຽງໄຮ ແລະ ເຊີນເຈີນ ໂດຍແບ່ງຫຼັກຊັບທີ່ຈົດທະບຽນເປັນ 2 ປະເພດຄື: ຫຼັກຊັບທີ່ຊື້ຂາຍເປັນສະກຸນເງິນທ້ອງຖິ່ນ ແລະ ຫຼັກຊັບທີ່ຊື້ຂາຍເປັນສະກຸນເງິນຕ່າງປະເທດ. ໃນປີ ຄ.ສ 2002 ຈີນເລີ່ມອະນຸຍາດໃຫ້

ນັກລົງທຶນ ຜູ້ທີ່ຜ່ານການພິຈາລະນາຈາກລັດຖະບານເຂົ້າມາລົງທຶນໃນຫຼັກຊັບປະເພດທີ 1 ໂດຍມີການຈຳກັດວົງເງິນ.

ການປະຕິຮູບດ້ານເສດຖະກິດຈີນຕາມແນວທາງໃນເບື້ອງຕົ້ນ ໂດຍລວມແມ່ນປະສົບຜົນສຳເລັດຫຼາຍ ຍ້ອນວ່າສາມາດຮັກສາລະດັບການຂະຫຍາຍຕົວທາງດ້ານເສດຖະກິດໃນຊ່ວງປະຕິຮູບໄດ້ໃນລະດັບສູງສະເລ່ຍ 9.8% ຕໍ່ປີ ເຊິ່ງສູງກວ່າໄລຍະກ່ອນການປະຕິຮູບ ທີ່ຂະຫຍາຍຕົວສະເລ່ຍ 6,1% ຕໍ່ປີ ໃນຂະນະທີ່ອັດຕາເງິນເຟີ້ໃນຊ່ວງປະຕິຮູບແມ່ນ 7,3% ຕໍ່ປີ.

### **ຄ. ເສດຖະກິດຈີນຫຼັງຈາກການປະຕິຮູບ (ປີ ຄ.ສ 2001-ປັດຈຸບັນ)**

ການປະຕິຮູບເສດຖະກິດເຮັດໃຫ້ຈີນມີບົດບາດທາງດ້ານເສດຖະກິດໂລກເພີ່ມຂຶ້ນໂດຍສະເພາະແມ່ນດ້ານການຄ້າລະຫວ່າງປະເທດ. ໃນປີ ຄ.ສ 2001 ຈີນໄດ້ເຂົ້າເປັນສະມາຊິກຂອງອົງການການຄ້າໂລກ ແລະ ການເປັນສູນກາງຖານການຜະລິດສິນຄ້າສິ່ງອອກໃນອາຊີ ໂດຍແນໃສ່ໃຫ້ເພີ່ມຂຶ້ນຈາກ 4,3% ໃນປີ 2001 ມາເປັນ 9,6% ໃນປີ 2009 ແລະ ປັດຈຸບັນຈີນເປັນປະເທດທີ່ມີມູນຄ່າການສົ່ງອອກເປັນອັນດັບໜຶ່ງຂອງໂລກ. ມູນຄ່າການລົງທຶນຂອງຈີນໃນຕ່າງປະເທດເພີ່ມຂຶ້ນ 21 ເທົ່າ ຈາກ 2,7 ພັນລ້ານໂດລາສະຫະລັດ ໃນປີ ຄ.ສ 2002 ມາເປັນ 56,5 ພັນລ້ານໂດລາສະຫະລັດ ໃນປີ ຄ.ສ 2009 ແລະ ປັດຈຸບັນຈີນເປັນປະເທດທີ່ມີການລົງທຶນໃນຕ່າງປະເທດເປັນອັນດັບທີ 5 ຂອງໂລກ (ສະເພາະປະເທດທີ່ກຳລັງພັດທະນາ ເປັນອັນດັບທີ 1 ຂອງໂລກ).

ນອກຈາກນີ້, ຈີນຍັງພະຍາຍາມພັກດັນໃຫ້ເງິນຢວນ ມີບົດບາດທາງດ້ານເສດຖະກິດເພີ່ມຂຶ້ນ ໂດຍສົ່ງເສີມໃຫ້ມີການໃຊ້ເງິນຢວນໃນການຈ່າຍຄ່າສິນຄ້າ ແລະ ບໍລິການລະຫວ່າງປະເທດເພີ່ມຂຶ້ນ ແລະ ເຮັດຂໍ້ຕົກລົງໃນການແລກປ່ຽນເງິນຕາຕ່າງປະເທດກັບທະນາຄານກາງປະເທດຕ່າງໆ ເພື່ອສົ່ງເສີມການຄ້າ ແລະ ການລົງທຶນລະຫວ່າງປະເທດ.

**ດ້ານສັງຄົມ:** ການເປີດປະເທດ ແລະ ການປະຕິຮູບເສດຖະກິດຂອງຈີນ ສົ່ງຜົນໃຫ້ປະຊາຊົນຈີນໄດ້ມີຊີວິດການເປັນຢູ່ດີຂຶ້ນ. ແຕ່ໃນຂະນະດຽວກັນ ກໍເປັນສາເຫດທີ່ກໍ່ໃຫ້ເກີດບັນຫາສັງຄົມຢ່າງກວ້າງຂວາງທີ່ເຮັດໃຫ້ເກີດບັນຫາຕ່າງໆເຊັ່ນ: ການແຜ່ຂະຫຍາຍອິດທິພົນຂອງຕາເວັນຕົກ, ບັນຫາຢາເສບຕິດ, ບັນຫາຂອງການຂະຫຍາຍຕົວຂອງປະຊາກອນ, ບັນຫາຊົນຊັ້ນໃນສັງຄົມ. ເນື່ອງຈາກລາຍໄດ້ຂອງປະຊາຊົນໃນເຂດຊົນນະບົດ ແລະ ຕົວເມືອງມີຄວາມແຕກຕ່າງກັນຫຼາຍ. ລັດຖະບານຈີນໄດ້ພະຍາຍາມເພື່ອແກ້ໄຂບັນຫາໂດຍການນຳໃຊ້ມາດຕະການຄວບຄຸມ ແລະ ຊຸກຍູ້ໃຫ້ປະຊາຊົນຍຶດພັນໃນອຸດົມການສັງຄົມນິຍົມ ແລະ ປະເທດຊາດ, ຄວບຄຸມສິ້ນວນຊົນ ແລະ ອິນເຕີເນັດ ເພື່ອຄວບຄຸມການເຜີຍແຜ່ຂໍ້ມູນທີ່ຈະສ້າງໄພຂົ່ມຂູ່ໃນປະເທດ, ພ້ອມກັນ

ນັ້ນຍັງພະຍາຍາມຫຼຸດຜ່ອນຊ່ອງຫວ່າງລະຫວ່າງຕົວເມືອງ ແລະ ຊົນນະບົດຕະຫຼອດຮອດການໃຫ້  
ສິດເສລີພາບແກ່ປະຊາຊົນ ໃນການດຳເນີນທຸລະກິດ ແລະ ການດຳລົງຊີວິດປະຈຳວັນຫຼາຍຂຶ້ນ.

### 3. ການພັດທະນາສັງຄົມນິຍົມຢູ່ ສ.ສ ຫວຽດນາມ

#### 1.1 ການຄົງຕົວຂອງລະບອບສັງຄົມນິຍົມຢູ່ ສ.ສ ຫວຽດນາມ

ນັບແຕ່ປີ ຄ.ສ 1940 ເປັນຕົ້ນມາ ທ່ານໂຮຈິມິນໄດ້ນຳພາປະຊາຊົນຕໍ່ສູ້ຕ້ານກັບພວກລ່າ  
ເມືອງຂຶ້ນຝຣັ່ງ ເຮັດໃຫ້ເກີດສົງຄາມລະຫວ່າງຝຣັ່ງກັບຫວຽດມິນ. ຫຼັງຈາກສົງຄາມໂລກຄັ້ງທີ II  
ສິ້ນສຸດລົງກອງທະຫານຫວຽດມິນໄດ້ນຳພາປະຊາຊົນພ້ອມກັນລຸກຂຶ້ນຕໍ່ສູ້ທົ່ວປະເທດໃນເດືອນ  
ສິງຫາ ປີ ຄ.ສ 1954 ເອີ້ນວ່າ “ການປະຕິວັດເດືອນສິງຫາ” ສາມາດຕິຊະນະສັດຜູ້. ຫຼັງຈາກນັ້ນ, ກໍ  
ໄດ້ມີການຈັດການເລືອກຕັ້ງທົ່ວປະເທດ ໂດຍທ່ານ ໂຮຈິມິນ ໄດ້ຖືກເລືອກໃຫ້ເປັນປະທານປະ  
ເທດຄົນທຳອິດຂອງຫວຽດນາມ. ແຕ່ໃນປີ ຄ.ສ 1946 ຝຣັ່ງກໍອ້າງສິດໃນການກັບເຂົ້າມາຄອບຄອງ  
ຫວຽດນາມອີກຄັ້ງ ຈົນເຖິງປີ ຄ.ສ 1954 ຝຣັ່ງໄດ້ປະລາໄຊໃຫ້ແກ່ຫວຽດມິນຢູ່ສະໜາມຮີບດຽນ  
ບຽນຟູ ເຮັດໃຫ້ຝຣັ່ງຈຳຕ້ອງຍອມເຊັນສິນທິສັນຍາສະຫງົບເສິກ ຢູ່ເມືອງເຊີແນວ ປະເທດສະວິດ  
ເຊີແລນ ຜົນຂອງການເຈລະຈາໄດ້ຕົກລົງໃຫ້ຝຣັ່ງມອບເອກະລາດຄືນແກ່ຫວຽດນາມ ແລະ ປະ  
ເທດຫວຽດນາມຕ້ອງແບ່ງອອກເປັນ 2 ສ່ວນດ້ວຍເສັ້ນຂະໜານທີ 17 ອົງສາເໜືອ ໂດຍຫວຽດນາມ  
ເໜືອແມ່ນຢູ່ພາຍໃຕ້ການປົກຄອງຂອງ ທ່ານໂຮຈິມິນ ແລະ ຫວຽດນາມໃຕ້ແມ່ນຢູ່ພາຍໃຕ້ການ  
ປົກຄອງຂອງຈັກກະພັດບາວດາຍ ໂດຍມີການແຕ່ງຕັ້ງໃຫ້ໂງ່ດິນດຽມເປັນນາຍົກລັດຖະມົນຕີ.

ປີ ຄ.ສ 1955 ໂງ່ດິນດຽມໄດ້ທຳການລົງປະຊາມະຕິ ເພື່ອຂັບໄລ່ຈັກກະພັດເບົາດາຍໃຫ້  
ອອກຈາກລາຊະບັນລັງ ແລະ ປ່ຽນການປົກຄອງມາໃຊ້ລະບອບສາທາລະນະລັດ ໂດຍໃຫ້ຕົນເອງ  
ເປັນປະທານປະເທດ. ສະນັ້ນ, ຈັກກະພັດບາວດາຍ ຈຳຕ້ອງສະຫຼະລາຊະບັນລັງ ແລະ ໄປລີ້ໄພຢູ່  
ທີ່ປາຣີ. ການປົກຄອງຂອງໂງ່ດິນດຽມ ເປັນການປົກຄອງແບບຄອບຄົວ ໂດຍມີນ້ອງຊາຍຄື ໂງ່ດິນ  
ນູ ເປັນທີ່ປຶກສາຂອງປະທານປະເທດ ແລະ ຈັນເລຊວນ ຜູ້ເປັນນ້ອງໃພ້ ເຂົ້າມາມີບົດບາດໃນ  
ການຕັດສິນໃຈໃນເລື່ອງຕ່າງໆ. ໃນໄລຍະນີ້ປະຊາຊົນໃນຊາດໄດ້ມີຄວາມແຕກແຍກທາງດ້ານ  
ຄວາມຄິດ, ປະຊາຊົນສ່ວນຫຼາຍນັບຖືສາສະໜາພຸດຈຶ່ງມີການດຶງເອົາສາສະໜາເຂົ້າມາກ່ຽວຂ້ອງ  
ແຕ່ວ່າໃນໄລຍະການປົກຄອງຂອງໂງ່ດິນດຽມໄດ້ມີການປາບປາມປະຊົນຊົນຜູ້ທີ່ມີຄວາມຄິດເຫັນ  
ແຕກຕ່າງທາງດ້ານການເມືອງ ແລະ ສາສະໜາຢ່າງຮຸນແຮງ ເຊິ່ງເປັນການເຮັດໃຫ້ປະຊາຊົນເກີດ  
ຄວາມຄຽດແຄ້ນຕໍ່ລັດຖະບານຫຼາຍຂຶ້ນ.

ໃນວັນທີ 11 ພະຈິກ ປີ ຄ.ສ 1963 ໂງດິນດຽມ ພ້ອມກັບນ້ອງຊາຍໄດ້ຖືກລັດຖະປະທານ ຍຶດອຳນາດ ໂດຍທັງສອງຖືກສັງຫານໃນຂະນະທີ່ກຳລັງລົບໜີຍ້ອນບໍ່ເຊື່ອຟັງຄຳສັ່ງ ແລະ ປະຕິ ບັດນະໂຍບາຍສົງຄາມຕ່າງກອມມູນິດຂອງອາເມຣິກາ. ຫຼັງຈາກນັ້ນ, ພວກເຂົາກໍແຕ່ງຕັ້ງນາຍ ພົນ ຫຼານວັນທຽວ ຂຶ້ນເປັນປະທານປະເທດແທນ ເຮັດໃຫ້ຫວຽດນາມໃນໄລຍະນີ້ເກີດສົງຄາມ ພາຍໃນຊາດນັບມື້ນັບຮຸນແຮງຂຶ້ນເລື້ອຍໆ.

ປີຄ.ສ 1967 ອາເມຣິກາໄດ້ເຂົ້າຮ່ວມສົງຄາມຫວຽດນາມຢ່າງເຕັມຮູບແບບ ພວກເຂົາສະ ຫັບສະໜູນທາງດ້ານອາວຸດ, ເງິນ ແລະ ກຳລັງທະຫານເປັນຈຳນວນຫຼວງຫຼາຍ. ປີຄ.ສ 1973 ເຖິງ ແມ່ນວ່າກຳລັງທະຫານອາເມຣິກາຈະມີຄວາມແຂງແກ່ນພຽງໃດກໍຕາມ ແຕ່ກໍບໍ່ສາມາດຕໍ່ສູ້ກັບ ກັບສົງຄາມແບບກອງຫຼອນຂອງຫວຽດນາມໄດ້ ສົງຄາມຄັ້ງນີ້ເຮັດໃຫ້ທະຫານອາເມຣິກາເສຍຊີ ວິດເຖິງ 58.000 ຄົນ. ບາດເຈັບ 200.000 ຄົນ ແລະ ຂ້າຕົວຕາຍເປັນຈຳນວນຫຼວງຫຼາຍ. ສະນັ້ນ, ວັນທີ 27 ມັງກອນ ປີ ຄ.ສ 1973 ໄດ້ມີການເຊັນສິນທິສັນຍາສັນຕິພາບ (Paris Peace Accords) ຢູ່ທີ່ປາຣີ ເຮັດໃຫ້ອາເມຣິກາຕ້ອງຢຸດຕິການມີສ່ວນຮ່ວມທາງການທະຫານ ໃນວັນທີ 15 ສິງຫາ ປີ ຄ.ສ 1973 ແລະ ມອບກິດຈະການທັງໝົດໃຫ້ຫວຽດນາມໃຕ້ເປັນຜູ້ຮັບຜິດຊອບ ແລະ ດຳເນີນສົງ ຄາມຫວຽດນາມຕໍ່ໄປ.

ມາຮອດປີ ຄ.ສ 1975 ສົງຄາມປ້ອງກັນຊາດຈາກອາເມຣິກາໄດ້ເກີດຂຶ້ນ ໂດຍກອງທະຫານ ຫວຽດກົງ ທີ່ຢູ່ທາງພາກເໜືອຂອງຫວຽດນາມໄດ້ບຸກເຂົ້າໄຊຊ້ອນ ເມືອງຫຼວງຂອງຫວຽດນາມໃຕ້ ໄດ້ສຳເລັດ ເຮັດໃຫ້ ເດືອນວັນມິນ ປະທານປະເທດໃນເວລານັ້ນຍອມຈຳນົນ ເຮັດໃຫ້ອຳນາດຂອງ ອາເມຣິກາໃນຫວຽດນາມສິ້ນສຸດລົງ.

ວັນທີ 2 ກໍລະກົດ ປີ ຄ.ສ 1976 ຫວຽດນາມເໜືອ ແລະ ໃຕ້ໄດ້ຮວມເຂົ້າເປັນປະເທດດຽວ ກັນ ໂດຍໃສ່ຊື່ວ່າ “ສາທາລະນະລັດສັງຄົມນິຍົມຫວຽດນາມ” ທີ່ມີການປົກຄອງແບບສັງຄົມນິຍົມ ໂດຍມີ ຮ່າໂນຍ ເປັນນະຄອນຫຼວງ; ປ່ຽນຊື່ເມືອງໄຊຊ້ອນເປັນເມືອງໂຮຈິມິນ, ປົກຄອງໂດຍພັກ ກອມມູນິດແຫ່ງຫວຽດນາມ ແລະ ຫຼັງຈາກໄດ້ຮັບເອກະລາດ ຫວຽດນາມໄດ້ຮັບການຊ່ວຍເຫຼືອ ຈາກຈີນ ແລະ ສະຫະພາບໂຊວຽດ ແຕ່ຕໍ່ມາໄດ້ເກີດສົງຄາມກັບຈີນ ຫວຽດນາມຈຶ່ງໄດ້ຮັບການ ຊ່ວຍເຫຼືອຈາກສະຫະພາບໂຊວຽດຕະຫຼອດມາ.

## 1.2 ການພັດທະນາເສດຖະກິດ-ສັງຄົມຂອງ ສ.ສ ຫວຽດນາມ

ເສດຖະກິດຂອງຫວຽດນາມເປັນລະບົບເສດຖະກິດແບບລວມໝູ່ ທີ່ເປັນຂອງລັດ. ໃນ ເດືອນທັນວາ ປີ ຄ.ສ 1986 ລັດຖະບານຫວຽດນາມໄດ້ໃຊ້ນະໂຍບາຍປະຕິຮູບທາງດ້ານເສດຖະ

ກິດທີ່ມີຊື່ວ່າ ໂດຍໄໝຍ (Doi Moi) ເປັນການປ່ຽນແປງໃໝ່ທີ່ໃຫ້ປະຊາຊົນສາມາດເປັນເຈົ້າຂອງຕອນດິນໄດ້; ປະຊາຊົນທັນເຂົ້າມາເອົາໃຈໃສ່ທຳການຜະລິດຫຼາຍຂຶ້ນ ເຮັດໃຫ້ພວກເຂົາເຈົ້າຫຼຸດພົ້ນຈາກຄວາມທຸກຍາກ ແລະ ຊີວິການເປັນຢູ່ກໍດີຂຶ້ນ.

ບົນເສັ້ນທາງການປ່ຽນແປງໃໝ່ກ້າວເຂົ້າສູ່ລະບອບສັງຄົມນິຍົມ; ໜ້າທີ່ສະເພາະຂອງພັກ ແລະ ລັດຖະບານຫວຽດນາມໃນປີ ຄ.ສ 1986-1990 ແມ່ນຕ້ອງສຸມໃສ່ທຸກຄວາມສາມາດເພື່ອສຳເລັດ 3 ໂຄງການເສດຖະກິດເປັນຕົ້ນແມ່ນໂຄງການຜະລິດສະບຽງອາຫານ, ໂຄງການຜະ ລິດສິນຄ້າໃຊ້ສອຍ ແລະ ໂຄງການຜະລິດສິນຄ້າຂາອອກ. ເນື້ອແທ້ຂອງ 3 ໂຄງການດັ່ງກ່າວແມ່ນການຫັນເປັນອຸດສາຫະກຳສັງຄົມນິຍົມ.

ແນວທາງການປ່ຽນແປງໃໝ່ຂອງພັກກອມມູນິດຫວຽດນາມ ໄດ້ຮັບການສະໜັບສະໜູນຈາກປະຊາຊົນຢ່າງກວ້າງຂວາງ ແລະ ໄດ້ຮັບຜົນສຳເລັດໃນເບື້ອງຕົ້ນ ເຊິ່ງມີຄວາມໝາຍສຳຄັນທີ່ສຸດ. ການປ່ຽນແປງກ່ອນອື່ນໝົດແມ່ນໃນຂົງເຂດສະບຽງອາຫານ, ເມື່ອກ່ອນ ແຕ່ລະປີຫວຽດນາມຕ້ອງຊື້ເຂົ້າເພີ່ມປະມານປີລະ 4-5 ແສນໂຕນ. ຮອດປີ ຄ.ສ 1990 ການຜະລິດເຂົ້ານອກຈາກກຸ່ມດິນເອງພາຍໃນປະເທດແລ້ວ ຍັງມີສ່ວນແຮໄວ້ ແລະ ສົ່ງອອກອີກດ້ວຍ. ປັດຈຸບັນຫວຽດນາມຖືກຈັດຢູ່ໃນອັນດັບທີ 3 ຂອງໂລກໃນການສົ່ງອອກເຂົ້າຮອງຈາກສະຫະລັດອາເມຣິກາ ແລະ ໄທ. ເຫດການນີ້ໄດ້ເຮັດໃຫ້ດູນສິນຄ້າຂາເຂົ້າ-ຂາອອກມີການປ່ຽນແປງ, ຊີວິດການເປັນຢູ່ຂອງປະຊາຊົນກໍຄ່ອຍໆດີຂຶ້ນເທື່ອລະກ້າວ, ການພົວພັນເສດຖະກິດກັບຕ່າງປະເທດໄດ້ຂະຫຍາຍຕົວຢ່າງແຂງແຮງພາຍໃຕ້ຫຼາຍຮູບການ ແລະ ຫຼາຍຂະໜາດ, ໄພເງິນເຟີ້ກໍຖືກກຳຈັດ.

ທາງດ້ານອຸດສາຫະກຳໄດ້ມີໂສມໜ້າໃໝ່, ການຂະຫຍາຍຕົວຂອງອຸດສາຫະກຳໃນທົ່ວປະເທດສະເລ່ຍແຕ່ລະປີມີປະມານ 8,5%. ປັດຈຸບັນມີຫຼາຍກວ່າ 50 ປະເທດເຂົ້າມາລົງທຶນຢູ່ຫວຽດນາມດ້ວຍແຫຼ່ງທຶນປະມານ 13 ຕື້ໂດລາສະຫະລັດ (1994). ນອກນັ້ນ, ຂະແໜງການທ່ອງທ່ຽວ, ບໍລິການກໍມີບົດບາດຂະຫຍາຍຕົວພໍສົມຄວນ. ສະພາບການພາຍໃນປະເທດມີຄວາມສະຫງົບ ເຂດຊົນນະບົດກໍໄດ້ມີການພັດທະນາຂຶ້ນ ເຮັດໃຫ້ປະຊາຊົນເຊື່ອໝັ້ນໃນການນຳພາຂອງພັກ.

ລັດຖະບານຫວຽດນາມໄດ້ເປີດວາງການພົວພັນກັບທຸກໆປະເທດ ໂດຍບໍ່ຈຳແນກລະບອບການເມືອງ, ສັງຄົມພາຍໃຕ້ຄຳຂວັນ “ຫວຽດນາມຢາກເປັນມິດກັບນາໆປະເທດໃນໂລກ”. ການທີ່ປະເທດຫວຽດນາມໄດ້ເຂົ້າຮ່ວມກຸ່ມອາຊຽນ ໃນປີ ຄ.ສ 1995 ໄດ້ເປັນຂີດໝາຍແຫ່ງການຂະຫຍາຍຕົວຂອງນະໂຍບາຍຕໍ່ຕ່າງປະເທດຕື່ມກ້າວໜຶ່ງ. ນອກນັ້ນ, ຫວຽດນາມກໍໃຊ້ທຸກຄວາມພະຍາຍາມ ເພື່ອເຮັດໃຫ້ສາຍພົວພັນຫວຽດນາມ-ຈີນກັບຄືນສູ່ສະພາບປົກກະຕິ. ລັດຖະບານຫວຽດ

ນາມໄດ້ສະໜັບສະໜູນທຸກຂະບວນການຕໍ່ສູ້ເພື່ອສັນຕິພາບ, ສະຖຽນລະພາບ ແລະ ຄວາມກ້າວໜ້າທາງສັງຄົມໃນທົ່ວໂລກ.

ການປະຕິຮູບເສດຖະກິດພາຍໃນປະເທດຢ່າງຕໍ່ເນື່ອງເຮັດໃຫ້ເສດຖະກິດຂອງຫວຽດນາມມີຄວາມຈະເລີນກ້າວໜ້າ. ປີ ຄ.ສ 2000 ອັດຕາການຂະຫຍາຍຕົວທາງດ້ານເສດຖະກິດສະເລ່ຍແມ່ນ 7% ຕໍ່ປີ ແລະ ໃນປີ ຄ.ສ 2009 ເພີ່ມຂຶ້ນ 5%. ຫວຽດນາມເປັນປະເທດໜຶ່ງທີ່ມີກຸລິຫານຕ່າງປະເທດໄດ້ໃຫ້ຄວາມສົນໃຈຍ້ອນມີຊັບພະຍາກອນທຳມະຊາດອຸດົມສົມບູນ ແລະ ຄ່າແຮງງານກໍ່ບໍ່ແພງ. ສະນັ້ນ, ລັດຖະບານຫວຽດນາມ ຈຶ່ງມີນະໂຍບາຍສົ່ງເສີມໃຫ້ຕ່າງປະເທດເຂົ້າມາດຳເນີນການຄ້າ ໂດຍມີການປັບປຸງ ແລະ ແກ້ໄຂລະບຽບການທີ່ເອື້ອອຳນວຍຕໍ່ການຈັດຕັ້ງບໍລິສັດທຸລະກິດ ເຮັດໃຫ້ຊາວຕ່າງຊາດສາມາດຕັ້ງບໍລິສັດ ແລະ ຈົດທະບຽນເປັນເຈົ້າຂອງໄດ້ທັງໝົດ.

ປີ ຄ.ສ 2013 ຫວຽດນາມໄດ້ມີການລົງທຶນຈາກຕ່າງປະເທດເຖິງ 1.275 ໂຄງການ ຄິດເປັນມູນຄ່າ 15.272,4 ລ້ານໂດລາສະຫະລັດ; ປະເທດທີ່ເຂົ້າມາລົງທຶນໄດ້ແກ່ເກົາຫຼີໃຕ້, ຍີ່ປຸ່ນ, ຈີນ ແລະ ອື່ນໆ. ໃນປີ ຄ.ສ 2014 ລັດຖະບານຫວຽດນາມກຳນົດການຈະເລີນເຕີບໂຕຂອງ GDP ເທົ່າກັບ 5.8 %, ອັດຕາເງິນເຟີ້ 7%. ສ່ວນໃນດ້ານການຄ້າ ຫວຽດນາມມີມູນຄ່າການຄ້າກັບທົ່ວໂລກເຖິງ 21,48 ພັນລ້ານໂດລາສະຫະລັດ, ການສົ່ງອອກ 11,46 ພັນລ້ານໂດລາສະຫະລັດ ແລະ ນຳເຂົ້າ 10,02 ພັນລ້ານໂດລາສະຫະລັດ.

ເຖິງຢ່າງໃດກໍຕາມພາລະກິດປ່ຽນແປງໃໝ່ຂອງຫວຽດນາມຍັງພົບຂໍ້ຫຍຸ້ງຍາກຫຼາຍປະການຄື: ຂາດທຶນຮອນ, ຂາດບົດຮຽນໃນການຄຸ້ມຄອງເສດຖະກິດ ແລະ ການດຳເນີນທຸລະກິດກັບຕ່າງປະເທດ... ນອກນັ້ນ, ບັນຫາຕ່າງໆຄື: ໄພສັງຄົມ, ການດຳລົງຊີວິດແບບຟຸມເຟື້ອຍ, ບໍ່ປອດໃສກໍໄດ້ຕາມມາ ເຊິ່ງພວມກາຍເປັນບັນຫາໃຫຍ່ຫຼວງພໍສົມຄວນ ແລະ ຮຽກຮ້ອງໃຫ້ພາກສ່ວນກ່ຽວຂ້ອງຕ້ອງໃຊ້ຄວາມພະຍາຍາມ, ມາດຕະການທາງດ້ານກົດໝາຍ ແລະ ໃຊ້ເວລາຍາວນານຈຶ່ງຈະສາມາດແກ້ໄຂໄດ້.

#### ຄຳຖາມ:

1. ໃຫ້ນັກຮຽນສັງລວມໂດຍຫຍໍ້ກ່ຽວກັບສະພາບການຂອງໂລກແຕ່ປີ 1991-ປັດຈຸບັນ
2. ຈົ່ງບອກສາເຫດການຄົງຕົວຂອງລະບອບສັງຄົມນິຍົມຢູ່ສ.ປ ຈີນ ແລະ ສ.ສ ຫວຽດນາມ
3. ຈົ່ງສະເໜີໂດຍຫຍໍ້ກ່ຽວກັບການພັດທະນາເສດຖະກິດ-ສັງຄົມຢູ່ສ.ປ ຈີນ ແລະ ສ.ສ ຫວຽດນາມ

# ພາກທີ III ປະຫວັດສາດລາວສະໄໝໃໝ່ຕອນທ້າຍ

## ບົດທີ 13

### ຈັກກະພັດລາເມືອງຂຶ້ນຝຣັ່ງກັບການຍຶດຄອງລາວຄັ້ງທີ II

#### ແລະ ການກໍ່ສ້າງກຳລັງປະຕິວັດ

#### 1. ການກັບຄືນມາຮຸກຮານລາວຄັ້ງທີ II ຂອງຈັກກະພັດລາເມືອງຂຶ້ນຝຣັ່ງ

##### 1.1 ສະພາບການຂອງລາວພາຍຫຼັງປະກາດເອກະລາດ

ພາຍຫຼັງທີ່ປະກາດເອກະລາດໃນ ປີ ຄ.ສ 1945 ທີ່ນະຄອນຫຼວງວຽງຈັນ, ສະພາບການຢູ່ພາຍໃນປະເທດລາວກໍຍັງສືບຕໍ່ເຄັ່ງຕຶງ ແລະ ມີຄວາມຫຍຸ້ງຍາກສັບສົນ ອັນສືບເນື່ອງມາຈາກໄດ້ຮັບຜົນສະທ້ອນຈາກສົງຄາມໂລກຄັ້ງທີ II . ໂດຍສະເພາະແມ່ນສັນຍາບົດສະດຳຂອງກຸ່ມທີ່ຊະນະສົງຄາມໂລກຄັ້ງທີ II ໄດ້ກຳນົດໃຫ້ກອງທະຫານຈີນກົກມິນຕັ້ງ ເຄື່ອນທັບເຂົ້າມາທາງພາກເໜືອຂອງລາວ ນັບແຕ່ເສັ້ນຂະໜານທີ 16 ອົງສາເໜືອຂຶ້ນໄປ ເພື່ອດຳເນີນການບົດອາວຸດກອງທະຫານຢີ່ປຸ່ນຢູ່ດິນແດນລາວ. ສ່ວນຢູ່ທາງພາກໃຕ້, ກອງທະຫານອັງກິດກໍເຄື່ອນທັບເຂົ້າມາດິນແດນລາວ ໂດຍອ້າງວ່າຈະເຂົ້າມາບົດອາວຸດກອງທະຫານຢີ່ປຸ່ນ ຕາມຂໍ້ກຳນົດຂອງສັນຍາບົດສະດຳເຊັ່ນກັນ.

ໃນຂະນະດຽວກັນ, ລັດຖະບານລາວອິດສະຫຼະທີ່ຫາກໍໄດ້ຮັບການຈັດຕັ້ງຂຶ້ນໃໝ່ໄດ້ອອກຄຳສັ່ງໃຫ້ສືບຕໍ່ທຳການຍຶດອຳນາດ ແລະ ຈັດຕັ້ງອຳນາດການປົກຄອງໃໝ່ຂຶ້ນຢູ່ຂັ້ນແຂວງ ກໍຄືທ້ອງຖິ່ນຕ່າງໆໃນທົ່ວປະເທດ. ສະເພາະຢູ່ເມືອງຫຼວງພະບາງ, ນັບແຕ່ທ້າຍເດືອນຕຸລາ ປີ ຄ.ສ 1945 ເປັນຕົ້ນມາ ຂະບວນການຊາວໜຸ່ມຈຳນວນຫຼວງຫຼາຍໄດ້ທຳການລຸກຮືຂຶ້ນໂຄ່ນລົ້ມອຳນາດການປົກຄອງເກົ່າ ແລະ ແຕ່ງຕັ້ງເຈົ້າບຸນຍະວັດ ຂຶ້ນເປັນເຈົ້າແຂວງຄືນໃໝ່; ພ້ອມດຽວກັນກໍແຕ່ງຕັ້ງທ່ານພູມີ ວົງວິຈິດ ເປັນທີ່ປຶກສາເຈົ້າແຂວງຫຼວງພະບາງ. ມາໃນວັນທີ 11 ເດືອນພະຈິກ ປີ ຄ.ສ 1945 ກຳລັງຮັກຊາດ, ທະຫານອາສາສະໝັກ ແລະ ກຳລັງຊາວໜຸ່ມໄດ້ເຂົ້າບົດລ້ອມຍຶດເອົາພະລາຊະວັງຂອງເຈົ້າຊີວິດ; ຈາກນັ້ນ ການຈັດຕັ້ງ ແລະ ປັບປຸງອຳນາດການປົກຄອງໃໝ່ກໍໄດ້ດຳເນີນໄປຢ່າງຟືດເດືອດຢູ່ຫຼາຍໆແຂວງ. ໃນວັນທີ 28 ພະຈິກ ປີ ຄ.ສ 1945 ກຳລັງລາວອິດສະຫຼະກໍໄດ້ບຸກຕີເຂົ້າຍຶດເອົາຕົວເມືອງຊຽງຂວາງ ແລະ ສືບຕໍ່ຂັບໄລ່ຝຣັ່ງອອກຈາກເມືອງປາກຊັນ ສຳເລັດໃນວັນທີ 28 ເດືອນທັນວາ.



ຄຽງຄູ່ກັບການຈັດຕັ້ງ ແລະ ປັບປຸງອຳນາດຂັ້ນສູນກາງນັ້ນ, ກໍໄດ້ມີການຈັດຕັ້ງອຳນາດ ການປົກຄອງທ້ອງຖິ່ນຂຶ້ນ, ເຊິ່ງປະກອບມີຄະນະປົກຄອງແຂວງ, ຄະນະປົກຄອງເມືອງ, ຄະນະ ພະ ແນກການ, ຄະນະຂະແໜງການ ແລະ ພະນັກງານທຸກຂັ້ນ. ນອກຈາກນີ້, ອົງການຈັດຕັ້ງ ມະຫາຊົນຕ່າງໆກໍໄດ້ຮັບການຈັດຕັ້ງຂຶ້ນ ແລະ ດຳເນີນການປັບປຸງຢ່າງຮີບດ່ວນ ເພື່ອປົກປັກ ຮັກສາທ້ອງຖິ່ນຂອງຕົນໃຫ້ມີຄວາມໝັ້ນຄົງປອດໄພ.

ເຖິງຢ່າງໃດກໍຕາມ ຄະນະລັດຖະບານໃໝ່ກໍໄດ້ພົບກັບບັນຫາຫຍຸ້ງຍາກສັບສົນທາງດ້ານ ເສດຖະກິດ; ໂດຍສະເພາະແມ່ນບັນຫາຂາດເຂີນງົບປະມານແຫ່ງຊາດ ສຳລັບດຳເນີນວຽກງານ ຂອງລັດຖະບານ. ເຖິງແມ່ນວ່າເງິນງົບປະມານປະຈຳປີ ຄ.ສ 1945 ມີ 4 ລ້ານກີບ, ແຕ່ກໍຖືກພວກ ລ່າເມືອງຂຶ້ນຝຣັ່ງເອົາໜີໄປໃນເວລາຖືກພວກຍີ່ປຸ່ນຂັບໄລ່ໃນມື້ທີ່ເຮັດລັດຖະປະຫານໃນວັນທີ 9 ມີນາ ປີ ຄ.ສ 1945. ສ່ວນຄັງເງິນລັດຖະບານທີ່ຍັງເຫຼືອ ກໍມີພຽງເງິນສິດບໍ່ຮອດແສນກີບນັ້ນ ລັດ ຖະບານຈຳຕ້ອງໄດ້ໃຊ້ໃນການແກ້ໄຂບັນຫາຫຼາຍຢ່າງ ເຊັ່ນ: ໃຊ້ເປັນງົບປະມານຊື້ອາວຸດເພື່ອປະ ກອບໃຫ້ແກ່ກຳລັງປະກອບອາວຸດທຳການປ້ອງກັນປະເທດທີ່ຫາກໍໄດ້ຮັບເອກະລາດໃໝ່ໆ, ໃຊ້ໃນ ວຽກງານບໍລິຫານຂອງລັດຖະບານໃໝ່, ໃຊ້ໃນການຟື້ນຟູຊີວິດການເປັນຢູ່ຂອງປະຊາຊົນຜູ້ທີ່ທຸກ ຍາກລຳບາກ, ໃນເງື່ອນໄຂທີ່ເສດຖະກິດມີຄວາມຝືດເຄືອງ ແລະ ອື່ນໆ. ເພື່ອແກ້ໄຂບັນຫາດັ່ງ ກ່າວ ຄະນະລັດຖະບານໄດ້ຕັດສິນໃຈຈັດຕັ້ງການພິມທະນາບັດຂອງຕົນຂຶ້ນເພື່ອນຳໃຊ້ຊົ່ວຄາວ ເຊິ່ງລວມມີໃບ 10 ກີບ ແລະ ໃບ 50 ກີບ. ນອກນັ້ນ, ລັດຖະບານຍັງໄດ້ເອົາໃຈໃສ່ປຸກລະດົມຂົນ ຂວາຍຫາເງິນເຂົ້າຄັງງົບປະມານແຫ່ງຊາດ ໂດຍວິທີການປຸກລະດົມຂົນຂວາຍແຜ່ເງິນຈາກປະ ຊາຊົນ ເພື່ອເອົາມາເປັນງົບປະມານຊື້ອາວຸດຍຸດໂທປະກອນປະກອບໃຫ້ກອງທະຫານ ແລະ ກອງ ຫຼອນຢູ່ທ້ອງຖິ່ນຕ່າງໆ ເພື່ອເຮັດໜ້າທີ່ປົກປັກຮັກສາເອກະລາດແຫ່ງຊາດໃຫ້ມີຄວາມໝັ້ນຄົງ.

ເວົ້າລວມແລ້ວ, ໃນຂະນະທີ່ສູນກາງ ພວມມີການຈັດຕັ້ງອຳນາດລັດຖະບານເອກະລາດ ຢ່າງຄົກຄັກ ແລະ ເຄັ່ງຕຶງນັ້ນ. ສະຖານະການຢູ່ຕາມທ້ອງຖິ່ນຕ່າງໆຍັງບໍ່ທັນມີຄວາມສະຫງົບ ເທີ້ອ ຍ້ອນການແຊກແຊງຈາກພວກສັດຕູພາຍນອກ ເຊິ່ງເປັນຜົນຈາກສົງຄາມໂລກຄັ້ງທີ II. ນອກຈາກນີ້ ບັນຫາເສດຖະກິດຕົກຕ່ຳ ເຊິ່ງເປັນຜົນສະທ້ອນຈາກສົງຄາມ ແລະ ການຂາດເຂີນ ງົບປະມານແຫ່ງຊາດກໍເປັນອີກປັດໄຈໜຶ່ງ ທີ່ເພີ່ມເຕີມໃຫ້ສະຖານະການທີ່ເຄັ່ງຕຶງທາງການ ທະຫານ ແລະ ການເມືອງ ເຊິ່ງເປັນຜົນເຮັດໃຫ້ລັດຖະບານໃໝ່ບໍ່ມີຄວາມເຂັ້ມແຂງພຽງພໍໃນການ ດຳເນີນການຕໍ່ ຕ້ານການກັບຄືນມາແຊກແຊງ-ຮຸກຮານ ແລະ ຍຶດຄອງຂອງຈັກກະພັດລ່າເມືອງ ຂຶ້ນຝຣັ່ງໄດ້.

## 1.2 ແຜນການແຊກແຊງຮຸກຮານ ແລະ ຟື້ນຟູແອກປົກຄອງລ່າເມືອງຂຶ້ນຝຣັ່ງຢູ່ລາວ

ແຜນການແຊກແຊງຮຸກຮານ ແລະ ຟື້ນຟູແອກປົກຄອງລ່າເມືອງຂຶ້ນຝຣັ່ງຢູ່ລາວແມ່ນມີມາແຕ່ໃນຂະນະທີ່ພວກເຂົາຖືກພວກຟາຊິດຍີ່ປຸ່ນ ເຮັດລັດຖະປະຫານຍຶດອຳນາດໃນເດືອນມີນາ ປີ ຄ.ສ 1945 ເຊິ່ງສະແດງອອກຢູ່ບ່ອນວ່າ ພວກລ່າເມືອງຂຶ້ນຝຣັ່ງ ບໍ່ຍອມຖອນອອກຈາກດິນແດນລາວທັງໝົດ; ພວກເຂົາພະຍາຍາມລີ້ຊ່ອນຢູ່ຕາມປ່າດົງ ແລະ ເຂດຊົນນະບົດຫ່າງໄກສອກ ຫຼີກເພື່ອລໍຄອຍໂອກາດທີ່ພວກເຂົາຈະຟື້ນຟູອຳນາດຄືນ. ໃນໄລຍະທ້າຍຂອງສົງຄາມໂລກຄັ້ງທີ II ເມື່ອຍີ່ປຸ່ນອ່ອນກຳລັງລົງ ແລະ ປະລາໄຊໃນສົງຄາມ ພວກຈັກກະພັດລ່າເມືອງຂຶ້ນຝຣັ່ງ ກໍ່ເລັ່ງລັດແຜນການກັບຄືນຮຸກຮານລາວ ໂດຍມີການເຈລະຈາໄກ່ເກຍກັບກອງທະຫານອັງກິດ ແລະ ກອງທະຫານກົກມິນຕັ້ງຂອງຈີນໃນນາມພັນທະມິດໃນສົງຄາມໂລກຄັ້ງນີ້ ແລະ ກໍ່ໄດ້ສົມທົບກັນໃນແຜນການປົດອາວຸດກອງທະຫານຍີ່ປຸ່ນ ຕາມສັນຍາປົດສະດຳ.

ໃນຕົ້ນປີ ຄ.ສ 1946 ກອງທະຫານຈີນກົກມິນຕັ້ງ ໄດ້ເຄື່ອນທັບເຂົ້າມາພາກເໜືອລາວເພື່ອປົດອາວຸດທະຫານຍີ່ປຸ່ນ; ແຕ່ໃນເວລານັ້ນ ພວກລ່າເມືອງຂຶ້ນຝຣັ່ງໄດ້ເຈລະຈາໄກ່ເກຍກັບກອງທະຫານຈີນ ແລະ ພວກເຂົາກໍ່ຍອມມອບສິດອຳນາດໃຫ້ກອງທະຫານຝຣັ່ງເຂົ້າມາປົດອາວຸດກອງທະຫານຟາຊິດຍີ່ປຸ່ນຢູ່ພາກເໜືອລາວ. ຈາກນັ້ນ, ກອງທະຫານຝຣັ່ງກໍ່ເຄື່ອນທັບເຂົ້າມາຕັ້ງທັບຢູ່ບັນດາແຂວງພາກເໜືອຂອງລາວ ໂດຍສະເພາະແມ່ນຢູ່ໃນພື້ນທີ່ຂອງເມືອງສິງແວງຫຼວງນ້ຳທາ.

ໃນຂະນະດຽວກັນ ພວກລ່າເມືອງຂຶ້ນຝຣັ່ງ ກໍ່ໄດ້ຮັບການຊ່ວຍເຫຼືອຈາກຈັກກະພັດອັງກິດໃນການເຊື່ອງຊ້ອນກອງທະຫານຂອງຕົນ (ໂດຍນຸ່ງເຄື່ອງແບບທະຫານອັງກິດ) ເຄື່ອນທັບເຂົ້າພາກໃຕ້ຂອງລາວເພື່ອກະກຽມ ແລະ ປະຕິບັດແຜນການບຸກຍຶດເອົາບັນດາແຂວງພາກໃຕ້ລາວ. ນອກຈາກນັ້ນ, ພວກລ່າເມືອງຂຶ້ນຝຣັ່ງຍັງມີແຜນການໃຊ້ກອງທະຫານໂດດຈ້ອງສົມທົບກຳລັງທະຫານລີ້ຊ່ອນຢູ່ຕາມຊົນນະບົດ, ຕາມຊານເມືອງຕ່າງໆ ແລະ ກອງທະຫານທີ່ອ້າງຕົວວ່າ ເຂົາມາເພື່ອມາປົດອາວຸດທະຫານຍີ່ປຸ່ນຢູ່ລາວ ໃນການບຸກຍຶດ ແລະ ຟື້ນຟູແອກປົກຄອງລ່າເມືອງຂຶ້ນຂອງພວກເຂົາຢູ່ດິນແດນລາວ.

## 2. ການຕໍ່ສູ້ຂອງປະຊາຊົນລາວຕ້ານການກັບຄືນມາຍຶດຄອງຂອງພວກລ່າເມືອງຂຶ້ນຝຣັ່ງ

ພາຍຫຼັງທີ່ຊ່ວຍເຫຼືອພວກລ່າເມືອງຂຶ້ນຝຣັ່ງເຄື່ອນກຳລັງເຂົ້າພາກໃຕ້ຂອງລາວແລ້ວ, ຈັກກະພັດອັງກິດຍັງໃຫ້ການຊ່ວຍເຫຼືອພວກລ່າເມືອງຂຶ້ນຝຣັ່ງຍຶດເອົາບາງຕົວເມືອງ, ບາງແຂວງຢູ່ພາກໃຕ້ຂອງລາວ ເຊັ່ນ: ປາກເຊ, ສາລະວັນ, ອັດຕະປື ແລະ ຈຳປາສັກ. ຈາກນັ້ນ, ຈັກກະພັດອັງ


ກິດກຳຖອນກຳລັງຂອງຕົນອອກຈາກລາວ; ປ່ອຍໃຫ້ພວກລ່າເມືອງຂຶ້ນຝຣັ່ງອ້າງສິດໃນການປົດອາວຸດກອງທະຫານຟາຊິດຢື່ນຢູ່ລາວ. ຕໍ່ໜ້າສະຖານະການທີ່ເຄັ່ງຕຶງດັ່ງກ່າວ ລັດຖະບານລາວອິດສະຫຼະໄດ້ຮຽກຮ້ອງໃຫ້ປະຊາຊົນລາວທັງຊາດສາມັກຄີກັນຕໍ່ສູ້ປົກປັກຮັກສາເອກະລາດແຫ່ງຊາດ, ຂໍໃຫ້ປະຕິບັດຕາມຄວາມຮຽກຮ້ອງຕ້ອງການຂອງລັດຖະບານ ເຊັ່ນ: ບໍ່ເຂົ້າເປັນທະຫານຂອງສັດຕູ ແລະ ບໍ່ສົ່ງສະບຽງໃຫ້ສັດຕູ ເປັນຕົ້ນ.

ໃນວັນທີ 15 ມີນາ ປີ ຄ.ສ 1946 ຈັກກະພັດລ່າເມືອງຂຶ້ນຝຣັ່ງໄດ້ເປີດການບຸກໂຈມຕີ ດ້ວຍກຳລັງປະກອບອາວຸດເຂົ້າແຂວງສະຫວັນນະເຂດຢ່າງຮຸນແຮງ; ເຖິງວ່າກອງທະຫານ ແລະ ປະຊາຊົນສະຫວັນນະເຂດຈະພະຍາຍາມຕໍ່ຕ້ານຈົນສຸດຄວາມສາມາດກໍຕາມ ກໍບໍ່ສາມາດສະກັດກັ້ນການບຸກຍຶດຂອງກອງທະຫານລ່າເມືອງຂຶ້ນຝຣັ່ງ ທີ່ມີອາວຸດຍຸດໂທປະກອນທັນສະໄໝໄດ້. ພາຍຫຼັງສຳເລັດການຍຶດຄອງສະຫວັນນະເຂດແລ້ວ ພວກເຂົາກໍສືບຕໍ່ບຸກຍຶດເອົາແຂວງຄຳມ່ວນ; ໂດຍສະເພາະໃນຮຸ່ງເຮົາຂອງວັນທີ 21 ມີນາ ຄ.ສ 1946 ຈັກກະພັດລ່າເມືອງຂຶ້ນຝຣັ່ງໄດ້ເຄື່ອນທັບທັງໜ້າດິນ ແລະ ທາງອາກາດ ບຸກຖະຫຼົ່ມເຂົ້າຕົວເມືອງທ່າແຂກແບບສາຍຟ້າແລບ. ທາງໜ້າດິນ ພວກເຂົາໄດ້ໃຊ້ປືນໃຫຍ່ທຸກຊະນິດທີ່ມີໃນໄລຍະນັ້ນ ຍິງຖະຫຼົ່ມເຂົ້າໃສ່ຕົວເມືອງ ແລະ ເຄື່ອນກຳລັງກອງທະຫານຮາບເຂົ້າຍຶດ; ສ່ວນທາງອາກາດ ພວກເຂົາໄດ້ໃຊ້ຍົນຖິ້ມລະເບີດຍິງຖະຫຼົ່ມໃສ່ເຂດຊຸມຊົນເມືອງທ່າແຂກ ແລະ ຕະຫຼາດຢ່າງໂຫດຮ້າຍປ່າເຖື່ອນ ເຮັດໃຫ້ບ້ານເຮືອນຖືກໄຟໄໝ້ຫຼາຍແຫ່ງໃນຕົວເມືອງ.

ໃນບັນຮີບປ້ອງກັນຕົວເມືອງທ່າແຂກນີ້ ເຈົ້າສຸພານຸວົງ ເຊິ່ງເປັນລັດຖະມົນຕີກະຊວງການຕ່າງປະເທດ ທັງເປັນຜູ້ບັນຊາການທະຫານສູງສຸດ ໄດ້ເປັນຜູ້ບັນຊາການກອງທະຫານປ້ອງກັນເມືອງທ່າແຂກໂດຍກົງ, ໂດຍມີທ່ານສິງກະໂປ ສີໂຄດຈຸນນະມາລີ ເປັນຮອງຜູ້ບັນຊາການກຳລັງປະກອບອາວຸດ ເຮັດໜ້າທີ່ສະກັດລັດຕິການເຄື່ອນທັບຂອງພວກລ່າເມືອງຂຶ້ນຝຣັ່ງ ປ້ອງກັນເມືອງທ່າແຂກ ເຊິ່ງຖືວ່າເປັນດ່ານຍຸດທະສາດສຳຄັນໃນການປ້ອງກັນການເຂົ້າຍຶດເອົານະຄອນຫຼວງ.

ກຳລັງປະກອບອາວຸດປ້ອງກັນເມືອງທ່າແຂກ ໄດ້ດຳເນີນການຕໍ່ສູ້ຢ່າງອາດຫານ ເພື່ອປົກປ້ອງປັດຖະໄນຂອງຕົນ ແຕ່ດ້ວຍກຳລັງທີ່ໜ້ອຍກວ່າ ແລະ ອາວຸດກໍຫຼ້າສະໄໝກວ່າ. ສະນັ້ນ, ຈຶ່ງບໍ່ສາມາດຕ້ານທານການບຸກຍຶດຂອງກອງທະຫານລ່າເມືອງຂຶ້ນຝຣັ່ງ ທີ່ມີທັງກຳລັງພົນຫຼາຍວ່າ ແລະ ມີອາວຸດຍຸດໂທປະກອນທັນສະໄໝກວ່າໄດ້. ທະຫານ ແລະ ຊາວເມືອງທ່າແຂກໄດ້ຖືກຂ້າຕາຍ ແລະ ບາດເຈັບຈຳນວນຫຼວງຫຼາຍ ໃນນັ້ນ ເຈົ້າສຸພານຸວົງ ກໍໄດ້ຖືກບາດເຈັບໜັກ. ສະນັ້ນ, ຊາວເມືອງທ່າແຂກ ກໍຄືກອງທະຫານຈຶ່ງຈຳເປັນຕ້ອງຖອຍກຳລັງຂ້າມນ້ຳຂອງໄປຫຼົບໄພຢູ່ນະ

ຄອນພະນົມ (ປະເທດໄທ) ເພື່ອຮັກສາກຳລັງໄວ້ຕໍ່ສູ້ຍາວນານ. ກອງທະຫານຝຣັ່ງໄດ້ຈັບກຸມເຂັ້ມຂ້າຊາວເມືອງທ່າແຂກຢ່າງໂຫດຮ້າຍສາມານທີ່ສຸດ. ບັນຮີບຍຶດເມືອງທ່າແຂກນີ້ ໄດ້ເຮັດໃຫ້ທະຫານລາວ ແລະ ປະຊາຊົນເມືອງທ່າແຂກປະມານ 2.000 ຄົນ ໄດ້ຖືກຂ້າຕາຍ ດ້ວຍຮູບການທີ່ໂຫດຫຼົງ ເຊິ່ງໄດ້ສ້າງຄວາມຄຽດແຄ້ນໃຫ້ແກ່ປະຊາຊົນລາວຕໍ່ພວກລ່າເມືອງຂຶ້ນ. ສະນັ້ນ, ເພິ່ນຈຶ່ງກຳນົດເອົາວັນທີ 21 ມີນາ ເປັນວັນຄຽດແຄ້ນຂອງປະຊາຊົນລາວ ແລະ ກໍໄດ້ສ້າງອະນຸສາວະລີ 21 ມີນາ ທີ່ເມືອງທ່າແຂກ.




ຮູບ: ກອງທັບລ່າເມືອງຂຶ້ນຝຣັ່ງບຸກຍຶດເມືອງທ່າແຂກທຳລາຍ ເຂັ້ມຂ້າຊາວເມືອງທ່າແຂກຢ່າງໂຫດ ຮ້າຍ ໃນວັນທີ 21 ມີນາ 1946

ພາຍຫຼັງຍຶດໄດ້ເມືອງທ່າແຂກແລ້ວ ກອງທະຫານລ່າເມືອງຂຶ້ນຝຣັ່ງກໍໄດ້ສືບຕໍ່ເຄື່ອນທັບຂຶ້ນສູ່ການບຸກຍຶດນະຄອນຫຼວງ. ພວກເຂົາໄດ້ທຳການປິດລ້ອມຕົວເມືອງວຽງຈັນ ແລະ ເຄື່ອນທັບເຂົ້າທັງສາມດ້ານ ຄື ກອງໜຶ່ງເຄື່ອນທັບມາທາງທິດໃຕ້ ຕັດເສັ້ນທາງທ່າເດືອນ, ກອງໜຶ່ງເຄື່ອນເຂົ້າທາງທິດຕາເວັນອອກ ຕາມເສັ້ນທາງທ່າງ່ອນ ແລະ ອີກກອງໜຶ່ງປິດລ້ອມທາງທິດເໜືອ ຕາມສາຍທາງຫຼວງພະບາງ ແລະ ກຳບຸກຍຶດສຳເລັດໃນວັນທີ 24 ເມສາ; ສ່ວນກຳລັງທະຫານ ແລະ ຄະນະ

ລັດຖະບານໄດ້ຫຼົບໜີຂຶ້ນໄປຢູ່ເມືອງຫຼວງພະບາງ; ເພາະສະນັ້ນ ກອງທະຫານລ່າເມືອງຂຶ້ນຝຣັ່ງກໍສືບຕໍ່ບຸກຍຶດເອົາເມືອງຫຼວງພະບາງເຊິ່ງເປັນທີ່ໝັ້ນສຸດທ້າຍຂອງລັດຖະບານລາວອິດສະຫຼະ; ເຖິງແມ່ນວ່າກຳລັງທະຫານຝ່າຍລັດຖະບານລາວອິດສະຫຼະ ຈະພະຍາຍາມປົກປ້ອງທີ່ໝັ້ນສຸດທ້າຍຂອງຕົນຈົນສຸດຄວາມສາມາດກໍຕາມ, ເນື່ອງຈາກມີກຳລັງ ແລະ ອາວຸດດ້ອຍກວ່າ ໃນທີ່ສຸດກໍຈຳຕ້ອງຍອມຖອຍອອກ ປ່ອຍໃຫ້ເມືອງຫຼວງພະບາງຕົກຢູ່ໃນກຳມືຂອງພວກລ່າເມືອງຂຶ້ນຝຣັ່ງໃນວັນທີ 24 ເດືອນພຶດສະພາ 1946.

ເພື່ອຮັກສາກຳລັງໄວ້ ແລະ ສືບຕໍ່ເຄື່ອນໄຫວຕໍ່ຕ້ານແບບຍາວນານນັ້ນ ພາກສ່ວນໜຶ່ງຂອງກອງທະຫານລາວອິດສະຫຼະໄດ້ຫຼົບໜີເຂົ້າປ່າ ແລະ ເຄື່ອນໄຫວຈັດຕັ້ງກຳລັງຢູ່ຊົນນະບົດເຂດພາກເໜືອ ແລະ ພາກຕາເວັນອອກຂອງລາວ. ສ່ວນເຈົ້າເພັດຊະຣາດ ແລະ ຄະນະລັດຖະບານລາວອິດສະຫຼະໄດ້ຫຼົບໜີອອກນອກປະເທດ ແລະ ເຂົ້າໄປອາໄສຢູ່ປະເທດໄທ ໂດຍມີການຈັດຕັ້ງຄະນະລັດຖະບານລາວພັດຖິ້ນຂຶ້ນທີ່ກຸງເທບ ໂດຍແມ່ນເຈົ້າເພັດຊະຣາດ ເປັນນາຍົກ ເພື່ອສືບຕໍ່ເຄື່ອນໄຫວຕໍ່ຕ້ານຈັກກະພັດລ່າເມືອງຂຶ້ນຝຣັ່ງ.

ສ່ວນພວກລ່າເມືອງຂຶ້ນຝຣັ່ງ ເມື່ອຍຶດເອົາປະເທດລາວໄດ້ແລ້ວ ພວກເຂົາກໍດຳເນີນການຟື້ນຟູກົງຈັກການປົກຄອງຂອງພວກເຂົາຄືນໃໝ່; ໂດຍມີການປ່ຽນແປງລະບົບການປົກຄອງໃຫ້ແທດເໝາະກັບສະຖານະການໃໝ່ຫຼັງສົງຄາມໂລກຄັ້ງທີ II ຄື ພວກເຂົາໄດ້ປ່ຽນແປງຈາກລະບົບການປົກຄອງແບບລ່າເມືອງຂຶ້ນໂດຍກົງ ມາເປັນແບບເຊື່ອງຊ້ອນເລິກແລບກວ່າເກົ່າ ຄື ພວກເຂົາໄດ້ສ້າງກົງຈັກການປົກຄອງທຸ່ນຂຶ້ນປະຕິບັດເລ່ກົນແທນພວກເຂົາ ເຊັ່ນ: ໃນວັນທີ 27 ສິງຫາ 1946 ພວກເຂົາໄດ້ເຊັນສັນຍາຮັບຮູ້ຄວາມເປັນເອກະລາດ ແລະ ສິດອຳນາດການປົກຄອງຂອງພະລາ ຊະອານາຈັກລາວ ແຕ່ຕ້ອງນອນຢູ່ໃນເຄືອສະຫະພັນອິນດູຈີນຝຣັ່ງເສດ. ມາໃນ ວັນທີ 15 ມີນາ 1947 ພວກຝຣັ່ງໄດ້ບົ່ງຕົວເອົາ “ຜູ້ແທນ” ປະກອບເປັນສະພາຮ່າງລັດຖະທຳມະນູນໂດຍແມ່ນທ່ານບົງ ສຸວັນນະວົງ ເປັນປະທານສະພາ ແຕ່ກໍມີພວກລ່າເມືອງຂຶ້ນຝຣັ່ງ ເປັນຜູ້ໃຫ້ຄຳເປົກສາ ແລະ ຄວບຄຸມ. ເມື່ອລັດຖະທຳມະນູນໃໝ່ໄດ້ຮັບການຮັບຮອງໃນວັນທີ 11 ພຶດສະພາ 1947, ພວກເຂົາກໍດຳເນີນການປ່ອນປັດ ເລືອກຕັ້ງເອົາສະມາຊິກສະພາແຫ່ງຊາດ ແລະ ສະພາແຫ່ງ ຊາດກໍດຳເນີນການຮັບຮອງເອົາລາຍຊື່ຄະນະລັດຖະບານທຸ່ນໂດຍແມ່ນ ທ່ານສຸວັນນະຣາດ ເປັນນາຍົກ. ມາໃນວັນທີ 19 ກໍລະກົດ 1949 ຈັກກະພັດຝຣັ່ງກໍຈັດສາກ “ມອບເອກະລາດ” ໃຫ້ແກ່ລາວ ໂດຍແມ່ນເຈົ້າຊີວິດສີສະຫວ່າງວົງ ເປັນຜູ້ລົງນາມມອບ-ຮັບເອກະລາດທີ່ກຸງປາຣີ ປະເທດຝຣັ່ງ.



ຮູບ: ເຈົ້າຊີວິດ ສີສະຫວ່າງວົງ ລົງນາມມອບ-ຮັບເອກະລາດທີ່ ກຸງປາຣີ ປະເທດຝຣັ່ງໃນ  
ວັນທີ 19 ກໍລະກົດ ປີ ຄ.ສ 1949

ມາຮອດປີ 1949 ສະພາບໄດ້ມີການປ່ຽນແປງ ໂດຍສະເພາະແມ່ນຈັກກະພັດຝຣັ່ງໄດ້ປ່ຽນ  
ແປງຮູບການປົກຄອງຢູ່ລາຊະອານາຈັກລາວ ແລະ ການຈັດສາກມອບເອກະລາດດັ່ງກ່າວ ບວກ  
ກັບສະຖານະການຂອງລາຊະອານາຈັກໄທໄດ້ມີການປ່ຽນແປງ ຄື: ລັດຖະບານໄທທີ່ສະໜັບສະ  
ໜູນການຕໍ່ສູ້ກອບກູ້ເອກະລາດຂອງລາວໄດ້ໝົດອຳນາດລົງ, ລັດຖະບານໃໝ່ຂອງລາຊະອານາ  
ຈັກໄທ ບໍ່ເຫັນດີໃຫ້ລັດຖະບານອິດສະຫຼະພັດຖິ່ນຂອງລາວສືບຕໍ່ເຄື່ອນໄຫວຢູ່ດິນແດນໄທຕໍ່ໄປ;  
ເພາະສະນັ້ນ ຈຶ່ງເປັນຜົນສະທ້ອນເຮັດໃຫ້ເກີດການແບ່ງແຍກເປັນສອງທ່າອ່ຽງພາຍໃນລັດຖະ  
ບານລາວພັດຖິ່ນທີ່ກຸງເທບ ແລະ ໃນທີ່ສຸດລັດຖະບານພັດຖິ່ນກໍແຕກແຍກກັນເປັນສອງກຸ່ມ ຄື:

ກຸ່ມທີ່ໜຶ່ງ: ນຳພາໂດຍພະຍາຄຳມ້າວ ວິໄລ ອະດີດນາຍົກລັດຖະບານລາວອິດສະຫຼະ, ກະ  
ຕ່າຍ ໂດນສະໂສລິດ, ຜູ້ຍ ຊະນະນິກອນ ແລະ ຜູ້ອື່ນໆອີກຈຳນວນໜຶ່ງທີ່ເຫັນດີເຫັນພ້ອມກັນຍຸບ  
ລັດຖະບານລາວອິດສະຫຼະພັດຖິ່ນຂອງຕົນ ແລ້ວເດີນທາງກັບຄືນມາດິນແດນລາວເພື່ອຮັບເອົາ  
ຕຳແໜ່ງໃໝ່ໃນລັດຖະບານທີ່ວຽງຈັນ ຕາມການຊັກຊວນຂອງລູກມືຂອງພວກລ່າເມືອງຂຶ້ນຝຣັ່ງ.

ກຸ່ມທີສອງ: ນຳພາໂດຍເຈົ້າເພັດຊະຣາດ ນາຍົກລັດຖະບານລາວອິດສະຫຼະພັດຖິ່ນ, ເຈົ້າສຸ  
ພານຸວົງ ແລະ ກຳລັງສະໜັບສະໜູນຈຳນວນໜຶ່ງໄດ້ຄັດຄ້ານການກະທຳຂອງຄະນະລັດຖະບານ

ຈຳນວນໜຶ່ງທີ່ປະກາດຍຸບຕົນເອງ ແລ້ວກັບຄືນໄປຮ່ວມມືກັບລັດຖະບານທຸ່ນທີ່ພວກລ່າເມືອງຂຶ້ນ ຝຣັ່ງຈັດຕັ້ງຂຶ້ນທົ່ວງຈັນ. ຈາກນັ້ນ ເຈົ້າສຸພານຸວົງ ແລະ ກຸ່ມສະໜັບສະໜູນຂອງພົນໄດ້ເດີນທາງ ກັບຄືນປະເທດ ແລະ ມຸ່ງໜ້າໄປທາງພາກເໜືອ ເພື່ອສືບຕໍ່ເຄື່ອນໄຫວຢູ່ເຂດຊົນນະບົດ ທຳການ ຂົນຂວາຍສະສົມກຳລັງຮັກຊາດ ດຳເນີນການຕໍ່ຕ້ານພວກລ່າເມືອງຂຶ້ນຝຣັ່ງເພື່ອຍາດເອົາເອກະ ລາດອັນແທ້ຈິງ.



ຮູບ: ຄະນະລັດຖະບານລາວອິດສະຫຼະພັດຖິ່ນ ແລະ ຂະບວນການອິດສະຫຼະພັດຖິ່ນ ທີ່ເຮືອນພັກ ແຫ່ງໜຶ່ງໃນກຸງເທບມະຫານະຄອນ, ປະເທດໄທ ປີ 1946

### 3. ການຈັດຕັ້ງກຳລັງ ແລະ ເຂດທີ່ໝັ້ນຕໍ່ຕ້ານພວກລ່າເມືອງຂຶ້ນຝຣັ່ງ ແຕ່ປີ ຄ.ສ 1946-1949

ພາຍຫຼັງທີ່ບໍ່ສາມາດສະກັດກັ້ນການບຸກໂຈມຕີບຸດຍຶດ ເພື່ອພົ້ນຟູແອກປົກຄອງຂອງຈັກ ກະພັດລ່າເມືອງຂຶ້ນຝຣັ່ງແລ້ວ, ກຳລັງທະຫານ ແລະ ປະຊາຊົນລາວຜູ້ຮັກຊາດກໍ່ຫຼົບໜີອອກຈາກ ຕົວເມືອງໄປລີ້ຊ່ອນຢູ່ຊົນນະບົດທ່າງໄກສອກຫຼີກ ຫຼື ເຂົ້າປ່າເພື່ອເຄື່ອນໄຫວຕໍ່ຕ້ານແບບຍາວ ນານ. ກຳລັງຕໍ່ຕ້ານດັ່ງກ່າວໄດ້ເຄື່ອນໄຫວບຸກລະດົມຂົນຂວາຍຈັດຕັ້ງກຳລັງ, ກໍ່ສ້າງເຂດທີ່ໝັ້ນ ແລະ ຂະຫຍາຍສົງຄາມກອງຫຼອນຢູ່ຊົນນະບົດລາວ. ເຂດທີ່ໝັ້ນຕໍ່ຕ້ານໄດ້ຮັບການຈັດຕັ້ງຂຶ້ນຢູ່

ຫຼາຍເຂດແຂວງ ເຊິ່ງມີການເຄື່ອນໄຫວແບບກະແຈກກະຈາຍ ຍັງບໍ່ທັນເປັນເອກະພາບກັນເທື່ອ ແຕ່ຕ່າງຝ່າຍຕ່າງກໍມີເປົ້າໝາຍຍຸດທະສາດດຽວກັນຄືຕໍ່ສູ້ຂັບໄລ່ຈັກກະພັດລ່າເມືອງຂຶ້ນຝຣັ່ງອອກ ຈາກດິນແດນລາວ ຍາດເອົາເອກະລາດ ອິດສະຫຼະພາບມາໃຫ້ປະຊາຊົນລາວບັນດາເຜົ່າ ເຊັ່ນ:

- ເຂດຕາເວັນອອກສຽງເໜືອ ນຳພາໂດຍທ່ານໄກສອນ ພົມວິຫານ ເຄື່ອນໄຫວຢູ່ເຂດເມືອງ ຊຳໃຕ້, ເມືອງໂສຍ, ເມືອງສົບຮາວ ແລະ ເມືອງຊຽງຄໍ້ ແຂວງຫົວພັນ.

- ເຂດຕາເວັນຕົກສຽງເໜືອນຳພາໂດຍທ່ານພູມີ ວົງວິຈິດ ເຄື່ອນໄຫວຢູ່ເຂດແຂວງຫຼວງນ້ຳ ທາ, ແຂວງຫຼວງພະບາງ ແລະ ແຂວງໄຊຍະບູລີ.

- ຢູ່ແຂວງວຽງຈັນນຳພາໂດຍທ່ານພົນ ສົມວິຈິດ ເຄື່ອນໄຫວຢູ່ຂົງເຂດເມືອງທຸລະຄົມ, ເມືອງ ເພືອງ, ລ້ອງສັນ, ລ້ອງຕອນ, ແລະ ລ້ອງງື່ມ.

- ຢູ່ແຂວງຊຽງຂວາງນຳພາໂດຍທ່ານໄຟດ່າງ ລໍເບຼຍຢາວ ເຄື່ອນໄຫວຢູ່ເມືອງໜອງແຮດ, ບວມຫຼົງ ແລະ ເມືອງໝອກ ເປັນຕົ້ນ.

ຜ່ານການເຄື່ອນໄຫວປຸກລະດົມຂົນຂວາຍປະຊາຊົນບັນດາເຜົ່າຢູ່ແຕ່ລະເຂດແຂວງ ໂດຍ ສະເພາະແມ່ນເຂດຊົນນະບົດ ເຮັດໃຫ້ບັນດາໜ່ວຍກອງຫຼອນ ແລະ ກອງໂຄສະນາປະກອບອາ ລຸດໄດ້ຮັບການຈັດຕັ້ງຂຶ້ນ ແລະ ເຄື່ອນໄຫວຕໍ່ຕ້ານຈັກກະພັດລ່າເມືອງຂຶ້ນຝຣັ່ງນັບມື້ກວ້າງ ຂວາງ ອອກທົ່ວປະເທດ. ກຳລັງປະກອບອາລຸດດັ່ງກ່າວນັບມື້ນັບເຕີບໃຫຍ່ ມີກຳລັງເພີ່ມຂຶ້ນ ການເຄື່ອນ ໄຫວສະກັດລັດຕິກອງທະຫານຝຣັ່ງຢູ່ແຕ່ລະເຂດກັນນັບມື້ນັບເພີ່ມຂຶ້ນ ເຮັດໃຫ້ພວກເຂົາໄດ້ຮັບ ຄວາມເສຍຫາຍຫຼາຍຂຶ້ນ. ເຖິງຢ່າງໃດກໍຕາມ ກຳລັງຕໍ່ຕ້ານພວກລ່າເມືອງຂຶ້ນຝຣັ່ງກໍຍັງມີການ ເຄື່ອນໄຫວທີ່ກະແຈກກະຈາຍ ເປັນເອກະລາດສະເພາະເຂດໃຜມັນ ແລະ ມີການເຄື່ອນໄຫວແບບ ກອງຫຼອນເທົ່ານັ້ນ.



ຮູບ: ທ່ານໄກສອນ ພົມວິຫານໃນມື້ປະກາດສ້າງຕັ້ງ ກອງທັບລາວອິດສະຫຼະໃນວັນທີ 20 ມັງ ກອນ 1949

ເພື່ອເຮັດໃຫ້ການເຄື່ອນໄຫວຂອງ ກຳລັງຕໍ່ຕ້ານຈັກກະພັດລ່າເມືອງຂຶ້ນ ຝຣັ່ງເຊິ່ງເປັນກຳລັງປະຊາຊົນ ເຄື່ອນ ໄຫວແບບກອງຫຼອນ ໃຫ້ກາຍເປັນ ກອງທະຫານຫຼວງ ປະ ກອບອາລຸດ ເຄື່ອນໄຫວຢ່າງເຕັມຮູບແບບນັ້ນ ມາ ໃນວັນທີ 20 ມັງ ກອນ 1949 ທ່ານ ໄກສອນ ພົມວິ ຫານ ໄດ້ປະກາດສ້າງ



ຕັ້ງ “ກອງທັບລາວອິດສະຫຼະ” ຂຶ້ນທີ່ເຂດ ຕາແສງພຽງສາ, ເມືອງຊຽງຄໍ້າ ແຂວງຫົວພັນ, ໂດຍແມ່ນ ທ່ານ ໄກສອນ ພິມວິຫານ ເປັນຜູ້ບັນຊາການທະຫານສູງສຸດ (ບຸນທໍາ ໄຊຍະລາດ ແລະ ຄະນະ, 1999: 84-85) . ໃນເບື້ອງຕົ້ນມີກຳລັງພົນພຽງແຕ່ 25 ຄົນ ມີອາວຸດປືນພຽງແຕ່ 12 ກະບອກ ເຊິ່ງຮວມມີທັງປືນທີ່ຍຶດໄດ້ຈາກທະຫານຝຣັ່ງ ແລະ ປືນແກ້ບ ປືນເຟີງ.



ຮູບ: ການຝຶກແອບຂອງກອງທັບລາວອິດສະຫຼະ

ຫຼັງຈາກນັ້ນບັນດາກອງຕໍ່ຕ້ານອື່ນໆ ກໍປະກາດໂຮມຕົວເຂົ້າກັບກອງທັບລາວອິດສະຫຼະເຊັ່ນ: ກອງໄຊຍະຈັກກະພັດ, ກອງໄຊຍະເຊດຖາທິຣາດ, ກອງປາໄຈ ແລະ ກອງຟ້າງຸ່ມເປັນຕົ້ນ.

ການສ້າງຕັ້ງກອງທັບລາວອິດສະຫຼະນັບວ່າເປັນເຫດການ ທີ່ມີຄວາມໝາຍປະຫວັດສາດ ສໍາຄັນເຫດການໜຶ່ງ; ເປັນຂີດ

ໝາຍແຫ່ງການກ້າວກະໂດດບາດກ້າວໜຶ່ງຂອງຂະບວນການປະຕິວັດ ຕໍ່ສູ້ຕ້ານຈັກກະພັດ ກໍຄືການຕໍ່ສູ້ເພື່ອປົດປ່ອຍຊາດ. ຈາກນັ້ນມາ ກຳລັງປະຕິວັດ ຕໍ່ຕ້ານຈັກກະພັດລໍາເມືອງຂຶ້ນຝຣັ່ງ ຈຶ່ງເປັນຮູບເປັນຮ່າງເປັນກຳລັງທະຫານ, ນັບມື້ກໍມີກຳລັງເພີ່ມຂຶ້ນ ແລະ ໄດ້ຮັບການຝຶກແອບຝຶກແອບເຕັກນິກສູງຮີບ ເຮັດໃຫ້ກາຍເປັນກຳລັງທີ່ມີຄວາມເຂັ້ມແຂງຂຶ້ນເລື້ອຍໆ ຈົນກາຍເປັນກອງທະຫານຫຼວງທີ່ປະກອບອາວຸດ ແລະ ສາມາດບຸກຕີກຳລັງທະຫານສັດຕູຍາດເອົາໄຊຊະນະ, ທັງຍຶດເອົາອາວຸດທັນສະໄໝຂອງສັດຕູມາປະກອບໃຫ້ຝ່າຍຕົນ ທັງຕີທັງຖອດຖອນບົດຮຽນສະສົມປະສົບການສູ້ຮົບ ເຮັດໃຫ້ກຳລັງເຕີບໃຫຍ່ເຂັ້ມແຂງຂຶ້ນເປັນກ້າວໆ.

ສະຫຼຸບແລ້ວ, ພາຍຫຼັງປະກາດເອກະລາດປີ ຄ.ສ 1945 ທີ່ນະຄອນວຽງຈັນ, ໃນຂະນະທີ່ສູນກາງພວມມີການຈັດຕັ້ງອຳນາດລັດຖະບານເອກະລາດຢ່າງຄົບຖ້ວນນັ້ນ, ທ້ອງຖິ່ນຕ່າງໆຍັງບໍ່ທັນມີຄວາມສະຫງົບ ແລະ ນັບມື້ກໍນັບເຄັ່ງຕຶງຂຶ້ນ ຍ້ອນການແຊກແຊງຈາກສັດຕູພາຍນອກ ເຊິ່ງເປັນຜົນຈາກສົງຄາມໂລກຄັ້ງທີ II. ສະຖານະການທີ່ເຄັ່ງຕຶງທາງການທະຫານ ແລະ ການເມືອງບວກໃສ່ສະຖານະພາບດ້ານເສດຖະກິດຂອງລັດຖະບານໃໝ່ທີ່ຂາດເຂີນງົບປະມານນັ້ນ ເຮັດໃຫ້ລັດຖະບານໃໝ່ບໍ່ມີຄວາມເຂັ້ມແຂງພຽງພໍທີ່ຈະປົກປັກຮັກສາເອກະລາດຂອງຕົນໄວ້ໄດ້.

ຈັກກະພັດລໍາເມືອງຂຶ້ນຝຣັ່ງ ໄດ້ກັບຄືນມາແຊກແຊງ-ຮຸກຮານໂດຍການຊ່ວຍເຫຼືອຂອງກອງທະຫານອັງກິດ ແລະ ການປ່ຽນແທນກອງທະຫານຈີນກົກມິນຕັງ. ຈາກນັ້ນກໍບຸກຍຶດໂດຍ

ການເຄື່ອນທັບທັງທາງໜ້າດິນ ແລະ ທາງອາກາດ ບຸກຖະຫຼົ່ມເຂົ້າຍຶດເມືອງທ່າແຂກ, ຈາກນັ້ນ, ກໍສືບຕໍ່ຍຶດນະຄອນວຽງຈັນ ແລະ ສຸດທ້າຍກໍຍຶດເມືອງຫຼວງພະບາງ. ກຳລັງປະກອບອາວຸດຂອງລັດຖະບານລາວອິດສະຫຼະໄດ້ແຍກເປັນສອງພາກສ່ວນຄືພາກສ່ວນໜຶ່ງໜີເຂົ້າປ່າເຄື່ອນໄຫວສະສົມກຳລັງ ແລະ ຕໍ່ຕ້ານຢູ່ຊົນນະບົດ; ສ່ວນຄະນະລັດຖະບານ ແລະ ກຳລັງຈຳນວນໜຶ່ງໜີຂ້າມຊາຍແດນໄປສ້າງຕັ້ງລັດຖະບານພັດຖິ່ນທີ່ປະເທດໄທ ແຕ່ປີຕໍ່ມາກໍແຕກແຍກເປັນສອງກຸ່ມ ກຸ່ມໜຶ່ງກັບຄືນມາຍອມຮ່ວມກັບລັດຖະບານທຸ່ນທີ່ຈັດຕັ້ງໂດຍພວກລ່າເມືອງຂຶ້ນຝຣັ່ງທີ່ວຽງຈັນ ແລະ ອີກກຸ່ມໜຶ່ງນຳພາໂດຍເຈົ້າສຸພານຸວົງໄດ້ກັບຄືນປະເທດລາວເຊັ່ນກັນ ແຕ່ໄດ້ໜີເຂົ້າປ່າສືບຕໍ່ເຄື່ອນໄຫວຕໍ່ ຕ້ານຈັກກະພັດລ່າເມືອງຂຶ້ນຝຣັ່ງ.

ຜ່ານການເຄື່ອນໄຫວກຳລັງຕໍ່ຕ້ານຝຣັ່ງໄດ້ເຄື່ອນໄຫວປຸກລະດົມຂົນຂວາຍຈັດຕັ້ງກຳລັງກໍ່ສ້າງເຂດທີ່ໝັ້ນ ແລະ ຂະຫຍາຍສົງຄາມກອງຫຼອນຢູ່ຊົນນະບົດລາວຢູ່ຫຼາຍໆແຂວງເຊັ່ນ: ແຂວງຫົວພັນ, ແຂວງຫຼວງນ້ຳທາ, ແຂວງຫຼວງພະບາງ, ແຂວງໄຊຍະບູລີ, ແຂວງວຽງຈັນ ແລະ ແຂວງຊຽງຂວາງ. ມາຮອດວັນທີ 20 ມັງກອນ ປີ ຄ.ສ 1949 ກອງທັບລາວອິດສະຫຼະກໍໄດ້ຮັບການຈັດຕັ້ງຂຶ້ນເຮັດໃຫ້ກຳລັງຕໍ່ຕ້ານໄດ້ມີບາດກ້າວໃໝ່ໃນການຈັດຕັ້ງນຳພາ ແລະ ເຕົ້າໂຮມກຳລັງຕໍ່ຕ້ານໃຫ້ນັບມື້ນັບເຕີບໃຫຍ່ເຂັ້ມແຂງ.

#### ຄຳຖາມ:

1. ການຈັດຕັ້ງ ປັບປຸງອຳນາດການປົກຄອງ ແລະ ການຟື້ນຟູເສດຖະກິດແຫ່ງຊາດພາຍຫຼັງການປະກາດເອກະລາດ ປີ ຄ.ສ 1945 ດຳເນີນໄປຄືແນວໃດ?
2. ແຜນການແຊກແຊງ ຮຸກຮານ ແລະ ຟື້ນຟູແອກປົກຄອງຂອງພວກລ່າເມືອງຂຶ້ນຝຣັ່ງຢູ່ລາວເປັນຄືແນວໃດ?
3. ການຕໍ່ສູ້ຂອງປະຊາຊົນລາວ ຕ້ານກັບການຮຸກຮານຍຶດຄອງຂອງພວກລ່າເມືອງຂຶ້ນຝຣັ່ງ ດຳເນີນໄປຄືແນວໃດ?
4. ດ້ວຍເງື່ອນໄຂ ແລະ ປັດໄຈໃດແດ່ ລັດຖະບານລາວອິດສະຫຼະພັດຖິ່ນທີ່ເຄື່ອນໄຫວຢູ່ກຸງເທບມະຫານະຄອນ ລາຊະອານາຈັກໄທຈຶ່ງແຕກແຍກເປັນສອງກຸ່ມ ແລະ ຍຸບຕົວລົງ?
5. ການສ້າງເຂດທີ່ໝັ້ນຕໍ່ຕ້ານການປົກຄອງຂອງພວກລ່າເມືອງຂຶ້ນດຳເນີນໄປແນວໃດ?
6. ການສ້າງຕັ້ງກອງທັບລາວອິດສະຫຼະດຳເນີນໄປແນວໃດ ແລະ ມີຄວາມໝາຍປະຫວັດສາດແນວໃດ?

## ບົດທີ 14

### ໄຊຊະນະຂອງກຳລັງປະຕິວັດ ແລະ ສັນຍາເຊີແນວປີ 1954

#### 1. ການຕໍ່ສູ້ຂອງປະຊາຊົນລາວ ຕ້ານຈັກກະພັດລ່າເມືອງຂຶ້ນຝຣັ່ງ ພາຍໃຕ້ການນຳພາຂອງແນວລາວອິດສະຫຼະ

##### 1.1 ສະພາບການພາຍນອກໃນໄລຍະທ້າຍຊຸມປີ 1940 ຫາຕົ້ນຊຸມປີ 1950

ພາຍຫຼັງສົງຄາມໂລກຄັ້ງທີ II ເປັນຕົ້ນມາສະພາບການຂອງໂລກ ກໍຄືໃນຂົງເຂດອິນດູຈີນ ແມ່ນເປັນຜົນດີໃຫ້ແກ່ການປະຕິວັດຕໍ່ສູ້ເພື່ອປົດປ່ອຍຊາດ. ຢູ່ອິນດູຈີນໃນປີ ຄ.ສ 1947 ພາຍຫຼັງກອງທັບປະຊາຊົນຫວຽດນາມສາມາດຍາດໄດ້ໄຊຊະນະຢູ່ບັນຮີບຫວຽດບັກ ສະຖານະການຂອງພວກລ່າເມືອງຂຶ້ນຝຣັ່ງ ໄດ້ປ່ຽນແປງຈາກທ່າບຸກມາເປັນທ່າປ້ອງກັນຕົວ. ແຕ່ກົງກັນຂ້າມທ່າແຮງຂອງກຳລັງຕໍ່ຕ້ານຂອງປະຊາຊົນຫວຽດນາມ ແລະ ປະຊາຊົນກຳປູເຈຍນັບມື້ນັບເຕີບໃຫຍ່ຂຶ້ນ. ໃນວັນທີ 1 ຕຸລາ ປີ ຄ.ສ 1949 ກອງທັບປະຕິວັດ ແລະ ປະຊາຊົນຈີນໄດ້ສະຖາປະນາສາທາລະນະລັດປະຊາຊົນຈີນຂຶ້ນ ເຊິ່ງເປັນທ່າແຮງໃຫ້ແກ່ຂະບວນການປະຕິວັດ ທີ່ເຄື່ອນໄຫວຕໍ່ຕ້ານຈັກກະພັດໃນຂົງເຂດອາຊີຕາເວັນອອກ.

ນອກຈາກນີ້ ສະພາບການຢູ່ເອີຣົບ ກໍມີການຜັນແປໄປໃນທາງທີ່ເປັນຜົນດີໃຫ້ແກ່ການຕໍ່ສູ້ປົດປ່ອຍຊາດຂອງປະຊາຊົນອິນດູຈີນເຊັ່ນກັນ; ໂດຍສະເພາະ ຢູ່ປະເທດຝຣັ່ງເອງ ກໍໄດ້ເກີດມີຂະບວນການປະທ້ວງຂອງປະຊາຊົນຝຣັ່ງຕໍ່ສູ້ທວງໃຫ້ຝຣັ່ງຍຸດຕິສົງຄາມໃນອິນດູຈີນ. ສະພາບການດັ່ງກ່າວເຮັດໃຫ້ຈັກກະພັດຝຣັ່ງພົບຄວາມຫຍຸ້ງຍາກ ແລະ ຈຳຕ້ອງຂໍຄວາມຊ່ວຍເຫຼືອຈາກຈັກກະພັດອາເມຣິກາ ເພື່ອສືບຕໍ່ສົງຄາມໃນອິນດູຈີນ. ລັດຖະບານຝຣັ່ງໄດ້ເຊັນສັນຍາໃຫ້ອາເມຣິກາຊ່ວຍເຫຼືອທາງດ້ານການທະຫານໃນການດຳເນີນສົງຄາມຢູ່ອິນດູຈີນ ເຊິ່ງເປັນການເປີດໂອກາດໃຫ້ອາເມຣິກາເລີ່ມແຊກແຊງເຂົ້າອິນດູຈີນ.

ເວົ້າລວມແລ້ວ ສະພາບການຂອງໂລກ ແລະ ຂົງເຂດນີ້ແມ່ນຜັນແປໄປໃນທາງທີ່ເປັນຜົນດີໃຫ້ແກ່ການປະຕິວັດລາວ. ຈັກກະພັດລ່າເມືອງຂຶ້ນຝຣັ່ງກຳລັງຢູ່ໃນທ່າອ່ຽງອ່ອນເພຍລົງ ແລະ ຖືກຕໍ່ຕ້ານຈາກປະຊາຊົນຢູ່ປະເທດທີ່ພວກເຂົາພວມຍຶດຄອງ ແລະ ປະຊາຊົນຝຣັ່ງເອງກໍເຄື່ອນໄຫວຕໍ່ຕ້ານເຊັ່ນກັນ. ສະພາບການດັ່ງກ່າວນີ້ ໄດ້ເປັນຜົນດີໃຫ້ແກ່ການຕໍ່ສູ້ຂອງປະຊາຊົນລາວຕ້ານຈັກກະພັດຝຣັ່ງ.

## 1.2 ການສ້າງຕັ້ງແນວລາວອິດສະຫຼະ ແລະ ລັດຖະບານລາວຕໍ່ຕ້ານ

ນັບແຕ່ປີ ຄ.ສ 1949 ເປັນຕົ້ນມາ ຂະບວນການຕໍ່ສູ້ຂອງປະຊາຊົນລາວ ຕ້ານການຍຶດຄອງຂອງພວກລ່າເມືອງຂຶ້ນຝຣັ່ງ ໄດ້ຂະຫຍາຍຕົວກວ້າງຂວາງສົມຄວນ ແລະ ມີພື້ນຖານແຈກຢາຍຢູ່ຫຼາຍເຂດທົ່ວປະເທດ. ກຳລັງປະກອບອາວຸດປະຕິວັດໄດ້ກຳເນີດຂຶ້ນ ແລະ ເຄື່ອນໄຫວແບບເອກະລາດຢູ່ຫຼາຍແຫ່ງ ເຊັ່ນ: ກອງລາຊະວົງ, ກອງໄຊຍະເຊດຖາທິລາດ, ກອງໄຊຍະຈັກກະພັດ, ກອງພ້າງຸ່ມ ແລະ ກອງປາໄຈເປັນຕົ້ນ. ນອກຈາກນີ້, ຍັງມີສະມາຄົມຕ່າງໆທີ່ເຄື່ອນໄຫວແບບເອກະລາດ ເຊັ່ນ: ສະມາຄົມລາວກູ້ຊາດ, ສະມາຄົມລາວຮ່ວມໃຈ, ສະມາຄົມກົມມະດຳກູ້ຊາດ, ແລະ ອື່ນໆ. ສະພາບການດັ່ງກ່າວ ມັນຮຽກຮ້ອງໃຫ້ມີການເຕົ້າໂຮມບັນດາອົງການຈັດຕັ້ງ ທີ່ມີເປົ້າໝາຍຄືກັນ ເຂົ້າເປັນການຈັດຕັ້ງອັນດຽວກັນ ແລະ ເປັນເອກະພາບກັນທາງດ້ານການນຳພາການຕໍ່ສູ້ໃນທົ່ວປະເທດ. ດັ່ງນັ້ນ, ຄະນະພັກແຄວ້ນລາວໄດ້ເຕົ້າໂຮມບັນດາຜູ້ນຳເຂດຕໍ່ຕ້ານຕ່າງໆ ເພື່ອກະກຽມກອງປະຊຸມຜູ້ແທນລາວຕໍ່ຕ້ານທົ່ວປະເທດເປັນຄັ້ງປະຫວັດສາດເພື່ອປົກສາຫາລື ຊອກແນວທາງການດຳເນີນການຕໍ່ສູ້ກອບກູ້ເອກະລາດຮ່ວມກັນ.


ໃນວັນທີ 13 ສິງຫາ ປີ ຄ.ສ 1950, ກອງປະຊຸມໃຫຍ່ຜູ້ແທນລາວຕໍ່ຕ້ານທົ່ວປະເທດ ຈຶ່ງໄດ້ໄຂຂຶ້ນຢູ່ເຂດທີ່ພື້ນແຂວງຫົວພັນ, ມີຜູ້ແທນເຂົ້າຮ່ວມ 150 ຄົນ. ກອງປະຊຸມໄດ້ຕົກລົງກັນສ້າງແນວໂຮມແຫ່ງຊາດຂຶ້ນ ໂດຍໃຫ້ຊື່ວ່າ “ແນວລາວອິດສະຫຼະ” ໂດຍເລືອກເອົາເຈົ້າສຸພານຸວົງເປັນປະທານ.



ຮູບ: ຄະນະນຳແນວລາວອິດສະຫຼະ ປີ ຄ.ສ 1950

ພ້ອມດຽວກັນນີ້ ກອງປະຊຸມກໍໄດ້ຕົກລົງກັນຈັດຕັ້ງ “ລັດຖະບານລາວຕໍ່ຕ້ານ” ຂຶ້ນ ເຊິ່ງມີລາຍຊື່ ດັ່ງລຸ່ມນີ້:

- 1) ເຈົ້າສຸພານຸວົງ ເປັນນາຍົກລັດຖະມົນຕີ ທັງເປັນຜູ້ວ່າການລັດຖະມົນຕີກະຊວງການຕ່າງປະເທດ
- 2) ທ່ານ ພູມີ ວົງວິຈິດ ເປັນຮອງນາຍົກລັດຖະມົນຕີ, ລັດຖະມົນຕີກະຊວງພາຍໃນ
- 3) ທ່ານ ໄກສອນ ພົມວິຫານ ຮອງນາຍົກລັດຖະມົນຕີ, ລັດຖະມົນຕີກະຊວງປ້ອງກັນຊາດ
- 4) ທ່ານ ໜູຮັກ ພູມສະຫວັນ ເປັນຮອງນາຍົກລັດຖະມົນຕີ, ລັດຖະມົນຕີກະຊວງເສດຖະກິດ
- 5) ເຈົ້າ ສຸກວົງສັກ ເປັນລັດຖະມົນຕີກະຊວງສຶກສາ ແລະ ວັດທະນະທຳ
- 6) ທ່ານ ສີທິນ ກົມມະດຳ ລັດຖະມົນຕີ
- 7) ທ່ານ ໄຟດ່າງ ລໍເບຍຢາວ ລັດຖະມົນຕີ



ຮູບ: ຄະນະລັດຖະບານລາວຕໍ່ຕ້ານທີ່ໄດ້ຮັບການແຕ່ງຕັ້ງຈາກກອງປະຊຸມຜູ້ແທນລາວຕໍ່ຕ້ານທົ່ວປະເທດ (1950)

ກອງປະຊຸມໄດ້ຄົ້ນຄວ້າ ແລະ ຕົກລົງເອົາທຸງສາມສີ ມີວົງເດືອນຢູ່ໃຈກາງ (ທຸງຊາດລາວປັດຈຸບັນ) ເປັນທຸງປະຈຳຊາດ ເຊິ່ງໃນຂະນະດຽວກັນທຸງປະຈຳພະລາຊະອານາຈັກລາວໃນເວລານັ້ນແມ່ນທຸງຊ້າງສາມຫົວ. ກອງປະຊຸມຍັງໄດ້ກຳນົດເອົາເນື້ອຮ້ອງເພງຊາດລາວໃໝ່ທີ່ແຕ່ງໂດຍ

ທ່ານ ສີຊະນະສີສານ ເປັນເພງປະຈຳຊາດລາວ. ພ້ອມດຽວກັນ ກອງປະຊຸມໄດ້ກຳນົດແນວທາງປະຕິວັດໃຫ້ເປັນເອກະພາບກັນທາງດ້ານການເມືອງ, ອຳນາດການປົກຄອງ, ກຳລັງປະກອບອາວຸດ, ຖານທີ່ພັນປະຕິວັດ ແລະ ເພີ່ມທະວີຄວາມສາມັກຄີ ທົ່ວປວງຊົນທັງຊາດ. ນອກນີ້, ຍັງໄດ້ວາງແນວທາງການຕ່າງປະເທດອອກ ຄື ສາມັກຄີກັບປະຊາຊົນຫວຽດນາມ ແລະ ຂະແມ ພ້ອມກັນຕໍ່ສູ້ຕ້ານພວກລ່າເມືອງຂຶ້ນຝຣັ່ງ ແລະ ຈັກກະພັດອາເມຣິກາ; ພົວພັນກັບຂະບວນການປະຕິວັດໂລກ; ເຂົ້າຮ່ວມແນວໂຮມສັນຕິພາບໂລກ ແລະ ອື່ນໆ.

ກອງປະຊຸມຄັ້ງນີ້ ມີຄວາມໝາຍສຳຄັນອັນໃຫຍ່ຫຼວງ ໃນການເຕົ້າໂຮມກຳລັງຮັກຊາດທີ່ເຄື່ອນໄຫວຕໍ່ຕ້ານຈັກກະພັດລ່າເມືອງຂຶ້ນຝຣັ່ງໃຫ້ຂະຫຍາຍຕົວຂຶ້ນ; ເປັນຂີດໝາຍແຫ່ງການສ້າງຕັ້ງແນວໂຮມແຫ່ງຊາດລາວ ທີ່ສືບທອດພາລະບົດບາດເຕົ້າໂຮມຄວາມສາມັກຄີຂອງປະຊາຊົນລາວບັນດາເຜົ່າ ພາຍໃຕ້ການຊີ້ນຳພາຂອງພັກກອມມູນິດອິນດູຈີນ.

### **1.3 ການຂະຫຍາຍກຳລັງ ແລະ ເຂດທີ່ພັນຕໍ່ຕ້ານຂອງແນວລາວອິດສະຫຼະ ແລະ ລັດຖະບານລາວຕໍ່ຕ້ານ**

ພາຍຫຼັງການສ້າງຕັ້ງແນວລາວອິດສະຫຼະ ແລະ ລັດຖະບານລາວຕໍ່ຕ້ານເປັນຕົ້ນມາ, ການຂະຫຍາຍກຳລັງ ແລະ ເຂດທີ່ພັນຂອງການປະຕິວັດລາວ ໄດ້ມີແນວທາງການນຳພາທີ່ເປັນເອກະພາບ ແລະ ນັບມື້ນັບຂະຫຍາຍຕົວກວ້າງອອກຈາກເຂດພູດອຍລົງສູ່ທົ່ງພຽງ; ຈາກເຂດຊົນນະບົດຫ່າງໄກສອກຫຼີກເຂົ້າສູ່ຊານເມືອງ ແລະ ຕົວເມືອງ. ເຂດປົດປ່ອຍກໍໄດ້ຮັບການປັບປຸງ ແລະ ຂະຫຍາຍອອກແຕ່ເໜືອເຖິງໃຕ້ ແລະ ຕິດຈອດກັບເຂດທີ່ພັນປະຕິວັດຂອງຫວຽດນາມ. ຢູ່ເຂດທີ່ພັນປະຕິວັດລາວ ໄດ້ມີການສ້າງຕັ້ງອຳນາດການປົກຄອງທ້ອງຖິ່ນຂັ້ນຕ່າງໆຂຶ້ນ ເຊັ່ນ: ຂັ້ນບ້ານ, ຕາແສງ, ເມືອງ ແລະ ແຂວງ. ອຳນາດການປົກຄອງຂັ້ນຕ່າງໆນີ້ ໄດ້ຮັບການເລືອກຕັ້ງຈາກປະຊາຊົນ. ລັດຖະບານລາວຕໍ່ຕ້ານຍັງໄດ້ປະກາດໃຊ້ສິດເສລີພາບ ປະຊາທິປະໄຕ, ລົບລ້າງລະບອບເກນກູລີ ແລະ ລະບອບເສຍສ່ວຍທີ່ພວກລ່າເມືອງຂຶ້ນຝຣັ່ງກຳນົດຂຶ້ນ, ຈາກການເຄື່ອນໄຫວກໍ່ສ້າງຮາກຖານທີ່ພັນປະຕິວັດຢ່າງຕັ້ງໜ້າຂອງກຳລັງປະຕິວັດນັ້ນ ອຳນາດການປົກຄອງຕໍ່ຕ້ານຈຶ່ງໄດ້ຮັບການຮ່ວມມື ແລະ ສະໜັບສະໜູນຈາກປະຊາຊົນທ້ອງຖິ່ນຕ່າງໆຢ່າງຕັ້ງໜ້າ.

ໃນການກໍ່ສ້າງປັບປຸງເຂດທີ່ພັນປະຕິວັດ ເພິ່ນໄດ້ເອົາໃຈໃສ່ວຽກງານເສດຖະກິດປັບປຸງຊີວິດການເປັນຢູ່ຂອງປະຊາຊົນ ເພື່ອສະໜອງສະບຽງອາຫານໃຫ້ແນວໜ້າ. ໃນນັ້ນວຽກງານການຜະລິດກະສິກຳ ເພີ່ມພູນຜະລິດຜົນແມ່ນວຽກງານສຳຄັນອັນໜຶ່ງທີ່ອຳນາດການປົກຄອງຢູ່ເຂດທີ່ພັນຕໍ່ຕ້ານ ໄດ້ເອົາໃຈໃສ່ປຸກລະດົມຂົນຂວາຍປະຊາຊົນເຂົ້າຮ່ວມຢ່າງຕັ້ງໜ້າ. ທັງກອງໝູ່ອນ

ແລະ ປະຊາຊົນໄດ້ຮ່ວມກັນປູກພືດຕ່າງໆ ເພື່ອທົດແທນຄວາມເສຍຫາຍທີ່ສັດຕູທຳລາຍ ແລະ ຍັງໄດ້ມັງນມັດ ຊຸກເຊື່ອງສະບຽງອາຫານເພື່ອປ້ອງກັນການທຳລາຍລັກບຸ້ນຂອງສັດຕູ.

ໃນການຈັດຕັ້ງການຜະລິດ, ປະຊາຊົນແຕ່ລະເຂດໄດ້ສາມັກຄີຈັດຕັ້ງການເພີ່ມພູນຜະລິດ ຜົນແບບຊ່ວຍເຫຼືອເຊິ່ງກັນ ແລະ ກັນ, ຊ່ວຍເຫຼືອຄອບຄົວຜູ້ທີ່ໄປເປັນທະຫານ, ໄປລຳລຽງຂົນສົ່ງ, ຮັບໃຊ້ແນວໜ້າອື່ນໆ. ນອກນີ້, ຍັງມີການຊຸກຍູ້ ແລະ ດຳເນີນການຜະລິດເຄື່ອງທັດຖະກຳປະ ເພດຕ່າງໆ ເພື່ອຮັບໃຊ້ໃນຊີວິດປະຈຳວັນ ເຊັ່ນ: ທັດຖະກຳຕຳຫຼກ, ທັດຖະກຳຜະລິດອຸປະກອນ ການຜະລິດ ເຊັ່ນ: ຕີພ້າ, ມີດ, ກຸ້ວ, ຈີກ, ສຽມ..., ທັດຖະກຳຈັກສານ ເຊັ່ນ ສານກະຕ່າ, ກະບຸງ, ຫວດ, ຕິບເຂົ້າ, ສາດ... ສະນັ້ນ, ເຂດທີ່ໝັ້ນປະຕິວັດຈຶ່ງສາມາດຄົງຕົວຢູ່ທ່າມກາງການເຄື່ອນ ໄຫວປາບປາມ ແລະ ບົດລ້ອມຂອງສັດຕູ. ຊີວິດການເປັນຢູ່ຂອງປະຊາຊົນຢູ່ເຂດພື້ນຖານປະຕິ ວັດກັນບໍ່ໄດ້ຮັບການພັດທະນາດີຂຶ້ນ.

ໄປພ້ອມກັບວຽກງານພັດທະນາເສດຖະກິດ ອຳນາດການປົກຄອງປະຕິວັດຍັງໄດ້ເອົາໃຈ ໃສ່ຊຸກຍູ້ຂະຫຍາຍວຽກງານການສຶກສາ, ເປີດໂຮງຮຽນໃຫ້ເດັກ, ເຍົາວະຊົນ ແລະ ຊາວໜຸ່ມໄດ້ ເຂົ້າໂຮງຮຽນຢ່າງທົ່ວເຖິງ. ທາງດ້ານເນື້ອໃນການສຶກສາ ເພີ່ມໄດ້ເນັ້ນໜັກການສຶກສາແນວຄິດ ຮັກຊາດ, ເຮັດໃຫ້ການສຶກສາມີລັກສະນະຊາດ, ວິທະຍາສາດ ແລະ ມະຫາຊົນ. ດ້ານວັດທະນະ ທຳ-ສັງຄົມ ແມ່ນໄດ້ເອົາໃຈໃສ່ສົ່ງເສີມສິລະປະວັດທະນະທຳທ້ອງຖິ່ນ. ໃນນັ້ນ, ໄດ້ມີການສົ່ງ ເສີມການປະດິດຄົດແຕ່ງບົດຂັບ, ບົດລຳ, ບົດເພງທີ່ມີລັກສະນະຊາດ, ປຸກລະດົມນ້ຳໃຈຮັກຊາດ ພືດພື້ນປະຕິວັດ; ຈັດຕັ້ງໃຫ້ມີການເຝິກແອບ ແລະ ຈັດມ່ວນຊື່ນລະຫວ່າງທະຫານ ແລະ ປະຊາ ຊົນເນື່ອງໃນໂອກາດສະຫຼອງໄຊຊະນະ ແລະ ວັນສຳຄັນຕ່າງໆ. ພ້ອມດຽວກັນກໍມີການປຸກລະດົມ ສະ ກັດກັນວັດທະນະທຳຕ່າງໆຊາດແບບເປື້ອຍເຍື້ອຍທີ່ແຊກຊຶມເຂົ້າສູ່ສັງຄົມລາວ; ໂດຍສະເພາະ ແມ່ນຕ້ານການບໍລິໂພກແບບຟຸ່ມເຟື້ອຍ, ການພະນັນ, ການກິນເຫຼົ້າ, ສູບຝິ່ນ, ສູບຊາ ແລະ ອື່ນໆ. ສ່ວນທາງດ້ານສາທາລະນະສຸກ ອຳນາດການປົກຄອງປະຕິວັດກໍໄດ້ຊຸກຍູ້ສົ່ງເສີມຂະບວນ ການຮັກສາອານາໄມປ້ອງກັນພະຍາດໃນຂັ້ນຮາກຖານຂອງປະຊາຊົນ. ໃນນັ້ນ, ໄດ້ຊຸກຍູ້ໃຫ້ມີ ການຊຸດຄົ້ນ ແລະ ນຳໃຊ້ຢາພື້ນເມືອງສົມທົບກັບການໃຊ້ຢາຫຼວງ (ຢາທັນສະໄໝ) ເພື່ອປົນປົວ ຄົນເຈັບ. ການເຄື່ອນໄຫວທັງໝົດນີ້ໄດ້ເປັນປັດໄຈເຮັດໃຫ້ເຂດທີ່ໝັ້ນ ມີຄວາມສະຫງົບທາງດ້ານ ສັງຄົມ ແລະ ພື້ນຖານໃຫ້ແກ່ການເຄື່ອນໄຫວການຕໍ່ສູ້ຂັບໄລ່ຈັກກະພັດລ່າເມືອງຂຶ້ນຝຣັ່ງອອກ ຈາກດິນແດນລາວ.

#### 1.4 ໄຊຊະນະຂອງປະຊາຊົນລາວໃນບັນຮົບລະດູແລ້ງ ປີ ຄ.ສ 1953-54

ກ່າວເຂົ້າຊຸມປີ ຄ.ສ 1950 ກຳລັງການຕໍ່ສູ້ກູ້ຊາດຂອງປະຊາຊົນອິນດູຈີນນັບມື້ນັບໄດ້ຮັບ ໄຊຊະນະ; ກົງກັນຂ້າມ ຈັກກະພັດຝຣັ່ງນັບມື້ນັບຕົກຢູ່ໃນທ່າປະລາໄຊ ແລະ ໃນທີ່ສຸດກໍໄດ້ແກ່ດົງ ເອົາຈັກກະພັດອາເມຣິກາ ເຂົ້າມາຮ່ວມກັນດຳເນີນສົງຄາມຢູ່ອິນດູຈີນ. ໂດຍສະເພາະ ໃນເດືອນ ພຶດສະພາ ປີ ຄ.ສ 1953 ລັດຖະບານຝຣັ່ງໄດ້ແຕ່ງຕັ້ງໃຫ້ນາຍພົນນາວາ ມາເປັນຜູ້ບັນຊາການທະ ທານສູງສຸດຢູ່ອິນດູຈີນ ເພື່ອປະຕິບັດແຜນຍຸດທະສາດຮ່ວມມືກັບຈັກກະພັດອາເມຣິກາ ໂດຍໃສ່ ຊື່ແຜນການວ່າ “ແຜນການນາວາ” ເຊິ່ງແຜນການນີ້ ອາເມຣິກາໄດ້ສົ່ງຊ່ວຍຊານດ້ານການທະ ທານ, ພາຫະນະຂົນສົ່ງ ແລະ ອາວຸດຍຸດໂທປະກອນຕ່າງໆຢ່າງຫຼວງຫຼາຍ ມາສົມທົບກັບກອງ ທະຫານລ່າເມືອງຂຶ້ນຝຣັ່ງຢູ່ອິນດູຈີນ.

ຕໍ່ໜ້າສະຖານະການດັ່ງກ່າວ ອົງຄະນະພັກແຄວ້ນລາວກໍໄດ້ຊີ້ນຳກຳລັງປະຕິວັດ ໃຫ້ດຳ ເນີນສົງຄາມກອງຫຼອນບຸກຕີສັດຕູຢ່າງລຽນຕິດຢູ່ເຂດທີ່ມີທະຫານຝຣັ່ງບໍ່ໜາແໜ້ນ ເພື່ອດັບສູນ ບັນທອນກຳລັງຂອງພວກເຂົາ ແລະ ຂະຫຍາຍພື້ນທີ່ປົດປ່ອຍໃຫ້ກວ້າງອອກ. ໂດຍສະເພາະນັບ ແຕ່ເດືອນຕຸລາ ເຖິງເດືອນພະຈິກ ປີ ຄ.ສ 1953 ກອງທະຫານລາວອິດສະຫຼະ ແລະ ທະຫານກອງ ຫຼອນໄດ້ບຸກຕີສັດຕູຢູ່ຄ້າຍທະຫານ ແລະ ທີ່ຕັ້ງຍຸດທະສາດສາມາດປົດປ່ອຍດິນແດນສ່ວນຫຼາຍ ຂອງແຂວງຜົ້ງສາລີ ເຮັດໃຫ້ກອງທະຫານຝຣັ່ງໄດ້ຖອຍອອກມາເຕົ້າໂຮມກັນຢູ່ແຂວງຫຼວງພະ ບາງ.

ໃນວັນທີ 20 ພະຈິກ ປີ ຄ.ສ 1950 ພວກລ່າເມືອງຂຶ້ນຝຣັ່ງ ແລະ ອາເມຣິກາໄດ້ຂົນເອົາກຳ ລັງໄປໂດດຈ້ອງລົງດຽນບຽນຟູ ແລະ ສ້າງເຂດນີ້ເປັນຖານທັບຍຸດທະສາດຂອງພວກເຂົາ. ສ່ວນ ກອງທັບຫວຽດນາມ ກໍໄດ້ປົດລ້ອມດຽນບຽນຟູໄວ້ຢ່າງແໜ້ນໜາ. ໃນເດືອນທັນວາ ປີ ຄ.ສ 1953 ລັດຖະບານລາວຕໍ່ຕ້ານຮຽກຮ້ອງໃຫ້ກຳລັງຮັກຊາດລຸກຂຶ້ນ ຕໍ່ຕ້ານຈັກກະພັດຕ່າງດ້ວຍຢ່າງແຂງ ແຮງ. ໃນທີ່ສຸດມາຮອດທ້າຍເດືອນທັນວາ ປີ ຄ.ສ 1953 ກໍສາມາດປົດປ່ອຍເມືອງທ່າແຂກໄດ້. ຕໍ່ ມາ ກໍສືບຕໍ່ບຸກຕີປົດປ່ອຍເມືອງຫີນບູນ, ບໍ່ກົວໂພນຕົ້ວ, ເມືອງຄຳເກີດ, ເມືອງມະຫາໄຊ ແລະ ອື່ນໆ. ເດືອນມັງກອນ ເຖິງເດືອນກຸມພາ ປີ ຄ.ສ 1954 ກອງທັບລາວອິດສະຫຼະ ແລະ ກອງທະ ທານອາສາສະໝັກຫວຽດນາມໄດ້ເປີດບັນຮົບໂຈມຕີສັດຕູຢູ່ສາຍທາງເລກ 9 ປົດປ່ອຍເມືອງເຊ ໂປນ, ເມືອງພິນ, ເມືອງນອງ, ເມືອງພະລານ, ເມືອງເລົ່າງາມ ແຂວງສາລະວັນ, ພູພຽງບໍລະເວນ, ສ່ວນໜຶ່ງຂອງແຂວງຈຳປາສັກ ແລະ ແຂວງອັດຕະປື. ສ່ວນຢູ່ທາງພາກເໜືອກຳລັງປະຕິວັດລາວ ໄດ້ບຸກໂຈມຕີຄ້າຍສັດຕູຢູ່ເມືອງຂວາ, ເມືອງງາມ ແລະ ປົດປ່ອຍເຂດນ້ຳອູແຂວງຜົ້ງສາລີ. ມາ



ຮອດຕົ້ນປີ ຄ.ສ 1954 ດິນແດນກວ່າ 1/2 ຂອງປະເທດເຊິ່ງກວມເອົາປະຊາຊົນປະມານ 1 ລ້ານ ກວ່າຄົນໄດ້ຮັບການປົດປ່ອຍ. ໄຊຊະນະທັງໝົດນີ້ ໄດ້ປະກອບເຂົ້າໃນການບຸກໂຈມຕີກອງທະ ຫານຝຣັ່ງໃຫ້ປະລາໄຊເຮັດໃຫ້ອ່ອນເພຍລົງ ແລະ ຖືກປົດລ້ອມຢູ່ຖານທັບດຽນບຽນຟູ.

ໃນຂະນະທີ່ກອງທັບລາວອິດສະຫຼະ ແລະ ປະຊາຊົນລາວພວມເອົາຊະນະກອງທະຫານ ຝຣັ່ງຢູ່ຫຼາຍບັນຮີບນັ້ນ, ກອງທັບ ແລະ ປະຊາຊົນຫວຽດນາມ ກໍໄດ້ບຸກໂຈມຕີເຂົ້າຖານທັບດຽນ ບຽນຟູຢ່າງພິລະອາດຫານໃນວັນທີ 13 ມີນາ ປີ ຄ.ສ 1954 ສາມາດດັບສູນສັດຕູໄດ້ເຖິງ 16.200 ຄົນ, ຍິງຍົນຕົກ 117 ລຳ ແລະ ໃນທີ່ສຸດກໍສາມາດຍາດເອົາໄຊຊະນະ. ໄຊຊະນະບັນຮີບດຽນບຽນ ຟູ ພ້ອມກັບໄຊຊະນະບັນຮີບລະດູແລ້ງຢູ່ລາວ ໄດ້ທັບມ້າງແຜນການ ແລະ ກົນອຸປະຍາຂອງສັດຕູ ໃຫ້ພັງທະລາຍລົງ. ໄຊຊະນະດັ່ງກ່າວໄດ້ບັງຄັບໃຫ້ພວກລ່າເມືອງຂຶ້ນຝຣັ່ງຈຳຕ້ອງຍອມເຊັນສັນ ຍາຮັບຮູ້ເອກະລາດ ອະທິປະໄຕຂອງປະຊາຊົນສາມຊາດ (ລາວ, ຫວຽດນາມ ແລະ ກຳປູເຈຍ) ທີ່ ນະຄອນເຊີແນວປະເທດສະວິດສ.

## 2. ກອງປະຊຸມເຊີແນວກ່ຽວກັບອິນດູຈີນ 1954

### 2.1 ການເຈລະຈາ ແລະ ເຊັນສັນຍາເຊີແນວກ່ຽວກັບອິນດູຈີນ

ກອງປະຊຸມສາກົນ ເພື່ອແກ້ໄຂບັນຫາສັນຕິພາບຂອງນາໆຊາດ ໄດ້ຖືກຈັດຕັ້ງຂຶ້ນໃນວັນທີ 26 ເດືອນເມສາ ປີ ຄ.ສ 1954 ທີ່ນະຄອນເຊີແນວ (ປະເທດສະວິດສ) ໂດຍການເປັນປະທານຄູ່ ຂອງສະຫະພາບໂຊວຽດ ແລະ ອັງກິດ; ພ້ອມດຽວກັນນີ້ ຍັງມີສະຫະລັດອາເມຣິກາ, ເກົາຫຼີໃຕ້ ແລະ ປະເທດອື່ນໆອີກຈຳນວນໜຶ່ງເຂົ້າຮ່ວມນຳ. ໃນໄລຍະທຳອິດ ກອງປະຊຸມໄດ້ຄົ້ນຄວ້າ ບັນຫາຂອງປະເທດເກົາຫຼີ ແລະ ມາເຖິງວັນທີ 7 ພຶດສະພາ ປີ ຄ.ສ 1954 ກໍສຳເລັດລົງ. ມາຮອດ ວັນທີ 8 ພຶດ ສະພາ ກອງປະຊຸມໄດ້ສະເໜີຄົ້ນຄວ້າບັນຫາຢູ່ອິນດູຈີນ, ໃນກອງປະຊຸມນີ້ ມີຜູ້ຕາງ ໜ້າຂອງລັດຖະບານຈາກປະເທດຕ່າງໆເຂົ້າຮ່ວມ ເຊັ່ນ: ຝຣັ່ງ, ລາຊະອານາຈັກລາວ, ກຳປູເຈຍ, ຫວຽດນາມເໜືອ ແລະ ຫວຽດນາມໃຕ້, ສະຫະລັດອາເມຣິກາ, ຈີນ, ອັງກິດ ແລະ ສະຫະພາບໂຊ ວຽດ. ກອງປະຊຸມໄດ້ດຳເນີນໄປຢ່າງດູເດືອດ, ຮຸນແຮງ ເນື່ອງຈາກຄວາມຂັດແຍ່ງລະຫວ່າງ ຄວາມມຸ່ງຫວັງຂອງປະຊາຊົນອິນດູຈີນ ທີ່ຢາກປົກປັກຮັກສາເອກະລາດ ແລະ ອະທິປະໄຕຂອງ ທຸກຊາດ ກັບບັນດານະໂຍບາຍຮຸກຮານຂອງພວກຈັກກະພັດລ່າເມືອງຂຶ້ນ.

ໃນກອງປະຊຸມຄັ້ງນີ້ ຜູ້ແທນຂອງສະຫະລັດອາເມຣິກາບໍ່ເຫັນດີເຫັນພ້ອມຕາມຂໍ້ສະເໜີ ຂອງກອງປະຊຸມ. ບໍ່ພຽງແຕ່ເທົ່ານັ້ນ ລັດຖະມົນຕີກະຊວງການຕ່າງປະເທດຂອງສະຫະລັດອາເມ ຣິກາຍັງໄດ້ໜີອອກຈາກກອງປະຊຸມ. ໃນຂະນະດຽວກັນນັ້ນ ປະຊາຊົນລາວ, ຫວຽດນາມ, ກຳປູ

ເຈຍກໍໄດ້ສືບຕໍ່ບຸກໂຈມຕີສັດຕູ ໃນທົ່ວທຸກບ່ອນໃນປະເທດຂອງຕົນ ແລະ ໄດ້ຮັບໄຊຊະນະຢູ່ທຸກສະໜາມຮົບ. ນອກຈາກນີ້ ຢູ່ທີ່ປະເທດຝຣັ່ງ ກໍເກີດມີຂະບວນການຕໍ່ຕ້ານຂອງປະຊາຊົນຝຣັ່ງປະທ້ວງທາງໃຫ້ລັດຖະບານຍອມເຊັນສັນຍາສັນຕິພາບຢູ່ອິນດູຈີນ ຈົນເຖິງຂັ້ນໂຄ່ນລົ້ມລັດຖະບານລານງຽນລົງ. ຈາກນັ້ນ, ລັດຖະບານໃໝ່ທີ່ຂຶ້ນກຳອຳນາດຈຶ່ງໄດ້ສືບຕໍ່ເຈລະຈາໃນທ່າອ່ງງທີ່ຮັບຮູ້ການປະລາໄຊ ແລະ ຍອມຢຸດຕິສົງຄາມໃນອິນດູຈີນ. ມາຮອດວັນທີ 21 ກໍລະກົດ ປີ ຄ.ສ 1954 ສັນຍາເຊີແນວກ່ຽວກັບອິນດູຈີນ ຈຶ່ງໄດ້ຮັບການລົງນາມຢ່າງເປັນທາງການ ແລະ ກອງປະຊຸມກໍສິ້ນສຸດລົງ.

## **2.2 ເນື້ອໃນ ແລະ ຄວາມໝາຍປະຫວັດສາດຂອງສັນຍາເຊີແນວກ່ຽວກັບອິນດູຈີນ**

### **ກ. ເນື້ອໃນຂອງສັນຍາເຊີແນວກ່ຽວກັບອິນດູຈີນ**

ສັນຍາເຊີແນວໄດ້ເຮັດໃຫ້ສົງຄາມຢູ່ອິນດູຈີນຢຸດຕິລົງ ແລະ ສ້າງສັນຕິພາບຮັບຮູ້ເອກະລາດ, ອະທິປະໄຕ ແລະ ຜືນແຜ່ນດິນອັນຄົບຖ້ວນຂອງສາມຊາດອິນດູຈີນ: ລາວ, ຫວຽດນາມ ແລະ ກຳປູເຈຍ. ໃຫ້ທັງສອງຝ່າຍປະຕິບັດການຢຸດຍິງ, ລົງຊະເລີຍເສິກ, ຮັບປະກັນບໍ່ໃຫ້ມີການຈຳແນກຝ່າຍໃດຝ່າຍໜຶ່ງ ແລະ ຫ້າມບໍ່ໃຫ້ມີການແກ້ແຄ້ນບຸກຄົນທີ່ເຂົ້າຮ່ວມຝ່າຍໃດຝ່າຍໜຶ່ງ. ຫ້າມບໍ່ໃຫ້ສົ່ງທະຫານ ຫຼື ພົນລະເຮືອນເຂົ້າມາອິນດູຈີນເພື່ອກໍ່ສົງຄາມຮຸກຮານປະເທດອື່ນ ແລະ ຫ້າມບໍ່ໃຫ້ສາມປະເທດອິນດູຈີນເຂົ້າຮ່ວມກຸ່ມທະຫານໃດໆ.

ກ່ຽວກັບລາວ, ສັນຍາເຊີແນວໄດ້ກຳນົດວ່າ ໃນປີ ຄ.ສ 1955 ຈະມີການດຳເນີນການເລືອກຕັ້ງແບບມີສິດເສລີພາບຢູ່ລາວໂດຍມີຝ່າຍແນວລາວອິດສະຫຼະເຂົ້າຮ່ວມຢ່າງຖືກຕ້ອງຕາມກົດໝາຍ; ສ່ວນໃນໄລຍະລໍຖ້າການຮວມລາວ ກອງທະຫານຂອງຝ່າຍປະເທດລາວໃຫ້ໄປເຕົ້າໂຮມຊົ່ວຄາວຢູ່ສອງແຂວງຄື: ຜົ້ງສາລີ ແລະ ຫົວພັນ ໂດຍມີເສັ້ນທາງຕິດຕໍ່ກັນຜ່ານແຂວງຫຼວງພະບາງ ລຽບຊາຍແດນລາວ-ຫວຽດນາມ.

### **ຂ. ຄວາມໝາຍປະຫວັດສາດຂອງສັນຍາເຊີແນວກ່ຽວກັບອິນດູຈີນ**

ສັນຍາເຊີແນວກ່ຽວກັບອິນດູຈີນ ປີ ຄ.ສ 1954 ນີ້ ມີຄວາມໝາຍສຳຄັນຫຼາຍຢ່າງ ເປັນຕົ້ນແມ່ນ:

- ສັນຍາເຊີແນວ 1954 ເປັນໄຊຊະນະອັນຍິ່ງໃຫຍ່ຄັ້ງໜຶ່ງຂອງປະຊາຊົນລາວ ກໍຄືປະຊາຊົນອິນດູຈີນ.
- ມັນແມ່ນໝາກຜົນລວມຍອດແຫ່ງຄວາມສາມັກຄີສູ້ຮົບ ຢ່າງອົງອາດກ້າຫານຂອງປະຊາຊົນສາມຊາດອິນດູຈີນ.

- ມັນຍັງເປັນໄຊຊະນະຂອງບັນດາປະຊາຊາດຜູ້ຮັກຫອມສັນຕິພາບ ກໍຄືຜູ້ທີ່ດໍາເນີນການຕໍ່ສູ້ ເພື່ອປົດປ່ອຍຕົນເອງ ອອກຈາກການຄອບຄອງຂອງຈັກກະພັດລ່າເມືອງຂຶ້ນໃນໂລກອີກດ້ວຍ.
- ສັນຍານີ້ໄດ້ເປັນຂີດໝາຍຢຸດຕິແອກຄອບຄອງຂອງພວກລ່າເມືອງຂຶ້ນແບບເກົ່າ ແລະ ຢຸດ ຕິສິງຄາມຮຸກຮານຂອງຈັກກະພັດລ່າເມືອງຂຶ້ນຝຣັ່ງຢູ່ໃນອິນດູຈີນ ທັງເປັນການບັງຄັບໃຫ້ບັນດາ ຈັກກະພັດຮັບຮູ້ຄວາມເປັນເອກະລາດຂອງປະຊາຊົນສາມຊາດອິນດູຈີນ.

### ຄໍາຖາມ

- 1) ເປັນຫຍັງຈຶ່ງຈຳເປັນຈັດຕັ້ງກອງປະຊຸມໃຫຍ່ຜູ້ແທນລາວຕໍ່ຕ້ານທົ່ວປະເທດ ໃນເດືອນສິງ ຫາ ປີ ຄ.ສ 1950?
- 2) ກອງປະຊຸມໃຫຍ່ຜູ້ແທນລາວຕໍ່ຕ້ານທົ່ວປະເທດຄັ້ງນີ້ ດໍາເນີນໄປຄືແນວໃດ ແລະ ມີຜົນສໍາ ເລັດແນວໃດ?
- 3) ການປັບປຸງກຳລັງຂະຫຍາຍເຂດທີ່ໝັ້ນຕໍ່ຕ້ານຂອງແນວລາວອິດສະຫຼະ ແລະ ລັດຖະບານ ລາວຕໍ່ຕ້ານໄດ້ດໍາເນີນໄປຄືແນວໃດ?
- 4) ການດໍາເນີນການຕໍ່ສູ້ຍາດເອົາໄຊຊະນະຂອງປະຊາຊົນລາວໃນບັນຮົບລະດູແລ້ງປີ ຄ.ສ 1953-54 ເປັນແນວໃດ?
- 5) ກອງປະຊຸມເຊີແນວກຽວກັບອິນດູຈີນ 1954 ດໍາເນີນໄປແນວໃດ ແລະ ມີຜົນສໍາເລັດແນວ ໃດ? ແລະ ກອງປະຊຸມນີ້ມີຄວາມໝາຍປະຫວັດສາດແນວໃດແດ່?

## ບົດທີ 15

### ການຕໍ່ຕ້ານຈັກກະພັດອາເມຣິກາ ແລະ ການສ້າງຕັ້ງ

#### ລັດຖະບານປະສົມຄັ້ງທີ I

ສັນຍາເຊີແນວ 1954 ເປັນຂົດໝາຍສັນສຸດອຳນາດ, ຢຸດຕິແອກຄອບຄອງອິນດູຈີນຂອງຈັກກະພັດລ່າເມືອງຂຶ້ນຝຣັ່ງ ທີ່ແກ່ຍາວເຖິງ 60 ກ່ວາປີ. ແຕ່ໃນຂະນະທີ່ຈັກກະພັດຝຣັ່ງກຳລັງກະກຽມຖອນອອກຈາກອິນດູຈີນນັ້ນ, ຈັກກະພັດອາເມຣິກາພັດກະໂດດເຂົ້າມາແທນບ່ອນ ໂດຍມີເປົ້າໝາຍແນໃສ່ຍຶດເອົາປະເທດລາວກໍຄືອິນດູຈີນເປັນຫົວເມືອງຂຶ້ນແບບໃໝ່ ເຊິ່ງສົ່ງຜົນໃຫ້ສະພາບການໃນລາວ ກໍຄືອິນດູຈີນຕ້ອງຕົກຢູ່ໃນສະຖານະການແບບໃໝ່ ແລະ ຮຽກຮ້ອງໃຫ້ປະຊາຊົນໃນທຸກຊັ້ນຄົນຕ້ອງກຽມພ້ອມອຸທິດຕົນເພື່ອຄວາມເປັນຊາດຂອງຕົນເອງ.

#### 1. ການແຊກແຊງລາວຂອງຈັກກະພັດອາເມຣິກາ

##### 1.1 ການຊ່ວຍເຫຼືອລັດຖະບານລາວ

ຫຼັງຈາກສັນຍາເຊີແນວ 1954 ວ່າດ້ວຍການຟື້ນຟູສັນຕິພາບໃນອິນດູຈີນໄດ້ຖືກຮັບຮອງຈາກກອງປະຊຸມສາກົນຢ່າງເປັນທາງການ ແລະ ການຍອມຮັບຮູ້ກຳລັງຮັກຊາດຂອງປະຊາຊົນໃນດິນແດນປະເທດລາວ ທີ່ພວກຈັກກະພັດເອີ້ນວ່າ “ຝ່າຍປະເທດລາວ” ນັ້ນບໍ່ທັນໄດ້ຖືກປະຕິບັດພໍເທົ່າໃດ, ຈັກກະພັດອາເມຣິກາກໍວາງແຜນການເພື່ອເຂົ້າແຊກແຊງລາວກໍຄືອິນດູຈີນແທນຝຣັ່ງ. ຮູບການທຳອິດໃນແຜນຍຸດທະສາດເພື່ອຄອບຄອງລາວຂອງຈັກກະພັດອາເມຣິກາ ແມ່ນການໃຫ້ຄວາມຊ່ວຍເຫຼືອໃນດ້ານຕ່າງໆແກ່ລັດຖະບານລາວພາຍໃຕ້ຍຸດໂທບາຍທີ່ວ່າ “ເພື່ອປ້ອງກັນໂລກເສລີ ແລະ ຕ້ານການແຜ່ລາມຂອງລັດທິກອມມູນິດ” ໂດຍຖືເອົາທີ່ຕັ້ງຂອງປະເທດລາວເປັນ “ບ້ອມປາການໃນການຕ້ານຄອມມູນິດ ແລະ ບ້ອມປືນໃຫຍ່ຍິ່ງໄກຂອງໂລກເສລີ” ແລະ “ເປັນລັດກັນຊົນໃນອາຊີອາຄະເນ”.

ດ້ວຍເຫດນັ້ນ, ພາຍຫຼັງທີ່ ທ່ານຜູ້ຍຸ ຊະນະນິກອນ ເຊິ່ງເປັນລັດຖະມົນຕີກະຊວງການຕ່າງປະເທດໄດ້ໃຊ້ລູກມືລອບຄາດຕະກຳ ທ່ານ ກູ ວໍລະວົງ ລັດຖະມົນຕີກະຊວງປ້ອງກັນປະເທດ ໃນຄືນວັນທີ 18 ກັນຍາ ປີ ຄ.ສ 1954 ແລ້ວກ່າວຫາວ່າ ທ່ານບົງ ສຸວັນນະວົງ ປະທານສະພາ ເຊິ່ງເປັນຄູ່ປະທັບຂອງຕົນເປັນຜູ້ຄາດຕະກຳຕາມການບັນຊາຂອງອາເມຣິກາ. ຈາກນັ້ນ, ທ່ານຜູ້ຍຸ ຊະນະນິກອນ ກໍລາອອກຈາກການເປັນຄະນະລັດຖະບານ. ສວຍໂອກາດເອົາສະພາບການທີ່ເກີດຄວາມວຸ້ນວາຍທາງການເມືອງພາຍໃນຂອງລາວນີ້ ຈັກກະພັດອາເມຣິກາກໍໄດ້ສະເໜີເອົາຮູບ

ການ “ການຊ່ວຍ ເຫຼືອທາງດ້ານເສດຖະກິດ” ເຂົ້າມານຳໃຊ້ເພື່ອເປັນການຫຼອກລວງ ແລະ ຫົບຮັດທາງດ້ານການເມືອງ. ໃນທີ່ສຸດລັດຖະບານທີ່ມີຄວາມກ້າວໜ້າຂອງເຈົ້າສຸວັນນະພູມມາ ຈຳຕ້ອງໄດ້ປະກາດຍົກເລີກໃນວັນທີ 17 ພະຈິກ ປີ ຄ.ສ 1954.

ຕໍ່ມາໃນວັນທີ 24 ເດືອນດຽວກັນ, ທ່ານກະຕ່າຍ ໂດນສະໂສລິດ ຜູ້ທີ່ມີທ່າອ່ຽງນິຍົມອາເມຣິກາກໍຖືກແຕ່ງຕັ້ງໃຫ້ເປັນນາຍົກ. ຈາກນັ້ນ, ກໍມີການປັບປຸງ ແລະ ສັບຊ້ອນປ່ຽນເອົາບຸກຄົນທີ່ນິຍົມອາເມຣິກາເຂົ້າມາດຳລົງຕຳແໜ່ງທີ່ສຳຄັນໃນທົ່ວກົງຈັກການປົກຄອງທົ່ວປະເທດ. ແນວທາງນະໂຍບາຍຂອງລັດຖະບານຊຸດນີ້ແມ່ນຮັບໃຊ້ຈັກກະພັດອາເມຣິກາໂດຍກົງ ແລະ ຂຶ້ນກັບການຊ່ວຍເຫຼືອຂອງອາເມຣິກາຢ່າງຮອບດ້ານ. ໂດຍປະຕິບັດຕາມການບັນຊາຂອງອາເມຣິກາ, ລັດຖະບານຝ່າຍລາຊະອານາຈັກ ໄດ້ມີການພົວພັນຢ່າງສະໜິດແໜ້ນກັບລັດຖະບານລາຊະອານາຈັກໄທ ໃນດ້ານການທະຫານກໍຄືທາງດ້ານເສດຖະກິດເປັນພິເສດ ເຊິ່ງສະແດງອອກໃນຄຳປະກາດໃຫ້ການຊ່ວຍເຫຼືອລາວຂອງລັດຖະບານໄທ ໂດຍອະນຸຍາດໃຫ້ລາວຂົນສົ່ງສິນຄ້າເຂົ້າ-ອອກຜ່ານດິນແດນໄທໂດຍບໍ່ເສຍພາສີ. ດ້ວຍເຫດນີ້, ຈຶ່ງເຮັດລາຊະອານາຈັກໄທກາຍເປັນປະເທດທີ່ມີບົດບາດ ແລະ ມີຄວາມສຳຄັນທາງດ້ານຍຸດທະສາດໃນການແຊກແຊງຮຸກຮານລາວຂອງຈັກກະພັດອາເມຣິກາ.

ເມື່ອທຸກຢ່າງເປັນໄປຕາມແຜນການທີ່ວາງໄວ້ແລ້ວ ມາໃນວັນທີ 28 ກຸມພາ ປີ ຄ.ສ 1955 ລັດຖະມົນຕີກະຊວງປ້ອງກັນປະເທດສະຫະລັດອາເມຣິກາໄດ້ເດີນທາງມາວຽງຈັນເພື່ອກວດກາແຜນການ ແລະ ຊີ້ນຳໂຄງການກໍ່ສ້າງກຳລັງທະຫານຫຸ່ນ, ຕຳຫຼວດ, ກຳລັງໃຕ້ດິນ, ການກໍ່ສ້າງເສັ້ນທາງຍຸດທະສາດ, ຄ້າຍທະຫານ, ເດີ່ນບິນ ແລະ ອື່ນໆ. ໃນວັນທີ 1 ກໍລະກົດ ປີດຽວກັນ ກໍໄດ້ເຊັນສັນຍາກັບລັດຖະບານຂອງກະຕ່າຍ ວ່າດ້ວຍ “ການຊ່ວຍເຫຼືອຍາວນານ” ດ້ານການທະຫານ ແລະ ເສດຖະກິດໃຫ້ແກ່ລາວ. ໃນນັ້ນສ່ວນຫຼາຍໄດ້ສຸມໃສ່ທາງດ້ານການທະຫານ ເຊັ່ນ: ປີ ຄ.ສ 1956 ການຊ່ວຍເຫຼືອມີມູນຄ່າທັງໝົດ 48 ລ້ານໂດລາສະຫະລັດ ໃນນັ້ນຮັບໃຊ້ທາງດ້ານເສດຖະກິດມີພຽງ 13 ລ້ານໂດລາ.

ເວົ້າລວມແລ້ວ, ຮູບການຊ່ວຍເຫຼືອທາງດ້ານການທະຫານ ແລະ ເສດຖະກິດແມ່ນຫຼັກຕຳລາໃນການປະຕິບັດລັດທິລ່າເມືອງຂຶ້ນແບບໃໝ່ຕາມຫຼັກທິດສະດີ “ໂດມິໂນ” ຂອງສະຫະລັດອາເມຣິກາເພື່ອຄອບຄອງລາວກໍຄືອິນດູຈີນ.

## 1.2 ການທຳລາຍສັນຍາເຊີແນວ

ໄປຄຽງຄູ່ກັນກັບການໃຫ້ການຊ່ວຍເຫຼືອລາວໃນດ້ານຕ່າງໆນັ້ນ ເພື່ອເຮັດໃຫ້ແຜນການຄອບຄອງລາວໃຫ້ສຳເລັດນັ້ນ ຈັກກະພັດອາເມຣິກາກໍໄດ້ທຳການທັບມ້າງສັນຍາເຊີແນວດ້ວຍຫຼາຍວິທີການ ເຊັ່ນ: ການປະຕິບັດກົນອຸບາຍຫັນປ່ຽນໂດຍສັນຕິ ແລະ ຫວັງດັບສູນກຳລັງປະຕິວັດໃຫ້ໝົດກຸ້ງ. ການທຳລາຍສັນຍາເຊີແນວກ່ຽວກັບລາວຂອງອາເມຣິກາ ສະແດງອອກຢ່າງຊັດເຈນນັບແຕ່ປີ ຄ.ສ 1955 ເປັນຕົ້ນມາ ຄື: ນຳເອົາອາວຸດຍຸດໂທປະກອນສະໄໝໃໝ່ເຂົ້າມາປະກອບໃຫ້ກອງທະຫານທຸ່ນໂດຍອ້າງວ່າເພື່ອປ່ຽນແທນອາວຸດຂອງທະຫານຝຣັ່ງທີ່ເກົ່າແກ່; ສ້າງກອງທະຫານທຸ່ນ ແລະ ກອງກຳລັງທະຫານໃຕ້ດິນ; ສົ່ງກອງບຸນ, ນັກສືບສອດແນມເຂົ້າໄປໃນເຂດແນວຫຼັງຂອງຝ່າຍປະຕິວັດ ແລະ ສ້າງທີ່ພື້ນກອງບຸນຢູ່ຫຼາຍແຫ່ງ ເຊັ່ນ: ຫ້ວຍເທົາ, ເມືອງເປີນ (ແຂວງຫົວພັນ), ອູເໜືອ, ອູໄຕ້, ຢາງເຕີຍ ແລະ ຈອມວັນ (ແຂວງຜົ້ງສາລີ).

## 1.3 ການປາບປາມຜູ້ຮັກຊາດ ແລະ ບຸກໂຈມຕີສອງແຂວງເຕົ້າໂຮມ

ພາຍຫຼັງທີ່ໃຊ້ຍຸດໂທປາຍການຫັນປ່ຽນໂດຍສັນຕິບໍ່ໄດ້ຮັບຜົນແລ້ວ ຈັກກະພັດອາເມຣິກາກໍຊັນຊ້ວງໃຫ້ລັດຖະບານທຸ່ນວຽງຈັນທຳການປັບປຸງກົງຈັກການປົກຄອງ ແລະ ກອງທັບຄືນໃໝ່ເພື່ອເຮັດໃຫ້ແຜນການຄອບຄອງລາວຖືກປະຕິບັດ ເຊັ່ນ:

### 1) ການປາບປາມຜູ້ຮັກຊາດ

ຮູບການການປາບປາມປະຊາຊົນຜູ້ຮັກຊາດທີ່ແນໃສ່ຫວັງດັບມອດກຳລັງປະຕິວັດທີ່ອາເມຣິກາ ແລະ ລູກມືຝ່າຍວຽງຈັນຮ່ວມກັນປະຕິບັດນັ້ນ ເຫັນໄດ້ຢ່າງຊັດເຈນໃນ 10 ແຂວງທີ່ຢູ່ພາຍໃຕ້ການຄວບຄຸມ ແລະ ກວດກາຂອງຝ່າຍລາຊະອານາຈັກ ເຊັ່ນ: ພວກເຂົາດຳເນີນການກີດຂວາງການເຄື່ອນທັບຂຶ້ນໄປເຕົ້າໂຮມຢູ່ 2 ແຂວງທາງພາກເໜືອຂອງຝ່າຍປະເທດລາວ, ດຳເນີນການກໍ່ຄວາມບໍ່ສະຫງົບດ້ວຍການປາບປາມ ແລະ ຈັບກຸມປະຊາຊົນຜູ້ຮັກຊາດ, ດຳເນີນການແກ້ແຄ້ນຄົນຕໍ່ຕ້ານເກົ່າ, ກໍ່ການລັກບຸນຕ່າງໆ. ສັງລວມແລ້ວນັບແຕ່ມີກຳນົດຢຸດຍິງ ໃນວັນທີ 6 ສິງຫາ ປີ ຄ.ສ 1954 ເຖິງວັນທີ 23 ກຸມພາ ປີ ຄ.ສ 1955, ພວກສັດຕູໄດ້ກໍ່ຄະດີຂຶ້ນ 58 ຄັ້ງ, ຈັບກຸມປະຊາຊົນຜູ້ບໍ່ມີຄວາມຜິດ 163 ຄົນ, ຊູ່ເຂັ້ມທັງຊື້ຈ້າງ ແລະ ໂຄສະນາຊວນເຊື່ອ ເພື່ອແບ່ງແຍກພະນັກງານ-ທະຫານ ແລະ ປະຊາຊົນອອກຈາກກັນ.

### 2) ການບຸກໂຈມຕີສອງແຂວງເຕົ້າໂຮມ

ເຖິງວ່າຈັກກະພັດອາເມຣິກາ ແລະ ລູກມືໄດ້ຮັບຄວາມເສຍຫາຍຢ່າງໜັກໜ່ວງໃນການປະຕິບັດການຕ່າງໆເພື່ອຄອບຄອງລາວດ້ວຍການທັບມ້າງສັນຍາເຊີແນວ ແຕ່ພວກເຂົາກໍບໍ່ໄດ້

ລົດລະໃນເຈດຈຳນົງ ແລະ ຢຶ່ງເພີ່ມທະວີກຳລັງ ດ້ວຍການທ້ອນໂຮມກຳລັງບຸກໂຈມຕີສອງແຂວງ ແລະ ທຳການປາບປາມ, ນາບຊູຂະບວນການປະຕິວັດຂອງປະຊາຊົນ. ດັ່ງນັ້ນ, ເພື່ອເຮັດໃຫ້ ແຜນການທຳລາຍ ແລະ ດັບມອດກຳລັງປະຕິວັດສຳເລັດຜົນ ມາໃນເດືອນ ພຶດສະພາ ປີ ຄ.ສ 1955 ຈັກກະພັດອາເມຣິກາ ໄດ້ສັ່ງລັດຖະບານຝ່າຍວຽງຈັນ ສ້າງຕັ້ງເຂດເຄື່ອນທັບພິເສດ ແລະ ກອງທະຫານພິເສດຂຶ້ນ ເພື່ອກຽມຄວາມພ້ອມໃຫ້ແກ່ການທຳລາຍສອງແຂວງເຕົ້າໂຮມຂອງຝ່າຍ ກຳລັງຮັກຊາດ. ຈາກນັ້ນມາພວກເຂົາກໍນຳເອົາກອງທະຫານພິເສດ 11 ກອງພັນ (ກວມເອົາ 2/3 ຂອງຈຳນວນພົນທະຫານທັງໝົດ) ທຳການເປີດສາກບຸກໂຈມຕີ 2 ແຂວງເຕົ້າໂຮມຂອງກຳລັງຮັກ ຊາດຢ່າງຂະໜາດໃຫຍ່ ເຊິ່ງເຫດການດັ່ງກ່າວນີ້ ໄດ້ເຮັດໃຫ້ປະເທດລາວກັບຄືນສູ່ພາວະຂອງ ສົງຄາມອີກຄັ້ງໜຶ່ງ. ໂດຍສັງລວມແລ້ວ ເຫດການທີ່ເກີດຂຶ້ນໃນສອງແຂວງເຕົ້າໂຮມຜຶ້ງສາລີ ແລະ ຫົວພັນ ພວກລູກມືຂວາຈັດຂອງຈັກກະພັດອາເມຣິກາໄດ້ຈັດຕັ້ງກັນເປີດສາກບຸກໂຈມຕີຕໍ່ເນື່ອງ ກັນຕະ ຫຼອດເປັນເວລາສາມປີ. ໝົດບັນຮີບນີ້ຕໍ່ໃສ່ບັນຮີບໃໝ່ ດ້ວຍການມ້າງເພສັນຍາຢຸດຍິງ ເຖິງສາມຄັ້ງ ສິ່ງຜິດໃຫ້ການເຈລະຈາຢູ່ວຽງຈັນຂາດສະບັ້ນໄປເຖິງ 7 ຄັ້ງ ເຊິ່ງບາງຄັ້ງກໍແກ່ຍາວ ເວລາເປັນປີ.

ຢ່າງໃດກໍຕາມ, ຕາມແຜນການກ່ອນຈະໃຊ້ກຳລັງບຸກຕີແຂວງເຕົ້າໂຮມນັ້ນຈັກກະພັດອາ ເມຣິກາກໍໄດ້ວາງແຜນການອັນຮອບຄອບໄວ້ໃຫ້ແກ່ລັດຖະບານຂອງກະຕ່າຍ ດ້ວຍຮູບການ “ເຈ ລະຈາ” ເພື່ອທຳທຳຊອກຫາ “ວິທີການປອງດອງຊາດ” ຕາມເຈດຕະນາຂອງສັນຍາເຊີແນວກຳນົດ ໄວ້. ດ້ວຍເຫດນັ້ນ, ໃນຂະນະທີ່ພວກເຂົາໃຊ້ກຳລັງດຳເນີນການບຸກໂຈມຕີ 2 ແຂວງເຕົ້າ ໂຮມຢ່າງ ໜັກ, ລັດຖະບານທຸ່ນວຽງຈັນ ກໍທຳທຳເປີດການເຈລະຈາກັບຝ່າຍປະເທດລາວຫຼາຍຄັ້ງ ເພື່ອເປັນ ການປົກປັດການກະທຳອັນໂຫດຮ້າຍ ແລະ ຜິດກົດໝາຍ ກໍຄືການລະເມີດສັນຍາເຊີແນວຂອງ ພວກເຂົາ ລວມທັງເພື່ອເປັນການຫຼອກລວງທາງສູງວິພາກວິຈານຈາກມວນຊົນພາຍໃນປະເທດ ກໍຄືຊາວໂລກ ເຊັ່ນ: ການເຈລະຈາທີ່ທົ່ງໄຫຫີນ ເລີ່ມຂຶ້ນວັນທີ 6 ມັງກອນ ປີ ຄ.ສ 1955 ໂດຍ ແມ່ນທ່ານ ພູມີ ວົງວິຈິດ ເປັນຫົວໜ້າຄະນະຝ່າຍປະຕິວັດ ແລະ ທ່ານ ດຣ. ທອງດີ ເປັນຫົວໜ້າ ຄະນະຝ່າຍລາຊະອານາຈັກ. ການພົບປະເຈລະຈາກັນໃນຄັ້ງນີ້ ສາມາດຕົກລົງກັນໄດ້ຫຼາຍບັນຫາ ແຕ່ເນື່ອງຈາກຈັກກະພັດອາເມຣິກາເກີດຄວາມບໍ່ພໍໃຈຕໍ່ກັບບັນຫາທີ່ໄດ້ເຊັນກັນ ຈຶ່ງສັ່ງໃຫ້ກະ ຕ່າຍ ໂດນສະໂສລິດ ຈົກສັນຍາທີ່ໄດ້ເຊັນກັນນັ້ນໂດຍໄວ. ສ່ວນຄັ້ງຕໍ່ໆມາ, ຝ່າຍລາຊະອານາຈັກ ວຽງຈັນໄດ້ສະເໜີໃຫ້ມີການພົບປະກັນ ແຕ່ມີການປ່ຽນຄະນະ ແລະ ສະຖານທີ່ເຈລະຈາລວມທັງ ໄດ້ສ້າງເງື່ອນໄຂຫຍຸ້ງຍາກຫຼາຍຢ່າງ ຈຶ່ງເຮັດໃຫ້ການເຈລະຈາແຕ່ລະຄັ້ງຕ້ອງລົ້ມເຫຼວ.

ສະຫຼຸບແລ້ວ ການກະທຳຂອງຈັກກະພັດອາເມຣິກາ ແລະ ພວກລູກມືຂວາຈັດໃນລັດຖະບານຝ່າຍວຽງຈັນແມ່ນການກະກຽມສົງຄາມຮີບດ່ວນ ເພື່ອດັບສູນກຳລັງຮັກຊາດຂອງປະຊາຊົນລາວທີ່ຕໍ່ສູ້ເພື່ອຄວາມເປັນເອກະລາດແຫ່ງຊາດ.

## **2. ການຕໍ່ສູ້ຕ້ານຈັກກະພັດອາເມຣິກາແຕ່ປີ ຄ.ສ 1954 -1957**

### **2.1 ການປັບປຸງ ແລະ ກໍ່ສ້າງກຳລັງຢູ່ເຂດທີ່ພົ້ນປະຕິວັດ**

#### **1) ການສ້າງຕັ້ງພັກປະຊາຊົນລາວ**

ໂດຍປະຕິບັດຕາມພາຍຫຼັງທີ່ກອງປະຊຸມໃຫຍ່ຄັ້ງທີ II ຂອງພັກກອມມູນິດອິນດູຈີນ ໄດ້ໄຂຂຶ້ນຢ່າງເປັນທາງການໃນເດືອນກຸມພາ ປີ ຄ.ສ 1951. ກອງປະຊຸມຄັ້ງນີ້ ໄດ້ສະຫຼຸບສັງລວມ, ຕີລາຄາສະພາບການນຳພາຂອງພັກກອມມູນິດອິນດູຈີນໃນໄລຍະ 21 ປີທີ່ຜ່ານມາ ແລະ ໄດ້ຜ່ານມະຕິຕົກລົງການສ້າງຕັ້ງພັກເອກະລາດຂອງແຕ່ລະປະເທດຂຶ້ນ ເພື່ອຈັດຕັ້ງ ແລະ ນຳພາການປະຕິວັດຂອງປະເທດໃຜລາວ.

ຕໍ່ໜ້າສະພາບການສາກົນທີ່ກຳລັງຜັນແປໄປຢ່າງເຄັ່ງຮັອນ ໂດຍປະຕິບັດຕາມມະຕິຂອງກອງປະຊຸມໃຫຍ່ຄັ້ງທີ II ຂອງພັກກອມມູນິດອິນດູຈີນ, ສະມາຊິກພັກກອມມູນິດອົງຄະນະພັກແຄວ້ນລາວຈຶ່ງໄດ້ກະກຽມເງື່ອນໄຂເພື່ອຈັດຕັ້ງພັກຂອງຕົນຂຶ້ນ. ມາເຖິງວັນທີ 22 ມີນາ ປີ ຄ.ສ 1955 ກອງປະຊຸມໃຫຍ່ຄັ້ງທີ I ຂອງພັກໄດ້ໄຂຂຶ້ນທີ່ຊຳເໜືອ ເຊິ່ງມີສະມາຊິກພັກຜູ້ດີເດັ່ນຈຳນວນ 20 ທ່ານທີ່ເປັນຕົວແທນໃຫ້ແກ່ສະມາຊິກພັກທັງໝົດເກືອບ 400 ທ່ານເຂົ້າຮ່ວມ. ໃນວາລະຂອງກອງປະຊຸມຄັ້ງນີ້ໄດ້ເປັນເອກະສັນກັນຕັ້ງຊື່ພັກຂອງຕົນວ່າ “ພັກປະຊາຊົນລາວ”; ຜ່ານບັນດານະໂຍບາຍພື້ນຖານ, ບົດລາຍງານການເມືອງ ເຊິ່ງໄດ້ໄຈ້ແຍກສະພາບການຂອງໂລກ ແລະ ຂອງລາວຢ່າງລະອຽດຖີ່ຖ້ວນ, ໂຄງການດຳເນີນງານ ແລະ ກົດລະບຽບຂອງພັກສະເໜີໂດຍທ່ານ ໄກສອນ ພົມວິຫານ. ກອງປະຊຸມໄດ້ຄັດເລືອກເອົາຄະນະຊີ້ນຳສູນກາງພັກ 5 ທ່ານຄື:

- 1) ທ່ານ ໄກສອນ ພົມວິຫານ (ເລຂາທິການໃຫຍ່)
- 2) ທ່ານ ໝູ່ຮັກ ພູມສະຫວັນ
- 3) ທ່ານ ບຸນ ພົມມະຫາໄຊ
- 4) ທ່ານ ສີສະຫວາດ ແກ້ວບຸນພັນ
- 5) ທ່ານ ຄຳແສງ ສີວິໄລ

ກອງປະຊຸມຍັງໄດ້ຮັບຮອງເອົາຄະນະກຳມະການສູນກາງຈຳນວນ 10 ທ່ານຕື່ມອີກ. ໃນບົດລາຍງານການເມືອງຂອງທ່ານ ໄກສອນ ພົມວິຫານ ທີ່ສະເໜີຕໍ່ກອງປະຊຸມຄັ້ງນີ້ມີບາງຕອນໄດ້



ກ່າວວ່າ “ພັກນີ້ເປັນຜູ້ສືບທອດພາລະກິດຂອງພັກກອມມູນິດອິນດູຈີນ ແລະ ມູນເຊື້ອພິລະອາດ  
ທານຂອງວິລະບຸລຸດທີ່ຍອມເສຍສະຫຼະຊີວິດເພື່ອຊາດ, ເປັນຕົວແທນອັນແທ້ຈິງຂອງຊົນຊັ້ນກຳ  
ມະກອນ ແລະ ຊາວຜູ້ອອກແຮງງານ, ເດັດດຽວປົກປ້ອງສິດ ແລະ ຜົນປະໂຫຍດອັນຊອບທຳຂອງ  
ທຸກຊັ້ນຄົນ ແລະ ປະຊາຊົນເຜົ່າຕ່າງໆ ໃນທົ່ວປະເທດ”. ສຸດທ້າຍກອງປະຊຸມໄດ້ຮັບຮອງເອົາ  
ບັນຫາອື່ນໆ ແລະ ໄດ້ດຳເນີນໄປເປັນເວລາ 15 ວັນຈຶ່ງໄດ້ປິດລົງດ້ວຍຜົນສຳເລັດອັນຈົບງາມ.  
ການສ້າງຕັ້ງພັກປະຊາຊົນລາວ ໄດ້ມີຄວາມໝາຍສຳຄັນ ແລະ ຍິ່ງໃຫຍ່ທີ່ສຸດໃນພາລະກິດການ  
ຕໍ່ສູ້ປະຕິວັດຂອງຊາດເຮົາ. ນັບແຕ່ມີພັກນຳພາເປັນຕົ້ນມາ ການປະຕິວັດລາວໄດ້ມີບາດລ້ຽວ  
ອັນໃໝ່ຄື ມີພັກນຳພາໂດຍກົງ ແລະ ຮອບດ້ານເຊິ່ງນັບມື້ມີຄວາມເຕີບໃຫຍ່, ເຂັ້ມແຂງ ແລະ  
ກ້າວ ຂຶ້ນສູ່ໄຊຊະນະໃໝ່ຢ່າງບໍ່ຢຸດຢັ້ງ.

## 2) ການສ້າງຕັ້ງແນວລາວຮັກຊາດ

ໃນຂະນະທີ່ສະພາບການພາຍໃນປະເທດ ໄດ້ມີການປ່ຽນແປງໄປຢ່າງເນື່ອງມືດລຽນຕິດ  
ໂດຍສະເພາະທາງດ້ານການທະຫານ, ກຳລັງປະຕິວັດຈຳນວນໜຶ່ງໄດ້ເຕົ້າໂຮມກັນຢູ່ທາງພາກ  
ເໜືອຂອງປະເທດ, ເຊິ່ງເປັນເຂດທີ່ໝັ້ນຂອງການປະຕິວັດ ແລະ ກຳລັງປະຕິວັດອີກຈຳນວນໜຶ່ງ  
ກຳລັງເຕີບໃຫຍ່ຂະຫຍາຍຕົວຢູ່ໃນ 10 ແຂວງທົ່ວປະເທດ. ສ່ວນທາງດ້ານການເມືອງ, ກຳລັງ  
ປະຕິວັດໄດ້ເກີດມີພັກປະຊາຊົນລາວ ເປັນຜູ້ຈັດຕັ້ງ ແລະ ນຳພາການປະຕິວັດເປັນຄັ້ງທຳອິດໃນ  
ປະຫວັດສາດແຫ່ງການຕໍ່ສູ້ກູ້ຊາດຂອງຕົນ. ດັ່ງນັ້ນ, ເພື່ອໃຫ້ສອດຄ່ອງກັບສະພາບການປ່ຽນແປງ  
ໃໝ່ດັ່ງກ່າວ ກອງປະຊຸມໃຫຍ່ຜູ້ແທນແນວລາວອິດສະຫຼະຄັ້ງທີ II ຈຶ່ງໄດ້ໄຂຂຶ້ນໃນວັນທີ 6 ມັງ  
ກອນ ປີ ຄ.ສ 1956 ທີ່ຊຳເໜືອໂດຍມີຜູ້ແທນເຂົ້າຮ່ວມທັງໝົດ 150 ທ່ານ ເຊິ່ງເປັນຕົວແທນໃຫ້  
ແກ່ປະຊາຊົນລາວບັນດາເຜົ່າຈາກຫຼາຍເຂດແຂວງໃນທົ່ວປະເທດ.

ກອງປະຊຸມໄດ້ມີການກຳນົດສັດຕູລວມຂອງຊາດຄື: ຈັກກະພັດອາເມຣິກາ ແລະ ພວກຫຸ່ນ  
ວຽງຈັນ (ລູກມື ຫຼື ຝ່າຍຂວາຈັດວຽງຈັນ) ຕົກລົງປ່ຽນຊື່ຈາກ “ແນວລາວອິດສະຫຼະ” ມາເປັນ “ແນວ  
ລາວຮັກຊາດ”, ສັງເກດຕີລາຄາສະພາບການ ແລະ ກຳນົດໜ້າທີ່ໃຫຍ່ຂອງປະຊາຊົນລາວ, ວາງ  
ໂຄງການການເມືອງ 7 ຂໍ້, ເຊິ່ງມີເນື້ອໃນວ່າ “ສ້າງມະຫາສາມັກຄີປວງຊົນໃນແນວລາວຮັກຊາດ;  
ເດັດດຽວຕ້ານຈັກກະພັດອາເມຣິກາ ແລະ ລູກມືທີ່ທຳລາຍສັນຍາເຊື່ອແນວທຳລາຍສັນຕິພາບ,  
ເອກະລາດ ແລະ ເອກະພາບແຫ່ງຊາດ; ປະຕິບັດສິດເສລີພາບປະຊາທິປະໄຕປະຊາຊົນຢ່າງທົ່ວ  
ເຖິງໃນຂົງເຂດເສດຖະກິດ, ສັງຄົມ-ວັດທະນະທຳ ແລະ ການເມືອງ”. ຕໍ່ກັບຕ່າງປະເທດ ໄດ້ກຳ  
ນົດວ່າ “ປະເທດລາວຈະເດີນຕາມເສັ້ນທາງສັນຕິພາບເປັນກາງ, ບໍ່ອະນຸຍາດໃຫ້ຕ່າງປະເທດເຂົ້າ

ມາຕັ້ງຖານທັບ ແລະ ກໍ່ສ້າງຄາມຢູ່ລາວ, ບໍ່ເຂົ້າຮ່ວມໃນກຸ່ມການທະຫານໃດໆ, ຈະສ້າງສາຍພົວ  
ພັນມິດຕະພາບກັບປະເທດຕ່າງໆໃນໂລກ ເປັນຕົ້ນແມ່ນກັບບັນດາປະເທດໃກ້ຄຽງ ບົນພື້ນຖານ  
ຫຼັກການ 5 ຂໍ້ວ່າດ້ວຍການຢູ່ຮ່ວມ ກັນໂດຍສັນຕິລະຫວ່າງປະເທດທີ່ມີລະບອບການເມືອງແຕກ  
ຕ່າງກັນ”.

ກອງປະຊຸມໄດ້ເລືອກເອົາຄະນະບໍລິຫານງານສູນກາງແນວລາວຮັກຊາດ, ປະກອບດ້ວຍ  
ຄະນະກຳມະການ 47 ທ່ານ ທີ່ເປັນຕົວແທນໃຫ້ແກ່ແຕ່ລະເຜົ່າ, ຊັ້ນຄົນ, ເພດ, ໄວ ແລະ ສາສະ  
ໜາ ໂດຍແມ່ນສະເດັດເຈົ້າສຸພານຸວົງ ເປັນປະທານແນວລາວຮັກຊາດ, ເຊິ່ງແນວລາວຮັກຊາດ  
ເປັນອົງການຈັດຕັ້ງທີ່ເປີດເຜີຍ, ຊອບດ້ວຍກົດໝາຍຂອງພັກປະຊາຊົນລາວ ແລະ ຍຶດຖືອົງການນີ້  
ເປັນຄັນທຸກຂອງແນວໂຮມເອກະພາບແຫ່ງຊາດ. ພາຍຫຼັງກອງປະຊຸມໄດ້ປິດລົງ, ສະເດັດເຈົ້າສຸ  
ພານຸວົງ ໃນນາມປະທານແນວລາວຮັກຊາດ ໄດ້ອອກຖະແຫຼງການທວງໃຫ້ລັດຖະບານລາຊະ  
ອານາຈັກໃຫ້ຮ່ວມມືກັບຝ່າຍປະເທດລາວຢ່າງຈິງໃຈໃນການປະຕິບັດສັນຍາເຊື່ອມ, ຮຽກຮ້ອງ  
ໃຫ້ກຳລັງປະຕິວັດເດັດດ່ຽວສູ້ຮົບ ເພື່ອປົກປັກຮັກສາ 2 ແຂວງເຕົ້າໂຮມ ແລະ ຂະຫຍາຍຂະບວນ  
ການຕໍ່ສູ້ຂອງປະຊາຊົນໃນ 10 ແຂວງ. ຍ້ອນມີແນວທາງອັນຖືກຕ້ອງ, ແນວລາວຮັກຊາດຈຶ່ງສາ  
ມາດເຮັດຫຼ້ອນໜ້າທີ່ໃນການເຕົ້າໂຮມມະຫາຊົນຢູ່ໃນຊົນນະບົດກໍຄືຕົວເມືອງ. ພຽງແຕ່ໄລຍະ  
ສັ້ນໆກໍກຳເນີດມີບ້ານສາມັກຄີ ທີ່ມີການຈັດຕັ້ງແນວໂຮມແໜ້ນໜາ 300 ກວ່າບ້ານ, ກຳເນີດມີ  
ຂະບວນການເພີ່ມພູນຜະລິດຜົນ, ປັບປຸງເສດຖະກິດ ແລະ ປົວແປງຊີວິດການເປັນຢູ່ໃຫ້ດີຂຶ້ນ.  
ພຽງແຕ່ໃນປີ ຄ.ສ 1956 ຢູ່ 2 ແຂວງເຕົ້າໂຮມມີ 1.400 ກວ່າບ້ານໄດ້ເກີດມີໜ່ວຍສາມັກຄີເພີ່ມ  
ພູນຜະລິດຜົນ.

ໃນຂະນະດຽວກັນ ກຳລັງປະກອບອາວຸດກໍໄດ້ເຕີບໃຫຍ່ຂະຫຍາຍຕົວຢ່າງແຂງແຮງ ໂດຍ  
ສະເພາະຈຳນວນທະຫານລາດກອງຫຼອນໃນປີ ຄ.ສ 1956 ໄດ້ເພີ່ມຂຶ້ນ 3 ເທື່ອ ແລະ ມີການປະ  
ກອບອາວຸດທີ່ດີກວ່າເກົ່າ. ແນວລາວຮັກຊາດຍັງສາມາດດຶງດູດເອົາຜູ້ທີ່ມີແນວຄິດຮັກຊາດ, ຮັກ  
ສັນຕິພາບ ແລະ ຄວາມເປັນທຳໃນຊັ້ນຄົນກາງ ແລະ ບຸກຄົນຊັ້ນເທິງທີ່ສັງກັດໃນລັດຖະບານ  
ແລະ ໃນພະບໍລົມວົງສານຸວົງ

ຜົນສຳເລັດທັງໝົດນີ້ ໄດ້ເຮັດໃຫ້ລັດຖະບານທີ່ນິຍົມອາເມຣິກາ ຖືກໂດດດ່ຽວຄອນແຄນ,  
ກະວີນກະວາຍ ແລະ ໃນທີ່ສຸດທ່ານກະຕ່າຍ ໂດນສະໂສລິດ ກໍຈຳຕ້ອງລາອອກຈາກຕຳແໜ່ງ  
ນາຍົກລັດຖະມົນຕີ ແລະ ຖືກປ່ຽນແທນໂດຍ ເຈົ້າສຸວັນນະພູມມາ ຜູ້ທີ່ມີທ່າອ່ຽງສະໜັບສະໜູນ  
ນະໂຍບາຍສັນຕິພາບເປັນກາງ.

### 3) ການປົກປັກຮັກສາ ແລະ ການກໍ່ສ້າງ 2 ແຂວງເຕົ້າໂຮມ

ພັກປະຊາຊົນລາວ ແລະ ສູນກາງແນວລາວຮັກຊາດ ໄດ້ໃຊ້ຄວາມພະຍາຍາມເຮັດທຸກວິທີທາງເພື່ອໃຫ້ປະເທດລາວເກີດມີສັນຕິພາບ ແລະ ເອກະລາດ. ດັ່ງນັ້ນ, ການເຈລະຈາຮອບທຳອິດທີ່ທົ່ງໄຫຫີນ (ຊຽງຂວາງ) ໄດ້ສິ້ນສຸດລົງໃນວັນທີ 19 ມັງກອນ ປີ ຄ.ສ 1955 ໂດຍໄດ້ມີຖະແຫຼງການຮ່ວມກັນວ່າ ຈະຮ່ວມມືກັນປະຕິບັດສັນຍາເຊື່ອມໂຍງ ເພື່ອເຮັດໃຫ້ປະເທດລາວມີສັນຕິພາບ, ເປັນກາງ ແລະ ເອກະລາດຢ່າງແທ້ຈິງ.

ຝ່າຍວຽງຈັນ ໂດຍແມ່ນທ່ານກະຕ່າຍ ໂດນສະໂສລິດ ເປັນນາຍົກລັດຖະມົນຕີໄດ້ປະຕິເສດຜົນຂອງການເຈລະຈາ ແລະ ອອກຄໍາສັ່ງໃຫ້ກຳລັງປະກອບອາວຸດ ດຳເນີນການບຸກໂຈມຕີ 2 ແຂວງເຕົ້າໂຮມ ຄື: ເມືອງອູເໜືອ, ອູໄຕ້, ເມືອງເປີນ ແລະ ດຳເນີນການປາບປາມປະຊາຊົນຜູ້ຮັກຊາດໃນ 10 ແຂວງ. ແຕ່ພວກເຂົາກໍໄດ້ຮັບການຕອບໂຕ້ຄືນຢ່າງໜັກໜ່ວງ ແລະ ເຮັດໃຫ້ພວກເຂົາປະລາໄຊຢ່າງເຈັບແສບ. ດ້ວຍເຫດນັ້ນ, ພວກເຂົາຈຶ່ງຍອມເຈລະຈາເຊັນສັນຍາ “ຢຸດຕິການປະທະກັນດ້ວຍກຳລັງທະຫານ”. ແຕ່ກອງທະຫານລາຊະອານາຈັກທີ່ເປັນລູກແຫຼ້ງຕີນມືຂອງຈັກກະພັດອາເມຣິກາ ກໍສືບຕໍ່ໃນການບຸກໂຈມຕີເຂົ້າເມືອງເປີນ ແລະ ສືບຕໍ່ການປາບປາມປະຊາຊົນຜູ້ຮັກຊາດໃນ 10 ແຂວງຢ່າງໂຫດຮ້າຍປ່າເຖື່ອນ. ຕໍ່ໜ້າສະພາບການນີ້ພັກໄດ້ສົ່ງພະນັກງານລົງໄປປຸກລະດົມປະຊາຊົນ ເພື່ອເປີດເຜີຍທາດແທ້ຂອງຈັກກະພັດ ແລະ ລູກມື ຈຶ່ງເກີດມີຂະບວນການສະໜັບສະໜູນແນວທາງສັນຕິພາບ ແລະ ຄວາມປອງດອງຊາດໃນທົ່ວປະເທດຢ່າງຟືດຟື້ນ.

ສ່ວນກຸ່ມຊີອາໂຕ ໄດ້ຊ່ວຍເຫຼືອລັດຖະບານລາຊະອານາຈັກຢ່າງຮອບດ້ານ, ລັດຖະບານຈຶ່ງເພີ່ມກຳລັງທະຫານຂຶ້ນເຖິງ 25.000 ຄົນ, ດຳເນີນການບຸກຕີ 2 ແຂວງເຕົ້າໂຮມ ໃນເດືອນ ມິຖຸນາ ປີ ຄ.ສ 1955, ພວກເຂົາສາມາດຍຶດໄດ້ 11 ຈຸດໃຫຍ່ໃນເຂດເມືອງເປີນ ແລະ ພວກເຂົາຍັງໃຊ້ເລ່ຫຼ່ຽມເຈລະຈາກັບຝ່າຍປະເທດລາວເພື່ອຫວັງຫຼອກລວງທາງສູງພາຍໃນ ແລະ ຕ່າງປະເທດ.

ໃນສະພາບການທີ່ມີຄວາມເຄັ່ງຕຶງ ແລະ ເປັນອັນຕະລາຍຕໍ່ສັນຕິພາບນີ້, ພັກ ແລະ ແນວລາວຮັກຊາດ ໄດ້ປຸກລະດົມທົ່ວປວງຊົນໃຫ້ສາມັກຄີກັນລູກຂຶ້ນຕໍ່ສູ້ ດ້ວຍການຍົກສູງຄັນທຸງສັນຕິພາບ, ເປັນກາງ, ຄວາມຖືກຕ້ອງປອງດອງຊາດ, ເປີດກວ້າງແນວໂຮມເອກະພາບແຫ່ງຊາດ, ຂົນຂວາຍ ແລະ ຈັດຕັ້ງຂະບວນການທາງການເມືອງໃນທົ່ວປະເທດ ທວງໃຫ້ລັດຖະບານລາຊະອານາຈັກເຈລະຈາກັບຝ່າຍປະເທດລາວ ດ້ວຍຄວາມຈິງໃຈ ເພື່ອພ້ອມກັນແກ້ໄຂບັນຫາລາວໂດຍສັນຕິວິທີ.

ຜ່ານການສູ້ຮົບເປັນເວລາ 3 ປີ ເພື່ອປົກປັກຮັກສາ 2 ແຂວງເຕົ້າໂຮມ ໄດ້ມີການສູ້ຮົບ 700 ກວ່າຄັ້ງ, ດັບສູນສັດຕູເກືອບ 5.000 ຄົນ, ຈັບເປັນຊະເລີຍ 200 ກວ່າຄົນ ແລະ ຍຶດອາວຸດໄດ້ 2.000 ກວ່າກະບອກ. ສ່ວນຢູ່ພາຍໃນ 2 ແຂວງເຕົ້າໂຮມ ໄດ້ມີການກໍ່ສ້າງຫຼາຍດ້ານທີ່ເປັນທ່າແຮງໃຫ້ແກ່ກຳລັງປະຕິວັດເຊັ່ນ: ຈັດຕັ້ງອຳນາດການປົກຄອງປະຊາຊົນທຸກຂັ້ນ, ຈັດຕັ້ງທະ ຫານ ລາດກອງຫຼອນ, ຂະບວນການລຳລຽງຂົນສົ່ງຮັບໃຊ້ສະໜາມຮົບ, ຂະບວນການເພີ່ມພູນຜະ ລິດ ຜົນ ແລະ ຂະບວນການຮ້າຮຽນປະຊາສຶກສາ. ຜ່ານໄລຍະ 2 ປີ (1955-1957) ສາມາດສ້າງບ້ານທີ່ ມີຮາກຖານການເມືອງດີໄດ້ຫຼາຍບ້ານຄື: ຊຳເໜືອມີ 350 ບ້ານ ແລະ ຜຶ້ງສາລີ 462 ບ້ານ.

## 2.2 ການຕໍ່ສູ້ຂອງປະຊາຊົນໃນ 10 ແຂວງ

ທຸກການກະທຳຂອງລັດຖະບານກະຕ່າຍ ເຊັ່ນ: ການບຸກຕີ 2 ແຂວງເຕົ້າໂຮມ, ການປາບ ປາມປະຊາຊົນຜູ້ຮັກຊາດໃນ 10 ແຂວງ, ການຂັດຂວາງການເຈລະຈາ, ການດຳເນີນການເລືອກ ຕັ້ງຕ່າງຫາກ ແລະ ອື່ນໆ ລ້ວນແຕ່ເຮັດໃຫ້ປະຊາຊົນທົ່ວໄປ, ຜູ້ຊົງຄຸນວຸດທິ ແລະ ພະສົງທັງຫຼາຍ ເຫັນໄດ້ທາດແທ້ ແລະ ກົນອຸປະຍາທີ່ໂຫດຮ້າຍຂອງຈັກກະພັດອາເມຣິກາ ແລະ ລູກມື ທີ່ຫວັງທຳ ລາຍການປະຕິວັດ, ທຳລາຍສັນຕິພາບ, ເອກະລາດ ແລະ ຄວາມຖືກຕ້ອງປອງດອງຊາດຂອງ ລາວ.

ພາຍໃຕ້ການປົກຄອງຂອງລັດຖະບານຫຸ່ນ ໄດ້ເກີດມີຄວາມສັບສົນວຸ່ນວາຍ ຈຶ່ງເກີດມີຂໍ້ ຂັດແຍ່ງນັບມື້ຮຸນແຮງລະຫວ່າງປະຊາຊົນ ກັບຈັກກະພັດອາເມຣິກາ ແລະ ອຳນາດການປົກຄອງ ຫຸ່ນ, ລະຫວ່າງນາຍທະຫານຂັ້ນຕ່ຳ ກັບພວກເຈົ້ານາຍໃຫຍ່. ຂໍ້ຂັດແຍ່ງດັ່ງກ່າວ ໄດ້ກະຕຸ້ນແນວ ຄິດຈິດໃຈຂອງປະຊາຊົນໃຫ້ເກີດມີຄວາມເປື້ອນໜ່າຍຕໍ່ລັດຖະບານລາຊະອານາຈັກ ແລະ ກຽດຊັງ ຈັກກະພັດອາເມຣິກາຜູ້ຮຸກຮານ. ດ້ວຍເຫດນັ້ນ, ພວກເຂົາເຈົ້າຈຶ່ງໄດ້ລຸກຂຶ້ນຕໍ່ສູ້ດ້ວຍຫຼາຍຮູບ ການທັງທີ່ຖືກກົດໝາຍ ແລະ ນອກກົດໝາຍເຊັ່ນ: ການເລືອກຕັ້ງລັດຖະບານຫຸ່ນໃນປີ ຄ.ສ 1956, ປະຊາຊົນໃນເມືອງປາກແຊງ ແຂວງຫຼວງພະບາງ 380 ບ້ານບໍ່ຍອມໄປລົງຄະແນນສຽງ, ປະຊາຊົນ ເມືອງຮຸນ ແລະ ເມືອງໄຊ ແຂວງອຸດົມໄຊ ຖືກພວກສັດຕູຈັບ ແລະ ບັງຄັບໃຫ້ໄປລົງຄະແນນສຽງ ໄດ້ພຽງແຕ່ 7 ຄົນ. ສ່ວນເຂດຕະລຸ່ງ ແຂວງຄຳມ່ວນ ແລະ ເມືອງລະຫານ້ຳ ແຂວງສະຫວັນນະ ເຂດ ພວກເຂົາຈັບໄດ້ 20 ຄົນເພື່ອໄປລົງຄະແນນສຽງ. ສຳລັບຊາວນະຄອນວຽງຈັນໄດ້ໄປລົງ ຄະແນນສຽງເອົາແຕ່ຜູ້ແທນທີ່ກ້າວໜ້າເຊັ່ນ: ທ່ານ ກິນິນ ພົນເສນາ ແລະ ທ່ານ ມະຫາກຸ ສຸວັນນະ ເມທິ. ຈາກການເຄື່ອນໄຫວຕໍ່ສູ້ດ້ວຍຫຼາຍຮູບແບບຂອງປະຊາຊົນໃນ 10 ແຂວງທີ່ບໍ່ຫວັ່ນໄຫວຕໍ່

ອຳນາດຂອງສັດຕູດັ່ງກ່າວໄດ້ເຮັດໃຫ້ກະຕ່າຍບໍ່ໄດ້ຮັບຄະແນນໃນການເລືອກຕັ້ງ ແລະ ຈຳຕ້ອງ  
ລາອອກຈາກຕຳແໜ່ງນາຍົກລັດຖະມົນຕີໃນເດືອນ ກຸມພາ ປີ ຄ.ສ 1956.

### 3. ການຮວມລາວຄັ້ງທີ 1

#### 3.1 ສະພາບການກ່ອນການຮວມລາວ

ສະພາບການຂອງປະເທດລາວກ່ອນມີການຮວມລາວນັ້ນແມ່ນເຕັມໄປດ້ວຍຂໍ້ຂັດແຍ່ງທີ່  
ຝືນກັບຄວາມມຸ່ງມາດປາຖະໜາຂອງປະຊາຊົນ. ທັງນີ້ກໍເພາະວ່າຄວາມພະຍາຍາມຂອງຝ່າຍປະ  
ເທດລາວ ໃນການຕໍ່ສູ້ທວງໃຫ້ລັດຖະບານຂອງຝ່າຍລາຊະອານາຈັກຈຳຕ້ອງປະຕິບັດຕາມສັນ  
ຍາເຊີແນວປີ ຄ.ສ 1954 ໃຫ້ປາກົດເປັນຈິງນັ້ນແມ່ນໄດ້ຮັບການສະໜັບສະໜູນຢ່າງກວ້າງຂວາງ  
ຈາກທຸກຊັ້ນຄົນ. ແຕ່ພັດຖິກກິດຂວາງຈາກຈັກກະພັດອາເມຣິກາ ແລະ ຄວາມບໍ່ຈົງໃຈຂອງຝ່າຍ  
ລາຊະອານາຈັກ ຈຶ່ງເຮັດໃຫ້ການເຈລະຈາເພື່ອການເຕົ້າໂຮມລາວແກ່ຍາວໄປອີກຫຼາຍເດືອນ.

ເມື່ອສະຖານະການເປັນແບບນັ້ນ, ແນວລາວຮັກຊາດໄດ້ມີການພິຈາລະນາບາງບັນຫາຄືນ  
ໃໝ່ ເພື່ອເຮັດໃຫ້ສະພາບການທີ່ກຳລັງມີຄວາມເຄັ່ງຕຶງຢູ່ນັ້ນໄດ້ຜ່ອນຄາຍລົງຈົນກວ່າທັງສອງ  
ຝ່າຍຈະສາມາດຕົກລົງກັນໄດ້ ໂດຍສະເພາະແມ່ນການຫາແນວທາງຕ່າງໆເພື່ອໃຫ້ຝ່າຍວຽງຈັນ  
ຍອມເຊັນສັນຍາກ່ຽວກັບນະໂຍບາຍສັນຕິພາບເປັນກາງກັບຝ່າຍແນວລາວຮັກຊາດໂດຍໄວ ແລະ  
ໄດ້ອອກຂໍ້ກຳນົດກ່ຽວກັບສິດເສລີພາບ ປະຊາທິປະໄຕຂອງປະຊາຊົນເພື່ອສ້າງຕັ້ງລັດຖະບານປະ  
ສົມ.

ການແກ້ໄຂບັນຫາດັ່ງກ່າວຂອງແນວລາວຮັກຊາດ ໄດ້ເຮັດໃຫ້ອາເມຣິກາເກີດມີຄວາມກະ  
ວົນກະວາຍທີ່ສຸດ ຈຶ່ງໄດ້ຊັກຊວນອັງກິດ, ຝຣັ່ງ ແລະ ປະເທດທຶນນິຍົມອື່ນໆທີ່ມີສະຖານທູດຢູ່ວຽງ  
ຈັນ ຮ່ວມກັນກົດດັນລັດຖະບານເຈົ້າສຸວັນນະພູມມາ ໃຫ້ຍົກເລີກການສ້າງຕັ້ງລັດຖະບານປະສົມ.  
ກາງເດືອນມັງກອນ ປີ ຄ.ສ 1957, ອາເມຣິກາ ໄດ້ສົ່ງໃຫ້ກະຕ່າຍກັບຈາກສະຫະລັດອາເມຣິກາ  
ໂດຍດ່ວນ ແລະ ນາບຊູ່ເຈົ້າສຸວັນນະພູມມາວ່າ: ຖ້າຫາກຈະສ້າງຕັ້ງລັດຖະບານປະສົມຂຶ້ນ ທ່ານ  
ກະຕ່າຍ ກໍຈະສ້າງຕັ້ງລັດຖະບານຂອງຕົນຢູ່ທາງພາກໃຕ້ ໂດຍຈະສະຖາປະນາເຈົ້າບຸນອູ້ມ ນະ  
ຈຳປາສັກ ຂຶ້ນເປັນປະມຸກລັດ. ນອກນັ້ນ, ອາເມຣິກາຍັງໃຊ້ວິທີໜີບຮັດທາງດ້ານການ ເມືອງ ແລະ  
ດ້ານເສດຖະກິດ ຈົນເກີດວິກິດການຢ່າງຮ້າຍແຮງ. ດ້ວຍເຫດນັ້ນ ເຈົ້າສຸວັນນະພູມມາ ຈຶ່ງຈຳເປັນ  
ຕ້ອງລາອອກຈາກຕຳແໜ່ງໃນວັນທີ 30 ພຶດສະພາ ປີ ຄ.ສ 1957. ສະພາຜູ້ແທນລາສະດອນ ຈຶ່ງ  
ໄດ້ມອບໃຫ້ທ່ານກະຕ່າຍຈັດຕັ້ງລັດຖະບານຊຸດໃໝ່ຂຶ້ນ ແຕ່ກໍບໍ່ປະສົບຜົນສຳເລັດເນື່ອງຈາກບໍ່ມີ

ທາງສູງສະໜັບສະໜູນ ແລະ ໄວ້ວາງໃຈ. ດັ່ງນັ້ນ, ໃນວັນທີ 9 ສິງຫາ ປີ ຄ.ສ 1957 ສະເດັດເຈົ້າ ສຸວັນນະພູມມາ ຈຶ່ງໄດ້ຖືກປົ່ງຕົວໃຫ້ກັບມາເປັນນາຍົກລັດຖະມົນຕີຄືນອີກຄັ້ງໜຶ່ງ.

### 3.2 ການສ້າງຕັ້ງລັດຖະບານປະສົມ

ໃນຕອນທ້າຍຂອງປີ ຄ.ສ 1957 ສະຖານະການໃນລັດຖະບານຂອງຝ່າຍວຽງຈັນ ໄດ້ເກີດວິກິດການຢ່າງຮ້າຍແຮງ ສົມທົບກັບການບຸກຕີເຂົ້າ 2 ແຂວງເຕົ້າໂຮມຂອງພວກເຂົາ ກໍຖືກກຳລັງແນວລາວຮັກຊາດຕິໂຕ້ຕອບຄືນຢ່າງແຂງແຮງ ຈຶ່ງເຮັດໃຫ້ພວກເຂົາຖືກປະລາໄຊຢ່າງເຈັບແສບ ແລະ ໜັກໜ່ວງ. ດ້ວຍເຫດນັ້ນ, ພວກເຂົາຈຶ່ງຍິນຍອມໃຫ້ມີການເຈລະຈາກັບຝ່າຍປະເທດລາວຢ່າງຫຼີກລຽງບໍ່ໄດ້. ມາໃນເດືອນຕຸລາ ສະເດັດເຈົ້າສຸວັນນະພູມມາ ແລະ ສະເດັດເຈົ້າສຸພານຸວົງ ໄດ້ມີການພົບປະເຈລະຈາກັນ ແລະ ສາມາດຕົກລົງກັນຫຼາຍບັນຫາກ່ຽວກັບສັນຕິພາບເປັນກາງ ໂດຍສະເພາະຜົນຂອງການເຈລະຈາສະບັບລົງວັນທີ 22 ຕຸລາ ປີ ຄ.ສ 1957 ໄດ້ມີການຕົກລົງກັນສ້າງຕັ້ງລັດຖະບານປະສົມແຫ່ງຊາດ ແລະ ຖືກຮັບຮອງເອົາຈາກສະພາຜູ້ແທນລາສະດອນຢ່າງເປັນທາງການໃນວັນທີ 19 ພະຈິກ ປີ ຄ.ສ 1957.

ຄະນະລັດຖະບານຊຸດນີ້ ປະກອບມີ ລັດຖະມົນຕີ 12 ທ່ານ ໂດຍແມ່ນ ສະເດັດເຈົ້າສຸວັນນະພູມມາ ເປັນນາຍົກລັດຖະມົນຕີ ແລະ ມີຜູ້ແທນຂອງຝ່າຍແນວລາວຮັກຊາດເຂົ້າຮ່ວມ 2 ທ່ານ ຄື: ສະເດັດເຈົ້າສຸພານຸວົງ ລັດຖະມົນຕີກະຊວງແຜນຜັງ ແລະ ກໍສ້າງເຄຫະສະຖານ ແລະ ທ່ານ ພູມີ ວົງວິຈິດ ລັດຖະມົນຕີ ກະຊວງທຳມະການ ແລະ ສິລະປະກອນ. ເຖິງວ່າລັດຖະບານປະສົມໄດ້ຮັບການສ້າງຕັ້ງຂຶ້ນເປັນທີ່ຮຽບຮ້ອຍຕາມຂໍ້ຕົກລົງຂອງສັນຍາເຊີແນວ ປີ ຄ.ສ 1954 ກໍຕາມແຕ່ການດຳເນີນງານຂອງລັດຖະບານປະສົມຊຸດນີ້ ໄດ້ປະສົບກັບບັນຫາອຸປະສັກຢ່າງໜັກໜ່ວງ ແລະ ດ້ວຍຄວາມຍາກລຳບາກທີ່ສຸດ ເນື່ອງຈາກຝ່າຍວຽງຈັນພະຍາ ຍາມສະກັດກັ້ນ ແລະ ກິດຂວາງການປະຕິບັດງານຂອງຝ່າຍແນວລາວຮັກຊາດ ໂດຍສະເພາະໃນກອງປະຊຸມລັດຖະບານທີ່ຈັດຂຶ້ນໃນແຕ່ລະຄັ້ງນັ້ນ ຝ່າຍວຽງຈັນໄດ້ພະຍາຍາມສ້າງເລື່ອງທີ່ບໍ່ຫວັງດີ ແລະ ບໍ່ເປັນມິດດ້ວຍການກ່າວຫາວ່າ ຝ່າຍແນວລາວຮັກຊາດເປັນກະບົດ ແລະ ບັນຫາອື່ນໆຕາມມາຢ່າງລຽນຕິດ. ສ່ວນຝ່າຍແນວລາວຮັກຊາດ ໄດ້ພະຍາຍາມສະແດງເຈດຕະນາດີຂອງຕົນໃນການປະຕິບັດພາລະກິດໃນການຮວມລາວຄັ້ງນີ້ຢ່າງຈິງໃຈ ແລະ ດ້ວຍຄວາມຮັບຜິດຊອບສູງເຊັ່ນ: ການຈັດຕັ້ງພິທີມອບອຳນາດການປົກຄອງແຂວງຫົວພັນ ໃນວັນທີ 8 ທັນວາ ປີ ຄ.ສ 1957 ແລະ ແຂວງຜົ້ງສາລີ ໃນວັນທີ 18 ທັນວາ ປີ ຄ.ສ 1957 ໃຫ້ແກ່ລັດຖະບານປະສົມ, ດຳເນີນການເຄື່ອນຍ້າຍກອງທະຫານຂອງຕົນຈາກ 2 ແຂວງດັ່ງກ່າວ ເພື່ອເຂົ້າຮ່ວມກອງທັບແຫ່ງຊາດ ໂດຍກອງພັນທີ 1 ຕັ້ງຢູ່ຊຽງ

ເງິນ ແຂວງຫຼວງພະບາງ ແລະ ກອງພັນທີ 2 ຕັ້ງຢູ່ທີ່ໄຫທິນ ແຂວງຊຽງຂວາງ ແລະ ຍັງໄດ້ມອບ ອາວຸດຍຸດໂທປະກອນສົງຄາມຫຼາຍກວ່າ 10.000 ກະບອກໃຫ້ແກ່ລັດຖະບານປະສົມອີກດ້ວຍ. ການກະທຳທີ່ເຕັມໄປດ້ວຍຄວາມຈິງໃຈ, ຊື່ສັດ ແລະ ປາຖະໜາດີ ເພື່ອສິດຜົນປະໂຫຍດອັນ ຊອບທຳຂອງຊາດໄດ້ເຮັດໃຫ້ຊື່ສຽງ, ບົດບາດ ແລະ ອິດທິພົນຂອງຝ່າຍແນວລາວຮັກຊາດຖືກ ເຊີດຊູໃຫ້ສູງເດັ່ນຂຶ້ນໃນເວທີການເມືອງທັງພາຍໃນ ແລະ ຕ່າງປະເທດ. ດ້ວຍເຫດນັ້ນ, ຜົນຂອງ ການເລືອກຕັ້ງເພີ່ມເຕີມໃຫ້ແກ່ລັດຖະບານປະສົມຄັ້ງວັນທີ 4 ພຶດສະພາ ປີ ຄ.ສ 1958, ຜູ້ແທນ ຝ່າຍແນວລາວຮັກຊາດລົງຮັບສະໝັກເລືອກຕັ້ງ 13 ທ່ານ ເລືອກໄດ້ 9 ທ່ານ ໂດຍແມ່ນສະເດັດ ເຈົ້າສຸພານຸວົງ ເປັນຜູ້ໄດ້ຮັບຄະແນນສູງສຸດຂອງຈຳນວນຜູ້ລົງສະໝັກຮັບເລືອກຕັ້ງທັງໝົດ ແລະ ພັກສັນຕິພາບເປັນກາງມີຜູ້ລົງສະໝັກຮັບເລືອກຕັ້ງ 4 ທ່ານເລືອກໄດ້ 4 ທ່ານ ໃນຂະນະທີ່ພັກທີ່ ຂັດຄ້ານແນວ ທາງສັນຕິພາບ-ເປັນກາງຄື: ພັກຂອງທ່ານກະຕ່າຍ ໂດນສະໂສລິດ ແລະ ທ່ານຜູຍ ຊະນະນິກອນ ມີຜູ້ລົງສະໝັກຮັບເລືອກຕັ້ງ 41 ທ່ານແຕ່ເລືອກໄດ້ພຽງ 4 ທ່ານເທົ່ານັ້ນ. ສ່ວນ ຈຳພວກທີ່ບໍ່ສັງກັດພັກການເມືອງໃດມີຜູ້ລົງຮັບສະໝັກເລືອກຕັ້ງ 42 ທ່ານເລືອກໄດ້ 4 ທ່ານເຊັ່ນ ກັນ.

#### ຄຳຖາມ:

1. ເອົາຫຼັກຖານໃດມາບົ່ງບອກ ແລະ ຍັງຢືນວ່າ ຈັກກະພັດອາເມຣິກາດຳເນີນການແຊກ ແຊງລາວແທນຈັກກະພັດຝຣັ່ງ?
2. ແຕ່ປີ ຄ.ສ 1954-1957 ແນວລາວຮັກຊາດໄດ້ດຳເນີນການປັບປຸງ ແລະ ກໍ່ສ້າງກຳລັງ ຂອງຕົນຢູ່ເຂດທີ່ພົ້ນປະຕິວັດຄືແນວໃດ?
3. ຈົ່ງອະທິບາຍເຫດຜົນທີ່ພາໃຫ້ມີການຮວມລາວຄັ້ງທີ 1 ແລະ ຜົນຂອງການຮວມລາວ

## ບົດທີ 16

### ການຫັນທິດຕໍ່ສູ້ ແລະ ການລວມລາວຄັ້ງທີ 2

#### 1. ການຫັນທິດຕໍ່ສູ້ຂອງກຳລັງແນວລາວຮັກຊາດ

##### 1.1 ການໂຄ່ນລົ້ມລັດຖະບານປະສົມຄັ້ງທີ 1

ກ້າວເຂົ້າຕອນທ້າຍຂອງຊຸມປີ 1958 ສະພາບການໃນລາວ ກໍຄືໃນແຫຼມອິນດູຈີນໄດ້ມີການປ່ຽນແປງໄປໃນທາງທີ່ມີຜົນຕໍ່ຂະບວນການຮັກຊາດຂອງປະຊາຊົນໃນແຫຼມອິນດູຈີນ. ໂດຍມີຄວາມຍ້ານກົວຕໍ່ການເຕີບໃຫຍ່ຂະຫຍາຍຕົວຂອງກຳລັງການປະຕິວັດລາວປະກອບກັບການປະລາໄຊໃນແຜນປະຕິບັດການ “ຫຼອກເສືອອອກຈາກຖ້ຳ” ແລະ ກົນອຸປະຍາ “ຫັນປ່ຽນລາວຢ່າງສັນຕິ” ຈັກກະພັດອາເມຣິກາຈຶ່ງຫັນກັບມາໃຊ້ຄວາມຮຸນແຮງເພື່ອປາບປາມຂະບວນການປະຕິວັດໃນລາວດ້ວຍກຳລັງອາວຸດເຊິ່ງບາດກ້າວທຳອິດຄືການໂຄ່ນລົ້ມລັດຖະບານປະສົມ ແລະ ລຶບລ້າງສັນຍາວຽງຈັນ.

ຮູບແບບການເຄື່ອນໄຫວທຳລາຍລັດຖະບານປະສົມຄັ້ງທີໜຶ່ງ ທີ່ຈັກກະພັດອາເມຣິກາ ແລະ ລູກມືຝ່າຍຂວາວຽງຈັນປະຕິບັດຄືການສ້າງຕັ້ງ “ຄະນະກຳມະການປ້ອງກັນຜົນປະໂຫຍດຂອງຊາດ” ຂຶ້ນໃນເດືອນ ມິຖຸນາ ປີ ຄ.ສ 1958 ຢູ່ນະຄອນຫຼວງວຽງຈັນໂດຍມີຊື່ຫຍໍ້ວ່າ “ເຊດິນ”. ຄະນະກຳມະການນີ້ ມີໜ້າທີ່ໃນການເຄື່ອນໄຫວຕໍ່ຕ້ານກຳລັງຮັກຊາດ ແລະ ໂຄ່ນລົ້ມລັດຖະບານປະສົມຕາມການບັນຊາຂອງເຊອີອາ. ດັ່ງນັ້ນ, ພາຍຫຼັງສ້າງຕັ້ງ ແລະ ເຄື່ອນໄຫວມາໄດ້ພຽງແຕ່ 8 ເດືອນ ລັດຖະບານປະສົມຊຸດທຳອິດກໍຖືກຈັກກະພັດອາເມຣິກາ ແລະ ລູກມືໂຄ່ນລົ້ມລົງ. ແລ້ວເຈົ້າຊີວິດກໍໄດ້ບົ່ງຕົວເອົາ ທ່ານຜູ້ຍຸ ຊະນະນິກອນ ມາເປັນຜູ້ຈັດຕັ້ງລັດຖະບານ ແລະ ເປັນນາຍົກໂດຍປະຕິເສດບໍ່ໃຫ້ມີຕົວແທນຂອງຝ່າຍແນວລາວຮັກຊາດເຂົ້າຮ່ວມ. ຈາກນັ້ນພວກເຂົາກໍລົງມືປະຕິ ບັດນະໂຍ ບາຍແບບບໍ່ເປັນກາງຕາມການບັນຊາຂອງອາເມຣິກາ ດ້ວຍການອອກຄຳສັ່ງໃຫ້ລູກມືດຳເນີນການປາບປາມບຸກຄົນຂອງແນວລາວຮັກຊາດທີ່ກັບເມືອງຢູ່ບ້ານເດີມ, ວາງແຜນປິດລ້ອມດັບສູນກອງທະຫານຂອງແນວລາວຮັກຊາດສອງກອງພັນ; ສັ່ງໃຫ້ນາຍທະຫານ, ຕຳຫຼວດໄປຄວບຄຸມ ແລະ ຕິດຕາມການເຄື່ອນໄຫວຂອງຜູ້ນຳແນວລາວຮັກຊາດຢ່າງໃກ້ຊິດ. ປັດເຊຍ, ປາບປາມພະນັກງານແນວລາວຮັກຊາດອອກຈາກກົງຈັກການປົກຄອງຢູ່ສອງແຂວງເຕົ້າໂຮມ. ໃນຂະນະດຽວ ກັນນັ້ນ ກໍຂັບໄລ່ອົງການກວດກາສາກົນອອກຈາກລາວພາຍໃຕ້ກົນອຸປະຍາວ່າ “ວຽກງານການປະຕິບັດສັນຍາເຊີແນວໃນລາວໄດ້ຖືກປະຕິບັດຮຽບຮ້ອຍແລ້ວ”.



## 1.2 ການຜ່າວົງປົດລ້ອມຂອງກອງພັນທີ 2

ການເຂົ້າຮ່ວມປະສົມຂອງກອງພັນທີ 1 ແລະ ທີ 2 ຂອງກອງທະຫານແນວລາວຮັກຊາດບໍ່ໄດ້ດົນພໍເທົ່າໃດ ກໍຖືກຈັກກະພັດອາເມຣິກາ ແລະ ລູກມືວາງແຜນການຊ້ອນຂຶ້ນເພື່ອດັບມອດກຳລັງປະຕິວັດດ້ວຍການວາງແຜນປົດອາວຸດສອງກອງພັນໃນຫຼາຍຮູບການ ເຊັ່ນ: ໃຊ້ເລ່ກົນຊີ້ຈ້າງ ແລະ ໂຄສະນາຊວນເຊື່ອດ້ວຍຫຼາຍຮູບແບບ, ທຳການປົດລ້ອມນາບຊູ່ ແລະ ຫົບຮັດທາງດ້ານເສດຖະກິດ. ສິ່ງທີ່ແນບນຽນທີ່ສຸດໃນແຜນທຳລາຍ ຄື: ພວກເຂົາໄດ້ສົ່ງໃຫ້ກອງພັນທີ 2 ໄປຮ່ວມພິທີມອບໂອນກອງທະຫານຂອງຝ່າຍແນວລາວຮັກຊາດ ເຂົ້າກັບກອງທັບລາຊະອານາຈັກ ເພື່ອຈະໄດ້ເລື່ອນຊັ້ນ ແລະ ປະດັບຍຶດໃຫ້ສົມກຽດ. ແຕ່ນັກຮົບປະຕິວັດທຸກຄົນບໍ່ຍອມຫຼົງເຊື່ອ, ກົງ ກັນຂ້າມນັກຮົບກອງພັນທີ 2 ໄດ້ດຳເນີນການຂັດຄ້ານ ແລະ ກ່າວປະນາມການກະທຳທີ່ມືດມົນນັ້ນຢ່າງເດັດດຽວ. ເມື່ອແຜນການ ແລະ ຂັ້ນຕອນຕ່າງໆບໍ່ໄດ້ຮັບຜົນ, ພວກເຂົາຈຶ່ງໄດ້ໃຊ້ໄມ້ຕາຍຂັ້ນສຸດທ້າຍເພື່ອບີບບັງຄັບໃຫ້ກອງພັນທີ 2 ຕ້ອງຍອມຈຳນົນໂດຍມີ 2 ເສັ້ນທາງໃຫ້ເລືອກຄື: ໜຶ່ງຕາຍ, ສອງຍອມຈຳນົນ ແລະ ໃນຂະນະດຽວກັນກໍຕ້ອງສົ່ງຄຳຕອບໃຫ້ພາຍໃນ 24 ຊົ່ວໂມງ.

ຕໍ່ໜ້າສະຖານະການທີ່ມີການຜັນແປໄປນັ້ນ ຄະນະບັນຊາກອງພັນໄດ້ມີການປະຊຸມຕີລາຄາບັນຫາ ແລະ ຕິດຕາມສະຖານະການ ທີ່ມີການຜັນແປຢ່າງລຽນຕິດໃນແຕ່ລະໄລຍະ; ແລ້ວຕັດສິນໃຈນຳເອົາ 3 ເສັ້ນທາງມາພິຈາລະນາ ແລະ ຖືກຖຽງກັນເພື່ອເປັນທາງເລືອກທີ່ດີທີ່ສຸດສຳລັບກອງພັນທີ 2 ຄື: ເສັ້ນທາງທີ 1 ວາງອາວຸດ ແລ້ວຍອມຈຳນົນຕໍ່ສັດຕູ, ເສັ້ນທາງທີ 2 ໃຊ້ກຳລັງບຸກຕີສັດຕູແບບປະຈັນບານ ແລະ ເສັ້ນທາງທີ 3 ໃຊ້ຍຸດທະວິທີລັກລອບຫົວ. ຜ່ານການຊ້ຳຊາຕີລາຄາສະ ພາບການ ແລະ ຖືກຖຽງກັນດ້ວຍເຫດ ແລະ ຜົນຄະນະບັນຊາໄດ້ເປັນເອກະສັນກັນວ່າຕັດສິນໃຈເລືອກເອົາເສັ້ນທາງທີ 3 ທີ່ເຫັນວ່າ ມີຄວາມສາມາດເປັນໄປໄດ້ສູງ ແລະ ມີຄວາມສູງໆໜ້ອຍທີ່ສຸດໃນການຜ່າວົງປົດລ້ອມຂອງສັດຕູຄັ້ງນີ້ໂດຍນຳໃຊ້ຍຸດໂທບາຍ “ຍົນຍອມຮັບເອົາການເລື່ອນຊັ້ນ ແລະ ປະດັບຊັ້ນໃຫ້ແກ່ນາຍ ແລະ ພົນທະຫານຝ່າຍປະເທດລາວ” ພາຍໃຕ້ເງື່ອນ ໄຂທີ່ຝ່າຍລາຊະອານາຈັກຕ້ອງປະຕິບັດຄື: ຕ້ອງຈ່າຍເຂົ້າ, ອາຫານ, ຢາປິ່ນປົວພະຍາດໃຫ້ກອງພັນທີ 2 ຢ່າງພຽງພໍ ແລະ ຕ້ອງຍົກເລີກການປົດລ້ອມຢ່າງສິ້ນເຊີງ.

ເມື່ອເຫັນວ່າ ທຸກສິ່ງຢ່າງເປັນໄປຕາມແຜນທີ່ວາງໄວ້, ຄະນະບັນຊາກອງພັນຈຶ່ງໄດ້ປະຊຸມກັນດ່ວນ ແລະ ວາງແຜນການເຄື່ອນທັບຜ່າວົງປົດລ້ອມໃນຄຳຄືນວັນທີ 18 ພຶດສະພາ ປີ ຄ.ສ 1959 ໂດຍມີການຈັດວາງກຳລັງໃຫ້ມີຄວາມເໝາະສົມເພື່ອຮອງຮັບການໄລ່ຕິດຕາມຂອງພວກສັດຕູ ຕາມແຜນການທີ່ກຳນົດໄວ້. ພາຍຫຼັງທີ່ກະກຽມຮຽບຮ້ອຍແລ້ວ ຄະນະບັນຊາກອງພັນ ກໍສົ່ງ

ໃຫ້ມີການເຄື່ອນທັບ ໂດຍທຸກສິ່ງຢ່າງເປັນໄປຕາມແຜນການທີ່ວາງໄວ້ທຸກປະການ.

ເຫດການຜ່າວົງປິດລ້ອມຂອງກອງພັນທີສອງໃນເວລານັ້ນ ໄດ້ກາຍເປັນເລື່ອງປິດສະໜາສໍາລັບຝ່າຍລາຊະອານາຈັກ. ໃນຕະຫຼອດໄລຍະເວລາ 17 ວັນ 17 ຄົນແຫ່ງການຜ່າວົງປິດລ້ອມຂອງກອງພັນທີ 2 ນັ້ນແມ່ນເຕັມໄປດ້ວຍຄວາມຫຍຸ້ງຍາກ ແລະ ທຸລະກັນດານ, ມີທັງຜູ້ເກີດລູກ, ຜູ້ເຈັບເປັນ, ທັງເຄື່ອນທັບທັງສູ້ຮົບກັບສັດຕູຢ່າງລຽນຕິດຢ່າງມີຫົວຄິດປະດິດສ້າງ ແລະ ໃນທີ່ສຸດກໍໄປເຖິງເຂດທີ່ໝັ້ນພູໄກ່ຂັນ ທີ່ຊາຍແດນລາວ-ຫວຽດນາມ ດ້ວຍຄວາມປອດໄພ. ການຜ່າວົງປິດລ້ອມໃນຄັ້ງນີ້ໄດ້ບົ່ງບອກເຖິງໄຊຊະນະອັນຍິ່ງໃຫຍ່ຂອງກຳລັງຕໍ່ສູ້ປະຕິວັດຂອງປະຊາຊົນເຮົາທີ່ສາມາດຕີທັບມ້າງເລ່ກົນຂອງຝ່າຍສັດຕູໃຫ້ປະລາໄຊລົງ.

### 1.3 ການເຄື່ອນໄຫວຂອງລັດຖະບານຫຸ່ນວຽງຈັນ

ເຖິງແມ່ນວ່າແຜນການ ແລະ ກົນອຸປະໂຫຼດໃນການດັບມອດກຳລັງປະຕິວັດຂອງພວກເຂົາຖືກພັງທະລາຍລົງກໍຕາມ ແຕ່ວ່າລັດຖະບານວຽງຈັນ ກໍຍັງບໍ່ໄດ້ຢຸດເຊົາ ກົງກັນຂ້າມຍັງສືບຕໍ່ດໍາເນີນການເພື່ອແນໃສ່ດັບມອດກຳລັງປະຕິວັດຂອງປະຊາຊົນ. ດັ່ງນັ້ນ, ມາໃນວັນທີ 28 ພຶດສະພາ ປີ ຄ.ສ 1959 ພວກເຂົາຈຶ່ງອອກຄໍາສັ່ງໃຫ້ຕໍາຫຼວດ ແລະ ສາລະວັດທະຫານຈັບບັນດາຜູ້ນໍາຂອງຝ່າຍແນວລາວຮັກຊາດ ເຊັ່ນ: ສະເດັດເຈົ້າສຸພານຸວົງ, ທ່ານພູມີ ວົງວິຈິດ, ທ່ານ ຫຼຽນ ພູມສະຫວັນ, ທ່ານ ພູມ ສີປະເສີດ ແລະ ຜູ້ນໍາອື່ນໆ ລວມ 16 ທ່ານໄປກັກຂັງທີ່ຄຸກໂພນເຄັງ. ການກະທໍາດັ່ງກ່າວ ເປັນການລະເມີດຕໍ່ສັນຍາລະຫວ່າງສອງຝ່າຍທີ່ໄດ້ເຊັນກັນຢ່າງໂຫດຮ້າຍປ່າເຖື່ອນທີ່ສຸດ. ຕໍ່ກັບສະພາບດັ່ງກ່າວ, ພັກ ຈຶ່ງໄດ້ວາງແນວທາງ ແລະ ຍຸດທະສາດການຕໍ່ສູ້ກັບສັດຕູດ້ວຍວິທີການໃໝ່ຄື: ການຫັນທິດຈາກການຕໍ່ສູ້ ໂດຍເອົາການເມືອງເປັນຫຼັກມາເປັນການຕໍ່ສູ້ແບບປະສົມປະສານລະຫວ່າງການເມືອງ ແລະ ກຳລັງປະກອບອາວຸດເປັນຕົ້ນຕໍ, ສືບຕໍ່ຍົກສູງຄັນທຸງສັນຕິພາບ, ເປັນກາງ ແລະ ຄວາມຖືກຕ້ອງປອງປອງຊາດ ເພື່ອເຮັດໃຫ້ປະເທດລາວເກີດມີສັນຕິພາບ ແລະ ເອກະລາດຢ່າງແທ້ຈິງ.

## 2. ໄຊຊະນະຂອງກຳລັງຮັກຊາດ

### 2.1 ການແທກຄຸກຂອງຜູ້ນໍາແນວລາວຮັກຊາດ

ພາຍຫຼັງທີ່ຜູ້ນໍາຂອງແນວລາວຮັກຊາດໄດ້ຖືກຈັບ ເຂົ້າຄຸກໂພນເຄັງຢ່າງຜິດກົດໝາຍນັ້ນ ຄະນະບໍລິຫານງານສູນກາງພັກ ກໍໄດ້ປະຊຸມກັນຊອກຫາວິທີການ ແລະ ຂ່ອງທາງເພື່ອນໍາເອົາບັນດາຜູ້ນໍາໃຫ້ຫຼຸດພົ້ນອອກຈາກການຖືກກັກຂັງ ກໍຄືການຕັດສິນຄະດີທີ່ບໍ່ມີຄວາມຍຸຕິທໍາຂອງພວກເຂົາ. ແຜນປະຕິບັດການທໍາອິດໃນການຊ່ວຍເຫຼືອຜູ້ນໍາຄືການວາງແຜນຕິດຕໍ່ພົວພັນດ້ວຍ

ທາງລັບລະຫວ່າງນອກ ແລະ ໃນຄຸກ. ແຜນທີສອງຄືການສ້າງກຳລັງ ຫຼື ແກ່ນສານພາຍໃນຄຸກ ຢ່າງຄ່ອງແຄ້ວ, ນຽບນຽນ ແລະ ປົດລັບທີ່ສຸດ; ໃນຂະນະດຽວກັນທາງດ້ານນອກກໍຕ້ອງໄດ້ສຳ ຫຼວດເສັ້ນທາງ ແລະ ສ້າງຮາກຖານເພື່ອນຳສິ່ງຜູ້ນຳໄປເຖິງເຂດທີ່ໝັ້ນໃຫ້ປອດໄພ. ແຜນທີ່ ສາມຄື: ການນຳພາຜູ້ນຳອອກຄຸກໄປສູ່ຖານທີ່ໝັ້ນປະຕິວັດ.

ເມື່ອທຸກຢ່າງເປັນໄປຕາມແຜນການ ແລະ ເປົ້າໝາຍທີ່ຖືກກຳນົດໄວ້, ຄຳຄືນຂອງວັນທີ 23-24 ພຶດສະພາ ປີ ຄ.ສ 1960, ເວລາ 00 ໂມງ 05 ນາທີ ຜູ້ນຳແນວລາວຮັກຊາດຈຳນວນ 16 ທ່ານ ພ້ອມດ້ວຍສາລະວັດທະຫານວຽງຈັນຈຳນວນ 8 ຄົນ ແລະ ພະນັກງານປະຕິວັດທີ່ມາຈາກ ເຂດທີ່ໝັ້ນກອງຫຼອນທັງໝົດ ເຊິ່ງນຳພາໂດຍທ່ານ ຊຽງສົມ ກຸນລະວົງ ໄດ້ປອມຕົວເປັນສາລະວັດ ທະຫານ ໂດຍໄດ້ແບ່ງອອກເປັນ 3 ຈຸດແລ້ວໂຕນໜີອອກຈາກຄຸກຜ່ານເຂດໜອງທາ, ທົ່ງນາໜອງ ພະຍາ ແລະ ຂ້າມສາຍທາງເລກທີ 13 ທາງໃຕ້ບ້ານຫົວຂົວ ມຸ່ງໜ້າສູ່ທີ່ໝັ້ນປະຕິວັດແຫ່ງໜຶ່ງທີ່ພູ ພະນັງຈາກນັ້ນກໍສືບຕໍ່ເດີນທາງໄປສູ່ຖານທີ່ໝັ້ນເຂດປົດປ່ອຍດ້ວຍຄວາມປອດໄພທຸກປະ ການ.

ການແຫຼກຄຸກຂອງຜູ້ນຳແນວລາວຮັກຊາດໃນຄັ້ງນີ້ແມ່ນໄຊຊະນະອັນໃຫຍ່ຫຼວງຂອງກຳລັງ ປະຕິວັດ ແຕ່ໃນຂະນະດຽວມັນເປັນການປະລາໄຊຢ່າງເຈັບແສບ ແລະ ອັບອາຍຂາຍໜ້າໃນ ປະຫວັດການຮຸກຮານ ແລະ ຍຶດຄອງປະເທດອື່ນຂອງຈັກກະພັດອາເມຣິກາ ແລະ ລູກມື.

## 2.2 ການເຮັດລັດຖະປະຫານຂອງກອງແລ ປີ ຄ.ສ 1960

ມາໃນວັນທີ 9 ສິງຫາ ປີ ຄ.ສ 1960 ກອງພົນທະຫານລາບອາກາດທີ 2 ຂອງກອງທັບລາຊະ ອານາຈັກທີ່ບັນຊາໂດຍຮ້ອຍເອກກອງແລ ໄດ້ກໍ່ການລັດຖະປະຫານໂຄ່ນລົ້ມລັດຖະບານເຈົ້າສົມ ສະນິດດ້ວຍການຍຶດເອົາສະໜາມບິນ, ສະຖານີວິທະຍຸ, ທະນາຄານ ແລະ ສະຖານທີ່ສຳຄັນ ອື່ນໆ. ໂດຍໄດ້ຮັບການສະໜັບສະໜູນຢ່າງແຂງແຮງຈາກຊາວນະຄອນຫຼວງວຽງຈັນເປັນຈຳນວນ ຫຼາຍໝື່ນຄົນ ຈຶ່ງເຮັດໃຫ້ສະຖານະການທັງໝົດໄດ້ຕົກຢູ່ໃນກຳມີຂອງກອງແລ. ຕໍ່ໜ້າສະພາບ ການນີ້, ສະພາແຫ່ງຊາດຈຳເປັນຕ້ອງເປີດກອງປະຊຸມ ແລະ ປະກາດຍົກເລີກລັດຖະບານຂອງ ເຈົ້າສົມສະໜິດ, ພູມີ ໜໍ່ສະຫວັນ ແລະ ແຕ່ງຕັ້ງເຈົ້າສຸວັນນະພູມາ ເປັນນາຍົກລັດຖະມົນຕີຄົນ ໃໝ່. ຈາກນັ້ນຄະນະລັດຖະປະຫານ ແລະ ແນວລາວຮັກຊາດ ໄດ້ມີການເຈລະຈາຮ່ວມມືກັນ ແລ້ວສ້າງຕັ້ງຄະນະກຳມະການສັນຕິພາບເປັນກາງຂຶ້ນໃນວັນທີ 31 ຕຸລາ ປີ ຄ.ສ 1960.

ເຖິງວ່າ ແນວທາງສັນຕິພາບເປັນກາງ ໄດ້ຮັບການຟື້ນຟູຄືນມາອີກຄັ້ງໜຶ່ງ ແຕ່ຈັກກະພັດ ອາເມຣິກາກໍບໍ່ໄດ້ຢຸດເຊົາ. ດັ່ງນັ້ນ, ມາໃນວັນທີ 13 ທັນວາ ຄ.ສ 1960 ນາຍພົນພູມີ ໜໍ່ສະຫວັນ ສົມທົບຂອງກອງທະຫານໄທ, ທະຫານຫຸ່ນຫວຽດນາມໃຕ້ ແລະ ທະຫານຮັບຈ້າງຟິລິບປິນບຸກ

ໂຈມຕີນະຄອນຫຼວງວຽງຈັນ. ຕໍ່ໜ້າສະພາບການດັ່ງກ່າວ ກຳລັງປະກອບອາວຸດຂອງແນວລາວ ຮັກຊາດສົມທົບກັບຄະນະລັດຖະປະຫານ ແລະ ຊາວນະຄອນວຽງຈັນ ໄດ້ພ້ອມກັນສູ້ຮົບຢ່າງ ພິລະອາດຫານ ໂດຍສະເພາະນັກຮົບວິລະຊົນສີທອງ ໄດ້ສູ້ຮົບຈົນເຖິງວິນາທີສຸດທ້າຍ ແລະ ໄດ້ ເສຍ ສະຫຼະຊີວິດຢ່າງສົມກຽດເພື່ອປົກປ້ອງມາຕຸພູມຂອງຕົນ. ແຕ່ເພື່ອຫຼີກເວັ້ນການເສຍຫາຍ ຂອງຊາວນະຄອນວຽງຈັນ ແລະ ຮັກສາກຳລັງປະຕິວັດ. ກຳລັງແນວລາວຮັກຊາດ ແລະ ຄະນະ ລັດຖະ ປະຫານ ຈຶ່ງຕັດສິນໃຈຖອນຕົວອອກຈາກວຽງຈັນໃນຄືນວັນທີ 16 ທັນວາ ປີ ຄ.ສ 1960. ແຕ່ທັງສອງກຳລັງກໍຍັງສືບຕໍ່ຮ່ວມມືກັນໃນການຕີສັດຕູຈົນສາມາດປົດປ່ອຍທົ່ງໄຫຫີນ ແລະ ຕົວ ເມືອງຊຽງຂວາງໄດ້ໃນວັນທີ 1 ມັງກອນ ຄ.ສ 1961; ປົດປ່ອຍຜົ້ງສາລີ, ຊຳເໜືອ, ສ່ວນໃຫຍ່ ແຂວງຫຼວງພະບາງ ແລະ ຂອງທຸກແຂວງທາງພາກຕາເວັນອອກ ເຮັດໃຫ້ເຂດປົດປ່ອຍຕິດຈອດ ກັນຕັ້ງແຕ່ເໜືອເຖິງໃຕ້.

### **2.3 ການປະຊຸມສາມຝ່າຍທີ່ຊູຮົກ ປີ ຄ.ສ 1961**

ພາຍຫຼັງທີ່ຖືກຕີໃຫ້ປະລາໄຊໃນເຂດທົ່ງໄຫຫີນ, ຈັກກະພັດອາເມຣິກາເກີດມີຄວາມຍ້ານ ກົວທີ່ຈະສູນເສຍດິນແດນ ພວກເຂົາຈຶ່ງສະເໜີໃຫ້ມີການຢຸດຍິງ ແລະ ເປີດກອງປະຊຸມເຊີແນວ ເພື່ອແກ້ໄຂບັນຫາລາວ. ດັ່ງນັ້ນ, ມາໃນວັນທີ 16 ມິຖຸນາ ປີ ຄ.ສ 1961 ກອງປະຊຸມແກ້ໄຂບັນຫາ ລາວ ໄດ້ໄຂຂຶ້ນທີ່ເຊີແນວນະຄອນຫຼວງຂອງປະເທດສະວິດສ ໂດຍມີ 14 ປະເທດເຂົ້າຮ່ວມ<sup>4</sup> ແລະ ວັນທີ 17 ມິຖຸນາ ກໍໄດ້ເປີດກອງປະຊຸມ 3 ສະເດັດປະກອບດ້ວຍ ສະເດັດເຈົ້າສຸພານຸວົງ, ເຈົ້າ ສຸວັນນະພູມາ, ເຈົ້າບຸນອູ້ມ ນະຈຳປາສັກ ໄດ້ຈັດຕັ້ງຂຶ້ນທີ່ ເມືອງຊູຮົກໄກ້ກັບເມືອງເຊີແນວ ຈົນ ມາຮອດວັນທີ 22 ທັງ 3 ຝ່າຍຈຶ່ງໄດ້ເຊັນຖະແຫຼງການຮ່ວມກັນ ແລ້ວຕົກລົງຈັດຕັ້ງລັດຖະບານ ປະສົມ 3 ຝ່າຍ ແລະ ເດີນຕາມໂຄງການ ການເມືອງ 5 ຂໍ້ຄື: ຮັບປະກັນສິດເສລີພາບ ປະຊາທິປະ ໄຕປະຊາຊົນ, ຮັບປະກັນຄວາມເປັນທຳ ແລະ ຄວາມເປັນລະບຽບຮຽບຮ້ອຍຂອງສັງຄົມ, ແກ້ໄຂ ຊີວິດການເປັນຢູ່ຂອງປະຊາຊົນຕາມແນວທາງສັນຕິພາບເປັນກາງ, ດ້ານການຕ່າງປະເທດແມ່ນ ປະຕິ ບັດຕາມຫຼັກການຢູ່ຮ່ວມກັນ 5 ຂໍ້ ຢູ່ຮ່ວມກັນຢ່າງສັນຕິ ແລະ ຍືນຢູ່ເປັນກາງຢ່າງແທ້ຈິງ.

## **3. ການຮວມລາວຄັ້ງທີສອງ**

### **3.1 ການສ້າງຕັ້ງລັດຖະບານປະສົມຄັ້ງທີ 2**

<sup>4</sup> 14 ປະເທດເຂົ້າຮ່ວມ<sup>4</sup> ປະກອບມີ ການາດາ, ກຳປູເຈຍ, ຈີນ, ໂຊວຽດ, ໄທ, ອັງກິດ, ອູກລັງເໜືອ, ໂປໂລຍ, ມຽນມາ, ຫວຽດນາມໃຕ້, ສາທາລະນະລັດປະຊາທິປະໄຕ ປະຊາຊົນຫວຽດນາມ, ອາເມຣິກາ ແລະ ອິນເດຍ.

ຜົນການປະລາໄຊຂອງຈັກກະພັດອາເມຣິກາ ແລະ ລູກມືໃນບັນຮີບຕ່າງໆ ຫຼັງຈາກກອງປະຊຸມພົບປະກັນຂອງສາມສະເດັດທີ່ຊູຣິກ ໂດຍສະເພາະການປະລາໄຊໃນບັນຮີບຫຼວງນ້ຳທາໄດ້ເປັນການບັງຄັບໃຫ້ພວກເຂົາຕ້ອງຍິນຍອມເປີດກອງປະຊຸມຜູ້ແທນ 3 ຝ່າຍຂຶ້ນທີ່ທົ່ງໄທທິນໃນວັນທີ 7 ມິຖຸນາ ປີ ຄ.ສ 1962. ກອງປະຊຸມຄັ້ງນີ້ ໄດ້ຕົກລົງກັນສ້າງຕັ້ງລັດຖະບານປະສົມ 3 ຝ່າຍຂຶ້ນໃນວັນທີ 22 ມິຖຸນາ ປີ ຄ.ສ 1962 ໂດຍແມ່ນສະເດັດເຈົ້າສຸວັນນະພູມາ ເປັນນາຍົກລັດຖະມົນຕີ ແລະ ສະເດັດເຈົ້າສຸພານຸວົງ ເປັນຮອງນາຍົກ ທັງເປັນລັດຖະມົນຕີວ່າການກະຊວງເສດຖະກິດ ແລະ ແຜນຜັງ. ຈາກນັ້ນມາໃນວັນທີ 24 ມິຖຸນາ ຄະນະລັດຖະບານປະສົມ 3 ຝ່າຍໄດ້ໄຂກອງປະຊຸມຄັ້ງປະຖົມມະເລີກຂອງຕົນຂຶ້ນ ເຊິ່ງໄດ້ນຳບັນຫາຕ່າງໆມາແກ້ໄຂຢ່າງຮີບດ່ວນ ໂດຍສະເພາະການປະກາດຢຸດຍິງໃນຂອບເຂດທົ່ວປະເທດ ແລະ ປະກາດແນວທາງນະໂຍບາຍພາຍໃນ ແລະ ນະໂຍບາຍການຕ່າງປະເທດ.

### 3.2 ການເຊັນສັນຍາເຊີແນວກຸ່ມກັບລາວ

ພາຍຫຼັງທີ່ຄະນະລັດຖະບານປະສົມ ໄດ້ຮັບການແຕ່ງຕັ້ງເປັນທີ່ຮຽບຮ້ອຍແລ້ວ, ຜູ້ແທນຂອງຄະນະລັດຖະບານ 3 ຝ່າຍ ກໍໄດ້ເດີນທາງໄປຮ່ວມກອງປະຊຸມທີ່ເຊີແນວ ເພື່ອສືບຕໍ່ໃນການແກ້ໄຂບັນຫາລາວ ເຊິ່ງນຳໂດຍທ່ານ ກິນິມ ພິນເສນາ, ທ່ານ ສຸພານຸວົງ ແລະ ທ່ານ ໂງ່ນຊະນະນິກອນ. ໃນວັນທີ 9 ກໍລະກົດ ຄ.ສ 1962 ທ່ານ ກິນິມ ພິນເສນາ ຕາງໜ້າລັດຖະບານປະສົມທັງ 3 ຝ່າຍໄດ້ອ່ານຖະແຫຼງການຕໍ່ກອງປະຊຸມວ່າດ້ວຍການສ້າງປະເທດລາວສັນຕິພາບ, ເອກະລາດ, ເປັນກາງ, ປະຊາທິປະໄຕ, ເອກະພາບ ແລະ ວັດທະນາຖາວອນ. ມາຮອດວັນທີ 23 ກໍລະກົດ ຄ.ສ 1962 ຄະນະຜູ້ແທນທັງ 14 ປະເທດທີ່ເຄີຍເຂົ້າຮ່ວມກອງປະຊຸມແກ້ໄຂບັນຫາລາວໄດ້ຮັບຮອງເອົາເອກະສານພື້ນຖານວ່າດ້ວຍຄວາມເປັນກາງຂອງລາວ, ຄະນະກຳມະການກວດກາສາກົນກວດກາການປະຕິບັດແຜນການດັ່ງກ່າວ ແລະ ຮັບຮູ້ລັດຖະບານປະສົມຊົ່ວຄາວແຫ່ງຊາດຂອງລາວ.

#### ຄໍາຖາມ:

1. ການຫັນທິດຕໍ່ສູ້ຂອງກຳລັງແນວລາວຮັກຊາດສະແດງອອກຄືແນວໃດ? ອະທິບາຍ
2. ໄຊຊະນະຂອງກຳລັງຮັກຊາດສະແດງອອກແນວໃດແດ່?
3. ຈົ່ງອະທິບາຍການຜ່າວົງປິດລ້ອມສັດຕູຂອງກອງພັນທີ 2 ?
4. ຈົ່ງອະທິບາຍວິທີການແຫກຖຸກຂອງຜູ້ນຳແນວລາວຮັກຊາດ?

## ບົດທີ 17

### ການກໍ່ສ້າງຄາມພິເສດ ແລະ ສົງຄາມພິເສດເພີ່ມທະວີຂອງຈັກກະພັດ ອາເມຣິກາ ແລະ ການຕໍ່ສູ້ຂອງປະຊາຊົນລາວ

#### 1. ຈັກກະພັດອາເມຣິກາເພີ່ມທະວີສົງຄາມຮຸກຮານລາວ

##### 1.1 ການທຳລາຍສັນຍາເຊີແນວ ປີ ຄ.ສ 1962

ສັນຍາເຊີແນວ ປີ 1962 ໄດ້ເຮັດໃຫ້ປະເທດລາວກັບຄືນມາສູ່ຄວາມສະຫງົບ ແລະ ສາກົນ ກໍໄດ້ຮັບຮູ້ຄວາມເປັນເອກະລາດ, ອຳນາດອະທິປະໄຕ, ຜືນແຜ່ນດິນອັນຄົບຖ້ວນຂອງລາວ ແລະ ລັດຖະບານປະສົມແຫ່ງຊາດອີກຄັ້ງໜຶ່ງ. ແຕ່ໃນຂະນະດຽວກັນນັ້ນ, ຈັກກະພັດອາເມຣິກາພັດບໍ່ໄດ້ລົດລະກົນອຸບາຍຮຸກຮານ ແລະ ພະຍາຍາມຄືນທາງທຸກວິທີການເພື່ອທຳລາຍສັນຍາທີ່ໄດ້ເຊັນ ກັນດ້ວຍການສົມທົບທາງດ້ານການເມືອງ ແລະ ການທະຫານ ເພື່ອບົບບັງຄັບກ້າວໄປເຖິງການ ດັບສູນກຳລັງປະຕິວັດ.

ເພື່ອປະຕິບັດແຜນການດັ່ງກ່າວ ຈັກກະພັດອາເມຣິກາໄດ້ເຕົ້າໂຮມເອົາພວກລູກມືດຳເນີນ ການເຄື່ອນໄຫວຂັດຂວາງ ການປະຕິບັດງານຂອງບັນດາລັດຖະມົນຕີ, ຮອງລັດຖະມົນຕີ, ພະນັກ ງານຝ່າຍແນວລາວຮັກຊາດ ແລະ ກຳລັງເປັນກາງ. ພ້ອມນັ້ນພວກເຂົາໄດ້ກໍ່ຄະດີຕ່າງໆຂຶ້ນເພື່ອ ໃສ່ຮ້າຍປ້າຍສີແນວລາວຮັກຊາດ ແລະ ກຳລັງເປັນກາງ ເຊັ່ນ: ຄະດີລອບຄາດຕະກຳພັນເອກ ເກດສະໜາ ໃນວັນທີ 13 ກຸມພາ 1963 ແລ້ວກ່າວຫາວ່າ ພັນເອກເດືອນ ສູນນະລາດຝ່າຍເປັນ ກາງມີສ່ວນພົວພັນກັບຄະດີນີ້ ແລະ ຄະດີລອບຄາດຕະກຳທ່ານ ກິນິນ ພິນເສນາ ລັດຖະມົນຕີ ວ່າການກະຊວງການຕ່າງປະເທດ ທັງເປັນຫົວໜ້າສັນຕິພາບເປັນກາງ ໃນຕອນຄໍ່າຂອງວັນທີ 1 ເມສາ ປີ ຄ.ສ 1963. ເຫດການນີ້ ໄດ້ສ້າງຄວາມກະທົບກະເທືອນຢ່າງໃຫຍ່ຫຼວງທາງດ້ານການ ເມືອງ ເຊິ່ງສິ່ງຜົນໃຫ້ປະຊາຊົນໃນນະຄອນວຽງຈັນຫຼາຍພັນຄົນລຸກຂຶ້ນຕໍ່ສູ້ຄັດຄ້ານຕໍ່ກັບການກະ ທຳທີ່ບໍ່ຍຸຕິທຳຂອງພວກເຂົາ. ນອກຈາກນີ້ພວກເຂົາຍັງໃຊ້ຄວາມພະຍາຍາມ ແລະ ທາງທຸກວິທີ ທາງເພື່ອສ້າງຄວາມແຕກແຍກ ຫຼື ສ້າງຄວາມປັນປ່ວນໃນກຳລັງເປັນກາງ ຈົນເຮັດໃຫ້ກຳລັງເປັນ ກາງເກີດມີແນວຄິດຄອນແຄນ, ຂາດຫຼັກພື້ນ ແລະ ບໍ່ເດັດຂາດໂດຍສະເພາະກຸ່ມເຈົ້າສຸວັນນະ ພູມມາ ເກີດມີສອງທ່າອ່ຽງຄື: ທ່າອ່ຽງທີ່ໜຶ່ງແມ່ນເຫັນດີນຳນະໂຍບາຍຂອງກຸ່ມພູມີ ໜ້ສະຫວັນ ໃນການໃຊ້ກຳລັງຮຸນແຮງເພື່ອປາບປາມແນວລາວຮັກຊາດ ແລະ ສະໜັບສະໜູນເອົາການຊ່ວຍ

ເຫຼືອຈາກອາເມຣິກາ. ທ່າວຮຽງທິສອງແມ່ນສະໜັບສະໜູນສັນຕິພາບເປັນກາງ. ດັ່ງນັ້ນ, ຈຶ່ງເຮັດໃຫ້ການປະຕິບັດງານຂອງລັດຖະບານປະສົມບໍ່ສາມາດເຄື່ອນໄຫວໄດ້ຕາມຂໍ້ກຳນົດຕ່າງໆ.

ໄປຄຸງຄູ່ກັບກົນອຸບາຍແບ່ງແຍກທາງການເມືອງພວກເຂົາໄດ້ໃຊ້ກົນອຸບາຍແບ່ງແຍກການທະຫານ ຄືພວກເຂົາໄດ້ໃຊ້ກຳລັງທະຫານຂອງພູມີ ໜ່ສະຫວັນເຂົ້າໄປຊ້ອນແຝງໃນກຳລັງເປັນກາງກອງແລ ເພື່ອແນໃສ່ຕັດ ແລະ ດັບສູນກຳລັງເປັນກາງຮັກຊາດ ແຕ່ແຜນບໍ່ສຳເລັດຜົນ. ຈາກນັ້ນ, ພວກເຂົາຈຶ່ງຫັນມາໃຊ້ກຳລັງທະຫານບຸກໂຈມຕີນັບແຕ່ເດືອນເມສາ ປີ ຄ.ສ 1963 ເປັນຕົ້ນມາຄື ພູມີໜ່ສະຫວັນໄດ້ໃຊ້ກອງທະຫານຫຼາຍກວ່າ 6000 ຄົນບຸກໂຈມຕີທົ່ງໄຫຫີນ, ຊຽງຂວາງ ແລະ ດິນແດນເຂດປົດປ່ອຍຫຼາຍແຫ່ງໃນທົ່ວປະເທດ ເຮັດໃຫ້ລາວກັບຄືນສູ່ພາວະສົງຄາມອີກຄັ້ງໃໝ່. ວັນທີ 9-10 ກັນຍາ 1963 ນາຍພົນພູມີໜ່ສະຫວັນໄດ້ໃຊ້ກອງທະຫານປົດລ້ອມ ແລະ ຍິງປືນໃສ່ສຳ ນັກງານແນວລາວຮັກຊາດທີ່ວຽງຈັນ ເຮັດໃຫ້ທະຫານແນວລາວເສຍຊີວິດຈຳນວນໜຶ່ງ. ເຫດການນີ້ຢຸດຕິລົງໂດຍການລະງັບຂອງຄະນະກຳມະການກວດກາສາກົນ ແລະ ປະທານຄູ່ກອງປະຊຸມເຊີແນວ. ວັນທີ 11 ພະຈິກ 1963 ອາເມຣິກາ ແລະ ທະຫານກຸ່ມຊີອາໂຕໄດ້ທຳການຊ້ອມຮິບສະແດງກຳລັງຢູ່ເຂດອີສານຂອງປະເທດໄທ ເພື່ອກຽມພ້ອມໃຫ້ ການຊ່ວຍເຫຼືອທະຫານທຸ່ນວຽງຈັນ ແລະ ໃນວັນດຽວກັນນີ້ ນາຍພົນພູມີໜ່ສະຫວັນ ກໍໄດ້ມີການພົບປະເຈລະຈາກັບເຈົ້າສຸວັນນະພູມມາທີ່ເຮືອນພັກຂອງເພິ່ນ ເພື່ອໃຫ້ເຈົ້າສຸວັນນະພູມມາ ລາອອກຈາກການເປັນນາຍົກລັດຖະມົນຕີເພື່ອຍຸບເລີກລັດຖະບານປະສົມແຕ່ກໍຖືກປະຕິເສດ.

ມາຮອດວັນທີ 19 ເມສາ 1964 ໂດຍປະຕິບັດຕາມການບັນຊາຂອງນາຍພົນພູມີ ໜ່ສະຫວັນ, ກຸປະສິດ ອະໄພ ແລະ ສີໂຫກໍໄດ້ເຮັດລັດຖະປະຫານຂຶ້ນຢູ່ນະຄອນຫຼວງວຽງຈັນເພື່ອໂຄ່ນລົ້ມລັດຖະບານປະສົມສາມຝ່າຍ. ແລ້ວພູມີ ໜ່ສະຫວັນ ກໍອອກແຮງໂຄສະນາດຶງດູດ ແລະ ນາບຂູ່ເຈົ້າສຸວັນ ນະພູມມາໃຫ້ມາຮ່ວມມື ແລ້ວຍອມຈັດຕັ້ງລັດຖະບານຊຸດໃໝ່ຂຶ້ນ ໃນວັນທີ 22 ພຶດສະພາ 1964 ເຊິ່ງປະກອບມີກຳລັງຂອງຝ່າຍຂວາ ແລະ ຝ່າຍເປັນກາງອ່ຽງຂວາ. ການກະທຳທັງໝົດຂອງຝ່າຍຂວາວຽງຈັນນັ້ນ ລ້ວນແລ້ວແຕ່ເປັນການເຄື່ອນໄຫວເພື່ອຫວັງມ້າງເພທຳລາຍຄວາມຖືກຕ້ອງປອງດອງຊາດ ແລະ ທັງເປັນການທຳລາຍສັນຍາເຊີແນວກ່ຽວກັບລາວອີກດ້ວຍ. ນັບແຕ່ນັ້ນມາ ອຳນາດການປົກຄອງກໍໄດ້ຕົກຢູ່ໃນກຳມືຂອງຝ່າຍລາຊະອານາຈັກ ເຊິ່ງມີຈັກກະພັດອາເມຣິກາບັນ ຊາຢູ່ເບື້ອງຫຼັງ.

## 1.2 ການກໍ່ສ້າງຄາມພິເສດໃນລາວ

ພາຍຫຼັງທີ່ປະທານາທິບໍດີ ເຄນເນດີ ຖືກລອບຄາດຕະກຳແລ້ວຈອນສັນ (John Son) ໄດ້ຂຶ້ນເປັນປະທານາທິບໍດີແທນ ແລ້ວກໍສືບຕໍ່ປະຕິບັດແຜນຍຸດທະສາດໃນການຄອບຄອງລາວກໍຄືອິນດູຈີນດ້ວຍການຂະຫຍາຍສົງຄາມແບບພິເສດໃນລາວ. ພວກເຂົາໄດ້ເພີ່ມທະວີການຊ່ວຍເຫຼືອລາວທາງດ້ານເສດຖະກິດການເງິນ ແລະ ໂດຍສະເພາະທາງດ້ານການທະຫານ ເຖິງ 2/ 3 ເພື່ອແຊກແຊງໃນທຸກດ້ານ. ຕົວຢ່າງ: ງົບປະມານປະຈຳປີ 1963-1964 ທີ່ອາເມຣິກາຊ່ວຍເຫຼືອລາວມີເຖິງ 368 ລ້ານໂດລາສະຫະລັດ ໃນນັ້ນ 300 ລ້ານນຳໃຊ້ເຂົ້າໃນການທະຫານ, 50 ລ້ານໂດລາຊ່ວຍເຫຼືອທາງດ້ານພົນລະເຮືອນ ແລະ 18 ລ້ານໂດລາ ຊ່ວຍໃນການຄ້ຳປະກັນເງິນກີບວຽງຈັນ. ນອກຈາກນີ້ ຍັງມີການຊ່ວຍເຫຼືອໃນຮ່ວງພິເສດຕ່າງໆອີກ ທີ່ບໍ່ຜ່ານລັດຖະບານສຳລັບການທະຫານ ໂດຍສະເພາະລະບົບທີ່ປຶກສາທີ່ອາເມຣິກາສົ່ງເຂົ້າມາປະຈຳການຢູ່ຕາມສຳນັກງານຕ່າງໆໃນລາວນັ້ນເພີ່ມຂຶ້ນເປັນລຳດັບໃນແຕ່ລະປີ ຄືຈາກປີ 1962 ມີ 600 ຄົນມາຮອດປີ 1967 ມີເຖິງ 5000 ຄົນໃນນັ້ນ 3.500 ຄົນແມ່ນທີ່ປຶກສາການທະຫານ<sup>5</sup>. ສິ່ງທີ່ເອີ້ນວ່າປະຕິບັດການ “ສົງຄາມພິເສດ” ຂອງຈັກກະພັດອາເມຣິກາໃນລາວນັ້ນຄື:

- “ການຊ່ວຍເຫຼືອ” ໂດຍສະເພາະການຊ່ວຍເຫຼືອທາງດ້ານການເງິນທີ່ເອີ້ນວ່າ “ການຈັບຈ່າຍທາງລັບແບບພິເສດ” ເພື່ອນຳໃຊ້ເຂົ້າໃນການທະຫານ ໂດຍສະເພາະການເພີ່ມກຳລັງທະຫານທຸ່ນ ແລະ ກອງທະຫານຂອງວາງປາວທີ່ເອີ້ນວ່າ “ກຳລັງພິເສດ”.
- “ທີ່ປຶກສາ” ທີ່ເອີ້ນວ່າ ລະບົບທີ່ປຶກສາຂອງອາເມຣິກາສະເພາະ.
- “ກຳລັງທະຫານທ້ອງຖິ່ນ” ທີ່ເອີ້ນວ່າກຳລັງພິເສດ ເຊິ່ງໄດ້ແກ່ກອງຕີພິເສດ ແລະ ກຳລັງພິເສດຂອງວາງປາວ ເປັນໜ່ວຍປະຕິບັດການສະເພາະຮັບໃຊ້ໂດຍກົງໃຫ້ແກ່ອາເມຣິກາ.

## 2. ການຕໍ່ຕ້ານ “ສົງຄາມພິເສດ”ຂອງຈອນສັນ

### 2.1 ການປັບປຸງກຳລັງປະຕິວັດ

ທ່າມກາງສະພາບການທີ່ດູເດືອດ ແລະ ຂັງວຂາດແຫ່ງການບຸກໂຈມຕີຂອງຈັກກະພັດອາເມຣິກາ ແລະ ກອງກຳລັງທະຫານຝ່າຍຂວາທີ່ມີເປົ້າໝາຍບຸກໂຈມຕີເຂົ້າເຂດທີ່ໝັ້ນຂອງກຳລັງປະຕິວັດ. ດັ່ງນັ້ນ, ເພື່ອຮັບປະກັນໃຫ້ແກ່ການຕໍ່ສູ້ໄດ້ຮັບໄຊຊະນະບັນດາຄະນະນຳຂອງແນວລາວຮັກຊາດໃນຖານະທີ່ເຮັດໜ້າທີ່ເປັນຕົວແທນຂອງພັກໃນການປະເຊີນໜ້າໂດຍກົງນັ້ນກໍໄດ້

<sup>5</sup> ອ້າງໃນ ທອງສາ ໄຊຍະວົງຄຳຕີ ພ້ອມຄະນະ. ປະຫວັດສາດລາວເຫຼັ້ມ 3. 1989:335



ພ້ອມພາກັນຊອກຫາທຸກວິທີ ເພື່ອທັບມ້າງທຸກກິນອຸບາຍຮຸກຮານຂອງຈັກກະພັດອາເມຣິກາໃນລາວ ເຊິ່ງພາລະກິດຫຼັກທີ່ສຳຄັນຄື:

### **ກ. ການເຄື່ອນໄຫວເພື່ອສ້າງກຳລັງ**

ຮູບແບບການເຄື່ອນໄຫວເພື່ອເຕົ້າໂຮມ ແລະ ສ້າງກຳລັງຂອງພັກເຮົາທີ່ດຳເນີນໃນຊ່ວງເວລານີ້ ຄື :

- ການສ້າງຄວາມໂດດດ່ຽວໃຫ້ຝ່າຍລາຊະອານາຈັກດ້ວຍການໂຄສະນາເຄື່ອນໄຫວຊື້ແຈງໃຫ້ປະຊາຊົນຜູ້ຮັກຊາດທັງພາຍໃນ ແລະ ທົ່ວໂລກຮັບຮູ້ການກະທຳຂອງຈັກກະພັດອາເມຣິກາ ແລະ ລູກມືຂອງຝ່າຍລາຊະອານາຈັກທີ່ບໍ່ຈິງໃຈປະຕິບັດສັນຍາ ແລະ ທຳລາຍມ້າງເພຄວາມຖືກຕ້ອງປອງດອງຊາດໃນລາວ.

- ການຜັນແຍກບຸກຄົນທີ່ຮັກຊາດອອກຈາກຝ່າຍວຽງຈັນ ດ້ວຍການໂຄສະນາຂົນຂວາຍບັນດາກຸ່ມຄົນທີ່ມີແນວຄິດເຄິ່ງກາງໆ ໃນກອງກຳລັງທະຫານຝ່າຍລາຊະອານາຈັກໃຫ້ທັນມາໃຫ້ການສະໜັບສະໜູນ ແລະ ຮ່ວມມືກັບກຳລັງປະຕິວັດ ເຊັ່ນ: ເດືອນ ເມສາ ປີ ຄ.ສ 1963 ກຳລັງເປັນກາງສ່ວນໜຶ່ງທີ່ບັນຊາໂດຍພັນເອກເດືອນ ສູນນະລາດ ແລະ ທ່ານທຽບໄດ້ແຍກຕົວອອກຈາກກຳລັງເຈົ້າສຸວັນນະພູມາ ແລະ ກອງແລມາຮ່ວມມືກັບແນວລາວຮັກຊາດ. ວັນທີ 8 ທັນວາ ຄ.ສ 1963 ກຳລັງເປັນກາງຢູ່ພາກເໜືອລາວ ທີ່ບັນຊາໂດຍທ່ານ ຄຳອ້ວນ ບຸບຜາ ໄດ້ເຊັນຖະແຫຼງການຮ່ວມກັບຜູ້ຕາງໜ້າແນວລາວຮັກຊາດ ເພື່ອຮ່ວມມືກັນຕ້ານຈັກກະພັດອາເມຣິກາ ແລະ ລູກມືຢ່າງຍາວນານ. ວັນທີ 6 ພຶດສະພາ ຄ.ສ 1964 ກອງກຳລັງເປັນ ກາງທີ່ບັນຊາໂດຍທ່ານແຈ້ງ ໄຊຍະວົງ ແລະ ທ່ານຂາວໄດ້ແຍກຕົວອອກຈາກກຳລັງຝ່າຍຂວາມາຮ່ວມມືກັບແນວລາວຮັກຊາດ.

### **ຂ. ການເປີດກອງປະຊຸມໃຫຍ່ຄັ້ງທີ 2 ຂອງແນວລາວຮັກຊາດ**

ເພື່ອຮັບປະກັນໃຫ້ແກ່ໄຊຊະນະໃນການຕີຕ້ານຈັກກະພັດອາເມຣິກາ ແລະ ລູກມືໃຫ້ມີຄວາມໝັ້ນຄົງ ແລະ ມີຄວາມເດັດຂາດ, ສູນກາງແນວລາວຮັກຊາດ ໄດ້ໂຂກອງປະຊຸມໃຫຍ່ຄັ້ງທີ 2 ຂອງຕົນຂຶ້ນໃນວັນທີ 6 ເມສາ ປີ ຄ.ສ 1964 ຢູ່ທີ່ຊຳເໜືອ ເຊິ່ງມີຜູ້ແທນທົ່ວປະເທດເຂົ້າຮ່ວມຈຳນວນ 227 ທ່ານ. ກອງປະຊຸມໄດ້ຮັບຟັງບົດລາຍງານການເມືອງຂອງປະທານສູນກາງແນວລາວຮັກຊາດ ໂດຍໄດ້ຊີ້ໃຫ້ເຫັນໄຊຊະນະອັນໃຫຍ່ຫຼວງໃນການຕໍ່ສູ້ຕ້ານຈັກກະພັດອາເມຣິກາ ແລະ ລູກມື. ກອງປະຊຸມໄດ້ເປັນເອກະສັນກັນຮັບຮອງເອົາກົດລະບຽບໃໝ່, ຜ່ານແຜນການດຳເນີນງານ ແລະ ເລືອກຕັ້ງຄະນະບໍລິຫານງານສູນກາງແນວລາວຮັກຊາດຊຸດໃໝ່. ໃນໂຄງການດຳເນີນງານໄດ້ເລັ່ງໃສ່ບັນຫາຄວາມສາມັກຄີທົ່ວປວງຊົນທັງຊາດ ໂດຍສະເພາະແມ່ນຄວາມສາ

ມັກຄືຮ່ວມສຳພັນສູ້ຮົບລະຫວ່າງແນວລາວຮັກຊາດ ແລະ ກຳລັງເປັນກາງຮັກຊາດ ເພື່ອສ້າງປະເທດລາວສັນຕິພາບ, ເປັນກາງ, ເອກະລາດ, ປະຊາທິປະໄຕ, ເອກະພາບ ແລະ ວັດທະນາຖາວອນ. ນອກນັ້ນ, ໂຄງການຍັງໄດ້ວາງທິດທາງໃນການຕໍ່ສູ້ຕາມການຮຸກຮານຂອງຈັກກະພັດອາເມຣິກາ, ທວງໃຫ້ພວກເຂົາປະຕິບັດສັນຍາເຊີແນວ ແລະ ນັບຖືລັດຖະບານປະສົມສາມຝ່າຍຕະຫຼອດເຖິງແນວທາງໃນການກໍ່ສ້າງເສດຖະກິດ ແລະ ສັງຄົມໃນເຂດປົດປ່ອຍໃຫ້ນັບມື້ດີຂຶ້ນ.

### **ຄ. ການປະຊຸມປະສົມການເມືອງຮັກຊາດ**

ການກອງປະຊຸມປະສົມການເມືອງຮັກຊາດ ເປັນກອງປະຊຸມປະສົມການເມືອງທົ່ວປະເທດລະຫວ່າງແນວລາວຮັກຊາດກັບກຳລັງເປັນກາງຮັກຊາດທີ່ໄດ້ໄຂຂຶ້ນຢູ່ຊຳເໜືອໃນລະຫວ່າງວັນທີ 3-13 ຕຸລາ ປີ ຄ.ສ 1965. ເຂົ້າຮ່ວມໃນກອງປະຊຸມຄັ້ງນີ້ ປະກອບມີຜູ້ຕາງໜ້າຂອງຝ່າຍແນວລາວຮັກຊາດ 16 ທ່ານ (ທ່ານ ສຸພານຸວົງ ແລະ ກຳມະການສູນກາງແນວລາວຮັກຊາດຈຳນວນໜຶ່ງ) ແລະ ຜູ້ຕາງໜ້າຝ່າຍກຳລັງເປັນກາງຮັກຊາດຈຳນວນ 10 ທ່ານ (ທ່ານ ຄຳສຸກ ແກ້ວລາ, ທ່ານ ຄຳອ້ວນ ບຸບຜາ, ທ່ານ ເດືອນ ສຸນນະລາດ, ທ່ານ ແພງ, ທ່ານ ທຽບ...). ກອງປະຊຸມໄດ້ຕີລາຄາສະພາບການໃນອິນດູຈີນ, ໃນລາວ ແລະ ການຮ່ວມສຳພັນສູ້ຮົບລະຫວ່າງສອງກຳລັງໃນການຕໍ່ສູ້ກູ້ຊາດຕ້ານຈັກກະພັດອາເມຣິກາ ແລະ ລູກມື ແຕ່ປີ ຄ.ສ 1960-1965. ກອງປະຊຸມຍັງໄດ້ເປັນເອກະສັນກັນວາງນະໂຍບາຍວ່າດ້ວຍທັດສະນະຫຼັກໝັ້ນອັນບໍ່ປ່ຽນແປງເຊັ່ນ: ເດັດດ່ຽວປົກປັກຮັກສາສັນຕິພາບ, ເປັນກາງ, ອະທິປະໄຕ ແລະ ຜືນແຜ່ນດິນອັນຄົບຖ້ວນຂອງລາວ, ຜາບແພ້ທຸກຮູບການແຊກແຊງຂອງຈັກກະພັດອາເມຣິກາ. ກອງປະຊຸມຍັງໄດ້ວາງວິທີການແກ້ໄຂບັນຫາລາວ ຄື: ຈັກກະພັດອາເມຣິກາ ຕ້ອງຢຸດຕິການບຸກໂຈມຕີເຂົ້າເຂດປົດປ່ອຍຂອງລາວ, ກອງທະຫານ ແລະ ພາຫະນະສົງຄາມຂອງຈັກກະພັດອາເມຣິກາຕ້ອງຖອນອອກຈາກລາວໃຫ້ໝົດ ແລະ ດຳເນີນການເຈລະຈາລະຫວ່າງ 3 ຝ່າຍດ້ວຍຄວາມຈິງໃຈ. ກອງປະຊຸມ ໄດ້ມີການກຳນົດໜ້າທີ່ລວມ, ໜ້າທີ່ສະເພາະໜ້າ ແລະ ໜ້າທີ່ຍາວນານຂອງບັນດາກຳລັງຮັກຊາດ ແລະ ປະຊາຊົນລາວຢ່າງຈະແຈ້ງ.

ກອງປະຊຸມດັ່ງກ່າວນີ້ໄດ້ເປັນຂີດໝາຍແຫ່ງໄຊຊະນະອັນໃຫຍ່ຫຼວງ ແລະ ມີຄວາມໝາຍທີ່ສຳຄັນໃນຊີວິດການເມືອງຂອງປະຊາຊົນລາວ. ກອງປະຊຸມໄດ້ກາຍເປັນບາດຄ້ອນຍຸດທະສາດບຸກໂຈມຕີຈັກກະພັດອາເມຣິກາ ທີ່ດຳເນີນການແບ່ງແຍກລະຫວ່າງກຳລັງເປັນກາງຮັກຊາດ ແລະ ແນວລາວຮັກຊາດ. ກອງປະຊຸມຄັ້ງນີ້ ໄດ້ເຮັດໃຫ້ສອງກຳລັງມີການຮັດແໜ້ນຄວາມສາມັກຄີສູ້ຮົບ ແລະ ເຮັດໃຫ້ກຳລັງປະຕິວັດນັບມື້ເຕີບໃຫຍ່ເຂັ້ມແຂງຮອບດ້ານຢ່າງບໍ່ຢຸດຢັ້ງ.

## 2.2 ການຕິຕຳນສົງຄາມພິເສດຂອງຈອນສັນ

ປະຕິບັດການສົງຄາມພິເສດຂອງຈອນສັນໃນລາວເປີດສາກຂຶ້ນດ້ວຍການນຳເອົາເຄື່ອງບິນໄປຖິ້ມລະເບີດໃສ່ເຂດປົດປ່ອຍແຂວງຊຽງຂວາງເປັນຄັ້ງທຳອິດໃນວັນທີ 17 ພຶດສະພາ ປີ ຄ.ສ 1964. ຈາກນັ້ນພວກເຂົາກຳລັງພາກພື້ນດິນບຸກໂຈມຕີເຂດປົດປ່ອຍ ເຊັ່ນ: ວັນທີ 19 ກໍລະກົດ ປີ ຄ.ສ 1964 ເປີດບັນຮີບ “ສາມສອນ” ເພື່ອຍຶດເອົາທົ່ງໄຫຫີນໂດຍໃຊ້ກຳລັງພົນທັງໝົດ 30 ກອງພັນ ແບ່ງອອກເປັນ 3 ປົກ ຄືປົກທີ 1-2 ບຸກຕີຈາກທິດຕາເວັນຕົກຄື: ວັງວຽງ, ກາສີ ແລະ ສາລາພູຄູນເຂົ້າຊຽງຂວາງ ແລະ ປົກທີ 3 ບຸກຕີເຂົ້າທາງທິດໃຕ້ຈາກເມືອງທ່າໂທມບໍລິຄັນເຂົ້າຊຽງຂວາງ. ມາຮອດວັນທີ 16 ຕຸລາ ປີ ຄ.ສ 1964 ກໍເປີດບັນຮີບ “ສອນໄຊ 1” ຢູ່ຕາມສາຍທາງເລກ 9 ບຸກຍຶດເອົາເຂດປົດປ່ອຍພາກກາງຂອງລາວເພື່ອເຮັດໃຫ້ສະໜາມຮີບມີການຕິດຈອດກັບພາກໃຕ້ທວງດນາມແຕ່ທັງໝົດກໍຖືກຕີໃຫ້ປະລາໄຊ.

ຈາກນັ້ນມາໃນທ້າຍປີ ຄ.ສ 1965 ຫາ 1968 ພວກເຂົາກໍໄດ້ນຳກຳລັງບຸກຕີເຂດປົດປ່ອຍອີກຂະໜາດໃຫຍ່ຢູ່ທາງພາກເໜືອ, ພາກກາງ ແລະ ພາກໃຕ້ ເຊັ່ນ: ບັນຮີບ “ສອນໄຊ 2” ບຸກເຂົ້າພາກກາງຕາມສາຍທາງເລກ 9 ໂດຍໃຊ້ກອງທະຫານຮັບຈ້າງໄທ ແລະ ກອງທັບອາກາດເປັນຜູ້ສະໜັບສະໜູນ. ໃນຂະນະດຽວກັນພວກເຂົາກໍຂະຫຍາຍບັນຮີບອື່ນໆຕາມມາເຊັ່ນ: “ບັນຮີບມັງກອນ” ທາງເລກ 12, ບັນຮີບ “ອິນຕາ” ຢູ່ພາກໃຕ້ ແລະ ບັນຮີບກວດລ້າງ “ເທວະທັດ” ຢູ່ເມືອງເລົ່າງາມ. ເພື່ອເປັນການກອບກູ້ເອົາຂວັນ ແລະ ກຳລັງໃຈທີ່ຖືກປະລາໄຊໃນສະໜາມຮີບຕ່າງໆຄືນມາພວກເຂົາຈຶ່ງໄດ້ເປີດບັນຮີບໃໝ່ໂດຍໃສ່ຊື່ວ່າ “ບັນຮີບທະນິງກຽດ” ເພື່ອດຳເນີນການບຸກຕີເຂົ້າພູກູດ (ຊຽງຂວາງ) ໂດຍມີທະຫານອາກາດອາເມຣິກາ ແລະ ທະຫານບິນໄທຍ່ໄທເປັນຜູ້ໝູນຫຼັງ. ການສູ້ຮົບລະຫວ່າງກຳລັງປະຕິວັດ ແລະ ສັດຕູໄດ້ດຳເນີນໄປຢ່າງດຸເດືອດ ແລະ ຊົ່ວຂາດຕະຫຼອດ 80 ວັນ ແລະ ຄືນ. ກອງທະຫານປະຕິວັດໄດ້ສູ້ຮົບຢ່າງພິລະອາດທານສາມາດດັບສູນສັດຕູໄດ້ 600 ຄົນ, ຖືກຈັບເປັນຊະເລີຍຈຳນວນໜຶ່ງ ແລະ ຍິງຍົນຕົກ 33 ລຳ. ເຖິງແມ່ນວ່າຈະຖືກປະລາໄຊກໍຕາມ ແຕ່ພວກຈັກກະພັດອາເມຣິກາ ແລະ ລູກມືຝ່າຍຂວາວຽງຈັນກໍບໍ່ຍິນຍອມ ກົງກັນຂ້າມພວກເຂົາໄດ້ອອກແຮງປັບປຸງ, ປ້ອງກັນເຂດທີ່ຍຶດຄອງ ແລະ ສືບຕໍ່ນຳເອົາກຳລັງບຸກໂຈມຕີເຂົ້າເຂດປົດປ່ອຍ ເຊັ່ນ: ມາໃນທ້າຍເດືອນທັນວາປີ ຄ.ສ 1967 ຫາຕົ້ນເດືອນມັງກອນປີ ຄ.ສ 1968 ພວກເຂົາໄດ້ທຳການເຄື່ອນພົນຮີບເຖິງ 4 ກອງພັນ ບຸກຕີບຽດຍຶດເຂົ້າເຂດ “ນ້ຳບາກ”. ແຕ່ພວກເຂົາກໍຖືກກອງກຳລັງຝ່າຍປະຕິວັດເຮົາທຳການຕໍ່ຕ້ານຄືນຢ່າງແຂງແຮງ ໃນວັນທີ 12 ມັງກອນ ປີ ຄ.ສ 1968 . ການເປີດສາກບຸກຕີສັດຕູທີ່ນ້ຳບາກຄັ້ງນີ້ເຮັດໃຫ້ກຳລັງຫຼວງຂອງສັດຕູຖືກ

ແຕກທະ ລາຍ, ດັບສູນ ແລະ ຈັບທະຫານຝ່າຍຂວາໄດ້ເກືອບ 5000 ຄົນ ສຸດທ້າຍກອງທັບເຮົາກໍສາມາດປົດປ່ອຍນ້ຳບາກໄດ້ຢ່າງສົມບູນ.

ເວົ້າລວມແລ້ວ, ຈັກກະພັດອາເມຣິກາ ແລະ ລູກມືໄດ້ຖືກກອງທັບ ແລະ ປະຊາຊົນລາວບຸກ ຕີໃຫ້ປະລາໄຊໃນທຸກສະໜາມຮົບ ອັນເປັນການບົ່ງບອກເຖິງການພັງທະລາຍຢ່າງໃຫຍ່ຫຼວງໃນ ຍຸດທະສາດສົງຄາມພິເສດຂອງຈອນສັນ ແລະ ເຮັດໃຫ້ອຳນາດການປົກຄອງຈອນສັນຖືກວິກິດ ການຢ່າງໜັກ ເຊັ່ນ: ຖືກປະຊາຊົນຜູ້ຮັກຫອມສັນຕິພາບໃນໂລກລວມທັງປະຊາຊົນອາເມຣິກາ ເອງຄັດຄ້ານກ່າວປະນາມຢ່າງຮຸນແຮງເສດຖະກິດໃນປະເທດປະສົບບັນຫາ ແລະ ອື່ນໆ. ຈາກບັນ ຫາດັ່ງກ່າວ ໄດ້ເຮັດໃຫ້ອຳນາດການປົກຄອງ ຈອນສັນ ຄອນແຄນ ແລະ ຈອນສັນເອງບໍ່ສາມາດທີ່ ຈະລົງສະໝັກຮັບເລືອກຕັ້ງປະທານາທິບໍດີຄັ້ງໃໝ່. ສິ່ງທີ່ສຳຄັນທີ່ສຸດ ຄື: ອາເມຣິກາຈຳຕ້ອງຢຸດຕິ ການຖິ້ມລະເບີດໃສ່ພາກເໜືອຫວຽດນາມ ແລະ ຍອມເຂົ້າຮ່ວມເຈລະຈາກັບສາທາລະນະລັດປະ ຊາທິປະໄຕຫວຽດນາມໃນເດືອນພະຈິກ ປີ ຄ.ສ 1968 ທີ່ນະຄອນຫຼວງປາຣີ ຢ່າງບໍ່ມີເງື່ອນໄຂ.

## 2.2 ການສ້າງ ແລະ ພັດທະນາລັດໃໝ່ເອກະລາດຂອງແນວລາວຮັກຊາດ

ນັບແຕ່ປີ ຄ.ສ 1962-1968 ຈັກກະພັດອາເມຣິກາ ໄດ້ສົມທົບກັບພວກລູກມືໃນຝ່າຍລາຊະ ອານາຈັກດຳເນີນການເຄື່ອນໄຫວມ້າງເພຄວາມຖືກຕ້ອງປອງດອງຊາດ ດ້ວຍການປະຕິບັດເລ່ ກິນອັນມືດມົນ ເພື່ອຫວັງຄອບຄອງລາວ ແລະ ເອົາລາວເປັນຫົວເມືອງຂຶ້ນແບບໃໝ່ແມ່ນການ ເປີດສົງຄາມທຳລາຍລ້າງຜານຊີວິດ ແລະ ຊັບສິນຂອງປະຊາຊົນລາວ ພາຍໃຕ້ຍຸດທະສາດທີ່ເອີ້ນ ວ່າ “ສົງຄາມພິເສດຂອງຈອນສັນ”<sup>6</sup>.

ຕໍ່ໜ້າສະພາບການຄືດັ່ງກ່າວນັ້ນ, ແນວລາວຮັກຊາດໃນຖານະເປັນອົງກອນຫຼັກທີ່ຖືກກົດ ໝາຍ ໃນການເຮັດບົດບາດໜ້າທີ່ເປັນແກນນຳຂອງພັກໃນການຕໍ່ສູ້ໄດ້ອອກແຮງເຄື່ອນໄຫວດ້ວຍ ການໂຄສະນາປຸກລະດົມຂົນຂວາຍປວງຊົນລາວທັງຊາດ ໃຫ້ພ້ອມພາກັນລຸກຂຶ້ນຕໍ່ສູ້ຕ້ານສົງ ຄາມຮຸກຮານຂອງອາເມຣິກາ ແລະ ນຳພາກອງທັບດຳເນີນການຕໍ່ສູ້ຈົນໄດ້ຮັບຜົນສຳເລັດອັນ ໃຫຍ່ຫຼວງເຊິ່ງສາມາດປົດປ່ອຍດິນແດນໄດ້ເຖິງສອງສ່ວນສາມຂອງເນື້ອທີ່ທົ່ວປະເທດ ແລະ ປົດ ປ່ອຍປະຊາຊົນໄດ້ເກືອບເຄິ່ງໜຶ່ງຂອງຈຳນວນທັງໝົດ ເຮັດໃຫ້ເຂດປົດປ່ອຍເຊິ່ງແຕ່ກ່ອນຢູ່ກະ ແຈກກະຈາຍນັ້ນຕິດຈອດລຽນກັນ. ດັ່ງນັ້ນ, ເພື່ອຮັບປະກັນໃຫ້ແນວຫຼັງມີຄວາມແຂງແກ່ນໃນ

<sup>6</sup> ອ້າງໃນ ປະຫວັດສາດລາວເຫຼັ້ມ 3 ໜ້າ 349 ແລະ ປະຫວັດສາດກອງທັບປະຊາຊົນລາວ ໜ້າ 337 : 1998 ທີ່ເອີ້ນ ວ່າ “ ສົງຄາມພາກສ່ວນ ”.

ທຸກໆດ້ານຂອງການເປັນຖານທີ່ໝັ້ນຍຸດທະສາດ ເພື່ອພາລະກິດປົດປ່ອຍປະເທດຊາດ, ແນວ  
ລາວຮັກຊາດຈຶ່ງໄດ້ປະຕິບັດຕາມມະຕິຄຳສັ່ງຄັ້ງທີ 13 ຂອງສູນກາງພັກ ຄື: ອອກແຮງປັບປຸງເຂດ  
ປົດປ່ອຍໃນທຸກດ້ານ ແລະ ກໍ່ສ້າງເຂດປົດປ່ອຍໃຫ້ມີຖານະເປັນລັດໜຶ່ງທີ່ມີຄວາມເປັນເອກະ  
ລາດ ແລະ ເຂັ້ມແຂງເຊັ່ນ: ດ້ານການເມືອງ ເພື່ອຕອບສະໜອງກັບຄວາມຮຽກຮ້ອງຕ້ອງການຂອງ  
ພັກ, ສູນກາງແນວລາວຮັກຊາດ ໄດ້ອອກແຮງເຄື່ອນໄຫວທາງດ້ານການເມືອງດ້ວຍຫຼາຍຮູບການ  
ເພື່ອປຸກລະດົມປະຊາຊົນໃຫ້ມີຄວາມສາມັກຄີເປັນຈິດໜຶ່ງໃຈດຽວ ໃນການລຸກຂຶ້ນຕໍ່ສູ້ກັບຈັກກະ  
ພັດ ແລະ ລູກມືຝ່າຍຂວາທີ່ຫວັງທຳລາຍມ້າງເພຄວາມຖືກຕ້ອງປອງດອງຊາດ, ລະດົມກຳລັງພົນ  
ແລະ ກຳລັງຊັບໄປຮັບໃຊ້ພາລະກິດການປະຕິວັດຊາດ-ປະຊາທິປະໄຕທັງສູ້ຮົບ ແລະ ທັງກໍ່ສ້າງ  
ກຳລັງ; ທັງອອກແຮງງານເພີ່ມພູນຜະລິດຜົນເພື່ອແນໃສ່ເພີ່ງຕົນເອງ ແລະ ກຸ້ມຕົນເອງ. ສິ່ງສຳຄັນ  
ທີ່ສຸດໃນພາລະກິດການສ້າງຕັ້ງເຂດປົດປ່ອຍໃຫ້ເປັນລັດເອກະລາດໜຶ່ງທີ່ມີລັດຖະບານເປັນຂອງ  
ຕົນເອງພາຍໃຕ້ການນຳຂອງພັກເຊິ່ງມີແນວລາວຮັກຊາດເປັນຕົວແທນ.

ຜ່ານການເຄື່ອນໄຫວຂອງແນວລາວຮັກຊາດໃນຂະບວນການຕໍ່ສູ້ກູ້ຊາດ ນັບແຕ່ປີ ຄ.ສ  
1962 ຫາ 1969 ນັ້ນໄດ້ເຮັດໃຫ້ບົດບາດຂອງແນວລາວຮັກຊາດໄດ້ສູງເດັ່ນໃນເວທີການເມືອງ  
ພາຍໃນກໍ່ຄືໃນໂລກ. ໂດຍສະເພາະພາຍຫຼັງໄຊຊະນະໃນບັນຮົບ “ນ້ຳບາກ” ຍິ່ງເຮັດໃຫ້ທ່າກຳລັງ  
ຂອງແນວລາວຮັກຊາດເຕີບໃຫຍ່ເຂັ້ມແຂງສາມາດປົດປ່ອຍດິນແດນໄດ້ເຖິງສອງສ່ວນສາມຂອງ  
ທົ່ວປະເທດຊີວິດການເປັນຢູ່ຂອງພົນລະເມືອງໃນເຂດປົດປ່ອຍເຕັມປຸ້ມໄປດ້ວຍຄວາມສະຫງົບ,  
ຄວາມມີອິດສະຫຼະພາບ ແລະ ກາຍເປັນລັດໜຶ່ງທີ່ມີການຈັດຕັ້ງຢ່າງແໜ້ນໜາ ເຮັດໃຫ້ປະຊາຊົນ  
ທີ່ຕົກຢູ່ໃຕ້ແອກປົກຄອງຊົ່ວຄາວຂອງຝ່າຍວຽງຈັນມີຄວາມເຫຼື້ອມໃສ. ເພາະເພື່ອຮັບປະກັນຊີວິດ  
ການເປັນຢູ່ກໍ່ຄືການເຮັດໃຫ້ກອງທັບ ແລະ ປະຊາຊົນມີຄວາມຢູ່ດີກິນດີ ແລະ ມີກຳລັງທີ່ເຂັ້ມແຂງ  
ນັ້ນ ສູນກາງແນວລາວຮັກຊາດໄດ້ຮຽກຮ້ອງໃຫ້ປະຊາຊົນລາວບັນດາ ເຜົ່າໃນຂອບເຂດທົ່ວປະ  
ເທດຕ້ອງພ້ອມກັນອອກແຮງສ້າງເສດຖະກິດ ເພື່ອແນໃສ່ປັບປຸງຊີວິດການເປັນຢູ່ຂອງປະຊາຊົນ  
ໃຫ້ດີຂຶ້ນເປັນກ້າວໆ. ດ້ານວັດທະນະທຳ-ສັງຄົມໄປຄຽງຄູ່ກັບວຽກງານການປັບປຸງກໍ່ສ້າງກຳລັງ  
ປ້ອງກັນຊາດແນວລາວຮັກຊາດໄດ້ເອົາໃຈໃສ່ ແລະ ຍົກສູງວຽກງານທາງດ້ານວັດທະນະທຳ-ສັງ  
ຄົມ ດ້ວຍການເສີມຂະຫຍາຍສິດປະຊາທິປະໄຕປະຊາຊົນຄື: ໃຫ້ທຸກຄົນບໍ່ວ່າຈະເປັນຍິງ ຫຼື ຊາຍ  
ໃຫ້ມີສິດສະເໝີພາບເທົ່າທຽມກັນ. ພ້ອມນັ້ນກໍ່ໄດ້ເອົາໃຈໃສ່ຂະຫຍາຍຕາໜ່າງສາທາລະນະສຸກ,  
ການສຶກສາ, ສິ່ງເສີມ ແລະ ຂະຫຍາຍວັດທະນະທຳໃຫ້ມີລັກສະນະຊາດ ແລະ ກ້າວໜ້າ.

### 3. ສົງຄາມພິເສດເພີ່ມທະວີ ແລະ ການຕໍ່ສູ້ຕ້ານສົງຄາມພິເສດເພີ່ມທະວີ

#### 3.1 ທິດສະດີນິກສັນ ແລະ ສົງຄາມ “ພິເສດເພີ່ມທະວີ” ໃນລາວ

ນິກສັນແມ່ນປະທານາທິບໍດີສະຫະລັດອາເມຣິກາຄົນທີ 37 ຕໍ່ຈາກຈອນສັນ ແລະໄດ້ຂຶ້ນ ເປັນປະທານາທິບໍດີໃນວັນທີ 21 ມັງກອນ ປີ ຄ.ສ 1969. ມາໃນເດືອນມິຖຸນາ ປີ ຄ.ສ 1969 ນິກ ສັນໄດ້ເປີດກອງປະຊຸມຂຶ້ນຢູ່ເກາະກວມທີ່ມະຫາສະໝຸດປາຊີຟິກ. ໃນກອງປະຊຸມຄັ້ງນີ້ ນິກສັນ ໄດ້ອອກຖະແຫຼງການນະໂຍບາຍຕໍ່ຕ່າງປະເທດຂອງອາເມຣິກາໃນໄລຍະໃໝ່. ນະໂຍບາຍດັ່ງ ກ່າວໄດ້ສ້າງຂຶ້ນບົນສາມຫຼັກການຄື: “ກຳລັງແຮງ”, “ການແບ່ງປັນຄວາມຮັບຜິດຊອບ” ແລະ “ການກຽມພ້ອມເຈລະຈາ” ເຊິ່ງເນື້ອແທ້ຂອງທິດສະດີນີ້ແມ່ນ “ຍຸດທະສາດເປັນເຈົ້າໂລກ”. ສະ ເພາະໃນອິນດູຈີນ ນິກສັນກໍຖືວ່າເປັນສ່ວນໜຶ່ງທີ່ມີຄວາມສຳພັນກັນ ແລະ ບໍ່ສາມາດແຍກອອກ ຈາກກັນໄດ້. ດ້ວຍເຫດນັ້ນ, ຫຼັກຂອງທິດສະດີນິກສັນຈຶ່ງຖືກປັບປຸງມາເປັນອັນສະເພາະຕໍ່ກັບ ອິນດູຈີນຄື: ສະເພາະຢູ່ພາກໃຕ້ຫວຽດນາມໄດ້ປ່ຽນຈາກ “ສົງຄາມພາກສ່ວນ” ມາເປັນ “ສົງຄາມ ຂອງຄົນຫວຽດນາມ”, ສ່ວນຢູ່ລາວແມ່ນປ່ຽນຈາກ “ສົງຄາມພິເສດ” ມາເປັນ “ສົງຄາມພິເສດເພີ່ມ ທະວີ”. ໃນດ້ານເນື້ອແທ້ແລ້ວແມ່ນ “ເອົາຄົນລາວຂ້າຄົນລາວ”; “ຄົນຫວຽດນາມຂ້າຄົນຫວຽດ ນາມ” ຫຼື “ຄົນອິນດູຈີນຂ້າຄົນອິນດູຈີນ”. ປະຕິບັດການສົງຄາມພິເສດເພີ່ມທະວີຂອງອາເມຣິກາ ໃນລາວເລີ່ມຕົ້ນຂຶ້ນ ດ້ວຍການຂະຫຍາຍສົງຄາມພິເສດໃຫ້ເຖິງລະດັບສູງສຸດຄືການເພີ່ມທະວີໃນ ທຸກໆປັດໄຈຂອງສົງຄາມຢ່າງກ້າວກະໂດດຂຶ້ນ ດັ່ງສະແດງການການເພີ່ມທະວີສົງຄາມຂອງ ຈັກກະພັດອາເມຣິກາ<sup>7</sup>

| ເວລາ        | ລາຍການ                              |                   |                |            |                                  |
|-------------|-------------------------------------|-------------------|----------------|------------|----------------------------------|
|             | ຊ່ວຍເງິນການ<br>ທະຫານ (ລ້ານ<br>ໂດລາ) | ລະບົບທີ່<br>ປຶກສາ | ກຳລັງ<br>ພິເສດ | ທະຫານທຸ່ນ  | ການຖິ້ມ<br>ລະເບີດເປັນ<br>ຖົງວຸ່ມ |
| 1968-69 290 |                                     | 5.000 ຄົນ         | 17.000 ຄົນ     | 60.000 ຄົນ | 200                              |
| 1971-72 35  | 0                                   | 12.000 ຄົນ        | 30.000 ຄົນ     | 70.000 ຄົນ | 300                              |

<sup>7</sup> ທອງສາ ໄຊຍະວົງຄຳດີ ພ້ອມຄະນະ. ປະຫວັດສາດລາວເຫຼັ້ມ 3. 1989:356

ຍຸດທະສາດສົງຄາມພິເສດເພີ່ມທະວີຂອງນົກສັນຢູ່ລາວ ແມ່ນແນໃສ່ບຽດ, ຍຶດຮັດແຄບ ເຂດປົດປ່ອຍລາວ, ກອບກູ້ເອົາຕົນເອງອອກຈາກທ່າຮັບປ້ອງກັນຕົວ, ທຳລາຍຖານທີ່ພື້ນການ ປະຕິວັດລາວ ແລະ ປາບໃຫ້ສະຫງົບເພື່ອສ້າງເປັນແນວປ້ອງກັນທຳລາຍການປະຕິວັດອິນດູຈີນ ໃນການປົກປັກຮັກສາຖານທັບອາເມຣິກາທີ່ປະເທດໄທໃຫ້ຍາວນານ.

### 3.2 ສົງຄາມພິເສດເພີ່ມທະວີ ແລະ ການຕໍ່ສູ້ຕົ້ນຕົນຂອງປະຊາຊົນລາວ

ເພື່ອເປັນການເປີດສາກໃຫ້ແກ່ການນຳໃຊ້ “ກຳລັງແຮງ” ຕາມຫຼັກຂອງທິດສະດີນົກສັນ ມາໃນວັນທີ 30 ເມສາ ປີ ຄ.ສ 1969 ຝ່າຍລາຊະອານາຈັກໄດ້ນຳໃຊ້ກຳລັງພົນສູ້ຮົບເຖິງ 35 ກອງພັນ ສົມທົບກັບກອງທັບອາກາດອາເມຣິກາເປັນຜູ້ຊ່ວຍໝູນເປີດບັນຮົບ “ສາມັກຄີແກ້ແຄ້ນ ຫຼື ODN” ບຸກໂຈມຕີເຂົ້າພູແຄ ແລະ ຕົວເມືອງຊຽງຂວາງ ແຕ່ກໍຖືກກຳລັງປະກອບອາວຸດປະຕິ ວັດເຮົາຕ່າງໂຈມຕີໃຫ້ປະລາໄຊໃນເດືອນພຶດສະພາ. ໃນຂະນະດຽວກັນກຳລັງປະຕິວັດໄດ້ສືບ ຕໍ່ບຸກຕີສັດຕູຢູ່ໃນເຂດທ່າແຕງແຂວງເຊກອງແຕ່ວັນທີ 26 ພະຈິກ ປີ ຄ.ສ 1968 ເຖິງວັນທີ 3 ເມ ສາ ປີ ຄ.ສ 1969; ບັນຮົບສອນເພັດທີ່ສັດຕູໃຊ້ກຳລັງພົນເຖິງ 24 ກອງພັນ ບຸກຕີເຂົ້າເມືອງພະ ລານໃນວັນທີ 4 ສິງຫາ-30 ກັນຍາ ປີ ຄ.ສ 1969 ເຊິ່ງໃນແຕ່ລະບັນຮົບນັ້ນແມ່ນສິ້ນສຸດລົງດ້ວຍ ໄຊຊະນະຂອງກຳລັງຝ່າຍປະຕິວັດ. ຕໍ່ມາໃນວັນທີ 31 ກໍລະກົດ 1969 ເພື່ອເປັນການກອບກູ້ເອົາ ການປະລາໄຊໃນແຕ່ລະສະໜາມຮົບທີ່ຜ່ານມານັ້ນ ຈັກກະພັດອາເມຣິກາ ແລະ ລູກມືໄດ້ໃຊ້ກຳ ລັງທາງໜ້າດິນ ແລະ ອາກາດ ທີ່ໃຊ້ກຳລັງພົນຫຼາຍກວ່າ 50 ພັນຄົນ ເຊິ່ງຮວມມີທະຫານຫຸ່ນລາວ, ທະຫານໄທຮັບຈ້າງ, ກຳລັງພິເສດວ່າງປາວ ແລະ ທະຫານອາເມຣິກາ ພ້ອມດ້ວຍເຄື່ອງບິນທຸກ ຊະນິດ ນັບທັງເຄື່ອງບິນຍຸດທະສາດເບ 52 ເຊິ່ງໃນແຕ່ລະວັນມີເຄື່ອງບິນຖິ້ມລະເບີດ 280-54 0 ຖ້ຽວ ບຸກໂຈມຕີເຂົ້າທົ່ງໄຫທິນ-ຊຽງຂວາງໃສ່ຊື່ວ່າ “ບັນຮົບກູ້ກຽດ”. ຮອດເດືອນຕຸລາ ປີ ຄ.ສ 1969 ພວກເຂົາໄດ້ເຄື່ອນກຳລັງເຂົ້າຍຶດເອົາທີ່ຕັ້ງຈຸດສູງສຳຄັນຫຼາຍແຫ່ງໃນເຂດແຂວງຊຽງຂວາງ. ພ້ອມນັ້ນກໍໄດ້ກວາດຕ້ອນເອົາປະຊາຊົນຈຳນວນຫຼວງຫຼາຍໄປຢູ່ເຂດລີ້ໄພທີ່ເອີ້ນວ່າ “ບ້ານອົບ ພະຍົບ” ໃນເຂດຄວບຄຸມຊົ່ວຄາວຂອງຝ່າຍວຽງຈັນ. ໄປຄຽງຄູ່ກັບບັນຮົບດັ່ງກ່າວພວກເຂົາຍັງ ເປີດບັນຮົບ ອື່ນໆອີກ ເຊັ່ນ: ບັນຮົບບຸກຕີເຂົ້າຫຼວງພະບາງ, ຫຼວງນ້ຳທາ ແລະ ເພີ່ມທະວີໃຊ້ຍົນຍິງ ທຳລາຍເສັ້ນທາງຄົມມະນາຄົມຕ່າງໆ ເຊັ່ນ: ທາງເລກ 9, ເລກ 12 ແລະ ເລກ 13 ທາງພາກກາງ ຂອງລາວ.

ຕໍ່ໜ້າສົງຄາມຂອງຈັກກະພັດອາເມຣິກາ, ພັກປະຊາຊົນລາວໄດ້ອອກຄຳສັ່ງເປີດບັນຮົບລະ ດູແລ້ງ ປີ ຄ.ສ 1969-1970 ເພື່ອຕ່າວບຸກໂຈມຕີສັດຕູໃນທຸກສະໜາມຮົບ ແລະ ຍາດເອົາໄຊຊະ

ນະມາມີປະຊາຊົນດ້ວຍຄຳຂວັນທີ່ວ່າ “ທຸກສິ່ງທຸກຢ່າງເພື່ອແນວໜ້າ” ແລະ “ທຸກສິ່ງທຸກຢ່າງເພື່ອຕີເອົາຊະນະຈັກກະພັດອາເມຣິກາ ແລະ ລູກມື”. ຮອດວັນທີ 12 ທັນວາ ປີ ຄ.ສ 1969 ກອງທັບ ແລະ ປະຊາຊົນແຂວງຊຽງຂວາງໄດ້ເປີດບັນຮີບບຸກຕີສັດຕູຢ່າງແຂງແຮງ ແລະ ຍຶດເອົາທີ່ຕັ້ງສຳຄັນທາງຍຸດທະສາດ ເຊັ່ນ: ພູຫວດ, ພູສັນ...ເຊິ່ງຝ່າຍຈັກກະພັດຖືວ່າເປັນ “ກຳແພງເພັດ” ບ້ອງກັນແຂວງຊຽງຂວາງ. ການສູ້ຮົບດຳເນີນໄປເປັນເວລາ 120 ວັນ ຄືມາຮອດວັນທີ 30 ເມສາ ປີ ຄ.ສ 1970 ກອງທັບ ແລະ ປະຊາຊົນຊຽງຂວາງຈຶ່ງສາມາດທັບມ້າງບັນເຄື່ອນທັບໃຫຍ່ຂອງສັດຕູລົງຢ່າງສິ້ນເຊີງ. ບັນຮີບກູ້ກຽດກຳເປັນບັນຮີບເສຍກຽດ ເຊິ່ງເປັນການປະລາໄຊຄັ້ງໃຫຍ່ໃນການທົດສອບທົດສະດີນິກສັນ. ນອກຈາກປະລາໄຊໃນບັນຮີບກູ້ກຽດແລ້ວ ພວກເຂົາຍັງຖືກປະລາໄຊໃນບັນຮີບອື່ນໆອີກ ເຊັ່ນ: ບັນຮີບທະນົງກຽດ, ກັນຍາກຽດ, ມັງກອນກຽດ.... ຢ່າງໃດກໍຕາມ, ເຖິງແມ່ນວ່າຈະຖືກຕີໃຫ້ປະລາໄຊໃນຫຼາຍບັນຮີບ ແຕ່ຈັກກະພັດອາເມຣິກາ ແລະ ລູກມືກໍບໍ່ຍອມລົດລະໃນການກໍ່ສົງຄາມ ຄື: ມາໃນຕົ້ນເດືອນກຸມພາ ປີ ຄ.ສ 1971 ພວກເຂົາໄດ້ເປີດບັນຮີບໃໝ່ຂຶ້ນຕາມທິດສະດີປີນຂັ້ນໄດລົງຄາມອີກຄັ້ງໜຶ່ງ ເອີ້ນວ່າ “ບັນຮີບລາມເຊີນ 719” ໂດຍມີເປົ້າໝາຍຍຶດເອົາເຊໂປນ, ຕັດເສັ້ນທາງລຳລຽງລະຫວ່າງພາກເໜືອ ແລະ ພາກໃຕ້ ກ້າວໄປເຖິງການຍຶດເອົາພາກໃຕ້ຂອງລາວທັງໝົດ. ນອກນັ້ນ, ຍັງເປັນການປິດລ້ອມການປະຕິວັດຢູ່ພາກໃຕ້ຫວຽດນາມ ແລະ ການປະຕິວັດຢູ່ທາງພາກເໜືອກຳປູເຈຍອີກດ້ວຍ. ສະໜາມຮົບລາມເຊີນມີການນຳໃຊ້ກຳລັງພົນເຖິງ 45.000 ຄົນ ເຊິ່ງປະກອບດ້ວຍທະຫານໂດດຈ້ອງ, ທະຫານເຮືອ, ກຳລັງພິເສດ, ກອງລົດຖັງ-ລົດຫຸ້ມເກາະ 600 ຄັນ, ລົດລຳລຽງ 2.000 ຄັນ, ປືນໃຫຍ່ (105 ມມ, 175 ມມ, 203 ມມ) 264 ກະບອກ ດ້ວຍການສົມທົບຢ່າງແໜ້ນໜາຈາກກອງທັບອາກາດອາເມຣິກາຄື: ເບ 52 ຈຳນວນ 100 ລຳ, ເອລິກົບແຕ່ຈຳນວນ 800 ລຳ, ຍົນສູ້ຮົບ ແລະ ຍົນສອດແນມຕິດອາວຸດຈຳນວນ 1.500 ລຳ. ເພື່ອເປັນການປະສານສົມທົບນັ້ນ, ຈັກກະພັດອາເມຣິກາໄດ້ສັ່ງໃຫ້ທະຫານຫຸ່ນວຽງຈັນພາກ 3 ແລະ 4 ສົມທົບກັບທະຫານໄທຮັບຈ້າງ ແລະ ກຳລັງພິເສດອີກຫຼາຍກອງພັນເປີດສະໜາມຮົບຂຶ້ນ 2 ຈຸດຄື: (1) ດຳເນີນການເຄື່ອນທັບຈາກເຊໂນ ແລ້ວບຸກຕີໄປຕາມເສັ້ນທາງເລກທີ 9 ຫາເມືອງພິນ ແລະ ຫ້ວຍສານ ແຂວງສະຫວັນນະເຂດ ແລະ (2) ດຳເນີນການເຄື່ອນທັບຈາກປາກເຊ ບຸກຕີເຂົ້າດົງບໍລິເວນ. ສະໜາມຮົບລາມເຊີນ 719 ໄດ້ມີການດຳເນີນໄປຢ່າງດູເດືອດ ແລະ ຊ້ຽວຂາດ 3 ໄລຍະ ແຕ່ລະໄລຍະລ້ວນແຕ່ຖືກຕີໃຫ້ປະລາໄຊລົງ ຄືຜ່ານການຕໍ່ສູ້ຢ່າງດູເດືອດໃນສະໜາມຮົບລາມເຊີນ 719 ມາຕັ້ງ ແຕ່ວັນທີ 8 ກຸມພາຮອດວັນທີ 23 ມີນາ ປີ ຄ.ສ 1971 ໄດ້ຢຸດຕິລົງດ້ວຍໄຊຊະນະອັນສະຫງ່າງາມຂອງກຳລັງປະຕິວັດ ເຊິ່ງໄຊຊະ



ນະນີ້ໄດ້ມີຄວາມໝາຍຍຸດທະສາດທາງການທະຫານ ໂດຍສະເພາະເປັນການທຳລາຍທິດສະດີຂອງນິກສັນລົງຢ່າງຮາບຄາບ, ເຮັດໃຫ້ສະຖານະການຢູ່ປະເທດລາວ ມີການປ່ຽນແປງໄປໃນທາງທີ່ເປັນຜົນດີໃຫ້ແກ່ກຳລັງປະຕິວັດ ສ່ວນສັດຕູໄດ້ມີການປ່ຽນຈາກທຳບຸກມາເປັນທຳປ້ອງກັນຕົວ.

ໄຊຊະນະອັນຍິ່ງໃຫຍ່ທັງໝົດນີ້ ເປັນຜົນງານທີ່ມີຄວາມໝາຍສຳຄັນທາງປະຫວັດສາດຂອງກອງທັບ ແລະ ປະຊາຊົນລາວບັນດາເຜົ່າໃນທົ່ວປະເທດ ທີ່ພ້ອມກັນຍາດມາໄດ້ໃນພາລະກິດການຕໍ່ສູ້ເພື່ອປົດປ່ອຍປະເທດຊາດໃຫ້ໝູດພົ້ນຈາກແອກຄອບຄອງຂອງຈັກກະພັດຜູ້ຮຸກຮານ; ໄຊຊະນະນີ້ ໄດ້ສົ່ງຜົນສະທ້ອນເຖິງຈິດໃຈຂອງນາຍ ແລະ ພົນທະຫານ, ນາຍ ແລະ ພົນຕຳຫຼວດໃນກອງທັບລາຊະອານາຈັກວຽງຈັນ ພວກເຂົາຈຶ່ງຕັດສິນໃຈໂຕນໜີຈາກຖິ່ນແຖວ ຫຼື ຕ້ານຄຳສັ່ງຂອງຜູ້ບັງຄັບບັນຊາ ແລະ ໃນທີ່ສຸດໄຊຊະນະນີ້ໄດ້ບັງຄັບໃຫ້ຈັກກະພັດອາເມຣິກາຈຳຕ້ອງຍອມເຈລະຈາ ແລະ ເຊັນສັນຍາວຽງຈັນໃນເດືອນກຸມພາ ປີ ຄ.ສ 1973.

### ຄຳຖາມ

1. ຈັກກະພັດອາເມຣິກາ ໄດ້ທຳລາຍສັນຍາເຊີແນວປີ ຄ.ສ 1962 ແນວໃດ?
2. ສິ່ງທີ່ບົ່ງບອກເຖິງການເພີ່ມທະວີສົງຄາມຮຸກຮານລາວຂອງຈັກກະພັດອາເມຣິກາ ແຕ່ປີ 1964 -1971 ນັ້ນສະແດງອອກແນວໃດ?
3. ສົງຄາມພິເສດ ກັບສົງຄາມພິເສດເພີ່ມທະວີຂອງຈັກກະພັດອາເມຣິກາໃນລາວມີຄວາມ ແຕກຕ່າງ ແລະ ຄ້າຍຄືກັນແນວໃດ?
4. ປະຊາຊົນລາວ ດຳເນີນການຕໍ່ຕ້ານສົງຄາມພິເສດເພີ່ມທະວີຂອງນິກສັນຄືແນວໃດ?

## ບົດທີ 18

### ການຮວມລາວຄັ້ງທີ III ແລະ ການສະຖາປະນາ ສາທາລະນະລັດ ປະຊາທິປະໄຕປະຊາຊົນລາວ (1973-1975)

#### 1. ການຮວມລາວຄັ້ງທີ 3

##### 1.1 ສັນຍາວຽງຈັນ

ກ້າວເຂົ້າຕົ້ນຊຸມປີ 1970 ຈັກກະພັດອາເມຣິກາ ແລະ ລູກມືຖືກປະລາໄຊຢ່າງເນື່ອງນິດ ລຽນຕິດຢູ່ຫຼາຍໆບັນຮີບ, ໂດຍສະເພາະແມ່ນການປະລາໄຊຢ່າງເຈັບແສບ ແລະ ໜັກໜ່ວງຢູ່ ບັນຮີບລາມເຊີນ 719 ທີ່ເມືອງເຊໂປນ ແຂວງສະຫວັນນະເຂດ ໃນປີ ຄ.ສ 1971 ສົມທົບໃສ່ກັບ ການປະລາໄຊຢູ່ບັນຮີບອື່ນໆໃນທົ່ວປະເທດ ເຮັດໃຫ້ພື້ນທີ່ຄວບຄຸມຂອງຝ່າຍລາຊະອານາຈັກ ນັບມື້ນັບຖືກຈຳກັດຮັດແຄບເຂົ້າເລື້ອຍໆ, ເຮັດໃຫ້ຈັກກະພັດອາເມຣິກາ ແລະ ລູກມືຖືກຢູ່ໃນ ທ່າອ່ຽງທີ່ຖອຍອ່ອນກຳລັງແຮງ, ບໍ່ມີຄວາມສາມາດພຽງພໍທີ່ຈະສືບຕໍ່ໃນການດຳເນີນສົງຄາມຢູ່ ລາວອີກຕໍ່ໄປ.

ໃນທາງກົງກັນຂ້າມ, ໄຊຊະນະຢູ່ແຕ່ລະສະໜາມຮົບໄດ້ເປັນຜົນໃຫ້ພື້ນທີ່ເຂດປົດປ່ອຍ ນັບມື້ນັບກວ້າງຂວາງອອກຈາກເຂດຊົນນະບົດກໍ່ຫຍັບໃກ້ເຂົ້າຫາຕົວເມືອງ ອັນເປັນທ່າແຮງໃຫ້ ແກ່ຝ່າຍປະຕິວັດໃນການເຈລະຈາຕໍ່ລອງທາງດ້ານການເມືອງ; ດັ່ງນັ້ນ, ຝ່າຍແນວລາວຮັກຊາດ ຈຶ່ງໄດ້ສະເໜີວິທີການແກ້ໄຂບັນຫາລາວຄື: ໃຫ້ຈັກກະພັດອາເມຣິກາຢຸດການແຊກແຊງລາວ ຢ່າງສິ້ນເຊີງ, ທັງສອງຝ່າຍຢຸດຍິງໃນທົ່ວປະເທດ ແລະ ດຳເນີນການເຈລະຈາແກ້ໄຂບັນຫາລາວ ໂດຍວິທີການທາງການເມືອງຢ່າງຮີບດ່ວນ.

ເມື່ອສະຖານະການພາຍໃນປະເທດ ນັບມື້ນັບມີການປ່ຽນແປງໄປໃນທ່າອ່ຽງທີ່ເປັນຜົນດີ ໃຫ້ແກ່ຝ່າຍປະຕິວັດນັ້ນ, ຝ່າຍວຽງຈັນຈຳຕ້ອງຍອມຕົກລົງຮັບຂໍ້ສະເໜີເຈລະຈາກັບຝ່າຍແນວ ລາວຮັກຊາດ ໃນເດືອນກັນຍາ ປີ ຄ.ສ 1972 ເພື່ອສ້າງເງື່ອນໄຂໃຫ້ແກ່ການພົບປະເຈລະຈາ ຂອງຄະນະຜູ້ແທນຂອງທັງສອງຝ່າຍ. ດັ່ງນັ້ນ, ກອງປະຊຸມເຈລະຈາລະຫວ່າງຄະນະຜູ້ແທນທັງ ສອງຝ່າຍຈຶ່ງໄດ້ໄຂຂຶ້ນທີ່ວຽງຈັນໃນວັນທີ 17 ຕຸລາ, ຕາງໜ້າຝ່າຍແນວລາວຮັກຊາດປະກອບ ດ້ວຍ ທ່ານພູນ ສີປະເສີດ, ເຈົ້າສຸກ ວົງສັກ, ມະຫາ ກຸ ສຸວັນນະເມທິ, ທ່ານ ໂຊດ ເພັດລາສີ ແລະ ທ່ານບຸດສະບົງ ສຸວັນນະວົງ. ຕາງໜ້າຝ່າຍວຽງຈັນ ໄດ້ແກ່ທ່ານເພັງ ພົງສະຫວັນ, ທ່ານ

ໂງ່ນ ຂະນະນຶກອນ, ເຈົ້າສອນໄຊນະສຸດທະກຸມມານ, ທ່ານຄຳໄຜ່ ອາໄພ, ນາຍພົນ ອ້ວນ ລາທິກຸນ ແລະ ຜູ້ອື່ນໆອີກຈຳນວນໜຶ່ງ.

ໃນກອງປະຊຸມເຈລະຈາທີ່ວຽງຈັນ, ຜູ້ແທນຝ່າຍແນວລາວຮັກຊາດໄດ້ຊີ້ແຈງໃຫ້ຜູ້ແທນຝ່າຍວຽງຈັນຮັບຮູ້ ແລະ ເຫັນໄດ້ທາດແທ້ຂອງຈັກກະພັດອາເມຣິກາທີ່ເປັນຜູ້ຢູ່ເບື້ອງຫຼັງຂອງການສ້າງຄວາມຂັດແຍ່ງ ແລະ ຂະຫຍາຍສົງຄາມກາງເມືອງໃນລາວ. ໃນຂະນະດຽວກັນກໍໄດ້ຍົກໃຫ້ເຫັນເຖິງພາລະກົດຕໍ່ສູ້ທີ່ຖືກຕ້ອງ ເປັນທຳຂອງຝ່າຍແນວລາວຮັກຊາດທີ່ດຳເນີນການຕໍ່ສູ້ເພື່ອຕ້ານການແຊກແຊງຂອງຈັກກະພັດອາເມຣິກາ ເພື່ອຍາດເອົາເອກະລາດແຫ່ງຊາດມາໃຫ້ປວງຊົນລາວທັງຊາດ.

ເຖິງຢ່າງນັ້ນກໍຕາມ ຜູ້ແທນຝ່າຍວຽງຈັນກໍຍັງໄດ້ປະຕິເສດຄວາມຫວັງດີຂອງຝ່າຍແນວລາວຮັກຊາດ, ດຳເນີນການແກ່ຍາວເວລາການເຈລະຈາອອກໄປ ແລະ ສິ່ງທີ່ຮ້າຍແຮງ ພວກເຂົາຍັງໄດ້ສືບຕໍ່ໃຊ້ກຳລັງບຸກຕີເຂົ້າເຂດປົດປ່ອຍຢ່າງດີ້ດ້ານ, ແຕ່ເນື່ອງຈາກຈັກກະພັດອາເມຣິກາຖືກປະລາໄຊຢ່າງໜັກໜ່ວງໃນສະໜາມຮົບຢູ່ລາວ ກໍຄືການປະລາໄຊຢູ່ທີ່ຫວຽດນາມຈົນເຖິງຂັ້ນທີ່ອາເມຣິກາຈຳຕ້ອງຍອມເຊັນສັນຍາປາຣີ ກຸ່ງກັບຫວຽດນາມ ໃນວັນທີ 27 ມັງກອນ ປີ ຄ.ສ 1973 ວ່າດ້ວຍການຢຸດຕິສົງຄາມຫວຽດນາມ ແລະ ກຳປູເຈຍ. ດ້ວຍເຫດນັ້ນ, ຈັກກະພັດອາເມຣິກາ ຈຶ່ງຈຳຕ້ອງອອກຄຳສັ່ງໃຫ້ຝ່າຍວຽງຈັນທີ່ເປັນລູກມືຂອງຕົນຍິນຍອມເຊັນສັນຍາກັບຝ່າຍແນວລາວຮັກຊາດຢ່າງບໍ່ມີເງື່ອນໄຂ. ສະນັ້ນ ມາໃນວັນທີ 21 ກຸມພາ ປີ ຄ.ສ 1973 ການເຈລະຈາຕໍ່ລອງລະຫວ່າງຝ່າຍແນວລາວຮັກຊາດກັບຝ່າຍວຽງຈັນຈຶ່ງສຳເລັດລົງດ້ວຍການເຊັນສັນຍາວ່າດ້ວຍ “ການຟື້ນຟູສັນຕິພາບ ແລະ ປະຕິບັດຄວາມຖືກຕ້ອງປອງດອງຊາດຢູ່ລາວ” ເຊິ່ງໂດຍທົ່ວໄປເອີ້ນກັນວ່າ “ສັນຍາວຽງຈັນ”.

ສັນຍາສະບັບນີ້ ໄດ້ມີການຮັບຮອງເອົາບັນດາສິດພື້ນຖານແຫ່ງຊາດ ແລະ ສິດໃນການຕັດສິນດ້ວຍຕົນເອງຂອງປະຊາຊົນລາວ, ຮັບຮູ້ເຂດປົດປ່ອຍຂອງຝ່າຍແນວລາວຮັກຊາດ, ຢຸດຕິສົງຄາມ, ຢຸດເຊົາທຸກໆການຕິດພັນທາງດ້ານການທະຫານກັບຕ່າງປະເທດ, ເຮັດໃຫ້ວຽງຈັນແລະ ຫຼວງພະບາງເປັນສອງນະຄອນເປັນກາງ, ຈັດຕັ້ງລັດຖະບານປະສົມຊົ່ວຄາວແຫ່ງຊາດ ແລະ ຄະນະມົນຕີປະສົມການເມືອງແຫ່ງຊາດ.



ຮູບ: ການເຊັນສັນຍາວຽງຈັນ 21 ກຸມພາ ປີ ຄ.ສ 1973

ສັນຍາວຽງຈັນປີ ຄ.ສ 1973 ໄດ້ກາຍເປັນຂີດໝາຍແຫ່ງການປະລາໄຊໃນສົງຄາມຮຸກຮານຂອງບັນດາທິດສະດີນິກາສັນ, ຈອນສັນ ແລະ ລັດທິລ່າເມືອງຂຶ້ນແບບໃໝ່ຂອງຈັກກະພັດອາເມຣິກາ ແລະ ເປັນການປະລາໄຊຄັ້ງໃຫຍ່ຂອງກຳລັງຝ່າຍວຽງຈັນຜູ້ເປັນລູກມືຂອງອາເມຣິກາ. ໃນທາງກົງກັນຂ້າມ, ສັນຍານີ້ໄດ້ເປັນໄຊຊະນະທີ່ຍິ່ງໃຫຍ່, ສຳຄັນ ແລະ ມີຄວາມໝາຍປະຫວັດສາດທີ່ກອງທັບ ແລະ ປະຊາຊົນລາວຜູ້ຮັກຊາດພາຍໃຕ້ການນຳພາຂອງພັກປະຊາຊົນປະຕິວັດລາວ ກໍຄືພາຍໃຕ້ຄຳທຸງຂອງແນວລາວຮັກຊາດສາມາດຍາດມາໄດ້ໃນຕະຫຼອດໄລຍະແຫ່ງການຕໍ່ສູ້ກູ້ຊາດຕ້ານຈັກກະພັດອາເມຣິກາ ແລະ ລູກມືທີ່ແກ່ຍາວເປັນເວລາເກືອບ 20 ປີ.

## 1.2 ອະນຸສັນຍາວຽງຈັນ

ເພື່ອຈັດຕັ້ງປະຕິບັດຕາມສັນຍາວຽງຈັນທີ່ໄດ້ເຊັນກັນໃນວັນທີ 21 ກຸມພາປີ ຄ.ສ 1973 ທີ່ຜ່ານມາໃຫ້ເກີດຜົນເປັນຈິງນັ້ນ, ຄະນະຜູ້ແທນທັງສອງຝ່າຍໄດ້ສືບຕໍ່ເຈລະຈາຕໍ່ລອງ, ພິຈາລະນາຮ່າງອະນຸສັນຍາວ່າດ້ວຍ ການສ້າງຕັ້ງລັດຖະບານປະສົມຊົ່ວຄາວແຫ່ງຊາດ ແລະ ຄະນະມົນຕີປະສົມການເມືອງແຫ່ງຊາດ, ການກຳນົດເອົາຕົວເມືອງວຽງຈັນ ແລະ ຫຼວງພະບາງໃຫ້ເປັນ

ເຂດເປັນກາງ. ດ້ວຍຂໍ້ສະເໜີທີ່ມີເຫດຜົນ ແລະ ເປັນຫຼັກການສົມທົບກັບການເຄື່ອນ ໄຫວຢ່າງ ແຂງແຮງຂອງມວນຊົນ, ຝ່າຍວຽງຈັນຈຶ່ງຍອມຊັ້ນອະນຸສັນຍາວຽງຈັນໃນວັນທີ 14 ກັນຍາ ປີ ຄ.ສ 1973 ເຊິ່ງໄດ້ມີການກຳນົດບັນຫາຕ່າງໆທີ່ກ່ຽວຂ້ອງກັບການສ້າງສັນຕິພາບໃນລາວ ຄື:

ອະນຸສັນຍາໄດ້ມີການກຳນົດການສ້າງຕັ້ງລັດຖະບານປະສົມຊົ່ວຄາວແຫ່ງຊາດ ເຊິ່ງປະກອບດ້ວຍ 25 ທ່ານ; ໃນນັ້ນ ແຕ່ລະຝ່າຍດຳລົງຕຳແໜ່ງລັດຖະມົນຕີ 5 ທ່ານ, ຕຳແໜ່ງຮອງລັດຖະມົນຕີ 6 ທ່ານ ແລະ ອີກສອງທ່ານ ເປັນລັດຖະມົນຕີຜູ້ຊົງຄຸນວຸດທິທີ່ບໍ່ສັງກັດໃນພັກການເມືອງໃດ ສ່ວນຄະນະມົນຕີປະສົມການເມືອງແຫ່ງຊາດຮວມມີ 42 ທ່ານ. ແຕ່ລະຝ່າຍ ມີສະມາຊິກ 16 ທ່ານເຂົ້າຮ່ວມ ແລະ ອີກ 10 ທ່ານບໍ່ໄດ້ສັງກັດໃນພັກການເມືອງໃດແຕ່ຕ້ອງເປັນຜູ້ທີ່ເຫັນພ້ອມກັບແນວທາງສັນຕິພາບ, ເອກະລາດ, ເປັນກາງ ແລະ ປະຊາທິປະໄຕ.

ໃນອະນຸສັນຍາໄດ້ມີການກຳນົດກ່ຽວກັບການຮັບປະກັນຄວາມປອດໄພ ແລະ ອຳນວຍຄວາມສະດວກໃນການເຄື່ອນໄຫວ ແລະ ປະຕິບັດງານຂອງສອງສະຖາບັນປະສົມການເມືອງ ທັງນີ້ກໍເພື່ອສະກັດກັ້ນການພົກປັ້ນຂອງຈັກກະພັດອາເມຣິກາ ແລະ ລູກມື.

ອະນຸສັນຍາໄດ້ມີການກຳນົດການຢຸດຍິງ ເຊິ່ງກຳລັງຂອງແຕ່ລະຝ່າຍຕ້ອງປະຕິບັດຕາມການຢຸດຍິງຢ່າງເຂັ້ມງວດ. ຖ້າຢູ່ເຂດໃດຍັງມີການສູ້ຮົບຍາດແຍ່ງກັນໃຫ້ມີການກຳນົດຫຼັກໝາຍເພື່ອຢຸດຕິການປະທະກັນ.

ສຳລັບກອງທະຫານ ແລະ ພະນັກງານຕ່າງປະເທດທັງໝົດຕ້ອງຖອນອອກຈາກປະເທດລາວຢ່າງຊ້າບໍ່ໃຫ້ກາຍ 60 ວັນນັບແຕ່ມີລົງນາມເປັນຕົ້ນໄປ; ພ້ອມດຽວກັນກໍຕ້ອງມອບ-ລົງຜູ້ທີ່ຖືກຄຸມຂັງໃຫ້ກັນ ແລະ ກັນບໍ່ວ່າສັນຊາດໃດກໍຕາມ.

ອະນຸສັນຍາສະບັບນີ້ ຍັງໄດ້ຕົກລົງສ້າງຕັ້ງຄະນະປະສົມສູນກາງ ເຊິ່ງປະກອບດ້ວຍ 14 ທ່ານ ແຕ່ລະຝ່າຍມີ 7 ທ່ານ; ຄະນະດັ່ງກ່າວນີ້ມີສິດຖືປືນ ແລະ ໃສ່ເຄື່ອງແບບເຊິ່ງມີເຄື່ອງໝາຍສະເພາະຝ່າຍຕົນ.

ສ່ວນກຳລັງທະຫານ ແລະ ກຳລັງຕຳຫຼວດສຳລັບຮັກສາສອງຕົວເມືອງ ໄດ້ມີການກຳນົດໄວ້ວ່າ: ຕົວເມືອງວຽງຈັນ ແຕ່ລະຝ່າຍອະນຸຍາດໃຫ້ມີກຳລັງຕຳຫຼວດຝ່າຍລະ 1.000 ຄົນ ແລະ ກຳລັງທະຫານຝ່າຍລະໜຶ່ງກອງພັນ; ສ່ວນຕົວເມືອງຫຼວງພະບາງ ແຕ່ລະຝ່າຍອະນຸຍາດໃຫ້ມີກຳລັງຕຳຫຼວດຝ່າຍລະ 500 ຄົນ ແລະ ກຳລັງທະຫານຝ່າຍລະສອງກອງຮ້ອຍ; ສ່ວນເຫຼືອນັ້ນແມ່ນໃຫ້ຍົກຍ້າຍອອກຈາກສອງເມືອງເປັນກາງເພື່ອຄວາມສະເໝີພາບ ແລະ ຮັກສາສັນຕິພາບ.

ບັນດາເນື້ອໃນຂອງອະນຸສັນຍາ ໄດ້ກາຍເປັນພື້ນຖານທາງດ້ານກົດໝາຍ ແລະ ເປັນການສ້າງເງື່ອນໄຂອັນສະດວກໃຫ້ແກ່ຝ່າຍແນວລາວຮັກຊາດໃນການດຳເນີນການຕໍ່ສູ້ຍາດເອົາໄຊຊະນະໃນພາລະກິດການປົດປ່ອຍປະເທດຊາດ.

### 1.3 ການສ້າງຕັ້ງລັດຖະບານປະສົມຊົ່ວຄາວແຫ່ງຊາດ ແລະ ຄະນະມົນຕີປະສົມການ ເມືອງແຫ່ງຊາດ

ສັນຍາ ແລະ ອະນຸສັນຍາວຽງຈັນທີ່ໄດ້ລົງນາມກັນເປັນທີ່ຮຽບຮ້ອຍນັ້ນ ໄດ້ມີການຕົກລົງກັນຫຼາຍບັນຫາທີ່ເປັນພື້ນຖານໃຫ້ແກ່ການສ້າງສັນຕິພາບໃນລາວ. ແຕ່ໃນຕົວຈິງແລ້ວ, ການປະຕິບັດບັນດາມາດຕາຕ່າງໆທີ່ກຳນົດໄວ້ໃນສັນຍາ ແມ່ນຍັງພົບກັບຄວາມຫຍຸ້ງຍາກລຳບາກຫຼາຍປະການ ເນື່ອງຈາກວ່າຝ່າຍວຽງຈັນ ພະຍາຍາມກົດໜ່ວງເວລາ ແລະ ບໍ່ຈົ່ງໃຈໃນການເຮັດໃຫ້ສອງຕົວເມືອງ (ວຽງຈັນ ແລະ ຫຼວງພະບາງ) ເປັນເຂດເປັນກາງຢ່າງແທ້ຈິງ ແລະ ອີກຢ່າງໜຶ່ງ ພວກເຂົາຍັງມີການຮັກສາກຳລັງທະຫານ ແລະ ຕຳຫຼວດໄວ້ໃນສອງຕົວເມືອງເກີນກວ່າຈຳນວນທີ່ກຳນົດໄວ້ໃນສັນຍາ. ດ້ວຍເຫດນີ້ ຝ່າຍແນວລາວຮັກຊາດຈຶ່ງພະຍາຍາມຕໍ່ສູ້ ແລະ ເລັ່ງທວງໃຫ້ຝ່າຍວຽງຈັນປະຕິບັດສັນຍາຢ່າງເຂັ້ມງວດ ແລະ ຖອນກຳລັງຂອງຕົນອອກຈາກສອງຕົວເມືອງນີ້ໂດຍໄວ.

ໃນລະຫວ່າງເດືອນມີນາ ຫາເດືອນເມສາ ປີ ຄ.ສ 1974, ຄະນະປະສົມສູນກາງໄດ້ເປັນເອກະສັນກັນໃນການປະກອບລາຍຊື່ຜູ້ທີ່ຈະເຂົ້າຮ່ວມໃນຄະນະລັດຖະບານ ແລະ ຄະນະມົນຕີປະສົມການເມືອງແຫ່ງຊາດ.

ໃນວັນທີ 3 ເມສາ ປີ ຄ.ສ 1974, ເຈົ້າສຸພານຸວົງໄດ້ເດີນທາງມາວຽງຈັນ ແລະ ໄດ້ຮັບການຕ້ອນຮັບຈາກມວນຊົນຊາວນະຄອນຫຼວງວຽງຈັນຢ່າງໜາແໜ້ນ. ໃນວັນຕໍ່ມາ ເຈົ້າສຸພານຸວົງ, ເຈົ້າສຸວັນນະພູມາ ແລະ ທ່ານພູມີ ວົງວິຈິດໄດ້ເດີນທາງໄປຫຼວງພະບາງ ເພື່ອເຂົ້າເຝົ້າເຈົ້າຊີວິດຕາມລະບຽບການ. ເຈົ້າສຸວັນນະພູມາໄດ້ຍື່ນສານຕໍ່ເຈົ້າຊີວິດສີສະຫວ່າງວັດທະນາ ໃນການຂໍລົບລ້າງລັດຖະບານຊຸດເກົ່າ ພ້ອມທັງສະເໜີລາຍຊື່ຄະນະລັດຖະບານປະສົມຊາວຄາວແຫ່ງຊາດຊຸດໃໝ່ (ຊຸດທີສາມ) ແລະ ລາຍຊື່ຄະນະມົນຕີປະສົມການເມືອງແຫ່ງຊາດ ເພື່ອຂໍພະລາຊະດຳລັດແຕ່ງຕັ້ງຢ່າງເປັນທາງການ.

ຜ່ານການພິຈາລະນາ, ເຈົ້າຊີວິດ ສີສະຫວ່າງວັດທະນາກໍໄດ້ອອກພະລາຊະດຳລັດແຕ່ງຕັ້ງ 2 ສະຖາບັນປະສົມການເມືອງແຫ່ງຊາດຂຶ້ນຢ່າງເປັນທາງການໃນວັນທີ 5 ເມສາ ປີ ຄ.ສ 1974. ຈາກນັ້ນມາ ສອງສະຖາບັນປະສົມການເມືອງດັ່ງກ່າວກໍໄດ້ດຳເນີນໜ້າທີ່ຢ່າງເປັນທາງ

ການ ທ່າມກາງຄວາມພະຍາຍາມໃນການບັນລຸຈຸດປະສົງທີ່ແຕກຕ່າງກັນຂອງແຕ່ລະຝ່າຍໃນສະຖາບັນການເມືອງດຽວກັນ. ກອງປະຊຸມຄັ້ງທຳອິດຂອງຄະນະມົນຕີປະສົມການເມືອງໃນວັນທີ 25 ເມສາ ໄດ້ຄົ້ນຄວ້າ ແລະ ຮັບຮອງເອົາໂຄງການສ້າງສັນຕິພາບ ແລະ ຄວາມຖືກຕ້ອງປອງດອງຊາດ 18 ຂໍ້ຂອງລັດຖະບານປະສົມ. ຈາກນັ້ນມາ ໂຄງການ 18 ຂໍ້ກໍໄດ້ກາຍເປັນບ່ອນອີງທາງກົດໝາຍໃນການດຳເນີນວຽກງານຂອງລັດຖະບານປະສົມ.

## **2. ການຍຶດອຳນາດໃນຂອບເຂດທົ່ວປະເທດ**

### **2.1 ສະຖານະການກ່ອນການລຸກຮືຂຶ້ນຍຶດອຳນາດ**

ເມື່ອເງື່ອນໄຂ ແລະ ຄວາມພ້ອມໃນການສ້າງຕັ້ງລັດຖະບານປະສົມຊົ່ວຄາວແຫ່ງຊາດ ແລະ ຄະນະມົນຕີປະສົມການເມືອງແຫ່ງຊາດຫຍັບໃກ້ເຂົ້າມາ; ໂດຍສະເພາະແມ່ນພາຍຫຼັງທີ່ທັງສອງຝ່າຍໄດ້ກະກຽມລາຍຊື່ຄະນະລັດຖະບານປະສົມ ແລະ ຄະນະມົນຕີປະສົມການເມືອງແຫ່ງຊາດເປັນທີ່ຮຽບຮ້ອຍແລ້ວ, ເຈົ້າສຸພານຸວົງ ໄດ້ເດີນທາງຈາກເມືອງວຽງໄຊ ແຂວງຫົວພັນ ລົງມາວຽງຈັນໃນວັນທີ 3 ເມສາ ປີ ຄ.ສ 1974 ເຊິ່ງກໍໄດ້ຮັບການຕ້ອນຮັບຢ່າງອົບອຸ່ນຈາກມວນຊົນຊາວນະຄອນຫຼວງຢ່າງຫຼວງຫຼາຍ ເປັນຄັ້ງປະຫວັດສາດ. ມາໃນວັນທີ 5 ເມສາ ກອງປະຊຸມແຫ່ງຊາດໄດ້ຈັດຕັ້ງລັດຖະບານປະສົມຊົ່ວຄາວແຫ່ງຊາດຄັ້ງທີ 3 ຂຶ້ນປະກອບມີ 25 ທ່ານ, ໃນນັ້ນ ປະກອບມີຜູ້ແທນແນວລາວຮັກຊາດ 11 ທ່ານ, ຝ່າຍວຽງຈັນ 12 ທ່ານ ແລະ ຜູ້ຊົງຄຸນວຸດທິອີກ 2 ທ່ານ, ໂດຍແມ່ນ ເຈົ້າສຸວັນນະພູມາ ເປັນນາຍົກ. ກອງປະຊຸມຍັງໄດ້ຕົກລົງຈັດຕັ້ງຄະນະມົນຕີປະສົມການເມືອງແຫ່ງຊາດຂຶ້ນ ປະກອບດ້ວຍ 42 ທ່ານ, ໃນນັ້ນ ມີຜູ້ແທນຝ່າຍແນວລາວຮັກຊາດ 16 ທ່ານ, ຜູ້ແທນຝ່າຍວຽງຈັນ 16 ທ່ານ ແລະ ຜູ້ຊົງຄຸນວຸດທິ 10 ທ່ານ; ໂດຍແມ່ນ ເຈົ້າສຸພານຸວົງ ເປັນປະທານ.

ການສ້າງຕັ້ງລັດຖະບານປະສົມ ແລະ ຄະນະມົນຕີປະສົມການເມືອງແຫ່ງຊາດ ໄດ້ນຳເອົາຄວາມປະຕິບັດມາສູ່ປວງຊົນລາວ ແລະ ມີຫຼາຍຂະບວນການ ຫຼາຍກຸ່ມຄົນໃຫ້ການສະໜັບສະໜູນ. ແມ່ນແຕ່ທະຫານຂອງກອງທັບລາຊະອານາຈັກທີ່ຢູ່ໃນເຂດຄວບຄຸມຂອງຝ່າຍຂວາ ກໍມີທ່າອ່ຽງຢາກເຂົ້າຮ່ວມໃນເຂດເປັນກາງ ເຊັ່ນ ປະຊາຊົນ ແລະ ທະຫານຝ່າຍຂວາຈຳນວນໜຶ່ງຢູ່ເມືອງຫ້ວຍຊາຍໄດ້ລຸກຮືຂຶ້ນໃນວັນທີ 24 ທັນວາ ປີ ຄ.ສ 1974 ແລະ ປະກາດຂໍຂຶ້ນກັບລັດຖະບານປະສົມໂດຍກົງ. ມາໃນວັນທີ 6 ມັງກອນ ປີ ຄ.ສ 1975 ປະຊາຊົນເຂດໜອງບົກ ແຂວງຄຳມ່ວນກໍໄດ້ລຸກຮືຂຶ້ນຮຽກຮ້ອງທວງເອົາສິດເສລີພາບ; ເຖິງແມ່ນວ່າຈະຖືກປາບປາມຢ່າງຮຸນແຮງຈາກກຳລັງປະກອບອາວຸດຂອງຝ່າຍວຽງຈັນກໍຕາມ ເຂົາເຈົ້າກໍຍັງສືບຕໍ່ສູ້ຈົນໄດ້ຮັບໄຊຊະນະ.

ພ້ອມດຽວກັນນັ້ນ ຢູ່ຕາມບັນດາເມືອງ ແລະ ແຂວງ ກໍມີຂະບວນລຸກຮືຂຶ້ນຢ່າງເນື່ອງນຶດລຽນຕິດ.



ທະຫານກອງທັບລາຊະອານາຈັກ ມອບອາວຸດເຂົ້າສາງ ເພື່ອສ້າງສັນຕິພາບໃນລາວ

ໃນຂະນະດຽວກັນນີ້ ປະຊາຊົນກຳປູເຈຍກໍສາມາດຍາດໄດ້ໄຊຊະນະໃນວັນທີ 17 ເມສາ ປີ ຄ.ສ 1975 ແລະ ປະຊາຊົນຫວຽດນາມກໍສາມາດຍາດໄດ້ໄຊຊະນະປົດປ່ອຍພາກໃຕ້ສຳເລັດໄດ້ຢ່າງສົມບູນໃນວັນທີ 30 ເມສາ ປີ ຄ.ສ 1975. ໄຊຊະນະຂອງປະຊາຊົນກຳປູເຈຍ ແລະ ປະຊາຊົນຫວຽດນາມ ສົມທົບໃສ່ສະພາບການຜັນແປຢູ່ຕົວເມືອງຕ່າງໆຂອງລາວ ໄດ້ສ້າງໂອກາດເໝາະສົມໃຫ້ແກ່ການຍຶດອຳນາດຂອງປະຊາຊົນລາວ.

ດັ່ງນັ້ນ ມາໃນວັນທີ 5 ພຶດສະພາ ທ່ານໄກສອນ ພົມວິຫານ ເລຂາທິການພັກ ປປລ ຈຶ່ງໄດ້ອອກຄຳສັ່ງໃຫ້ບັນດາຄະນະກຳມະການສູນກາງພັກຕ້ອງກຳແໜ້ນ ແລະ ກຳໄດ້ສາມບາດຄ້ອນຍຸດທະສາດໃນການຍຶດອຳນາດ ຄື: ໃຊ້ກຳລັງມະຫາຊົນລຸກຮືຂຶ້ນຍຶດອຳນາດ, ການແຍກຕົວຂອງທະຫານຝ່າຍຂວາຢູ່ເຂດຄຸ້ມຄອງຂອງຝ່າຍວຽງຈັນ ແລະ ໃຊ້ກຳລັງປະກອບອາວຸດປະຕິວັດໝູນໜົບ. ເພື່ອເຮັດສຳເລັດຍຸດທະສາດດັ່ງກ່າວພັກໄດ້ຮຽກຮ້ອງໃຫ້ປວງຊົນລາວທັງຊາດລຸກ



ຮື້ນພ້ອມກັນ ເພື່ອຍຶດອຳນາດທັບມ້າງກົງຈັກການປົກຄອງເກົ່າ ແລະ ສ້າງຕັ້ງອຳນາດການປົກຄອງໃໝ່ຂຶ້ນແທນ.

## 2.2 ການລຸກຮື້ນຍຶດອຳນາດ

ໂດຍຕອບສະໜອງກັບຄຳຮຽກຮ້ອງຕ້ອງການຂອງຝ່າຍແນວລາວຮັກຊາດ ນັກຮຽນ-ນັກສຶກສາ, ຂ້າລາຊະການ, ທະຫານຕຳຫຼວດໃນເຂດຄຸ້ມຄອງຂອງຝ່າຍວຽງຈັນກໍໄດ້ດຳເນີນການລຸກຮື້ນຢ່າງເປັນຂະບວນການນັບມື້ນັບກວ້າງຂວາງທັງຢູ່ໃນຂັ້ນແຂວງ ແລະ ເມືອງຕ່າງໆ. ມາຮອດວັນທີ 22 ສິງຫາ ປີຄ.ສ 1975 ຊາວເມືອງຫຼວງພະບາງ ເຊິ່ງຮວມມີທັງປະຊາຊົນທົ່ວໄປ, ນັກສຶກສາ ແລະ ຂ້າລາຊະການໄດ້ຈັດການໂຮມຊຸມນຸມຂຶ້ນໂຄ່ນລົ້ມອຳນາດການປົກຄອງເກົ່າ ແລ້ວສ້າງຕັ້ງອຳນາດການປົກຄອງໃໝ່ຂຶ້ນແທນ. ມາໃນວັນທີ 23 ສິງຫາ ປີ ຄ.ສ 1975 ເຊິ່ງເປັນວັນຄົບຮອບ 30 ປີ ແຫ່ງການຍຶດອຳນາດ ປີ ຄ.ສ 1945, ມວນຊົນຊາວນະຄອນວຽງຈັນ ໄດ້ລຸກຮື້ນຢ່າງເປັນຂະບວນການ ມີກຳລັງມວນຊົນເຂົ້າຮ່ວມເຖິງສອງໝື່ນກວ່າຄົນຈັດຊຸມນຸມທີ່ເດີ່ນພະທາດຫຼວງວຽງຈັນໂດຍໄດ້ປະກາດລົບລ້າງອຳນາດການປົກຄອງເກົ່າທົ່ວປະເທດຢ່າງສິ້ນຊິງ.



ການຊຸມນຸມເພື່ອຍຶດອຳນາດໃນວັນທີ 23 ສິງຫາ ຄ.ສ 1975 ເດີ່ນພະທາດຫຼວງວຽງຈັນ

## 3. ການສະຖາປະນາສາທາລະນະລັດປະຊາທິປະໄຕປະຊາຊົນລາວ

### 3.1 ກອງປະຊຸມໃຫຍ່ຜູ້ແທນປະຊາຊົນທົ່ວປະເທດວັນທີ 1-2 ທັນວາ ຄ.ສ 1975

ໃນທ້າຍເດືອນພະຈິກໄດ້ມີການເລືອກຕັ້ງສະພາຜູ້ແທນປະຊາຊົນ ແລະ ຄະນະກຳມະການປົກຄອງຂັ້ນຕ່າງໆຢູ່ແຕ່ລະທ້ອງຖິ່ນ ເພື່ອຄວບຄຸມສະຖານະການ ແລະ ຈັດການຄວາມເປັນລະບຽບຮຽບຮ້ອຍ.



ກອງປະຊຸມໃຫຍ່ຜູ້ແທນທົ່ວປະເທດໃນວັນທີ 1-2 ທັນວາ ຄ.ສ 1975


ທ່າມກາງການລຸກຂຶ້ນໂຮມຊຸມນຸມ ແລະ ແຫ່ຂະບວນຢູ່ຫຼາຍໆແຫ່ງ ທວງໃຫ້ມີການລົບລ້າງລະບອບການປົກຄອງເກົ່າຢ່າງສິ້ນເຊີງ ແລ້ວສ້າງຕັ້ງລະບອບໃໝ່ຂຶ້ນແທນ ເຊິ່ງເປັນລະບອບທີ່ປະຊາຊົນມີສິດເປັນເຈົ້າຂອງປະເທດຊາດອັນແທ້ຈິງ ເພື່ອສ້າງເງື່ອນໄຂອັນສະດວກໃຫ້ແກ່ການສ້າງສາປະເທດຕາມເສັ້ນທາງສັນຕິພາບ, ເອກະລາດ, ປະຊາທິປະໄຕ, ເອກະພາບ, ວັດທະນາຖາວອນ ແລະ ກ້າວໜ້າທາງສັງຄົມ.



ເຈົ້າສີສະຫວ່າງວັດທະນາເຈົ້າຊີວິດອົງສຸດທ້າຍຂອງລາວ

ພາຍຫຼັງທີ່ມີການກະກຽມຄວາມພ້ອມຂັ້ນພື້ນຖານແລ້ວ, ມາໃນວັນທີ 1 ທັນວາ ຄ.ສ 1975 ກອງປະຊຸມໃຫຍ່ຜູ້ແທນທົ່ວປະເທດໄດ້ໄຂຂຶ້ນທີ່ນະຄອນຫຼວງວຽງຈັນເຊິ່ງມີຜູ້ແທນເຂົ້າຮ່ວມ 264 ທ່ານ ເພື່ອຄົ້ນຄວ້າຕີລາຄາສະຖານະການຮ່ວມກັນ ແລະ ພິຈາລະນາອະນາຄົດຂອງປະເທດຊາດລາວ. ຜ່ານການຄົ້ນຄວ້າພິຈາລະນາ, ກອງປະຊຸມໄດ້ເປັນເອກະພາບຕົກລົງມະຕິຮັບຮອງເອົາການປະກາດສະຫຼະລາຊະບັນລັງ ຂອງເຈົ້າຊີວິດສີສະຫວ່າງວັດທະນາ, ການປະກາດຍຸບຕົວຂອງລັດຖະບານ

ປະສົມຊົ່ວຄາວແຫ່ງຊາດ ແລະ ຄະນະມົນຕີປະສົມການເມືອງແຫ່ງຊາດ.



ທຸງຊາດເກົ່າ (ຊ້າຍ) ແລະ ຮູບທຸງຊາດໃໝ່ (ຂວາ) ທີ່ຮັບຮອງໂດຍກອງປະຊຸມໃຫຍ່ຜູ້ແທນທົ່ວປະເທດ ໃນວັນທີ 1-2 ທັນວາ ປີ ຄ.ສ 1975

ກອງປະຊຸມໄດ້ມີມະຕິຕົກລົງຮັບຮອງເອົາທຸງສາມສີວົງເດືອນເປັນທຸງຊາດລາວ, ຮັບຮອງເອົາເນື້ອຮ່ອງເພງຊາດໃໝ່, ຮັບຮອງເອົາພາສາລາວເປັນພາສາທາງການ ແລະ ປະກາດປະເທດລາວເປັນ ສາທາລະນະລັດປະຊາທິປະໄຕປະຊາຊົນລາວ, ປະກາດແຕ່ງຕັ້ງທ່ານສຸພານຸວົງ ເປັນປະທານປະເທດ ແລະ ເປັນປະທານສະພາປະຊາຊົນສູງສຸດ, ຈາກນັ້ນ ສະພາກໍຕົກລົງແຕ່ງຕັ້ງທ່ານໄກສອນ ພົມວິຫານ ເປັນນາຍົກລັດຖະມົນຕີ, ປະກາດແຕ່ງຕັ້ງເຈົ້າສີສະຫວ່າງວັດທະນາ ເປັນທີ່ປຶກສາສູງສຸດຂອງປະທານປະເທດ ແລະ ແຕ່ງຕັ້ງເຈົ້າສຸວັນນະພູມາ ເປັນທີ່ປຶກສາສູງສຸດຂອງລັດຖະບານ ແລະ ຜ່ານມະຕິອື່ນໆອີກຈຳນວນໜຶ່ງ. ໃນວັນທີ 2 ທັນວາ ປີ ຄ.ສ 1975 ກອງປະຊຸມໃຫຍ່ຜູ້ແທນທົ່ວປະເທດຄັ້ງປະຫວັດສາດນີ້ກໍໄດ້ປົດລົງດ້ວຍຜົນສຳເລັດອັນສະຫງ່າງາມ.

### 3.2 ຄວາມໝາຍປະຫວັດສາດຂອງການສະຖາປະນາສາທາລະນະລັດປະຊາທິປະໄຕປະຊາຊົນລາວ

ການສະຖາປະນາສາທາລະນະລັດປະຊາທິປະໄຕປະຊາຊົນລາວ ໃນວັນທີ 2 ທັນວາ ປີ ຄ.ສ 1975 ເປັນເຫດການທີ່ມີຄວາມໝາຍປະຫວັດສາດອັນສຳຄັນ ແລະ ຍິ່ງໃຫຍ່ສຳລັບປະຊາຊົນລາວບັນດາເຜົ່າ.

- ມັນເປັນຂີດໝາຍປະຫວັດສາດຂອງຊາດລາວ ໃນການຫຼຸດພົ້ນອອກຈາກລະບອບສັກດີນາທີ່ປົກຄຸມສັງຄົມລາວ ເປັນເວລາຫຼາຍສະຕະວັດ;

- ມັນເປັນການລົບລ້າງລະບອບລ່າເມືອງຂຶ້ນທັງແບບເກົ່າ ແລະ ແບບໃໝ່ ທີ່ຄວບຄຸມປະຊາຊົນລາວບັນດາເຜົ່າເປັນເວລາຍືດເຍື້ອ ຍາວນານຫຼາຍກວ່າ 80 ປີ ໃຫ້ໝົດໄປຢ່າງສິ້ນເຊີງ;

- ມັນເປັນການເປີດສັງກາດໃໝ່ສໍາລັບປະເທດລາວເຮົາທີ່ມີການວິວັດທະນາການມາຫຼາຍ ຍຸກຫຼາຍສະໄໝ, ເຊິ່ງເປັນສັງກາດແຫ່ງການສ້າງປະເທດລາວທີ່ມີເອກະລາດ ແລະ ປະຊາທິປະ ໄຕຢ່າງແທ້ຈິງ;

- ການສະຖາປະນາ ສ.ປ.ປ ລາວ ເປັນການເພີ່ມເຕີມກໍາລັງແຮງໃຫ້ແກ່ລະບົບສັງຄົມນິຍົມ ແຫ່ງໂລກ.

ນອກຈາກນັ້ນ, ໄຊຊະນະໃນການສະຖາປະນາ ສ.ປ.ປ ລາວ ຍັງໄດ້ເປັນການປະກອບ ສ່ວນໃຫ້ແກ່ຂະບວນການຕໍ່ສູ້ປົດປ່ອຍຊາດອອກຈາກລັດທິລ່າເມືອງຂຶ້ນໃນຂົງເຂດອາຊີຕາເວັນ ອອກສ່ຽງໃຕ້ ກໍຕິຂະບວນການຕໍ່ສູ້ເພື່ອເອກະລາດ ແລະ ສັນຕິພາບໃນໂລກອີກດ້ວຍ.

#### ຄໍາຖາມ:

- 1) ການເຊັນສັນຍາວຽງຈັນໃນວັນທີ 21 ກຸມພາ ປີ ຄ.ສ 1973 ໄດ້ດໍາເນີນໄປແນວໃດ? ສັນຍານີ້ມີເນື້ອໃນສໍາຄັນຫຍັງແດ່?
- 2) ການເຊັນອະນຸສັນຍາວຽງຈັນ ປີ ຄ.ສ 1973 ໄດ້ດໍາເນີນໄປແນວໃດ? ອະນຸສັນຍາສະ ບັບນີ້ມີເນື້ອໃນສໍາຄັນຫຍັງແດ່?
- 3) ການສ້າງຕັ້ງລັດຖະບານປະສົມຊົ່ວຄາວ ແລະ ຄະນະມົນຕີປະສົມການເມືອງແຫ່ງ ຊາດ ໄດ້ດໍາເນີນໄປແນວໃດ?
- 4) ການຍຶດອຳນາດຂອງປະຊາຊົນລາວໃນເດືອນສິງຫາ ປີ 1975 ດໍາເນີນໄປທາງການ ສະຖານະການແນວໃດ ແລະ ດໍາເນີນໄປຄືແນວໃດ?
- 5) ສາມບາດຄ້ອນຍຸດທະສາດ ທີ່ສູນກາງພັກໄດ້ກໍານົດອອກໃນການຍຶດອຳນາດຄັ້ງປະ ຫວັດສາດໃນປີ 1975 ມີຫຍັງແດ່?
- 6) ກອງປະຊຸມຜູ້ແທນທົ່ວປະເທດໃນວັນທີ 1-2 ທັນວາ ທີ່ນະຄອນຫຼວງວຽງຈັນ ໄດ້ດໍາ ເນີນໄປຄືແນວໃດ?
- 7) ກອງປະຊຸມຜູ້ແທນທົ່ວປະເທດໃນວັນທີ 1-2 ທັນວາໄດ້ລົງມະຕິຮັບຮອງເອົາບັນຫາສໍາ ຄັນໃດແດ່?
- 8) ການສະຖາປະນາ ສາທາລະນະລັດປະຊາທິປະໄຕປະຊາຊົນລາວ ມີຄວາມໝາຍປະ ຫວັດ ສາດຄືແນວໃດ?

# ພາກທີ IV ປະຫວັດສາດລາວສະໄໝປັດຈຸບັນ

## ບົດທີ 19

### ການກໍ່ສ້າງ ປັບປຸງ ແລະ ພັດທະນາປະເທດ (1975-1985)

#### 1. ສະພາບ ແລະ ຈຸດພິເສດໃນໄລຍະຕົ້ນຂອງ ສ.ປ.ປ ລາວ

ພາຍຫຼັງ ສ.ປ.ປ ລາວ ໄດ້ຮັບການສະຖາປະນາຢ່າງເປັນທາງການແລ້ວ ກໍໄດ້ກາຍເປັນຈຸດສຸມແຫ່ງການພົບປະທຳລາຍຂອງບັນດາກຸ່ມຂວາຈັດ ຜູ້ສູນເສຍອຳນາດພ້ອມກັບການຖືກໂຄ່ນລົ້ມຂອງລັດຖະບານວຽງຈັນ ເຊິ່ງຍັງຄົງຕົວຢູ່ພາຍໃນປະເທດ ແລະ ບາງກຸ່ມກໍລີ້ຊ່ອນ ຫຼົບໄພຢູ່ປະເທດໃກ້ຄຽງ ບໍລິເວນຊາຍແດນ ໂດຍໄດ້ຮັບການຊ່ວຍເຫຼືອຈາກບັນດາອິດທິກຳລັງຈັກ ກະພັດຜູ້ຫວັງຈະດັບມອດຂະບວນປະຕິວັດໂລກ ກໍຄືຫວັງທັບມ້າງກິນກິນບັນດາປະເທດທີ່ຫາກໍປົດປ່ອຍໃໝ່. ພວກເຂົາຍັງພະຍາຍາມເຄື່ອນໄຫວກໍ່ຄວາມວຸ່ນວາຍ ແລະ ມ້າງເພທຳລາຍ ຄວາມຖືກຕ້ອງປອງດອງຊາດຂອງ ສ.ປ.ປ ລາວ ຫວັງຈະຕ່າວປີ້ນລະບອບການເມືອງ ເພື່ອກັບຄືນໄປສູ່ລະບອບການເມືອງແບບເກົ່າ ອັນໄດ້ເຮັດໃຫ້ປະຊາຊົນລາວຢູ່ບາງທ້ອງຖິ່ນ ບໍ່ມີຄວາມສະຫງົບສຸກໃນການທຳມາຫາກິນໃນຊີວິດປະຈຳວັນ ກໍຄືການຄົມມະນາຄົມໄປມາລະຫວ່າງແຂວງ ແລະ ລະຫວ່າງທ້ອງຖິ່ນຢູ່ບາງເຂດກໍພົບຄວາມຫຍຸ້ງຍາກເພາະມີການສົ່ງເສີມການຖືກລອບທຳລາຍ.

ເສດຖະກິດແຫ່ງຊາດຂອງລາວໃນໄລຍະນັ້ນພວມຢູ່ໃນໄລຍະຊຸດໂຊມ, ດ້ອຍພັດທະນາອັນມີຜົນມາຈາກການແກ່ຍາວຂອງສົງຄາມກາງເມືອງເປັນເວລາຫຼາຍໆສິບປີ. ທັງນີ້ກໍເນື່ອງຈາກວ່າລັດຖະບານທີ່ກຳອຳນາດໃນໄລຍະກ່ອນນັ້ນ ໂດຍທົ່ວໄປແມ່ນສຸມໃສ່ແຕ່ການແກ້ໄຂບັນຫາທີ່ກ່ຽວຂ້ອງກັບສົງຄາມ ຫຼາຍກວ່າການແກ້ໄຂບັນຫາທາງເສດຖະກິດສັງຄົມ. ສະນັ້ນ, ເສດຖະກິດລາວໃນເວລານັ້ນຈຶ່ງມີພື້ນຖານການຜະລິດກະສິກຳທີ່ຫຼ້າຫຼັງ, ຜະລິດເພື່ອກຸ້ມຕົນເອງ, ເອກະເທດ, ກະແຈກກະຈາຍ, ຜົນຜະລິດກະສິກຳບໍ່ສາມາດຕອບສະໜອງທົ່ວສັງຄົມໄດ້. ໂດຍສະເພາະຢູ່ໃນຕົວເມືອງໃຫຍ່ສ່ວນຫຼາຍໄລຍະຜ່ານມາ ແມ່ນໄດ້ນຳເອົາເຂົ້າຈາກປະເທດໄທເຂົ້າມາຈຳໜ່າຍ ແລະ ບໍລິໂພກ; ການຜະລິດອຸດສາຫະກຳ ກໍມີພຽງບາງຂະແໜງທີ່ບໍ່ເປັນພື້ນຖານໃຫ້ແກ່ເສດຖະກິດໄດ້. ສິນຄ້າໃຊ້ສອຍໂດຍສະເພາະແມ່ນຜະລິດຕະພັນອຸດສາຫະກຳສ່ວນຫຼວງຫຼາຍ ແມ່ນນຳເຂົ້າຈາກຕ່າງປະເທດ ໂດຍສະເພາະ ແມ່ນມາຈາກປະເທດໄທ; ການຜະລິດຫັດຖະກຳທີ່ເປັນຄວາມຮູ້ພື້ນບ້ານຫຼາຍໆຢ່າງ ເຊັ່ນ: ການປັ້ນ, ການຄວັດ, ຈັກສານ, ແກະສະຫຼັກ, ຕຳແຜ່ນ,

ທໍາໄໝ ແລະ ອື່ນໆ ທີ່ເປັນມູນເຊື້ອມາແຕ່ດຶກດໍາບັນນັ້ນແມ່ນບໍ່ໄດ້ຮັບການຊຸກຍູ້ສິ່ງເສີມ. ໃນຂະນະດຽວກັນນັ້ນຕໍ່ໜ້າສະພາບອັນຫຍຸ້ງຍາກນີ້ປະເທດໄກ້ຄຽງທີ່ມີລະບອບການເມືອງແຕກຕ່າງກັນຍັງໄດ້ທໍາການບີບຮັດ, ປົດລ້ອມທາງດ້ານເສດຖະກິດຕື່ມອີກດ້ວຍການປະກາດບົດຊາຍແດນ, ບໍ່ຍອມຂາຍສິນຄ້າໃຫ້ລາວເປັນບາງໄລຍະ ໂດຍຫວັງຈະບີບບັງຄັບໃຫ້ ສ.ປ.ປ ລາວ ທີ່ຍັງໜຸ່ມນ້ອຍຍອມຈໍານົນຕໍ່ພວກເຂົາ. ສະພາບການດັ່ງກ່າວນີ້ ໄດ້ເພີ່ມຄວາມຫຍຸ້ງຍາກໃຫ້ແກ່ລັດ ສ.ປ.ປ ລາວ ທີ່ຫາກໍເກີດໃໝ່ ກໍຄືປະຊາຊົນລາວທີ່ຫາກໍໝູດພື້ນອອກຈາກສົງຄາມທີ່ຍຶດເອົາຍາວນານ, ໝູດພື້ນອອກຈາກແອກຄອບງໍາຂອງຈັກກະພັດລ່າເມືອງຂຶ້ນແບບໃໝ່ ຈໍາຕ້ອງປະເຊີນໜ້າກັບອຸປະສັກນາໆປະການ. ສະນັ້ນ, ສະພາບການດັ່ງກ່າວຈຶ່ງເປັນສິ່ງທີ່ທ້າທາຍ ແລະ ເປັນສິ່ງທີ່ທົດສອບຄວາມອົງອາດກ້າຫານໃນການປົກປັກຮັກສາຄວາມສະຫງົບ, ຄວາມດຸໝັ່ນພາກພຽນ ແລະ ຄວາມມີຫົວຄິດປະດິດສ້າງໃນການອອກແຮງງານ ເພີ່ມພູນຜະລິດຜົນ ຫາລ້ຽງກຸ້ມຕົນເອງຂອງປະຊາຊົນລາວ.

## **2. ແນວທາງການປະຕິວັດລາວ ແລະ ການປັບປຸງອໍານາດການປົກຄອງໃນໄລຍະຕົ້ນຂອງ ສ.ປ.ປ ລາວ**

ອີງໃສ່ສະພາບຄວາມເປັນຈິງທາງດ້ານເສດຖະກິດ-ສັງຄົມ ແລະ ຈຸດພິເສດຂອງປະເທດລາວເຮົາ ພັກປະຊາຊົນປະຕິວັດລາວໄດ້ວາງແນວທາງອັນເໝາະສົມ ໃນການນໍາພາປະເທດຊາດກໍຄືປະຊາຊົນລາວໝູດພື້ນອອກຈາກສະພາບວິກິດການດັ່ງກ່າວ. ພັກເຮົາໄດ້ຕັດສິນໃຈເດັດດ່ຽວນໍາພາປະເທດຊາດກ້າວຂຶ້ນສູ່ສັງຄົມນິຍົມ ໂດຍບໍ່ຜ່ານໄລຍະຂະຫຍາຍຕົວຂອງຫົນນິຍົມ. ໃນນັ້ນ ພັກເຮົາໄດ້ຊີ້ແຈງວ່າ ໃນໄລຍະຕົ້ນຂອງການກໍ່ສ້າງສັງຄົມນິຍົມແມ່ນການສ້າງປະຖົມປັດໄຈໃຫ້ແກ່ການກໍ່ສ້າງສັງຄົມນິຍົມເທື່ອລະກ້າວ; ເຊິ່ງແນວທາງໜ້າທີ່ສະເພາະໜ້າໃນບາດກ້າວທໍາອິດແຫ່ງການກ້າວຂຶ້ນສັງຄົມນິຍົມ ຈະຕ້ອງປະຕິບັດສອງໜ້າທີ່ຍຸດທະສາດໄປພ້ອມໆກັນ ຄື “ປົກປັກຮັກສາ ແລະ ສ້າງສາປະເທດຊາດ”.

ບາດກ້າວທໍາອິດໃນການຈັດຕັ້ງປະຕິບັດສອງໜ້າທີ່ຍຸດທະສາດນີ້ ພັກ ແລະ ລັດຖະບານ ສ.ປ.ປ ລາວ ໄດ້ນໍາພາປະຊາຊົນລາວປັບປຸງອໍານາດການປົກຄອງໃໝ່ທີ່ຫາກໍສ້າງຕັ້ງຂຶ້ນມາໂດຍການເສີມສ້າງສິດອໍານາດປະຊາທິປະໄຕ ແລະ ສິດເປັນເຈົ້າລວມໝູ່ຂອງປະຊາຊົນບັນດາ ເຜົ່າ, ປັບປຸງກົງຈັກການປົກຄອງແຕ່ສູນກາງຈົນຮອດທ້ອງຖິ່ນ ຕາມຮູບແບບປະຊາທິປະໄຕ ແລະ ເປັນເຈົ້າລວມໝູ່ຂອງປະຊາຊົນ ຕາມຄໍາຂວັນທີ່ວ່າ “ໂດຍປະຊາຊົນ ຮັບໃຊ້ປະຊາຊົນ ແລະ ເພື່ອຜົນປະໂຫຍດຂອງປະຊາຊົນ”. ມະຕິ 4 ສະໄໝທີ 2 ຂອງສູນກາງພັກໃນເດືອນກຸມພາ ຄ.ສ 1977 ກໍ

ໄດ້ກຳນົດຢ່າງຈະແຈ້ງກ່ຽວກັບບັນຫາພື້ນຖານ ໃນການປະຕິບັດໜ້າທີ່ໄລຍະຂ້າມຜ່ານແຫ່ງການ ປະຕິບັດສິດທິປະຊາທິປະໄຕປະຊາຊົນ ແລະ ການປະຕິບັດສິດເປັນເຈົ້າລວມໝູ່ຂອງປະຊາ ຊົນ, ການປະຕິວັດວັດທະນະທຳແນວຄິດ ແລະ ການປະຕິວັດວິທະຍາສາດ-ເຕັກນິກ. ມະຕິທີ 5 ຂອງ ພັກທີ່ໄດ້ເຜີຍແຜ່ໃນປີ ຄ.ສ 1978 ໄດ້ວາງທິດທາງ, ໜ້າທີ່ວຽກງານແຜນການ 3 ປີແຫ່ງລັດ (ຄ.ສ 1978-1980).

ໃນການປັບປຸງລະບົບການປົກຄອງ ລັດຖະບານກໍໄດ້ປ່ຽນແປງລະບົບການປົກຄອງຢູ່ທ້ອງ ຖິ່ນ ເຊັ່ນ: ໄດ້ເຕົ້າໂຮມ ແລະ ສັບຊ້ອນ 15 ແຂວງ ໃນເມື່ອກ່ອນມາເປັນ 13 ແຂວງ ແລະ 1 ກຳ ແພງນະຄອນ ແລະ ຈາກ 145 ເມືອງ ມາເປັນ 120 ເມືອງ ແລະ ອື່ນໆ.

ໄປພ້ອມກັບການປັບປຸງອຳນາດການປົກຄອງຢູ່ໃນສະຖາບັນການປົກຄອງແລ້ວ, ບັນດາ ອົງການຈັດຕັ້ງທາງການເມືອງ ແລະ ສັງຄົມກໍໄດ້ຮັບການປັບປຸງ ເຊັ່ນ: ການປັບປຸງແນວໂຮມແຫ່ງ ຊາດ ແລະ ບັນດາອົງການຈັດຕັ້ງມະຫາຊົນ; ລວມມີອົງການຈັດຕັ້ງຊາວໜຸ່ມປະຊາຊົນປະຕິວັດ ລາວ, ສະຫະພັນແມ່ຍິງ ແລະ ສະຫະພັນກຳມະບານລາວ. ໃນວັນທີ 7 ກຸມພາ ປີ ຄ.ສ 1979 ກອງ ປະຊຸມໃຫຍ່ແນວໂຮມແຫ່ງຊາດຄັ້ງທຳອິດໄດ້ໄຂຂຶ້ນທີ່ນະຄອນ ຫຼວງວຽງຈັນ. ກອງປະຊຸມໄດ້ວາງ ທິດທາງ ໜ້າທີ່ຂອງແນວໂຮມແຫ່ງຊາດໄລຍະໃໝ່ ແລະ ໄດ້ຕົກລົງປ່ຽນຊື່ຈາກ “ແນວລາວຮັກ ຊາດ” ມາເປັນ “ແນວລາວສ້າງຊາດ” ເພື່ອເຮັດໃຫ້ໜ້າທີ່ວຽກງານແນວໂຮມໄລຍະໃໝ່ເຊິ່ງເປັນໄລ ຍະແຫ່ງການປົກປັກຮັກສາ ແລະ ສ້າງສາພັດທະນາປະເທດຊາດ.

### 3. ໜ້າທີ່ຕົ້ນຕໍ ແລະ ຜົນສຳເລັດທາງດ້ານເສດຖະກິດ, ສັງຄົມ-ວັດທະນະທຳ

ພາຍຫຼັງສະຖາປະນາ ສ.ປ.ປ ລາວ ແລະ ຈັດຕັ້ງອຳນາດການປົກຄອງໃໝ່ຂຶ້ນແລ້ວ ໜ້າທີ່ ອັນຮີບດ່ວນ ແລະ ສຳຄັນແມ່ນວຽກງານບູລະນະເສດຖະກິດຫຼັງສົງຄາມ ເພື່ອປົວແປງຊີວິດການ ເປັນຢູ່ຂອງປະຊາຊົນໃຫ້ດີຂຶ້ນ. ໃນນັ້ນ, ອຳນາດການປົກຄອງໄດ້ທຳການປຸກລະດົມທົ່ວປວງຊົນ ໃຫ້ມີການອອກແຮງງານເພີ່ມພູນຜະລິດຜົນຫາລ້ຽງກຸ້ມຕົນເອງ, ແກ້ໄຂສະເພາະໜ້າທາງດ້ານສະ ບຽງອາຫານ. ເວລານັ້ນທຸກໆທ້ອງຖິ່ນໄດ້ມີການຈັດຕັ້ງການອອກແຮງງານລວມໝູ່, ເພີ່ມພູນຜະ ລິດຜົນປູກພືດທາດແບ່ງເພື່ອທົດແທນການຂາດເຂີນທັນຍາຫານ.

ໃນໄລຍະປີ ຄ.ສ 1978-1980 ທົ່ວປວງຊົນໄດ້ສຸມໃສ່ ການປະຕິບັດແຜນການ 3 ປີ ແຫ່ງລັດ ເພື່ອພື້ນຟູເສດຖະກິດ-ສັງຄົມ. ເນື້ອໃນຂອງແຜນການ 3 ປີນີ້ ແມ່ນສຸມໃສ່ແກ້ໄຂດ້ານສະບຽງອາ ຫານ ແລະ ສິນຄ້າໃຊ້ສອຍ, ໃນນັ້ນ, ໄດ້ຖືເອົາວຽກງານການກະສິກຳ-ປ່າໄມ້ ເປັນໃຈກາງ ແລະ ຖື ເອົາວຽກງານການສຶກສາໄປກ່ອນບາດກ້າວໜຶ່ງ; ສຸມໃສ່ວຽກງານປະຊາສຶກສາ ເພື່ອເຮັດໃຫ້ປະ

ຊາຊົນລາວບັນດາເຜົ່າສາມາດລົບລ້າງການກົກໜັງສື. ພ້ອມກັນນັ້ນ ກໍໄດ້ດໍາ ເນີນການປະຕິວັດ 3 ປະການໄປພ້ອມໆກັນ ຄື ການປະຕິວັດການພົວພັນການຜະລິດ, ການປະຕິວັດກຳລັງການຜະລິດ ແລະ ການປະຕິວັດເຕັກນິກວິທະຍາສາດ.

ຜ່ານໄລຍະ 3 ປີ ທີ່ສູ້ຊົນປະຕິບັດແຜນການແຫ່ງລັດນັ້ນ, ປະຊາຊົນລາວໄດ້ມີຜົນສໍາເລັດຫຼາຍປະການ. ໃນນັ້ນ, ການຜະລິດດ້ານກະສິກໍາໄດ້ຮັບການເອົາໃຈໃສ່ເປັນພິເສດ ແລະ ມີຄວາມກ້າວໜ້າຂຶ້ນກວ່າເກົ່າ. ເຖິງວ່າໃນປີ ຄ.ສ 1978 ການຜະລິດກະສິກໍາໄດ້ປະເຊີນໜ້າກັບໄພນໍ້າຖ້ວມ ເຮັດໃຫ້ຜົນລະບູກໄດ້ຮັບຄວາມເສຍຫາຍຢ່າງຮຸນແຮງກໍຕາມ, ປະຊາຊົນລາວກໍອອກແຮງປູກພືດທາດແບ້ງ ເຊັ່ນ: ສາລີ, ມັນຕົ້ນ, ມັນດ້າງ, ເຜືອກ ແລະ ພືດສໍາຮອງອື່ນໆອີກເພື່ອທົດແທນ; ແຕ່ໃນປີຕໍ່ມາປະຊາຊົນເຮົາຊ້ຳພັດປະສົບກັບໄພແຫ້ງແລ້ງຂະໜາດໃຫຍ່, ຊາວກະສິກອນລາວຈຳຕ້ອງເພີ່ມທະວີການຜະລິດ ເຊັ່ນ: ການເຮັດກະເສດສຸມ, ຂະຫຍາຍເນື້ອທີ່ດິນປູກຝັງ ແລະ ຊຸກຍູ້ຂະບວນການເຮັດນາແຂງ. ສະນັ້ນ, ຜົນຜະລິດກະສິກໍາໄດ້ເພີ່ມຂຶ້ນແຕ່ລະປີ ຄື ປີ ຄ.ສ 1978 ຜະລິດໄດ້ 830.000 ໂຕນ, ປີ ຄ.ສ 1979 ຜະລິດໄດ້ 920.000 ໂຕນ, ປີ ຄ.ສ 1980 ຜະລິດໄດ້ 1.053.000 ໂຕນ. ກ່ຽວກັບການຈັດຕັ້ງການຜະລິດແມ່ນໄດ້ມີການຈັດຕັ້ງການແລກປ່ຽນແຮງງານ ແລະ ການລວມກຸ່ມຈັດຕັ້ງເປັນສະຫະກອນການກະເສດ; ໃນປີ ຄ.ສ 1978 ມີໜ່ວຍສະຫະກອນກະເສດ 1.600 ໜ່ວຍ, ປີ ຄ.ສ 1979 ເພີ່ມເປັນ 2.600 ໜ່ວຍ, ແຕ່ໃນປີຕໍ່ມາຊ້ຳພັດເລີ່ມຫຼຸດລົງເຫຼືອພຽງ 1.420 ໜ່ວຍ. ຄຽງຄູ່ກັບການປູກຝັງ ການລ້ຽງສັດກໍໄດ້ຮັບການເອົາໃຈໃສ່ໃນການຜະລິດເພີ່ມຂຶ້ນເຊັ່ນກັນ ໂດຍສະເພາະແມ່ນງົວ, ຄວາຍ, ໝູ ແລະ ສັດປີກ. ເວົ້າລວມແລ້ວ ການຜະລິດສາມາດຕອບສະໜອງສະບຽງອາຫານໄດ້ສ່ວນໃດສ່ວນໜຶ່ງ. ດ້ານອຸດສາຫະກຳ, ນອກຈາກສິ່ງເສີມໂຮງງານເກົ່າທີ່ມີແລ້ວ ກໍໄດ້ສ້າງເສີມໃຫ້ມີການສ້າງໂຮງງານໃໝ່ອີກຈຳນວນໜຶ່ງ ເຊັ່ນ: ໂຮງງານປຸງແຕ່ງຫົວອາຫານສັດທ່າງ່ອນ, ໂຮງງານຜະລິດຢາວັກແຊັງ, ໂຮງງານສ້ອມແປງລົດຍົນ, ລົດໄຖ, ໂຮງງານນໍ້າປະປາ ແລະ ອື່ນໆ.

ໄປພ້ອມກັບການເອົາໃຈໃສ່ດ້ານເສດຖະກິດ, ຕາໜ່າງໂຮງຮຽນ ແລະ ໂຮງໝໍແມ່ນໄດ້ຮັບການເອົາໃຈໃສ່; ໂດຍສະເພາະແມ່ນໂຮງຮຽນສາມັນ ແລະ ສຸກສາລາປະຈຳບ້ານໄດ້ຮັບການປັບປຸງ ແລະ ຂະຫຍາຍຕົວໄປສູ່ຊັ້ນນະບົດນັບມື້ນັບກວ້າງຂວາງກວ່າເກົ່າ. ມາຮອດປີ ຄ.ສ 1980 ພົນລະເມືອງລາວ 1/4 ແມ່ນໄດ້ມີໂອກາດເຂົ້າໂຮງຮຽນ, ນັກຮຽນສາມັນໄດ້ເພີ່ມຂຶ້ນເຖິງສອງເທົ່າ. ນັກຮຽນຂັ້ນອະຊີວະສຶກສາ ແລະ ຂັ້ນມະຫາວິທະຍາໄລໄດ້ເພີ່ມຂຶ້ນມີປະມານ 20.000 ຄົນ. ພາຍ



ຫຼັງສໍາເລັດແຜນການ 3 ປີ, ພັກ-ລັດຖະບານລາວໄດ້ວາງແຜນການ 5 ປີ ຄັ້ງທໍາອິດ (ປີ ຄ.ສ 1981-1985) ເຊິ່ງມີເນື້ອໃນໃຫຍ່ດັ່ງນີ້:

- ອອກແຮງຂະຫຍາຍກະສິກໍາ-ປ່າໄມ້, ຫັດຖະກໍາ ແລະ ອຸດສາຫະກໍາບົນພື້ນຖານການຈັດຕັ້ງການຜະລິດຄືນໃໝ່ ແນໃສ່ແກ້ໄຂທາງດ້ານສະບຽງອາຫານ ແລະ ສິນຄ້າໃຊ້ສອຍທີ່ຈໍາເປັນ.
- ສູ້ຊິນກໍ່ສ້າງພື້ນຖານວັດຖຸຈໍານວນໜຶ່ງທີ່ຈໍາເປັນໃຫ້ໄດ້ໃນຂັ້ນຕົ້ນ.
- ຂະຫຍາຍການຄົມມະນາຄົມ, ໄປສະນີ, ຂະຫຍາຍຕາໜ່າງໄຟຟ້າ ແລະ ກົນຈັກຂະໜາດນ້ອຍ, ຂະໜາດກາງ, ອອກແຮງຈັດຕັ້ງຂອດແຈກຢາຍຈໍລະຈອນເພື່ອຊຸກຍູ້ການຜະລິດ.
- ສົມທົບຢ່າງແໜ້ນແຟ້ນລະຫວ່າງ ການຂະຫຍາຍເສດຖະກິດກັບການປ້ອງກັນຊາດ, ປ້ອງກັນຄວາມສະຫງົບ. ປັບປຸງບູລະນະຄຸ້ມຄອງເສດຖະກິດ, ປະຕິບັດລະບອບລວມສູນປະຊາທິປະໄຕຢ່າງເຄັ່ງຄັດ.

ຈຸດໝາຍສູ້ຊິນຂອງແຜນການ 5 ປີ ຄັ້ງທໍາອິດນີ້ ແມ່ນມີເປົ້າໝາຍເລັ່ງໃສ່ເຮັດໃຫ້ສະພາບການມີຄວາມສະຫງົບຢ່າງຮອບດ້ານໂດຍພື້ນຖານສຸມໃສ່ວຽກງານກະສິກໍາ-ປ່າໄມ້, ກ່ອນອື່ນໝົດ ແມ່ນໃຫ້ກຸ້ມຕົນເອງທາງດ້ານສະບຽງອາຫານ ແລະ ມີສ່ວນແຮ່ໄວ້ທັງມີແຫຼ່ງສິນຄ້າສົ່ງອອກທີ່ມີຄ່າຈໍານວນໜຶ່ງ. ຊຸກຍູ້ການຫັນເປັນສະຫະກອນກະເສດ, ຂະຫຍາຍການຮຽນປະຊາສຶກສາ ແລະ ບໍາລຸງພະນັກງານ.

ຜ່ານການປະຕິບັດແຜນການ 5 ປີ ແຫ່ງລັດຄັ້ງທໍາອິດ, ເຖິງວ່າຈະພົບບັນຫາຫຍຸ້ງຍາກທາງສັງຄົມກໍຕາມ ຍອດຜະລິດຕະພັນເສດຖະກິດ-ສັງຄົມປີ ຄ.ສ 1985 ໄດ້ເພີ່ມຂຶ້ນ 54% ທຽບໃສ່ປີ ຄ.ສ 1980, ປະລິມານເຂົ້າໄດ້ບັນລຸເຖິງ 1.428.046 ໂຕນ. ນອກຈາກການປູກເຂົ້າແລ້ວຊາວກະສິກອນລາວຍັງປູກພືດທີ່ເປັນທາດແບ້ອື່ນໆ ເຊັ່ນ: ສາລີ, ເຜືອກ, ມັນ ແລະ ໝາກຖົ່ວ ເປັນຕົ້ນ. ສ່ວນການລ້ຽງສັດກໍໄດ້ຮັບການຂະຫຍາຍຕົວເຊັ່ນກັນ. ໃນນັ້ນ, ສັດທີ່ນິຍົມລ້ຽງຢ່າງແຜ່ຫຼາຍມີງົວ, ຄວາຍ, ໝູ ແລະ ສັດປີກ ເປັນຕົ້ນ. ເວົ້າລວມແລ້ວ ປະຊາຊົນລາວສາມາດຜະລິດສະບຽງອາຫານກຸ້ມຕົນເອງໄດ້ໂດຍພື້ນຖານ.

ສໍາລັບຂະບວນການຫັນເປັນສະຫະກອນກະເສດ ແລະ ນິຄົມກະເສດ ແມ່ນໄດ້ຮັບການຊຸກຍູ້ຢ່າງແຂງແຮງໃນໄລຍະຕົ້ນ, ແຕ່ຍ້ອນປະສິດທິພາບຂອງການຈັດຕັ້ງການຜະລິດຍັງບໍ່ທັນດີເທົ່າທີ່ຄວນອັນເປັນຜົນເຮັດໃຫ້ການຜະລິດບໍ່ມີປະສິດທິຜົນສູງເທົ່າທີ່ຄວນ. ສະນັ້ນ, ມາຮອດໄລຍະທ້າຍຂອງການປະຕິບັດແຜນການ 5 ປີ ແຫ່ງລັດຄັ້ງນີ້ ຮູບການຈັດຕັ້ງທີ່ແນໃສ່ຜະລິດແບບສະຫະກອນກະເສດຫຼາຍບ່ອນໄດ້ຖືກຍຸບເລີກໄປ.



ການຜະລິດຂອງນິຕິມະເສດເວີນຄໍາ ກໍາແພງນະຄອນວຽງຈັນ

ສໍາລັບຂະແໜງອຸດສາຫະກຳ ແລະ ຫັດຖະກຳກໍໄດ້ຮັບການເອົາໃຈໃສ່ພື້ນຟູ ແລະ ໄດ້ມີການມອບໂອນໂຮງຈັກໂຮງງານມາເປັນຂອງລັດ, ລັດວິສາຫະກິດຫຸ້ນສ່ວນລະຫວ່າງລັດກັບເອກະຊົນ. ອຸດສາຫະກຳແມ່ນຍັງບໍ່ທັນມີຫຼາຍຂະແໜງ ແລະ ສ່ວນຫຼາຍເປັນອຸດສາຫະກຳຂະໜາດນ້ອຍ ແລະ ຍັງບໍ່ທັນແຂງແຮງເທົ່າທີ່ຄວນ. ຂະແໜງທີ່ດໍາເນີນການຜະລິດໃນເວລານັ້ນມີອຸດສາຫະກຳຊຸດຄົ້ນ ແລະ ປຸງແຕ່ງໄມ້, ອຸດສາຫະກຳຊຸດຄົ້ນກົວ, ອຸດສາຫະກຳຊຸດຄົ້ນຫີນກາວ, ອຸດສາຫະກຳຜະລິດສັງກະສີ, ໂຮງງານອຸດສາຫະກຳເບຍ ແລະ ນໍ້າຫວານ, ໂຮງງານຜະລິດຫົວອາຫານສັດ, ໂຮງງານຜະລິດເຄື່ອງປະລາສະຕິກ ແລະ ອື່ນໆ. ນອກຈາກນີ້, ການຜະລິດອຸດສາຫະກຳ, ຫັດຖະກຳທີ່ເປັນມູນເຊື້ອຂອງປະຊາຊົນລາວບັນດາເຜົ່າກໍໄດ້ຮັບການຊຸກຍູ້ ແລະ ເສີມຂະຫຍາຍໂດຍສະເພາະແມ່ນ ຂະແໜງຕໍ່າແຜ່ນ. ພິເສດແມ່ນຂະແໜງອຸດສາຫະກຳພະລັງງານໄດ້ຮັບການພັດທະນາ ໂດຍສະເພາະແມ່ນຂະແໜງໄຟຟ້ານໍ້າຕົກ ເຊິ່ງລັດຖະບານໄດ້ຖືເອົາເປັນຂະແໜງຍຸດທະສາດຂອງການພັດທະນາໃນໄລຍະຕໍ່ມາ. ໃນປີ ຄ.ສ 1984 ໄດ້ຂະຫຍາຍກຳລັງງານຜະລິດໄຟຟ້າເຂື່ອນນໍ້າຈຶ່ງມາຈາກ 4.000 ກິໂລວັດໂມງ ມາເປັນ 15.000 ກິໂລວັດໂມງ ແລະ ໄດ້ສໍາເລັດການສ້າງເຂື່ອນຂະໜາດນ້ອຍຫຼາຍແຫ່ງ. ຜ່ານການຈັດຕັ້ງປະຕິບັດແຜນການ 5 ປີ ຄັ້ງນີ້ ຜະລິດຕະພັນອຸດສາຫະກຳໄດ້ເພີ່ມຂຶ້ນ 42% ທຽບໃສ່ປີ ຄ.ສ 1980.

ວຽກງານການຄົມມະນາຄົມຂົນສົ່ງ ແລະ ໄປສະນີກໍໄດ້ຮັບການປັບປຸງໃຫ້ດີຂຶ້ນ. ໃນນັ້ນ, ໄດ້ສ້ອມແປງເສັ້ນທາງສາຍເກົ່າ ແລະ ເສັ້ນທາງສາຍໃໝ່ໄດ້ 844 ກິໂລແມັດ, ສ້ອມແປງ ແລະ ສ້າງຂົວຫຼາຍແຫ່ງ. ຕາໜ່າງການຄ້າລັດ ແລະ ຂອງລວມໝູ່ໄດ້ຮັບການຈັດຕັ້ງ ຂຶ້ນຢູ່ທຸກເມືອງ ແລະ ຫຼາຍທ້ອງຖິ່ນ. ການຄົມມະນາຄົມຂົນສົ່ງທາງບົກ, ທາງນໍ້າ ແລະ ທາງອາກາດ ເພີ່ມຂຶ້ນ 3 ເທົ່າ ແລະ ພາຫະນະຂອງລັດເພີ່ມຂຶ້ນ 2 ເທົ່າ ທຽບປີ ຄ.ສ 1980.

ວຽກງານການສຶກສາ, ວັດທະນະທຳ ແລະ ສາທາລະນະສຸກ ກໍໄດ້ຮັບການຊຸກຍູ້ ແລະ ເສີມຂະຫຍາຍ. ຜົນສຳເລັດອັນສຳຄັນຂອງວຽກງານການສຶກສາແມ່ນໃນປີ ຄ.ສ 1985 ປະຊາຊົນລາວ ສາມາດລົບລ້າງຄວາມບໍ່ຮູ້ທັງສິໄດ້ໂດຍພື້ນຖານຂອງເປົ້າໝາຍ. ຈຳນວນນັກຮຽນ, ນັກສຶກສາໄດ້ເພີ່ມຂຶ້ນຢ່າງວ່ອງໄວ; ໃນນັ້ນ ນັກສຶກສາມະຫາວິທະຍາໄລໄດ້ເພີ່ມຂຶ້ນເຖິງ 6.000 ຄົນ ແລະ ນັກຮຽນວິຊາຊີບຊັ້ນກາງມີເຖິງ 22.200 ຄົນ. ຕາໜ່າງສາທາລະນະສຸກໄດ້ຮັບການພັດທະນາ, ໃນນັ້ນ, ໂຮງໝໍໄດ້ຮັບການສ້າງຂຶ້ນໃໝ່ຢູ່ຫຼາຍແຫ່ງຂັ້ນແຂວງ ແລະ ຂັ້ນເມືອງ; ສ່ວນສຸກສາລາກໍໄດ້ຮັບການສົ່ງເສີມ ແລະ ຂະຫຍາຍຢ່າງກວ້າງຂວາງຮອດຂັ້ນບ້ານໃນຊົນນະ ບົດ.

ເວົ້າລວມແລ້ວ ໃນໄລຍະຕົ້ນແຫ່ງການກໍ່ສ້າງ ແລະ ປັບປຸງລະບອບສາທາລະນະລັດ ປະຊາທິປະໄຕປະຊາຊົນ, ປະເທດເຮົາໄດ້ຮັບການພັດທະນາທັງທາງດ້ານເສດຖະກິດ, ສັງຄົມ ແລະ ວັດທະນະທຳ. ສະເພາະທາງດ້ານເສດຖະກິດແມ່ນສາມາດກຸ້ມຕີນເອງໄດ້ທາງດ້ານສະບຽງອາຫານໃນຂັ້ນພື້ນຖານ.

#### **4. ການເຕີບໃຫຍ່ຂະຫຍາຍຕົວທາງດ້ານວຽກງານປ້ອງກັນຊາດ-ປ້ອງກັນຄວາມສະຫງົບ**

ໄປພ້ອມກັບການຈັດຕັ້ງ ແລະ ປັບປຸງອຳນາດການປົກຄອງຢູ່ຂັ້ນສູນກາງ ແລະ ທ້ອງຖິ່ນນັ້ນ, ວຽກງານປ້ອງກັນຊາດ ປ້ອງກັນຄວາມສະຫງົບໄດ້ຮັບການປັບປຸງໃຫ້ເຂັ້ມແຂງ ແລະ ມີຄຸນນະພາບດີຂຶ້ນ. ເວົ້າສະເພາະແມ່ນວຽກງານປ້ອງກັນຊາດແມ່ນໄດ້ຮັບການປັບປຸງທັງສາມປະເພດຄື: ທະຫານຫຼວງ, ທະຫານທ້ອງຖິ່ນ ແລະ ທະຫານລາດກອງຫຼອນ. ວຽກງານການຈັດຕັ້ງທະຫານລາດກອງຫຼອນ ແມ່ນໄດ້ຮັບການຈັດຕັ້ງຂຶ້ນຢູ່ທຸກໆບ້ານໃນຂອບເຂດທີ່ວ່າປະເທດ ເພື່ອເຮັດໜ້າທີ່ປ້ອງກັນຄວາມສະຫງົບໃນເຂດທ້ອງຖິ່ນຂອງຕົນ ເຊິ່ງແມ່ນການມີສ່ວນຮ່ວມຂອງປະຊາຊົນປະກອບສ່ວນໃນວຽກງານປ້ອງກັນຊາດ ປ້ອງກັນຄວາມສະຫງົບສຸກໃນຂອບເຂດທ້ອງຖິ່ນຮາກຖານຂອງຕົນ.

ໃນໄລຍະທຳອິດແຫ່ງການປົກປັກຮັກສາ ກຳລັງປ້ອງກັນຊາດ ປ້ອງກັນຄວາມສະຫງົບກຳມີ ຜົນງານອັນໃຫຍ່ຫຼວງ; ໃນນັ້ນຜົນງານທີ່ເດັ່ນແມ່ນການຕໍ່ຕ້ານ ແລະ ທັບມ້າງແຜນການເກາະຜິດ ຢູ່ຕາມຊາຍແດນລາວ-ໄທ ຢູ່ຕາມເກາະດອນຕາມລຳນ້ຳຂອງ ເຊັ່ນ: ກໍລະນີການເກາະຜິດຢູ່ດອນ ສັງຄີໃນວັນທີ 9 ເມສາ ປີ ຄ.ສ 1977, ກໍລະນີເກາະຜິດຢູ່ດອນຕ່ຳໃນວັນທີ 17 ເມສາ ປີ ຄ.ສ 1977 ແລະ ກໍລະນີເກາະຜິດຢູ່ດອນຊິງຊູ້ ໃນວັນທີ 19 ເມສາ ປີ ຄ.ສ 1977. ນອກຈາກນີ້ ຍັງສາມາດທັບ ມ້າງກົນອຸບາຍບຸກລຸກລ່ວງລ້ຳບຽດຍຶດດິນແດນເຂດສາມບ້ານ (ບ້ານໃໝ່, ບ້ານກາງ ແລະ ບ້ານ ສະຫວ່າງ) ທີ່ຂຶ້ນກັບເມືອງປາກລາຍ, ແຂວງໄຊຍະບູລີໃນປີ ຄ.ສ 1984. ນອກຈາກນີ້ ປະຊາຊົນ ລາວຍັງສາມາດຈຳກັດການເຄື່ອນໄຫວກໍ່ຄວາມວຸ່ນວາຍຂອງພວກປະຕິການພາຍໃນທີ່ໄດ້ຮັບ ການສະໜັບສະໜູນຈາກຈັກກະພັດ ແລະ ປະຕິການພາຍນອກ. ສາມາດປົກປັກຮັກສາຜືນແຜນ ດິນອັນຄົບຖ້ວນຂອງລາວໄວ້ໄດ້ຢ່າງໝັ້ນຄົງ ແລະ ປອດໄພ.



ການສວນສະໜາມຂອງກຳລັງປະກອບອາວຸດໃນວັນສະເຫຼີມສະຫຼອງວັນຊາດທີ 2 ທັນວາ ປີ 1985 ທີ່ເດີ່ນ ພະທາດຫຼວງ ວຽງຈັນ

**ຄໍາຖາມ:**

1. ສະພາບ ແລະ ຈຸດພິເສດໃນໄລຍະ 10 ປີຕົ້ນຂອງ ສ.ປ.ປ ລາວ ເປັນແນວໃດ?
2. ການປັບປຸງອຳນາດການປົກຄອງໃນໄລຍະຕົ້ນຂອງ ສ.ປ.ປ ລາວ ດຳເນີນໄປຄືແນວໃດ?
3. ໜ້າທີ່ຕົ້ນຕໍ ແລະ ຜົນສຳເລັດທາງດ້ານເສດຖະກິດ, ສັງຄົມ ແລະ ວັດທະນະທຳ ໃນໄລຍະ 10 ປີຕົ້ນຂອງ ສ.ປ.ປ ລາວ ມີຫຍັງແດ່?
4. ການເຕີບໃຫຍ່ຂະຫຍາຍຕົວ ທາງດ້ານວຽກງານປ້ອງກັນຊາດ-ປ້ອງກັນຄວາມສະຫງົບ ໃນໄລຍ 10 ປີຕົ້ນຂອງ ສ.ປ.ປ ລາວ ສະແດງອອກແນວໃດ?

## ບົດທີ 20

### ການປ່ຽນແປງໃໝ່ຢ່າງຮອບດ້ານໃນໄລຍະປີ 1986-2015

#### 1. ສະພາບການຂອງໂລກ ແລະ ຂົງເຂດໃນໄລຍະກາງຊຸມປີ 1980

##### 1.1 ສະພາບການຂອງໂລກໃນໄລຍະກາງຊຸມປີ 1980

ເມື່ອກ້າວເຂົ້າໄລຍະກາງຊຸມປີ ຄ.ສ 1980 ສະພາບການຂອງໂລກໄດ້ມີການຜັນແປຢ່າງ ສັບສົນ ໂດຍສະເພາະແມ່ນຢູ່ໃນລະບົບສັງຄົມນິຍົມແຫ່ງໂລກ ແລະ ຄວາມຂັດແຍ່ງຢູ່ໃນໂລກ ເສລີ ອັນມີຜົນກະທົບຕໍ່ການປັບປຸງທາງດ້ານການເມືອງ ແລະ ການພັດທະນາເສດຖະກິດສັງຄົມ ຂອງບັນດາປະຊາຊາດໃນໂລກ ໂດຍສະເພາະແມ່ນບັນດາປະເທດໃນລະບົບສັງຄົມນິຍົມໄດ້ເກີດ ມີການຜັນແປຄັ້ງຍິ່ງໃຫຍ່, ເຊິ່ງເຫດການປ່ຽນແປງນີ້ແມ່ນເລີ່ມຈາກທິດສະດີການປ່ຽນແປງໃໝ່ (ເປເຣັດສະໂຕຣຍກາ) ຂອງທ່ານມິຄາຍອິນ ກໍບາຊອບ (ເລຂາທິການໃຫຍ່ ສູນກາງພັກກອມມູນິດແຫ່ງສະຫະພາບໂຊວຽດ) ເຊິ່ງເລີ່ມດໍາເນີນການໃນປີ ຄ.ສ 1985 ເປັນຕົ້ນມາ. ເປົ້າໝາຍຂອງ ທິດສະດີການປ່ຽນແປງໃໝ່ນີ້ ແມ່ນແນໃສ່ປັບປຸງລະບົບສັງຄົມນິຍົມໃຫ້ມີຄວາມເຂັ້ມແຂງຢ່າງ ຮອບດ້ານ, ແຕ່ໃນການປະຕິບັດຕົວຈິງການປ່ຽນແປງນີ້ໄດ້ນໍາໄປສູ່ຄວາມສັບສົນວຸ່ນວາຍຢູ່ຫຼາຍ ປະເທດໃນເອີຣົບຕາເວັນອອກ ແລະ ສະຫະພາບໂຊວຽດ. ສຸດທ້າຍກໍກາຍເປັນວິກິດການຂອງ ລະບົບສັງຄົມນິຍົມໃນໄລຍະທ້າຍຊຸມປີ ຄ.ສ 1980 ຫາຕົ້ນຊຸມປີ ຄ.ສ 1990. ຈົນໃນທີ່ສຸດລະ ບອບສັງຄົມນິຍົມຢູ່ສະຫະພາບໂຊວຽດ ແລະ ບັນດາປະເທດເອີຣົບຕາເວັນອອກກໍລົ້ມລະລາຍລົງ ເຊິ່ງສົ່ງຜົນກະທົບຢ່າງຮ້າຍແຮງຕໍ່ການສ້າງສາພັດທະນາຂອງບັນດາປະເທດທີ່ເດີນຕາມເສັ້ນທາງ ສັງຄົມນິຍົມໃນໂລກ.

ນອກຈາກນີ້ ສະພາບການຂັດແຍ່ງລະຫວ່າງປະເທດໃນໂລກເສລີດ້ວຍກັນກໍນັບມື້ນັບເຄັ່ງ ຕຶງ ໂດຍສະເພາະແມ່ນຄວາມຂັດແຍ່ງທາງດ້ານເສດຖະກິດການຄ້າຂອງບັນດາປະເທດທຶນນິຍົມ ທີ່ຂະຫຍາຍຕົວ ເຊິ່ງຮວມມີສາມໃຈກາງເສດຖະກິດ ຄື: ສະຫະລັດອະເມຣິກາ, ບັນດາປະເທດເອີ ຣົບຕາເວັນຕົກ ແລະ ຍີ່ປຸ່ນ. ຂໍ້ຂັດແຍ່ງນີ້ນັບມື້ນັບຂະຫຍາຍຕົວກວ້າງອອກພາຍຫຼັງທີ່ຕ່າງຝ່າຍ ຕ່າງກໍມີການວາງມາດຕະການເພື່ອປົກປ້ອງຕະຫຼາດຂອງຕົນ ອັນໄດ້ເປັນສາເຫດໜຶ່ງທີ່ເປັນຜົນ ກະທົບຕໍ່ການພັດທະນາເສດຖະກິດ-ສັງຄົມຂອງບັນດາປະເທດໂລກທຶນສາມ ກໍຄືປະເທດດ້ອຍພັດ ທະນາ ແລະ ປະເທດກໍາລັງພັດທະນາ.

## 1.2 ສະພາບການຂອງຂົງເຂດໃນໄລຍະກາງຊຸມປີ 1980

ສະພາບການຢູ່ອາຊີຕາເວັນອອກສຽງໃຕ້ໃນໄລຍະກາງທ້າຍຊຸມປີ ຄ.ສ 1980 ກໍມີການປ່ຽນແປງເຊັ່ນກັນ. ໂດຍສະເພາະແມ່ນກຸ່ມອາຊຽນ ເຊິ່ງເປັນອົງການໜຶ່ງຂອງບັນດາປະຊາຊາດໃນອາຊີຕາເວັນອອກສຽງໃຕ້ ໄດ້ມີແນວທາງຮ່ວມມືກັບທຸກປະເທດໃນອາຊີຕາເວັນອອກສຽງໃຕ້ ເພື່ອພັດທະນາຂົງເຂດໃຫ້ມີສັນຕິພາບ ແລະ ສະຖຽນລະພາບທີ່ມີຄວາມໝັ້ນຄົງ. ນອກຈາກນີ້, ສະຖານະການຂອງສາທາລະນະລັດສັງຄົມນິຍົມຫວຽດນາມກໍມີການປ່ຽນແປງເຊັ່ນກັນ, ໂດຍສະເພາະແມ່ນກອງປະຊຸມໃຫຍ່ຂອງພັກກອມມູນິດຫວຽດນາມຄັ້ງທີ VI ທີ່ຈັດຂຶ້ນໃນປີ ຄ.ສ 1986 ໄດ້ຕັດສິນໃຈປ່ຽນແປງແນວທາງພັດທະນາປະເທດຊາດຂອງຕົນຕາມ “ແນວທາງປ່ຽນແປງໃໝ່” ເພື່ອໃຫ້ແທດເໝາະກັບສະພາບການປ່ຽນແປງຂອງໂລກ. ສ່ວນກຳປູເຈຍ ພາຍຫຼັງທີ່ໄດ້ຮັບໄຊຊະນະໃນສົງຄາມກາງເມືອງ ປະຊາຊົນກຳປູເຈຍກໍໄດ້ທຳການຟື້ນຟູ ແລະ ສ້າງສາປະເທດຊາດຕາມເສັ້ນທາງແຫ່ງສັນຕິພາບ.

## 2. ພັກປະຊາຊົນປະຕິວັດລາວວາງແນວທາງປ່ຽນແປງໃໝ່



ກອງປະຊຸມໃຫຍ່ຂອງພັກຄັ້ງທີ IV ທີ່ນະຄອນຫຼວງວຽງຈັນ (ວັນທີ 13-15 ພະຈິກ 1986)

ທຳມະການສະພາບການຂອງໂລກ ກໍຄືຂົງເຂດອາຊີຕາເວັນອອກສຽງໃຕ້ມີການປ່ຽນແປງ ກອງປະຊຸມໃຫຍ່ຄັ້ງທີ IV ຂອງພັກປະຊາຊົນປະຕິວັດລາວ ໄດ້ໄຂຂຶ້ນທີ່ນະຄອນຫຼວງວຽງຈັນໃນ

ປີ ຄ.ສ 1986 ໂດຍມີຜູ້ແທນເຂົ້າຮ່ວມ 303 ຄົນ ເຊິ່ງເປັນຕົວແທນຂອງປະຊາຊົນລາວບັນດາເຜົ່າ ໃນທົ່ວປະເທດ. ກອງປະຊຸມໄດ້ຄົ້ນຄວ້າຕີລາຄາສະພາບການປ່ຽນແປງຂອງໂລກ, ຂົງເຂດ ແລະ ສະພາບຈຸດພິເສດຂອງປະເທດລາວເຮົາ; ຈາກນັ້ນ, ກອງປະຊຸມໄດ້ເປັນເອກະສັນກັນຮັບຮອງ ເອົາແນວທາງປ່ຽນແປງໃໝ່ຢ່າງຮອບດ້ານ ແລະ ຄົບຊຸດຂອງພັກປະຊາຊົນປະຕິວັດລາວ ຄື: ດ້ານ ເສດຖະກິດ, ການເມືອງ ແລະ ສັງຄົມ. ໃນນັ້ນ, ເພິ່ນໄດ້ກຳນົດເອົາການປ່ຽນແປງທາງດ້ານເສດຖະກິດເປັນບັນຫາສຳຄັນ ແລະ ໃຈກາງ ເປັນຕົ້ນແມ່ນການຂະຫຍາຍກຳລັງການຜະລິດ, ແບ່ງ ງານສັງຄົມຄືນໃໝ່, ຫັນເສດຖະກິດທຳມະຊາດໄປສູ່ເສດຖະກິດສິນຄ້າ, ປ່ຽນແປງກົນໄກຄຸ້ມຄອງ ເສດຖະກິດ, ລົບລ້າງກົນໄກຮວມສູນອາດຍາສິດບໍລິຫານເກື້ອກູນ ແລະ ສ້າງກົນໄກຄຸ້ມຄອງໄລ່ ລຽງທຸລະກິດ ແລະ ອື່ນໆ.

ກອງປະຊຸມໄດ້ກຳນົດແນວທາງ ໜ້າທີ່ສະເພາະໜ້າໃນການພັດທະນາເສດຖະກິດ-ສັງຄົມ ເຊິ່ງລວມມີ 7 ໜ້າທີ່ດັ່ງນີ້:

- ດຳເນີນການສ້າງອຸດສາຫະກຳສັງຄົມນິຍົມເທື່ອລະກ້າວ ເພື່ອສ້າງພື້ນຖານວັດຖຸເຕັກນິກ ໃຫ້ສຳເລັດຜົນ.
- ດຳເນີນການດັດສ້າງສັງຄົມນິຍົມ ແນໃສ່ການພົວພັນການຜະລິດໃໝ່ສັງຄົມນິຍົມ.
- ຂະຫຍາຍຈຳນວນ ແລະ ຍົກລະດັບຄຸນນະພາບຂອງຊົນຊັ້ນກຳມະກອນ, ເຮັດໃຫ້ຊົນຊັ້ນ ຊາວນາລວມໝູ່ ແລະ ຊັ້ນຄົນປັນຍາຊົນສັງຄົມນິຍົມເປັນຕົວເປັນຕົນຂຶ້ນ.
- ປັບປຸງລະບົບຜະເດັດການກຳມາຊີບໃຫ້ໜັກແໜ້ນ ເປີດກວ້າງປະຊາທິປະໄຕສັງຄົມນິຍົມ, ເພີ່ມທະວີຄວາມເປັນເອກະພາບທາງດ້ານການເມືອງ ແລະ ແນວຄິດຂອງສັງຄົມ.
- ດຳເນີນການປະຕິວັດທາງດ້ານແນວຄິດ ແລະ ວັດທະນະທຳ ແນໃສ່ກໍ່ສ້າງວັດທະນະທຳ ໃໝ່ ແລະ ຄົນໃໝ່ສັງຄົມນິຍົມຂຶ້ນເທື່ອລະກ້າວ.
- ປົວແປງຊີວິດການເປັນຢູ່ຂອງປະຊາຊົນເຜົ່າຕ່າງໆໃຫ້ດີຂຶ້ນຢ່າງເດັ່ນຊັດ ແລະ ແກ້ໄຂບັນ ຫາສັງຄົມຢ່າງເໝາະສົມ.
- ກໍ່ສ້າງລະບົບຄຸ້ມຄອງໃໝ່ໃນທຸກຂົງເຂດເຄື່ອນໄຫວຂອງສັງຄົມ.

ພ້ອມດຽວກັນກອງປະຊຸມໃຫຍ່ໄດ້ກຳນົດທິດທາງ ແລະ ໜ້າທີ່ຕົ້ນຕໍແຫ່ງການຂະຫຍາຍ ເສດຖະກິດ-ສັງຄົມແຕ່ປີ ຄ.ສ 1986 ຫາ ປີ ຄ.ສ 2000 ແລະ ສຳລັບແຜນການ 5 ປີ ຄັ້ງທີ II ທີ່ກຳ ນົດໃນກອງປະຊຸມໃຫຍ່ຂອງພັກປະຊາຊົນປະຕິວັດລາວຄັ້ງທີ IV ລວມມີ 12 ຂໍ້ດັ່ງນີ້:



- 1) ແກ້ໄຂບັນຫາທັນຍາຫານ ແລະ ອາຫານໃຫ້ໄດ້ຢ່າງໜັກແໜ້ນບົນພື້ນຖານແຫ່ງການຂະຫຍາຍກະສິກຳຢ່າງຮອບດ້ານ.
- 2) ຈຳກັດ ແລະ ກ້າວໄປເຖິງບ່ອນຢຸດການຖາງປ່າເຮັດໄຮ່ໂດຍພື້ນຖານ.
- 3) ສ້າງໂຄງປະກອບກະສິກຳ-ປ່າໄມ້ ອຸດສາຫະກຳທີ່ສົມເຫດສົມຜົນໃຫ້ເປັນຕົ້ນເປັນຕົວຂຶ້ນໃນຂັ້ນຕົ້ນ.
- 4) ດຳເນີນການແບ່ງເສດຖະກິດ, ວາງແຜນກຳນົດກຸ່ມງົບການກໍ່ສ້າງຊົນນະບົດ ແລະ ຕົວເມືອງ.
- 5) ຂະຫຍາຍການຄົມມະນາຄົມຂົນສົ່ງ ແລະ ການສື່ສານ.
- 6) ນຳໃຊ້ຄວາມກ້າວໜ້າທາງດ້ານວິທະຍາສາດ-ເຕັກນິກ, ຈັດຕັ້ງວຽກງານສຳຫຼວດພື້ນຖານ.
- 7) ປັບປຸງ ແລະ ເພີ່ມທະວີບົດບາດເປັນເຈົ້າພາທາງຂອງຂົງເຂດເສດຖະກິດຂອງລັດ, ຂະຫຍາຍຂົງເຂດເສດຖະກິດສະຫະກອນ.
- 8) ປັບປຸງລະບົບການຄ້າສັງຄົມນິຄົມຢ່າງຮອບດ້ານ ແລະ ຂະຫຍາຍມັນຢ່າງແຂງແຮງ.
- 9) ອອກແຮງປັບປຸງລະບົບການເງິນ ແລະ ເງິນຕາໃຫ້ສະຫງົບປົກກະຕິ.
- 10) ຂະຫຍາຍການພົວພັນທາງເສດຖະກິດກັບຕ່າງປະເທດ.
- 11) ກໍ່ສ້າງລະບົບກົດໝາຍສັງຄົມນິຍົມໃຫ້ເປັນຕົວເປັນຕົ້ນຂຶ້ນ.
- 12) ຂະຫຍາຍການສຶກສາ, ວັດທະນະທຳ ແລະ ສາທາລະນະສຸກ.

### 3. ການພັດທະນາ ສ.ປ.ປ ລາວ ແຕ່ ປີ ຄ.ສ 1986 ຫາ 2015

ການພັດທະນາເສດຖະກິດ-ສັງຄົມແຕ່ປີ ຄ.ສ 1986 ຫາ 2000 ເພື່ອເປັນການຜັນຂະຫຍາຍ “ແນວທາງປ່ຽນແປງໃໝ່”, ກອງປະຊຸມໃຫຍ່ຄັ້ງທີ IV ຂອງພັກໄດ້ວາງທິດທາງ ແລະ ໜ້າທີ່ຕົ້ນຕໍ ແຕ່ປີ ຄ.ສ 1986 ເຖິງປີ ຄ.ສ 2000 ແລະ ກຳນົດເນື້ອໃນແຜນການ 5 ປີຄັ້ງທີ II (1986-1990) ເຊິ່ງເລັງໃສ່ 5 ໂຄງການຄື:

- ໂຄງການທັນຍາຫານ ແລະ ອາຫານ
- ໂຄງການຈຳກັດ ແລະ ກ້າວໄປເຖິງບ່ອນຢຸດການຖາງປ່າເຮັດໄຮ່
- ໂຄງການຜະລິດສິນຄ້າໃຊ້ສອຍ ແລະ ສິນຄ້າຂາອອກ
- ໂຄງການຄົມມະນາຄົມຂົນສົ່ງ ແລະ ຕິດຕໍ່ສື່ສານ
- ໂຄງການປະຕິຮູບການສຶກສາ, ກໍ່ສ້າງ ແລະ ບຳລຸງພະນັກງານ, ສ້າງຄົນໃໝ່ສັງຄົມນິຍົມ.

ຜ່ານການສູ້ຊົນປະຕິບັດແຜນການ 5 ປີຄັ້ງທີ II ປະຊາຊົນລາວບັນດາເຜົ່າສາມາດຍາດໄດ້ ຜົນສໍາເລັດຫຼາຍປະການ ເປັນຕົ້ນແມ່ນ ການຜະລິດທຸລະກິດໄດ້ມີຊີວິດຊີວາ ແລະ ຄ່ອຍໆຄົງຕົວ ດີຂຶ້ນກວ່າເກົ່າ, ເສດຖະກິດແຫ່ງຊາດໄດ້ຂະຫຍາຍຕົວດ້ວຍຈັ່ງຫວະໄວສົມຄວນໄລ່ສະເລ່ຍແມ່ນ ປະມານ 5,5% ຕໍ່ປີ, ຈັ່ງຫວະໄພເງິນເຟີ້ກໍຫຼຸດລົງກວ່າແຕ່ກ່ອນ. ມາຮອດປີ ຄ.ສ 1990 ຍອດຜະ ລິດຕະພັນເພີ່ມຂຶ້ນ 30% ອັນໄດ້ເຮັດໃຫ້ຊີວິດການເປັນຢູ່ຂອງປະຊາຊົນໄດ້ຮັບການປັບປຸງດີຂຶ້ນ ກວ່າເກົ່າ. ຮູບແບບການຜະລິດກໍໄດ້ຮັບການປັບປຸງ ຄືໄດ້ມີການຫັນປ່ຽນການຜະລິດຈາກແບບ ສະຫະກອນກະເສດ ມາເປັນການຜະລິດທີ່ເອົາຄອບຄົວຊາວກະສິ ກອນເປັນຫົວໜ່ວຍການ ຜະລິດຕົ້ນຕໍ ໃຫ້ສອດຄ່ອງກັບສະພາບເງື່ອນໄຂຂອງທ້ອງຖິ່ນ, ຈັດສັນມອບທີ່ດິນໃຫ້ຊາວກະ ສິກອນເປັນເຈົ້າການໃນການນໍາໃຊ້ໃຫ້ມີປະສິດທິພາບ. ນອກຈາກນີ້, ຍັງໄດ້ມີການຊຸກຍູ້ສິ່ງເສີມ



ຮູບ: ໂຮງງານເບຍລາວ, ນະຄອນຫຼວງວຽງຈັນ

ທຸກພາກສ່ວນເສດຖະກິດໃຫ້ຫັນໄປສູ່

ຊົນນະບົດ ແລະ ເຂດພູດອຍ. ຈາກການ ຫັນປ່ຽນດັ່ງກ່າວ ໄດ້ເປັນຜົນເຮັດໃຫ້ຜົນຜະ ລິດເພີ່ມຂຶ້ນໃຫ້ເຫັນຊັດເຈນ ຕັ້ງແຕ່ປີທໍາ ອິດຂອງການຫັນປ່ຽນຄື: ປີ ຄ.ສ 1986 ສາ ມາດຜະລິດເຂົ້າໄດ້ເຖິງ 1.449.301 ໂຕນ.

ທາງດ້ານອຸດສາຫະກຳ ແລະ ຫັດຖະ

ກຳ ກໍໄດ້ຮັບການປັບປຸງ ແລະ ປ່ຽນແປງຮູບແບບການດໍາເນີນກິດຈະການ ຄື ໄດ້ມີການຊຸກຍູ້ ສິ່ງເສີມທຸລະກິດຂອງບຸກຄົນ ໄປຄູ່ກັບວິສາຫະກິດຂອງລັດ ແລະ ລວມໝູ່; ກ້າວໄປສູ່ການຫັນ ເອົາວິສາຫະກິດຂອງລັດ ແລະ ລວມໝູ່ໄປສູ່ການຜະລິດ ແບບທຸລະກິດ. ພຽງແຕ່ປີດຽວຂອງ ການຈັດຕັ້ງປະຕິບັດແຜນການຄື ໃນປີ ຄ.ສ 1987 ມີເຖິງ 152 ວິສາຫະກິດທີ່ໄດ້ຫັນໄປສູ່ທຸລະກິດ. ໃນຂະນະດຽວກັນບັນດາຮາກຖານອຸດສາຫະກຳໃໝ່ກໍໄດ້ເກີດຂຶ້ນ ເຊັ່ນ: ໂຮງງານອຸດສາຫະກຳ ປຸງແຕ່ງ, ໂຮງ ງານຜະລິດເຄື່ອງມືການກະເສດ, ໂຮງງານຜະລິດຊີ້ມັງ, ໂຮງງານຜະລິດເຫຼັກເສັ້ນ ແລະ ອື່ນໆ. ພ້ອມດຽວກັນນັ້ນ ກໍໄດ້ມີການຈໍາກັດການທໍາລາຍປ່າແບບຊະຊາຍ ແລະ ມີ ໂຄງການປູກໄມ້ທົດແທນປ່າທີ່ຖືກທໍາ ລາຍ ເພື່ອຟື້ນຟູປ່າໄມ້, ຮັກສາສະພາບແວດລ້ອມ.



ຮູບ: ໂຮງງານຜະລິດຊີມັງວັງວຽງ ເມືອງວັງວຽງ, ແຂວງວຽງຈັນ

ດ້ານການຄົມມະນາຄົມກໍໄດ້ຮັບການພັດທະນາທັງທາງບົກ, ທາງນ້ຳ ແລະ ທາງອາກາດ; ໂດຍສະເພາະເສັ້ນທາງຄົມມະນາຄົມທາງບົກ ໄດ້ຮັບການລົງທຶນກໍ່ສ້າງຫຼວງຫຼາຍລົມຄວນ; ເສັ້ນທາງເລກ 13 ແລະ ເສັ້ນທາງອື່ນໆກໍໄດ້ຮັບການປັບປຸງ ສາມາດນຳໃຊ້ໄດ້ຢ່າງສະດວກຕະຫຼອດປີ. ໄດ້ມີການສົມທົບພາຫະນະຂອງຫຼາຍພາກສ່ວນ ຄື ທັງຂອງລັດ ແລະ ຂອງເອກະຊົນ ເພື່ອສ້າງຂໍ້ສະດວກໃຫ້ແກ່ການຄົມມະນາຄົມຂົນສົ່ງຈໍລະຈອນແຈກຢາຍສິນຄ້າໃຫ້ທົ່ວເຖິງ ແລະ ວ່ອງໄວກວ່າເກົ່າ. ພ້ອມດຽວກັນລະບົບໄປສະນີໂທລະຄົມມະນາຄົມກໍໄດ້ຮັບການຂະຫຍາຍ ແລະ ປັບປຸງໄປເກືອບທົ່ວທຸກແຂວງ ໃນທົ່ວປະເທດເຮັດໃຫ້ການຕິດຕໍ່ສື່ສານວ່ອງໄວທັນໃຈກວ່າເກົ່າ.

ດ້ານວັດທະນະທຳ-ສັງຄົມກໍໄດ້ຮັບການຊຸກຍູ້ສົ່ງເສີມ, ໂດຍເນັ້ນໜັກການອະນຸຮັກວັດທະນະທຳອັນດີງາມຂອງປະຊາຊົນລາວບັນດາເຜົ່າ ແລະ ປົກປັກຮັກສາວັດຖຸບູຮານເຊິ່ງເປັນມໍລະດົກທາງດ້ານວັດທະນະທຳຂອງຊາດ. ດ້ານການສຶກສາກໍໄດ້ຮັບການປັບປຸງຕາມແນວທາງປະຕິຮູບການສຶກສາ ແລະ ຍຸດທະສາດການສຶກສາຮອດປີ ຄ.ສ 2000 ເຮັດໃຫ້ຖັນແຖວຄູອາຈານ,

ນັກສຶກສາຂັ້ນມະຫາວິທະຍາໄລ ແລະ ວິຊາຊີບຕ່າງໆໄດ້ຮັບການເພີ່ມຂຶ້ນທາງດ້ານປະລິມານ ແລະ ທາງດ້ານຄຸນນະພາບ.

ຄຽງຄູ່ກັນນັ້ນ ດ້ານສາທາລະນະສຸກກໍໄດ້ຮັບການປັບປຸງເຊັ່ນກັນ; ລັດຍັງໄດ້ເອົາໃຈໃສ່ປັບປຸງໂຮງໝໍ ແລະ ສຸກສາລາທີ່ມີແລ້ວໃຫ້ມີການເຄື່ອນໄຫວຢ່າງເປັນປົກກະຕິ ແລະ ອະນຸຍາດໃຫ້ເອກະຊົນເປີດບໍລິການກວດພະຍາດ, ປິ່ນປົວ ແລະ ຂາຍຢາ ເພື່ອເປີດກວ້າງການບໍລິການຮັກສາສຸຂະພາບຂອງປະຊາຊົນໃຫ້ທົ່ວເຖິງ.



ກອງປະຊຸມໃຫຍ່ຄັ້ງທີ V ຂອງພັກປະຊາຊົນປະຕິວັດລາວ ໃນວັນທີ 27-29 ມີນາ ຄ.ສ 1991

ມາເຖິງວັນທີ 27 ເມສາ ປີ ຄ.ສ 1991 ກອງປະຊຸມໃຫຍ່ຄັ້ງທີ V ຂອງພັກໄດ້ໄຂຂຶ້ນ ທີ່ນະຄອນຫຼວງວຽງຈັນ ເພື່ອທົບທວນການປະຕິບັດແຜນການຄັ້ງທີ II ແລະ ວາງທິດທາງໜ້າທີ່ ແລະ ແຜນການ 5 ປີ ແຫ່ງລັດຄັ້ງທີ III. ພາຍຫຼັງກອງປະຊຸມໃຫຍ່ຄັ້ງນີ້ ທົ່ວປວງຊົນລາວໄດ້ສຸມໃສ່ສືບຕໍ່ປະຕິບັດຕາມແນວທາງປ່ຽນແປງໃໝ່ຂອງພັກ ເຮັດໃຫ້ປະຊາຊົນໄດ້ຮັບຜົນສໍາເລັດໃໝ່ຢ່າງໃຫຍ່ກວ່າເກົ່າ. ໃນໄລຍະປີ ຄ.ສ 1990-1995 ຍອດຜະລິດຕະພັນເພີ່ມຂຶ້ນ 4,1% ຕໍ່ປີ. ຂະແໜງອຸດສາຫະກຳ ແລະ ຫັດຖະກຳເພີ່ມຂຶ້ນ 10-11% ; ຍອດຜະລິດຕະພັນສັງຄົມພາຍໃນເພີ່ມຂຶ້ນສະເລ່ຍ

5% ຮວມຍອດຜະລິດຕະພັນສະເລ່ຍໃນປີ ຄ.ສ 1990 ໄດ້ 211 ໂດລາ/ຄົນ/ປີ ແຕ່ມາຮອດປີ ຄ.ສ 1995 ໄດ້ເພີ່ມຂຶ້ນເປັນ 350 ໂດລາ/ຄົນ/ປີ.

ກ່ຽວກັບວຽກງານວັດທະນະທຳໃນໄລຍະໃໝ່, ທິດທາງລວມແມ່ນສືບຕໍ່ສ້າງວັດທະນະທຳທີ່ມີລັກສະນະຊາດ, ມະຫາຊົນ ແລະ ກ້າວໜ້າ; ໂດຍສະເພາະແມ່ນສ້າງໃຫ້ຄົນລາວເປັນຄົນມີນ້ຳໃຈຮັກຊາດ, ມີຄຸນສົມບັດສິນທຳປະຕິວັດ ແລະ ມີແບບແຜນການດຳລົງຊີວິດທີ່ສິດໃສຈົບງາມ; ສາມາດຮັກສາ ແລະ ເສີມສ້າງວັດທະນະທຳຂອງປະຊາຊົນບັນດາເຜົ່າ.

ມາເຖິງວັນທີ 8 ມີນາ ຄ.ສ 1996 ກອງປະຊຸມໃຫຍ່ຄັ້ງທີ VI ຂອງພັກປະຊາຊົນປະຕິວັດລາວກໍໄດ້ໄຂຂຶ້ນກິດຈະການເພື່ອສະຫຼຸບຕີລາຄາການປະຕິບັດແຜນການກໍ່ຕັ້ງທິດທາງໜ້າທີ່ ທີ່ກອງປະຊຸມໃຫຍ່ຄັ້ງຜ່ານມາໄດ້ກຳນົດໄວ້ ແລະ ສືບຕໍ່ກຳນົດທິດທາງໜ້າທີ່ໃນການພັດທະນາເສດຖະກິດ-ສັງຄົມຂອງ ສ.ປ.ປ ລາວ ໃນໄລຍະ 5 ປີຕໍ່ມາຄື 1996-2000 ເຊິ່ງເອີ້ນວ່າແຜນພັດທະນາເສດຖະກິດສັງຄົມ 5 ປີ ຄັ້ງທີ IV. ໃນການຈັດຕັ້ງປະຕິບັດແຜນການຄັ້ງນີ້ ສ.ປ.ປ ລາວ ໄດ້ປະເຊີນໜ້າກັບວິກິດການດ້ານການເງິນຄັ້ງໃຫຍ່ຂອງອາຊີ ໂດຍສະເພາະແມ່ນອາຊີຕາເວັນອອກສຽງໃຕ້ ເຊິ່ງເປັນຜົນເຮັດໃຫ້ການພັດທະນາເສດຖະກິດ-ສັງຄົມມີຄວາມຫຍຸ້ງຍາກຫຼາຍ ຍ້ອນວ່າ ສ.ປ.ປ ລາວເປັນປະເທດທີ່ນຳເຂົ້າສິນຄ້າຫຼາຍກວ່າການສົ່ງອອກ ໂດຍສະເພາະແມ່ນນຳເຂົ້າສິນຄ້າຈາກປະເທດໄທ. ສະນັ້ນ, ເມື່ອຄ່າເງິນບາດຂອງໄທປະສົບກັບບັນຫາຄ່າເງິນຕົກຕໍ່າ (ສົມທຽບກັບເງິນໂດລາສະຫະລັດ) ເງິນກີບຂອງລາວກໍມີການເໜັງຕີງທັນທີ ແລະ ຜົນທີ່ຕາມມາກໍຄື ເງິນກີບໄດ້ປະສົບກັບບັນຫາອັດຕາເງິນເຟີ້ແບບບໍ່ເຄີຍມີມາກ່ອນມີການປ່ຽນແປງຢ່າງໄວວາຄື ເງິນກີບຂອງລາວໄດ້ອ່ອນຕົວລົງ ຈາກ 978 ກີບ/1ໂດລາ ໃນເດືອນທັນວາ ປີ ຄ.ສ 1996 ມາເປັນ 2.060 ກີບ/1ໂດລາ ໃນເດືອນທັນວາ ປີ ຄ.ສ 1997, ມີບາງຊ່ວງອ່ອນຕົວເຖິງ 9.000 ກີບ/1ໂດລາ ແລະ ໃນປີ ຄ.ສ 1999 ແມ່ນ 7.000 ກວ່າກີບ/1ໂດລາ; ຖ້າສົມທຽບໃນປີ ຄ.ສ 1998 ສະເລ່ຍ 4.800 ກີບ/1ໂດລາ. ອັດຕາເງິນເຟີ້ເພີ່ມຂຶ້ນ 103% ຈາກເດືອນກັນຍາ ປີ ຄ.ສ 1997 ຫາເດືອນກັນຍາ ປີ ຄ.ສ 1998 ແລະ ປະມານ 89% ຈາກເດືອນທັນວາ ປີ ຄ.ສ 1997 ຫາເດືອນກໍລະກົດ ປີ ຄ.ສ 1998. ງົບປະມານຂາດດູນຫຼາຍກວ່າ 10% ຂອງລວມຍອດຜະລິດຕະພັນພາຍໃນ (GDP); ແລະ ການລົງທຶນຈາກພາຍນອກມີໜ້ອຍກວ່າເກົ່າ.

### 3.2 ການພັດທະນາເສດຖະກິດ-ສັງຄົມແຕ່ປີ ຄ.ສ 2001 ຫາ 2015

ໃນປີ ຄ.ສ 2001 ກອງປະຊຸມໃຫຍ່ຂອງພັກຄັ້ງທີ VII ໄດ້ໄຂຂຶ້ນກິດຈະການເພື່ອທົບທວນການຈັດຕັ້ງປະຕິບັດແຜນການ 5 ປີ ຄັ້ງທີ IV ແລະ ວາງແຜນຍຸດທະສາດແຕ່ 2001-

2010; ພ້ອມດຽວກັນກໍວາງແຜນການ 5 ປີ ຄັ້ງທີ V (2001-2005). ການຈັດຕັ້ງປະຕິບັດແຜນການ ຄັ້ງນີ້ ແມ່ນທ່າມກາງສະຖານະການທີ່ວິກິດການດ້ານການເງິນໄດ້ກັບຄືນສູ່ສະພາບປົກກະຕິ. ສະ ນັ້ນ, ຈຶ່ງເປັນເງື່ອນໄຂເຮັດໃຫ້ລາວພັດທະນາພື້ນຟູເສດຖະກິດ ແລະ ສາມາດຫຼຸດພື້ນອອກຈາກ ສະພາບວິກິດການທາງດ້ານເສດຖະກິດ. ບັນຫາໜຶ່ງທີ່ສໍາຄັນໃນໄລຍະຈັດຕັ້ງປະຕິບັດແຜນການ 5 ປີ ຄັ້ງທີ VI ນີ້ ລັດຖະບານ ສ.ປ.ປ ລາວ ໄດ້ເລີ່ມຈັດຕັ້ງປະຕິບັດການພັດທະ ນາເສດຖະກິດໃນ ຮູບແບບເຂດເສດຖະກິດພິເສດ ແລະ ເຂດເສດຖະກິດສະເພາະ ເຊິ່ງເລີ່ມທົດລອງບ່ອນທຳອິດ ແມ່ນເຂດເສດຖະກິດພິເສດສະຫວັນ-ເຊໂນ ຢູ່ແຂວງສະຫວັນນະເຂດ.

ປີ ຄ.ສ 2006 ສ.ປ.ປ ລາວກໍໄດ້ຮັບການສືບຕໍ່ພັດທະນາເສດຖະກິດ-ສັງຄົມ ຕາມແຜນ ການ 5 ປີ ຄັ້ງທີ VI (2006-2010) ເຊິ່ງເປັນບາດກ້າວເຮັດໃຫ້ເສດຖະກິດລາວມີຈັງຫວະຂະຫຍາຍ ຕົວຢ່າງຕໍ່ເນື່ອງ ສະເລ່ຍອັດຕາການເຕີບໂຕທາງເສດຖະກິດທຽບ GDP ປະມານ 7-8% ຕໍ່ປີ. ໃນ ນັ້ນ, ປີທີ່ສູງສຸດແມ່ນປີ ຄ.ສ 2007 GDP ສູງເຖິງ 8,30% ຕໍ່ປີ, ແຕ່ວ່າປີຕໍ່ມາໄດ້ຫຼຸດລົງເລັກນ້ອຍ ເປັນ 6,83% ຕໍ່ປີ, ຈາກນັ້ນກໍເພີ່ມຂຶ້ນເລັກນ້ອຍ ແລະ ຂ້ອນຂ້າງສະໝໍ່າສະເໝີລະຫວ່າງ 7,3- 8,1% ຕໍ່ປີຈົນເຖິງປີ 2013 ( ທະນາຄານແຫ່ງ ສ.ປ.ປ ລາວ, 2010:11; ທະນາຄານແຫ່ງ ສ.ປ.ປ ລາວ, 2014:02).

ທາງດ້ານກະສິກໍາ, ອຸດສາຫະກໍາ ແລະ ຫັດຖະກໍາແມ່ນໄດ້ຮັບການພັດທະນາຫຼາຍທຽບ ໃສ່ໄລຍະຜ່ານມາ ແລະ ມີການລົງທຶນຂອງຕ່າງປະເທດທັງໃນຂະແໜງກະສິກໍາ ແລະ ອຸດສາຫະ ກໍາຫຼາຍຂະແໜງ. ດ້ານກະສິກໍາແມ່ນໄດ້ຮັບການພັດທະນາດ້ານເຕັກນິກຫຼາຍບ່ອນໄດ້ມີການນໍາ ໃຊ້ເຄື່ອງມືການຜະລິດທີ່ແມ່ນກົນຈັກ, ລົດໂຖນາໄດ້ຖືກນໍາມາໃຊ້ແທນສັດລາກແກ່ເກືອບທົ່ວປະ ເທດ. ນອກຈາກນໍາໃຊ້ລົດໂຖ, ລົດປັ່ນເຂົ້າແລ້ວ ຍັງມີຫຼາຍບ່ອນໄດ້ນໍາໃຊ້ລົດດໍານາຕື່ມອີກ ເຊິ່ງ ເປັນການປະຢັດແຮງງານຄົນໄດ້ຫຼາຍກວ່າເກົ່າ.



ຮູບ: ລົດດໍານາຄັນທຳອິດຂອງເມືອງໄຊທານີ, ນະຄອນຫຼວງວຽງຈັນ



ໃນນັ້ນຂະແໜງອຸດສາຫະກຳໄຟຟ້ານ້ຳຕົກ ແມ່ນເປັນຂະແໜງບຸລິມະສິດຂອງການພັດທະນາຂອງລັດຖະບານ ເຊິ່ງກໍໄດ້ຮັບການພັດທະນາຢ່າງກະໂດດຂຶ້ນ ສາມາດຜະລິດກະແສໄຟລົງອອກຕ່າງປະເທດ. ລັດຖະບານໄດ້ມີແຜນຍຸດທະສາດຈະພັດທະນາ ສ.ປ.ປ ລາວ ໃຫ້ເປັນໝໍ້ໄຟຂອງອາຊຽນ. ນອກຈາກນີ້ຂະແໜງອຸດສາຫະກຳຊຸດຄືນບໍ່ແຮ່ກໍພັດທະນາຂຶ້ນຫຼາຍສົມຄວນ ມີການລົງທຶນຂອງຕ່າງປະເທດໃນການຊຸດຄືນຄຳ ແລະ ທອງຢູ່ເມືອງເຊໂປນ ແຂວງສະຫວັນນະເຂດ, ຊຸດຄືນຄຳຢູ່ພູເບ້ຍ ແຂວງໄຊສົມບູນ ເຫຼົ່ານີ້ເປັນຕົ້ນ.



ເຂື່ອນໄຟຟ້ານ້ຳເທີນ 2

ກ້າວເຂົ້າສູ່ຕົ້ນຊຸມປີ 2010 ສ.ປ.ປ ລາວໄດ້ສືບຕໍ່ການພັດທະນາເສດຖະກິດ-ສັງຄົມຢ່າງຕັ້ງໜ້າ ແລະ ເພີ່ມອັດຕາເລັ່ງລັດພັດທະນາເພື່ອການເຊື່ອມໂຍງເຂົ້າສູ່ປະຊາຄົມເສດຖະກິດອາຊຽນ (AEC) ໂດຍໄດ້ຮັບການຊ່ວຍເຫຼືອສະໜັບສະໜູນຈາກບັນດາປະເທດອາຊຽນ ໂດຍສະເພາະແມ່ນບັນດາປະເທດສະມາຊິກອາຊຽນເກົ່າ ເພື່ອເລັ່ງລັດພັດທະນາໃຫ້ສາມາດເຊື່ອມໂຍງກັນໄວຂຶ້ນກວ່າເກົ່າ ແລະ ສາມາດບັນລຸແຜນການເລັ່ງລັດການຮວມຕົວກັນເປັນປະຊາຄົມເສດຖະກິດອາຊຽນໃນທ້າຍປີ ຄ.ສ 2015.

#### 4. ການພົວພັນຕ່າງປະເທດຂອງ ສ.ປ.ປ ລາວຕາມແນວທາງປ່ຽນແປງໃໝ່

ໃນໄລຍະຕົ້ນແຫ່ງການປົກປັກຮັກສາ ແລະ ສ້າງສາປະເທດຊາດ, ພັກ ແລະ ລັດຖະບານ ສ.ປ.ປ ລາວ ໄດ້ປະກາດຍຶດໝັ້ນໃນນະໂຍບາຍການຕ່າງປະເທດຂອງຕົນ ຄື ສັນຕິພາບ, ເອກະ

ລາດ, ມິດຕະພາບ, ບໍ່ຮ່ວມກຸ່ມ ແລະ ຮ່ວມມືກັນຢ່າງສະເໝີຕົ້ນສະເໝີປາຍ ຕ່າງຝ່າຍຕ່າງມີຜົນ. ພ້ອມດຽວກັນນັ້ນກໍເພີ່ມທະວີມິດຕະພາບ ແລະ ຄວາມສາມັກຄີແບບພິເສດ ແລະ ຮອບດ້ານກັບ ສ.ສ ຫວຽດນາມ ແລະ ກຳປູເຈຍ. ສາມັກຄີແໜ້ນແຟ້ນກັບສະຫະພາບໂຊວຽດ ແລະ ບັນດາປະເທດສັງຄົມນິຍົມອື່ນໆ. ໃນຂະນະດຽວ ກໍເສີມຂະຫຍາຍການພົວພັນຮ່ວມມືກັບບັນດາປະຊາຊາດໃນໂລກ ບົນຫຼັກການເຄົາລົບເອກະລາດ, ອະທິປະໄຕ ແລະ ຜືນແຜ່ນດິນອັນຄົບຖ້ວນຂອງກັນ ແລະ ກັນ ທັງນີ້ກໍເພື່ອເປັນການຍາດແຍ່ງເອົາການຊ່ວຍເຫຼືອທີ່ປາສະຈາກເງື່ອນໄຂຜູກມັດຕ່າງໆ. ໃນປີ ຄ.ສ 1981 ລັດຖະບານ ສ.ປ.ປ ລາວ ໄດ້ ເປັນຜູ້ຕາງໜ້າຂອງສາມປະເທດອິນດູຈີນດຳເນີນການເປົກສາຫາລືແລກປ່ຽນຄວາມຄິດ ຄວາມເຫັນກັບບັນດາປະເທດອາຊຽນກ່ຽວກັບບັນຫາຂອງຂົງເຂດອາຊີອາຄະເນ; ແຕ່ນັ້ນມາ ການພົວພັນການຕ່າງ ປະເທດຂອງ ສ.ປ.ປ ລາວ ກັບປະເທດຕ່າງໆໃນອາຊຽນມີທ່າອ່ຽງນັບມື້ ນັບດີຂຶ້ນ.

ນັບແຕ່ປີ ຄ.ສ 1986 ເປັນຕົ້ນມາ ພັກ ແລະ ລັດຖະບານ ສ.ປ.ປ ລາວ ກໍໄດ້ເພີ່ມທະວີການປັບປຸງສາຍພົວພັນກັບບັນດາປະຊາຊາດໃນໂລກໃຫ້ກວ້າງຂວາງກວ່າເກົ່າ ບົນຫຼັກການເຄົາລົບເອກະລາດ, ອະທິປະໄຕ, ສະເໝີພາບ ຕ່າງຝ່າຍຕ່າງມີຜົນ, ເພີ່ມທະວີສາຍພົວພັນແບບພິເສດກັບປະຊາຊົນຫວຽດນາມ ແລະ ປະຊາຊົນກຳປູເຈຍ ອັນເປັນມູນເຊື້ອມາແຕ່ເທິງນານໃຫ້ສືບຕໍ່ໄປຢ່າງໜັກແໜ້ນ. ຕໍ່ກັບບັນດາປະເທດໃນອາຊີຕາເວັນອອກສຽງໃຕ້, ລັດຖະບານ ສ.ປ.ປ ລາວ ກໍໄດ້ອອກແຮງສະແດງນະໂຍບາຍຂອງຕົນຢ່າງສະເໝີຕົ້ນສະເໝີປາຍ ໃນແນວທາງສັນຕິພາບ ມິດຕະພາບ ແລະ ການຮ່ວມມືໃນຫຼາຍໆດ້ານ ເພື່ອຜັນປະໂຫຍດອັນສະເພາະໜ້າ ແລະ ຍາວນານຂອງປະເທດ. ໂດຍສະເພາະ ຕໍ່ກັບລາຊະອານາຈັກໄທ ພັກ ແລະ ລັດຖະບານ ສ.ປ.ປ ລາວ ໄດ້ຍຶດໝັ້ນທັດສະນະຂອງຕົນທີ່ຈະເຮັດທຸກສິ່ງທຸກຢ່າງ ເພື່ອເຮັດໃຫ້ການພົວພັນສອງຊາດລາວ-ໄທ ໄດ້ຮັບການພັດທະນາ ແລະ ນຳປະໂຫຍດມາໃຫ້ປະຊາຊົນທັງສອງຊາດຢ່າງໝັ້ນຄົງ. ຕໍ່ກັບສາທາລະນະລັດປະຊາຊົນຈີນ, ພັກ ແລະ ລັດຖະບານ ສ.ປ.ປ ລາວ ກໍໄດ້ພະຍາຍາມຟື້ນຟູການພົວພັນລະຫວ່າງລາວ-ຈີນ ໃຫ້ຄົນສູ່ຄວາມເປັນປົກກະຕິ; ໂດຍສະເພາະແມ່ນໄດ້ເປີດການເຈລະຈາກັນຢ່າງເປັນທາງການທີ່ນະຄອນຫຼວງວຽງຈັນໃນເດືອນທັນວາປີ ຄ.ສ 1986; ຈາກນັ້ນ, ຄວາມສຳພັນລາວ-ຈີນ ກໍໄດ້ຮັບການພັດທະນາດີຂຶ້ນເລື້ອຍໆມາ.

ຜ່ານການອອກແຮງປະກອບສ່ວນຢ່າງຕັ້ງໜ້າໃນການສ້າງສັນຕິພາບ ແລະ ຄວາມມີສະຖຽນລະພາບໃນອາຊີຕາເວັນອອກສຽງໃຕ້ ແລະ ຍ້ອນແນວທາງການຕ່າງປະເທດທີ່ເປີດກວ້າງມາແຕ່ກ່ອນ ສະນັ້ນ, ມາຮອດວັນທີ 23 ກໍລະກົດ ປີ ຄ.ສ 1997 ສ.ປ.ປ ລາວ ກໍໄດ້ຮັບການຮັບຮອງ



ເຂົ້າເປັນສະມາຊິກຂອງກຸ່ມອາຊຽນ (ASEAN). ມາຮອດປະຈຸບັນ ສ.ປ.ປ ລາວ ກໍໄດ້ມີການພົວພັນທາງການທູດກັບຮ້ອຍກວ່າປະເທດໃນໂລກ ແລະ ມີການຮ່ວມມືກັບອົງການສາກົນຢ່າງກວ້າງຂວາງກວ່າແຕ່ກ່ອນ ແລະ ນັບມື້ນັບມີບົດບາດໃນເວທີສາກົນ ໄດ້ຮັບຄວາມໄວ້ເນື້ອເຊື່ອໃຈສະແດງອອກໃນການໄດ້ຮັບມອບໝາຍໃຫ້ເປັນເຈົ້າພາບຈັດກອງປະຊຸມລະດັບອາຊຽນ ກໍຄືກອງປະຊຸມສາກົນນັບມື້ນັບຫຼາຍຂຶ້ນ. ໃນທ້າຍປີ ຄ.ສ 2009 ສ.ປ.ປ ລາວ ກໍໄດ້ຮັບກຽດເປັນເຈົ້າພາບຈັດມະຫາກຳກິລາອາຊີຕາເວັນອອກສຽງໃຕ້ (ຊີເກມ) ຄັ້ງທີ 25 ເຊິ່ງເປັນຄັ້ງທຳອິດຂອງລາວ ແລະ ໄດ້ຮັບຜົນສຳເລັດເປັນຢ່າງດີ; ຕໍ່ມາກໍໄດ້ເປັນເຈົ້າພາບຈັດມະຫາກຳກິລາມະຫາວິທະຍາໄລອາຊຽນ ແລະ ກອງປະຊຸມລະດັບພາກພື້ນອາຊຽນຢ່າງຕໍ່ເນື່ອງ ເຊິ່ງຖືເປັນບາດກ້າວຂະຫຍາຍຕົວດ້ານການພົວພັນຕ່າງປະເທດກໍຄືຖານະບົດບາດຂອງ ສ.ປ.ປ ລາວໃນເວທີພາກພື້ນ ແລະ ສາກົນ.

ມາໃນວັນທີ 2 ກຸມພາປີ ຄ.ສ 2013 ສ.ປ.ປ ລາວກໍໄດ້ຮັບການຮັບຮອງເຂົ້າເປັນສະມາຊິກອົງການການຄ້າໂລກ (WTO), ແລະ ໃນວັນທີ 31 ທັນວາປີ ຄ.ສ 2015 ສ.ປ.ປ ລາວກໍໄດ້ຮວມຕົວເຂົ້າເປັນສະມາຊິກຂອງປະຊາຄົມເສດຖະກິດອາຊຽນພ້ອມກັບບັນດາຊາດອາຊຽນ.

### ຄໍາຖາມ

1. ສະພາບການຂອງໂລກ ແລະ ຂົງເຂດໃນໄລຍະກາງຊຸມປີ 1980 ມີຜົນແນວໃດກ່ຽວກັບການປ່ຽນແປງແນວທາງການພັດທະນາຂອງ ສ.ປ.ປ ລາວ?
2. ແນວທາງການປ່ຽນແປງໃໝ່ຂອງພັກປະຊາຊົນປະຕິວັດລາວ ມີເນື້ອໃນໃຈຄວາມແນວໃດ?
3. ການພັດທະນາເສດຖະກິດ-ສັງຄົມລາວແຕ່ປີ ຄ.ສ 1986 ຫາປະຈຸບັນມີຜົນສຳເລັດອັນໃດແດ່?
4. ການພົວພັນກັບຕ່າງປະເທດຂອງ ສ.ປ.ປ ລາວ ໃນໄລຍະຜ່ານມາມີຜົນງານພື້ນເດັ່ນແນວໃດແດ່?

## ພາກທີ V ປະຫວັດສາດທ່ອງທ່ຽວ

### ບົດທີ 21 ປະຫວັດສາດການທ່ອງທ່ຽວລາວ

#### 1. ຄວາມຮູ້ທົ່ວໄປກ່ຽວກັບການທ່ອງທ່ຽວ

##### 1.1 ຄວາມໝາຍຂອງການທ່ອງທ່ຽວ

ຄຳວ່າ “ການທ່ອງທ່ຽວ” ຕາມຄວາມໝາຍຂອງອົງການທ່ອງທ່ຽວໂລກບອກວ່າ ໝາຍເຖິງການໄປຢ້ຽມຢາມສະຖານທີ່ແຫ່ງໃດແຫ່ງໜຶ່ງ ໂດຍສະເພາະ. ໂດຍທົ່ວໄປແລ້ວຄຳວ່າທ່ອງທ່ຽວ (Tourism) ເປັນຄຳທີ່ມີຄວາມໝາຍກວ້າງຂວາງ ຄື ບໍ່ໄດ້ມີຄວາມໝາຍສະເພາະພຽງແຕ່ການເດີນທາງເພື່ອໄປພັກຜ່ອນຢ່ອນໃຈ ຫຼື ເພື່ອຄວາມສະໜຸກສະໜານເທົ່ານັ້ນ. ແຕ່ການທ່ອງທ່ຽວຍັງໝາຍລວມໄປເຖິງການຈັດກິດຈະກຳແບບໜຶ່ງ ທີ່ມະນຸດສ້າງຂຶ້ນເພື່ອຜ່ອນຄາຍຄວາມເຄັ່ງຕຶງຈາກການເຮັດວຽກປະຈຳ.

ອົງການທ່ອງທ່ຽວແຫ່ງຊາດລາວໄດ້ໃຫ້ຄຳຈຳກັດຄວາມໄວ້ໃນມາດຕາ 2 ຂອງກົດໝາຍການທ່ອງທ່ຽວລາວວ່າ ການທ່ອງທ່ຽວໝາຍເຖິງການເດີນທາງຈາກທີ່ຢູ່ອາໄສຂອງຕົນໄປຍັງທ້ອງຖິ່ນອື່ນ ຫຼື ປະເທດອື່ນ ເພື່ອການຢ້ຽມຢາມ, ການທ່ຽວຊົມ, ການພັກຜ່ອນ, ການມ່ວນຊື່ນ, ການແລກປ່ຽນທາງດ້ານວັດທະນະທຳ, ການກິລາ, ການສົ່ງເສີມສຸຂະພາບ, ການສຶກສາຄົ້ນຄວ້າ, ການວາງສະແດງ, ການປະຊຸມ ແລະ ອື່ນໆ ໂດຍບໍ່ມີຈຸດປະສົງເພື່ອການໄປຊອກຫາວຽກເຮັດງານທຳ ຫຼື ການໄປປະກອບອາຊີບ ເພື່ອຫາລາຍໄດ້ໃນຮູບແບບຕ່າງໆ.

##### 1.2 ຄວາມສຳຄັນຂອງການທ່ອງທ່ຽວ

ໃນປັດຈຸບັນການທ່ອງທ່ຽວເປັນອຸດສາຫະກຳບໍລິການຂະແໜງການໜຶ່ງທີ່ມີບົດບາດຄວາມສຳຄັນສູງຮ່ວມກັບຂະແໜງການອື່ນ ເຊິ່ງຄວາມສຳຄັນດັ່ງກ່າວນັ້ນສະແດງອອກດັ່ງນີ້:

###### 1) ຄວາມສຳຄັນດ້ານເສດຖະກິດ

- ລາຍຮັບ: ການທ່ອງທ່ຽວເປັນແຫຼ່ງທີ່ມາຂອງການສ້າງລາຍຮັບເປັນເງິນຕາຕ່າງປະເທດ ໃນລັກສະນະຂອງການຂາຍສິນຄ້າບໍລິການທາງການທ່ອງທ່ຽວ.

- ອາຊີບ: ການທ່ອງທ່ຽວເຮັດໃຫ້ເກີດການສ້າງງານ, ສ້າງອາຊີບ ແລະ ກະຈາຍລາຍໄດ້ເພາະວ່າການທ່ອງທ່ຽວເປັນຂະແໜງການອຸດສາຫະກຳໜຶ່ງທີ່ໃຊ້ແຮງງານ “ຄົນ” ເປັນຕົ້ນຕໍ ເຊັ່ນ: ຮ້ານອາຫານ, ໂຮງແຮມ ເຮືອນພັກ, ນຳທ່ຽວ ແລະ ອື່ນໆ.

- ກະຕຸ້ນການຜະລິດ: ການທ່ອງທ່ຽວເຮັດໃຫ້ເກີດການກະຕຸ້ນການຜະລິດ ແລະ ນຳເອົາຊັບພະຍາກອນໃນທ້ອງຖິ່ນມາໃຊ້ໃຫ້ເກີດປະໂຫຍດໃນຮູບຂອງການຜະລິດສິນຄ້າພື້ນເມືອງ ແລະ ສິນຄ້າທີ່ລະນຶກ.

- ການລົງທຶນ: ການທ່ອງທ່ຽວເຮັດໃຫ້ເກີດການຂະຫຍາຍຕົວທາງດ້ານການລົງທຶນ ໂດຍສະເພາະໃນບັນດາທຸລະກິດທີ່ກ່ຽວຂ້ອງ ເຊັ່ນ: ທຸລະກິດທີ່ພັກແຮມ, ອາຫານ, ຮ້ານຄ້າ, ສະຖານທີ່ບັນເທີງ, ສິນຄ້າທີ່ລະນຶກ, ທຸລະກິດການຂົນສົ່ງ ແລະ ອື່ນໆຂະຫຍາຍຕົວຕາມໄປຢ່າງວ່ອງໄວ ເພື່ອສະໜອງຄວາມຕ້ອງການຂອງນັກທ່ອງທ່ຽວ.

- ການກະຈາຍຄວາມຈະເລີນ: ການເຕີບໂຕຂອງການທ່ອງທ່ຽວ ກໍ່ໃຫ້ເກີດການກະຈາຍຄວາມຈະເລີນໄປຍັງຂົງເຂດຕ່າງໆ.

## 2) ດ້ານສັງຄົມ

- ການທ່ອງທ່ຽວຊ່ວຍສ້າງຄວາມຮູ້ຄວາມເຂົ້າໃຈອັນດີ ລະຫວ່າງຄົນໃນທ້ອງຖິ່ນກັບທ້ອງຖິ່ນອື່ນ ເຮັດໃຫ້ເກີດການພົບປະສັງສັນແລກປ່ຽນບົດຮຽນ ແລະ ສົ່ງເສີມຄວາມສຳພັນຂອງມະນຸດ ກໍ່ໃຫ້ເກີດຄວາມເປັນມິດໄມຕີ ແລະ ຄວາມເຂົ້າໃຈທີ່ດີຕໍ່ກັນ ແລະ ກັນ.

- ການທ່ອງທ່ຽວ ຊ່ວຍຈຳກັດບັນຫາຄວາມແຕກຕ່າງກັນລະຫວ່າງຕົວເມືອງກັບຊົນນະບົດ ຫຼຸດຜ່ອນລົງ ແລະ ເຮັດໃຫ້ເກີດການຫຼຸດຜ່ອນບັນຫາການອົບພະຍົກຍ້າຍຖິ່ນຖານໄປຊອກຫາວຽກເຮັດງານທຳໃນຕົວເມືອງໃຫຍ່ຂອງປະຊາຊົນໃນຊົນນະບົດ.

- ການທ່ອງທ່ຽວເຮັດໃຫ້ເກີດຄວາມໝັ້ນຄົງ ແລະ ຄວາມປອດໄພໃນສັງຄົມຂຶ້ນ. ເຫດຜົນກໍ່ເພາະວ່າບັນຫາແຫຼ່ງທ່ອງທ່ຽວປາຍທາງທຳອິດທີ່ນັກທ່ອງທ່ຽວຕ້ອງການເດີນທາງໄປຄື “ຄວາມປອດໄພ ແລະ ຄວາມໝັ້ນຄົງ”.

- ການທ່ອງທ່ຽວຊ່ວຍສ້າງຄວາມພາກພູມໃຈ ແລະ ຄວາມສຳນຶກໃນຄຸນຄ່າອັນດີງາມຂອງສິລະປະວັດທະນະທຳ. ຜົນຕາມມາເຮັດໃຫ້ເກີດຄວາມຫວັງແຫນໃນມໍລະດົກ ແລະ ສິລະປະວັດທະນະທຳປະຈຳຖິ່ນຂອງຕົນນຳໄປສູ່ການອະນຸຮັກຂະນົບທຳນຽມປະເພນີຂອງທ້ອງຖິ່ນ.

- ການຮັກສາສຸຂະພາບ: ການທ່ອງທ່ຽວຍັງຊ່ວຍໃຫ້ຄົນເຮົາມີສຸຂະພາບກາຍ ແລະ ສຸຂະພາບໃຈທີ່ດີ ເນື່ອງຈາກມີການເດີນທາງໄປມາຍັງສະຖານທີ່ຕ່າງໆຈະໄດ້ພົບເຫັນສິ່ງແປກໆໃໝ່ໆ ເຮັດໃຫ້ໄດ້ຮັບຄວາມເພີດເພີນຄວາມສະຫງ່າສະໜາອັນເປັນການສ້າງຄຸນະພາບຊີວິດໃຫ້ດີຂຶ້ນ.

### 1.3 ອົງປະກອບຂອງການທ່ອງທ່ຽວ

#### 1) ນັກທ່ອງທ່ຽວ

ຊັບພະຍາກອນການທ່ອງທ່ຽວ ແລະ ທຸລະກິດທີ່ກ່ຽວຂ້ອງກັບການທ່ອງທ່ຽວ. ນັກທ່ອງທ່ຽວ ເປັນອົງປະກອບທີ່ສໍາຄັນທີ່ສຸດຂອງການທ່ອງທ່ຽວ.

#### 2) ຊັບພະຍາກອນການທ່ອງທ່ຽວ

ໝາຍເຖິງແຫຼ່ງທ່ອງທ່ຽວ ຫຼື ສະຖານທີ່ທ່ອງທ່ຽວ (Destination) ທີ່ເປັນສ່ວນດຶງດູດໃຫ້ຄົນ ຕ້ອງການເດີນທາງທ່ອງທ່ຽວ ເຊິ່ງລວມໄປເຖິງສະຖານທີ່ເກີດຂຶ້ນເອງຕາມທຳມະຊາດ (Nature) ແລະ ສິ່ງທີ່ມະນຸດສ້າງຂຶ້ນມາ (Man-made) ເພື່ອໃຫ້ເປັນສະຖານທີ່ແຫຼ່ງທ່ອງທ່ຽວ ເຊິ່ງລວມມີທັງ ກິດຈະກຳ, ຂະນົບທຳນຽມ, ປະເພນີ ແລະ ວັດທະນະທຳທີ່ສະທ້ອນໃຫ້ເຫັນເຖິງວັດທະນະທຳ ຂອງແຕ່ລະທ້ອງຖິ່ນທີ່ມີລັກສະນະເດັ່ນ ແລະ ດຶງດູດຄວາມສົນໃຈຂອງນັກທ່ອງທ່ຽວ.

#### 3) ທຸລະກິດການທ່ອງທ່ຽວ

ທຸລະກິດການທ່ອງທ່ຽວໝາຍເຖິງທຸລະກິດທີ່ເຮັດໜ້າທີ່ໃນການນໍາພາທ່ຽວ ແລະ ທຸລະກິດ ກ່ຽວຂ້ອງກັບການທ່ອງທ່ຽວ ເຊິ່ງໄດ້ແກ່ ທຸລະກິດທີ່ພັກແຮມ, ອາຫານ, ຮ້ານຄ້າ, ສະຖານທີ່ບັນ ເທີງ, ສິນຄ້າທີ່ລະນຶກ, ທຸລະກິດການຂົນສົ່ງ ແລະ ອື່ນໆ.

### 1.4 ປະເພດແຫຼ່ງທ່ອງທ່ຽວ

ນັກວິຊາການໄດ້ຈັດແບ່ງປະເພດແຫຼ່ງທ່ອງທ່ຽວອອກເປັນ 2 ປະເພດ ຄື: ແບ່ງຕາມປະເພດ ຊັບພະຍາກອນ ແລະ ແບ່ງຕາມລັກສະນະຄຸນຄ່າ.

- ການຈັດແບ່ງຕາມປະເພດຊັບພະຍາກອນ ແບ່ງອອກເປັນ 2 ປະເພດ ຄື: ປະເພດຊັບພະ ຍາກອນທ່ອງທ່ຽວທຳມະຊາດ ເຊິ່ງປະກອບໄປດ້ວຍທິວທັດ, ນ້ຳຕົກ, ນ້ຳຮ້ອນ, ຖ້ຳ, ສັດປ່າ, ພູມີ ອາກາດ, ປະກົດການທາງທຳມະຊາດ ແລະ ອື່ນໆ. ປະເພດຊັບພະຍາກອນທ່ອງທ່ຽວທີ່ມະນຸດ ສ້າງຂຶ້ນ ເຊິ່ງປະກອບດ້ວຍຊັບພະຍາກອນການທ່ອງທ່ຽວທາງວັດທະນະທຳ, ປະຫວັດສາດ, ກິດ ຈະກຳທາງຂະນົບທຳນຽມປະເພນີ, ພິພິທະພັນ, ບູຮານສະຖານ, ບູຮານວັດຖຸ ແລະ ອື່ນໆ.

- ການແບ່ງຕາມລັກສະນະຄຸນຄ່າ ເຊິ່ງໂດຍທົ່ວໄປແລ້ວໄດ້ຈັດແບ່ງປະເພດຊັບພະຍາກອນ ທ່ອງທ່ຽວອອກເປັນ 3 ປະເພດຕາມລັກສະນະຄຸນຄ່າ ແລະ ຄວາມສົນໃຈຂອງນັກທ່ອງທ່ຽວໄດ້ ແກ່: ແຫຼ່ງທ່ອງທ່ຽວທຳມະຊາດ, ແຫຼ່ງທ່ອງທ່ຽວປະຫວັດສາດ ແລະ ແຫຼ່ງທ່ອງທ່ຽວວັດທະນະທຳ.

## 2. ຄວາມເປັນມາຂອງການທ່ອງທ່ຽວລາວ

ການເດີນທາງທ່ອງທ່ຽວໃນດິນແດນລາວນີ້ຕາມຫຼັກຖານທາງປະຫວັດສາດ ແລະ ບູຮານ ຄະດີ ທີ່ພົບກະຈາຍຢູ່ທົ່ວໄປໃນດິນແດນລາວນັ້ນບົ່ງບອກໃຫ້ຮູ້ວ່າ ກຸ່ມຄົນທີ່ດຳລົງຊີວິດໃນບໍລິເວນດິນແດນທີ່ເປັນປະເທດລາວໃນສະໄໝບູຮານໄດ້ມີການເດີນທາງທ່ອງທ່ຽວໄປມາ. ລັກສະນະຂອງການເດີນທາງນັ້ນ ອາດຈະເປັນການເດີນທາງເພື່ອການຕັ້ງຖິ່ນຖານ, ເພື່ອການຄ້າຂາຍ, ເພື່ອສົງຄາມ ແລະ ການເດີນທາງໄປມາທາງສູ່ກັນທັງພາຍໃນ-ພາຍນອກອານາຈັກ ຫຼື ເມືອງ.

ແຕ່ເຖິງຢ່າງໃດກໍຕາມ, ການເດີນທາງທ່ອງທ່ຽວ ກໍຍັງມີລັກສະນະເປັນແບບການເດີນທາງໄປພໍໃຜພໍລາວບໍ່ທັນມີລັກສະນະການຈັດຕັ້ງເປັນແບບທຸລະກິດເທື່ອ. ຈົນມາຮອດປີ ຄ.ສ 1989 ການທ່ອງທ່ຽວໃນລາວຈຶ່ງໄດ້ພັດທະນາໃຫ້ຂະຫຍາຍຕົວຂຶ້ນຫຼັງຈາກທີ່ບໍລິສັດທ່ອງທ່ຽວແຫ່ງຊາດໄດ້ຖືກຈັດຕັ້ງຂຶ້ນທຳອິດໃນປະເທດລາວ. ບໍລິສັດດັ່ງກ່າວໄດ້ເຮັດໜ້າທີ່ໃນການດຳເນີນທຸລະກິດທ່ອງທ່ຽວໃນນາມຂອງລັດຖະບານ ປີ ຄ.ສ 1991 ທຸລະກິດທ່ອງທ່ຽວເລີ່ມຂະຫຍາຍອອກຈາກພາກລັດໄປສູ່ເອກະຊົນຫຼາຍຂຶ້ນ ເຮັດໃຫ້ການທ່ອງທ່ຽວໃນລາວຂະຫຍາຍຕົວຂຶ້ນຢ່າງວ່ອງໄວ ເຊັ່ນ: ປີ ຄ.ສ 1999 ຫາ ປີ ຄ.ສ 2000 ຕົວເລກນັກທ່ອງທ່ຽວຕ່າງແດນທີ່ເດີນທາງເຂົ້າມາທ່ຽວເມືອງລາວໄດ້ເພີ່ມຂຶ້ນຢ່າງກະໂດດຂຶ້ນ ຄືສະເພາະປີ 2000 ມີນັກທ່ອງທ່ຽວຕ່າງປະເທດເດີນທາງມາທ່ຽວລາວເຖິງ 737.208 ຄົນ ສ້າງລາຍຮັບເປັນເງິນຕາຕ່າງປະເທດເຖິງ 113.898.285 ໂດລາສະຫະລັດຍືນຍູ້ອັນດັບໜຶ່ງຂອງລາຍຮັບແຫ່ງຊາດ. ປີ ຄ.ສ 2006 ມີການສ້າງຕັ້ງບໍລິສັດທ່ອງທ່ຽວຂຶ້ນເພື່ອດຳເນີນທຸລະກິດທ່ອງທ່ຽວເຖິງ 85 ບໍລິສັດ; ປີ ຄ.ສ 2010 ມີນັກທ່ອງທ່ຽວເດີນທາງເຂົ້າມາລາວເຖິງ 2.513.028 ຄົນ ສ້າງລາຍຮັບເປັນເງິນຕາຕ່າງປະເທດ 381.669.031 ໂດລາ ແລະ ປີ ຄ.ສ 2015 ຈຳນວນນັກທ່ອງທ່ຽວຕ່າງປະເທດໄດ້ເຂົ້າມາລາວເພີ່ມຂຶ້ນອີກຄື 4.332.000 ຄົນ ແລະ ສ້າງລາຍຮັບເປັນເງິນຕາຕ່າງປະເທດ 672.192.000 ໂດລາ.

ຕາຕະລາງທີ 1: ຈຳນວນນັກທ່ອງທ່ຽວ ແລະ ລາຍຮັບຈາກນັກທ່ອງທ່ຽວທີ່ເດີນທາງເຂົ້າມາລາວແຕ່ປີ ຄ.ສ 2000 -2015

| ປີ ຄ.ສ | ຈຳນວນນັກທ່ອງທ່ຽວຕ່າງປະເທດ | ລາຍຮັບຄິດເປັນໂດລາອະເມຣິກາ | ໝາຍເຫດ <sup>8</sup> |
|--------|---------------------------|---------------------------|---------------------|
| 2000 7 | 37.208                    | 113.898.285               |                     |

<sup>8</sup> ທີ່ມາ: ພະແນກວິໄຈການທ່ອງທ່ຽວ. ສະຖິຕິການທ່ອງທ່ຽວຂອງລາວ 2015. ກົມພັດທະນາການທ່ອງທ່ຽວ, 2015.

|        |          |             |  |
|--------|----------|-------------|--|
| 2001 6 | 73.823   | 103.786.323 |  |
| 2002 7 | 35.662   | 113.409.883 |  |
| 2003 6 | 36.361   | 87.302.412  |  |
| 2004 8 | 94.806   | 118.947.707 |  |
| 2005 1 | .095.315 | 146.770.074 |  |
| 2006 1 | .215.106 | 173.249.896 |  |
| 2007 1 | .623.943 | 233.304.695 |  |
| 2008 1 | .736.787 | 275.515.758 |  |
| 2009 2 | .008.363 | 267.700.224 |  |
| 2010 2 | .513.028 | 381.669.031 |  |
| 2011 2 | .723.564 | 406.184.338 |  |
| 2012 3 | .330.072 | 513.576.784 |  |
| 2013 3 | .779.490 | 595.909.123 |  |
| 2014 4 | .158.719 | 641.636.543 |  |
| 2015 4 | .332.000 | 672.192.000 |  |

### 3. ແຫຼ່ງທ່ອງທ່ຽວໃນລາວ

#### 3.1 ແຫຼ່ງທ່ອງທ່ຽວລາວ

ລາວເປັນປະເທດໜຶ່ງໃນພາກພື້ນອາຊີຕາເວັນອອກສ່ຽງໃຕ້ທີ່ອຸດົມສົມບູນໄປດ້ວຍສະຖານທີ່ທ່ອງທ່ຽວທັງສາມປະເພດ ເຊັ່ນ: ແຫຼ່ງທ່ອງທ່ຽວທຳມະຊາດ, ແຫຼ່ງທ່ອງທ່ຽວປະຫວັດສາດ ແລະ ແຫຼ່ງທ່ອງທ່ຽວວັດທະນະທຳ.

ຕາມການສຳຫຼວດ ແລະ ຂຶ້ນບັນຊີແຫຼ່ງທ່ອງທ່ຽວໃນຂອບເຂດທົ່ວປະເທດຂອງອົງການທ່ອງທ່ຽວແຫ່ງຊາດ ໃນປີ ຄ.ສ 2015 ບອກວ່າທົ່ວປະເທດມີແຫຼ່ງທ່ອງທ່ຽວທັງໝົດ 1.493 ແຫ່ງ ໃນນັ້ນ ແຍກເປັນແຫຼ່ງທ່ອງທ່ຽວວັດທະນະທຳ 435 ແຫ່ງ, ແຫຼ່ງທ່ອງທ່ຽວທຳມະຊາດ 849 ແຫ່ງ ແລະ ແຫຼ່ງທ່ອງທ່ຽວປະຫວັດສາດ 209 ແຫ່ງ. ແຫຼ່ງທ່ອງທ່ຽວທັງສາມປະເພດໄດ້ເປີດບໍລິການໃຫ້ນັກທ່ອງທ່ຽວເຂົ້າມາທ່ຽວຊົມແລ້ວ 364 ແຫ່ງ.

#### 3.2 ແຫຼ່ງທ່ອງທ່ຽວມໍລະດົກລະດັບຊາດ

ປັດຈຸບັນລາວມີແຫຼ່ງທ່ອງທ່ຽວທີ່ຈັດເຂົ້າໃນບັນຊີທີ່ເປັນມໍລະດົກລະດັບຊາດ ຕາມດຳລັດສຳນັກງານນາຍົກລັດຖະມົນຕີວ່າດ້ວຍ “ມໍລະດົກວັດທະນະທຳປະຫວັດສາດ ແລະ ທຳມະຊາດ

ລະດັບຊາດ” ສະບັບເລກທີ 174 /ນຍ ລົງວັນທີ 13 ພະຈິກ 1993 ປະກອບມີ<sup>9</sup>: ພະທາດຫຼວງ ແລະ ບໍລິເວນວັດພຣະທາດຫຼວງ, ຫໍພະແກ້ວ, ວັດສີສະເກດ, ວັດອົງຕື້, ວັດອິນແປງ ແລະ ວັດສີເມືອງ. ເມືອງຫຼວງພຣະບາງ ແລະ ເມືອງວຽງໄຊ; ວັດພູຈຳປາສັກພ້ອມດ້ວຍບໍລິເວນ; ໄຫຫີນ ແລະ ບໍລິເວນທົ່ງໄຫຫີນ; ພຣະທາດສີໂຄດ ພ້ອມດ້ວຍບໍລິເວນ; ພຣະທາດອົງຮັງ ພ້ອມດ້ວຍບໍລິເວນ; ວັດພູອາສາ ພ້ອມດ້ວຍບໍລິເວນ; ອູບມຸງຫີນ ບ້ານໂຕະໂມະ ພ້ອມດ້ວຍບໍລິເວນ ແລະ ຖ້ຳຕຶງ ( ຫຼວງພຣະບາງ) ພ້ອມດ້ວຍບໍລິເວນ.

ມາໃນປີ ຄ.ສ 2008 ກົມມໍລະດົກ ກະຊວງຖະແຫຼງຂ່າວແລະວັດທະນະທຳ ໄດ້ຂຶ້ນບັນຊີສະ ຖານບູຮານປະຫວັດສາດ,ວັດທະນະທຳ ແລະ ທຳມະຊາດຂອງຊາດຈຳນວນ 20 ແຫ່ງຂຶ້ນ ເປັນມໍລະດົກແຫ່ງຊາດ ເຊິ່ງກະຈາຍຢູ່ໃນແຕ່ລະແຂວງດັ່ງນີ້: ແຂວງຫຼວງນ້ຳທາ, ບໍ່ແກ້ວ, ຫົວພັນ, ວຽງຈັນ, ນະຄອນຫຼວງ, ບໍລິຄຳໄຊ, ຄຳມ່ວນ, ສະຫວັນນະເຂດ, ສາລະວັນ, ຈຳປາສັກ ແລະ ອັດຕະປື.

### 3.2 ແຫຼ່ງທ່ອງທ່ຽວມໍລະດົກລະດັບໂລກ

ລາວເຮົາກໍເປັນປະເທດໜຶ່ງທີ່ມີແຫຼ່ງທ່ອງທ່ຽວທີ່ຖືກຈັດຢູ່ໃນມໍລະດົກໃນລະດັບໂລກ ເຊິ່ງເປັນມໍລະດົກທາງດ້ານວັດທະນະທຳ. ຜ່ານມາປະເທດລາວເຮົາມີແຫຼ່ງທ່ອງທ່ຽວທີ່ເປັນມໍລະດົກໂລກຢູ່ສອງແຫ່ງຄື: ມໍລະດົກເມືອງຫຼວງພະບາງ ແລະ ວັດພູຈຳປາສັກພ້ອມດ້ວຍເມືອງບູຮານເສດຖາປຸຣະ.

**ຄຳຖາມ:**

1. ຄຳວ່າການທ່ອງທ່ຽວມີຄວາມໝາຍວ່າແນວໃດ?
2. ເອົາອັນໃດມາຢັ້ງຢືນວ່າ ການທ່ອງທ່ຽວມີຄວາມສຳຄັນຕໍ່ກັບປະເທດຊາດກໍຄືທ້ອງຖິ່ນໃນດ້ານເສດຖະກິດ ແລະ ສັງຄົມ?
3. ອົງປະກອບຂອງການທ່ອງທ່ຽວປະກອບມີອັນໃດແດ່?
4. ແຫຼ່ງທ່ອງທ່ຽວປະກອບມີຈັກປະເພດ? ຄືປະເພດໃດແດ່?
5. ຈົ່ງຍົກໃຫ້ເຫັນແຫຼ່ງທ່ອງທ່ຽວໃນທ້ອງຖິ່ນຂອງນັກຮຽນວ່າ ມີແຫຼ່ງທ່ອງທ່ຽວປະເພດໃດແດ່?

---

<sup>9</sup> ສຳນັກງານນາຍົກລັດຖະມົນຕີ. ດຳລັດວ່າດ້ວຍມໍລະດົກວັດທະນະທຳປະຫວັດສາດ ແລະ ທຳມະຊາດລະດັບຊາດ. ວຽງຈັນ 1993